


Barcode : 4990010016446
Title - Ramayanam(Kishkindhyakandya)
Author - Balmiki
Language - sanskrit
Pages - 514
Publication Year - 1874
Barcode EAN.UCC-13



रामायणम् ।



किष्किन्धाकाण्डम् ।

म ह र्षि वा ल्मी कि प्र णी त म् ।

रामानुज-छत-टीला-समेतम् ।

श्रीयुक्त द्वारकानाथभञ्जमहानुभावस्याभ्यनुज्ञया

श्रीहेनचन्द्रगडाचार्य्येण

संशोधितं, प्रकाशितम् ।

कलिकाताराजधान्यां

वाल्मीकियन्त्रे

श्रीकालीकिङ्कर चक्रवर्तिना मुद्रितम् ।

शकाब्दाः १७८६ ।

रामायणम् ।

किष्किन्धाकाण्डम् ।

प्रथमः सर्गः ।

स तां पुष्करिणीं गत्वा पद्मेत्यलभकषाकुलाम् ।
रामः सौमित्रिसहितो विललापाकुलेन्द्रियः ॥ १ ॥

सुग्रीवस्यावनन्तुर्यं इन्द्रसूनेष्व मर्दनम् ।

मारुतेमुद्रिकादानं कृतं येन स मे गतिः ॥ १ ॥

स विराधादिवधेन प्रसिद्धपराक्रमः पम्पादर्शनेदीपितकामो वा ।
तां सुग्रीवाधिष्ठितऋष्यमूकसमीपगतां पुष्करिणीं पम्पानद्यन्तरगतं
पम्पाख्यं मतङ्गाख्यं वा सरोविशेषम् । विललाप पर्यदेवयत् ॥ १ ॥

तत्र दृष्ट्वैव तां हर्षादिन्द्रियाणि चकम्पिरे ।
 स कामवशमापन्नः सौमित्रिमिदमब्रवीत् ॥ २ ॥
 सौमित्रे ! शोभते पम्पा वैदूर्यविमलोदका ।
 फुल्लपद्मोत्पलवती शोभिता विविधैर्द्रुमैः ॥ ३ ॥
 सौमित्रे ! पश्य पम्पायाः काननं शुभदर्शनम् ।
 यत्र राजन्ति शैला वा द्रुमाः सशिखरा इव ॥ ४ ॥
 मां तु शोकाभिसन्तप्तमाधयः पीडयन्ति वै ।
 भरतस्य च दुःखेन वैदेह्या हरणेन च ॥ ५ ॥
 शोकार्तस्यापि मे पम्पा शोभते चित्रकानना ।
 व्यवकीर्णा बहुविधैः पुष्पैः शीतोदका शिवा ॥ ६ ॥

तां पम्पां दृष्ट्वा तज्जन्यहर्षोत्तस्येन्द्रियाणि चकम्पिरे उद्रिक्तविका-
 राणीवाभूवन् । कामवशमापन्न इव ॥ २ ॥

वैदूर्यप्रवत्तत्प्रभावन्निर्मलोदका पम्पा तदाख्यसरोवरवच्छिन्ना पम्पा
 नदी । तूज्जलस्योपाधिकश्यामत्वप्रतिभासात् वैदूर्यप्रभासादृश्यम् ।
 उपाधिमाह, फुल्लेति । द्रुमादिच्छायया तथाभानम् ॥ ३ ॥

पम्पायाः काननं तत्परिसरवर्त्तिकाननम् । यत्र कानने सशिखरा
 इव उन्नताग्रशाखाभिः सशृङ्गा इव द्रुमाः शैला वा शैला इव रा-
 जन्ति ॥ ४ ॥

शोकाभिसन्तप्तं राज्यभ्रंशसीतावियोगादिना शोकतप्तं आधयः
 पीडयन्तीत्युक्तं तानाधीनाह, भरतस्येति । दुःखेन जटावल्कलादिदुःख-
 स्मरणेन ॥ ५ ॥

नलिनैरपि संक्कन्ना ह्यत्यर्थमुभदर्शना ।

सर्पव्यालानुचरिता मृगद्विजसमाकुला ॥ ७ ॥

अधिकं प्रविभात्येतन्नीलपीतं तु शादलम् ।

द्रुमाणं विविधैः पुष्पैः परिस्तोमैरिवार्पितम् ॥ ८ ॥

पुष्पभारसमृद्धानि शिखराणि समन्ततः ।

लताभिः पुष्पिताग्राभिरुपगूढानि सर्वतः ॥ ९ ॥

सुखानिलोऽयं सौमित्रे ! कालः प्रचुरमन्मथः ।

गन्धवान् सुरभिर्मासो जातपुष्पफलद्रुमः ॥ १० ॥

पश्य रूपाणि सौमित्रे ! वनानां पुष्पशालिनाम् ।

एवं शोकाकर्तृस्यापि शोभते सुखावहा वर्तते इत्यर्थः ॥ ६ ॥

व्यालाः श्वापदाः ॥ ७ ॥

नीलानुबद्धं पीतं नीलपीतं शादलं हरितप्रदेशः परिस्तोमैः कुथै-
रर्पितं युक्तम् । परिस्तोमः कुथोदयोः । द्रुमाणामुच्छितैरिति पाठे
उच्छितैरुच्छितगन्धैः । यदा परिस्तोमैः परिस्तोमभूतैः राशीभूतैरिव
स्थितैः पुष्पैरर्पितं युक्तम् ॥ ८ ॥

शिखराणि द्रुमाग्राणि उपगूढानि व्याप्तानि सर्वतः सर्वावच्छे-
देन ॥ ९ ॥

अयं कालो वसन्तः प्रचुरमन्मथः कामोद्दीपकः अतएव गन्धवान्
कामोद्दीपनेन गन्धवान् । गन्धो गन्धक आमोदे लेशे संबन्धगर्वयो-
रिति । सुरभिर्मासो मधुमासः । जातानि पुष्पफलानि यत्र तादृक्
द्रुमः ॥ १० ॥ ११ ॥

सृजतां पुष्पवर्षाणि वर्षन्तोयमुचामिव ॥ ११ ॥

प्रस्तरेषु च रम्येषु विविधाः काननद्रुमाः ।

वायुवेगप्रचलिताः पुष्पैरवकिरन्ति गाम् ॥ १२ ॥

पतितैः पतमानैश्च पादपस्यैश्च मारुतः ।

कुसुमैः पश्य सौमित्रे ! क्रीडतीव समन्ततः ॥ १३ ॥

विक्षिपन् विविधाः शाखा नगानां कुसुमेत्कटाः ।

मारुतश्चलितस्थानैः षट्पदैरनुगीयते ॥ १४ ॥

मत्तकोकिलसन्नादैर्नर्तयन्निव पादपान् ।

शैलकन्दरनिष्क्रान्तः प्रगीत इव चानिलः ॥ १५ ॥

तेन विक्षिपतात्यर्थं पवनेन समन्ततः ।

प्रस्तरेषु समश्लिष्टतलेषु ॥ १२ ॥ १३ ॥

कुसुमेत्कटाः बहुकुसुमाः । कुसुमेत्कचा इति पाठे कुसुमैरुद्धूत-
कचाः सञ्जातकेशा इवेत्यर्थ इति कतकः । तादृशीः शाखा विक्षिपन्
चालयन् मारुतश्चलितस्थानैः तत्तत्कुसुमस्थानतश्चलितैराह्विताभ्यादि-
रयम् । षट्पदैरनुगीयते पुष्पं हरन्मारुतोऽनुसृत्य गौयते इत्यर्थः ॥ १४ ॥

मत्तेति । अत्र वायोगानकर्तृत्वेन नर्तकाचार्यप्रसाधम्यमुच्यते ।
मत्तकोकिलकृतैः सन्नादैर्दृष्टदङ्गादिध्वनिभिः नर्तयन्निव नृत्यं शिक्षय-
न्निव । शैलकन्दरनिष्क्रान्तः तन्निष्क्रमकाले ध्वनियुतत्वात् प्रगीतवा-
निव ॥ १५ ॥

तेन मन्दत्वादिगुणवता विक्षिपता वृक्षान् चालयता ग्रथिताः कृत-
ग्रथना इव ॥ १६ ॥

अमी संसक्तशाखाया र्गथिता इव पादपाः ॥ १६ ॥
 स एव सुखसंस्पर्शा वाति चन्दनशीतलः ।
 गन्धमभ्यवहन् पुण्यं श्रमापनयनोऽनिलः ॥ १७ ॥
 अमी पवनविचित्रा विनदन्तीव पादपाः ।
 षट्पदैरनुकूजद्भिर्वनेषु मधुर्गन्धिषु ॥ १८ ॥
 गिरिप्रस्थेषु रम्येषु पुष्पवद्भिर्मनोरमैः ।
 संसक्तशिखराः शैला विराजन्ति महाद्रुमैः ॥ १९ ॥
 पुष्पसंच्छन्नशिखरा मारुतोत्क्षेपचञ्चलाः ।
 अमी मधुकरोत्तंसाः प्रगीता इव पादपाः ॥ २० ॥
 सुपुष्पितांस्तु पश्यैतान् कर्णिकारान् समन्ततः ।
 हाटकप्रतिसंच्छन्नान् नरान् पीताम्बरानिव ॥ २१ ॥
 अयं वसन्तः सौमित्रे ! नानाविहगनादितः ।
 सीतया विप्रहीणस्य शोकसन्दीपनो मम ॥ २२ ॥

गन्धमभ्यवहन् वातीति संबन्धः ॥ १७ ॥
 अनुकूजद्भिः षट्पदैर्विनदन्तीव ॥ १८ ॥
 संसक्तशिखराः सम्पन्नशिखरा इवेत्यर्थं इति कतकः । गिरिप्रस्थेषु-
 त्यग्नैर्द्रुमैः शैलाः संबद्धाग्रभागा इत्यर्थं इति तीर्थः ॥ १९ ॥
 पुष्पैः संच्छन्नाः शिखराः शाखाग्रभागा येषाम् । मारुतक्षतोत्-
 क्षेपणेन चालनेन चञ्चलाः मधुकररूपउत्तंससूडा येषां ते । प्रगीता इव
 प्रारब्धनृत्यगीता इवेत्यर्थः ॥ २० ॥

मां हि शोकसमाक्रान्तं सन्तापयति मन्मथः ।
 हृष्टं प्रवदमानश्च समाह्वयति कोकिलः ॥ २३ ॥
 एष दात्यूहको हृष्टो रम्ये मां वननिर्भरे ।
 प्रणदन्मन्मथाविष्टं शोचयिष्यति लक्ष्मण ! ॥ २४ ॥
 श्रुत्वैतस्य पुरा शब्दमाश्रमस्था मम प्रिया ।
 मामाह्वय प्रमुदिता परमं प्रत्यनन्दत ॥ २५ ॥
 एवं विचित्राः पतगा नानारावविराविणः ।
 वृक्षगुल्मलताः पश्य सम्पतन्ति समन्ततः ॥ २६ ॥
 विमिश्रा विहगाः पुम्भिरात्मव्यूहाभिनन्दिताः ।
 भङ्गराजप्रमुदिताः सौमित्रे ! मधुरस्वराः ॥ २७ ॥

कर्णिकारः पीतपुष्प इत्यनेन ज्ञायते ॥ २१ ॥ २२ ॥
 हृष्टं यथा तथा प्रवदमानः कोकिलो मां समाह्वयति स्पर्धयेवे-
 त्यर्थः ॥ २३ ॥
 दात्यूहको जलकुक्कुटः हृष्टः कामावेशेन वननिर्भरे वनमध्यगे
 प्रस्रवणे ॥ २४ ॥
 मामाह्वय प्रदर्शनार्थमिति शेषः । परममतिशयेन ॥ २५ ॥
 पतगाः कर्तारः । वृक्षादीन् कर्मणः सम्पतन्ति पश्य ॥ २६ ॥
 पुंभिर्विहगैर्विमिश्राः संबद्धाः आत्मव्यूहेषु स्वस्वजातिसमूहेषु
 अभिनन्दिताः प्राप्तानन्दाः भङ्गराजप्रमुदिताः प्रमुदितभङ्गराजा इव
 मधुरस्वनाः अस्याः कूले सन्तीति शेषः । यदा भङ्गराजसंबन्धेन प्रमु-
 दिता मधुरस्वरा भङ्ग्यश्चात्र सन्तीति शेषः ॥ २७ ॥

अस्याः कूले प्रमुदिताः सङ्घः शकुनास्त्रिह ।

दात्यूहरतिविक्रन्दैः पुंस्कोकिलरुतैरपि ॥ २८ ॥

स्वनन्ति पादपाश्वेमे ममानङ्गप्रदीपकाः ।

अशोकस्तवकाङ्गारः षट्पदस्वननिस्वनः ॥ २९ ॥

मां हि पल्लवतामार्चिर्वसन्ताग्निः प्रधक्ष्यति ।

नहि तां सूक्ष्मपक्ष्माक्षीं सुकेशीं मृदुभाषिणीम् ॥ ३० ॥

अपश्यतो मे सौमित्रे ! जीवितेऽस्ति प्रयोजनम् ।

अयं हि रुचिरस्तस्याः कालो रुचिरकाननः ॥ ३१ ॥

कोकिलाकुलसीमान्तो दयिताया ममानव ! ।

मन्मथायाससम्भूतो वसन्तगुणवर्धितः ॥ ३२ ॥

अयं मां धक्ष्यति क्षिप्रं शोकाग्निर्न चिरादिव ।

तथा अस्या इह कूले शकुनाश्च प्रमुदिताः सन्ति । दात्यूहानां रतिसंबन्धिना विक्रन्दा दात्यूहरतिविक्रन्दाः तैः ॥ २८ ॥

अशोकस्तवकरूपा अङ्गारा यस्य । अग्नेः सशब्दत्वादाह षट्पदस्वन एव निस्वनो यस्य । पल्लवरूपा अर्चिषो यस्य ॥ २९ ॥ ३० ॥

अयं हीति । अयं कालो वसन्तकालस्तस्या मम दयिताया रुचिर इष्टः ॥ ३१ ॥

कोकिलैराकुलः सीमां वनसीमामन्तो मध्यप्रदेशो येन सः । मन्मथायासेन कामपीडया सम्भूतो जनितो वसन्तगुणैर्मन्दानिलपुष्पितकाननत्वादिरूपैर्वर्धितः प्रज्वलितः ॥ ३२ ॥

अपश्यतस्तां वनितां पश्यतो रुचिरान् द्रुमान् ॥ ३३ ॥

ममायमात्मप्रभवो भूयस्त्वमुपयास्यति ।

अदृश्यमाना वैदेही शोकं वर्धयतीह मे ॥ ३४ ॥

दृश्यमानो वसन्तश्च स्वेदसंसर्गदूषकः ।

मां हि सा मृगशावाक्षी चिन्ताशोकबलात्कृतम् ॥ ३५ ॥

सन्तापयति सौमित्रे ! क्रूरश्चैत्रवनानिलः ।

अमी मयूराः शोभन्ते प्रवृत्त्यन्तस्ततस्ततः ॥ ३६ ॥

स्वैः पक्षैः पवनोद्धूतैर्गवाक्षैः स्फाटिकैरिव ।

शिखिनीभिः परिवृतास्त एते मदमूर्च्छिताः ॥ ३७ ॥

मन्मथाभिपरीतस्य मम मन्मथवर्धनाः ।

पश्य लक्ष्मण ! नृत्यन्तं मयूरमुपनृत्यति ॥ ३८ ॥

शिखिनी मन्मथार्क्षैषा भर्तारं गिरिसानुनि ।

तामेव मनसा रामां मयूरोऽप्यनुधावति ॥ ३९ ॥

न चिरादिव इदानीमेव । अचिरादिवेति पाठान्तरम् ॥ ३३ ॥

आत्मप्रभवः कामः । भूयस्त्वं वैपुल्यम् ॥ ३४ ॥

स्वेदसंसर्गः कामविकारजः तेन दूषयति मलिनीकरोति तादृशः ।

यदा तं दूषयति नाशयति मलशानिलसंबन्धात् तादृशः चिन्ताशोकाभ्यां

बलात् कृतं बलात् कृतपीडम् । चैत्रसंबन्धी वनानिलः ॥ ३५ ॥ ३६ ॥

शिखिनीभिर्मयूरीभिः मदमूर्च्छिताः मत्ताः ॥ ३७ ॥

अभिपरीतस्य व्याप्तस्य ॥ ३८ ॥

वितत्य रुचिरौ पक्षौ रुतैरुपहसन्निव ।
 मयूरस्य वने नूनं रक्षसा न हता प्रिया ॥ ४० ॥
 तस्मान्नृत्यति रम्येषु वनेषु सह कान्तया ।
 मम त्वयं विना वासः पुष्पमासे सुदुःसहः ॥ ४१ ॥
 पश्य लक्ष्मण ! संरागस्तिव्यग्योनिगतेष्वपि ।
 अधुना शिखिनी कामाद्भर्तारमभिवर्तते ॥ ४२ ॥
 ममाप्येवं विशालाक्षी जानकी जातसम्भ्रमा ।
 मदनेनाभिवर्तते यदि नापहता भवेत् ॥ ४३ ॥
 पश्य लक्ष्मण ! पुष्पाणि निष्फलानि भवन्ति मे ।
 पुष्पभारसमृद्धानां वनानां शिशिरात्यये ॥ ४४ ॥
 रुचिराण्यपि पुष्पाणि पादपानामतिश्रिया ।
 निष्फलानि महीं यान्ति समं मधुकरोत्करैः ॥ ४५ ॥

अनुधावति नृत्यप्रसङ्गेनाग्रे गताम् ॥ ३९ ॥
 रुतैरुपहसन्निव मामिति शेषः ॥ ४० ॥
 यतो न हता तस्मान्नृत्यतीत्यर्थः । विना सीतां विनाऽयं मम पुष्प-
 ॥ चैत्रे वासः सुदुःसहः अतिपीडाजनकत्वात् ॥ ४१ ॥
 नन्वेतावान् रागस्तवानुचितस्तत्राह, पश्येति । संरागोऽतिश्रितो
 रागः ॥ ४२ ॥ ४३ ॥
 वन्यानि पुष्पाणि मे सीतावियोगाद्भोगसाधनत्वाभावाद्निष्फलानि
 भवन्ति ॥ ४४ ॥

नदन्ति कामं शकुना मुदिताः सङ्गः कलम् ।
 आकलयन्त इवान्योऽन्यं कामेन्मादकरा मम ॥ ४६ ॥
 वसन्तो यदि तत्रापि यत्र मे वसति प्रिया ।
 नूनं परवशा सीता सापि शोचत्यहं यथा ॥ ४७ ॥
 नूनं नतु वसन्तस्तं देशं स्पृशति यत्र सा ।
 कथं ह्यसितपद्माक्षी वर्तयेत्सा मया विना ॥ ४८ ॥
 अथवा वर्तते तत्र वसन्तो यत्र मे प्रिया ।
 किं करिष्यति सुश्रोणी सा तु निर्भर्त्सिता परैः ॥ ४९ ॥
 श्यामा पद्मपलाशाक्षी मृदुभाषा च मे प्रिया ।

उक्तस्यैव विवरणम् । पुष्पाणीत्यादि । अतिश्रिया रुचिराणीत्य-
 न्वयः । मधुकरोत्करैर्मधुकरसमूहैः ॥ ४५ ॥

आकलयन्त इव नदन्तीत्यन्वयः ॥ ४६ ॥

यदि सीतावासदेशेऽपि वसन्तोऽस्ति तदा मददेव सापि शोचति
 सामग्र्याः समत्वात् ॥ ४७ ॥

यद्यपि तत्र वसन्तो न भवेत् कदाचित्तथापि मया विना सा कथं
 वर्तयेत् जीवेत् मदिरह एव तन्नाशे पर्यग्राप्त इति भावः ॥ ४८ ॥

अथवा वर्तते तत्र वसन्तस्तथापि परैः शत्रुभिः पीडिता यतः सा
 अतस्तस्या वसन्तः किं करिष्यति । परकृतपीडासत्त्वे कामपीडानव-
 काशादिति भावः इति प्राञ्चः । परे तु तत्र वसन्तो नास्त्येव तत्सत्त्वे
 मया विना सा कथं तत्र तिष्ठेत् आगतैव स्यादित्यर्थः । तदेव सूचय-
 न्नाह्वयवेति । परनिर्भर्त्सनवशान्नायातीत्याशय इत्याहुः ॥ ४९ ॥

नूनं वसन्तमासाद्य परित्यज्यति जीवितम् ॥ ५० ॥

दृढं हि हृदये बुद्धिर्मम सम्परिवर्तते ।

नालं वर्तयितुं सीता साध्वी मदिरहं गता ॥ ५१ ॥

मयि भावो हि वैदेह्यास्तृप्तो विनिवेशितः ।

ममापि भावः सीतायां सर्वथा विनिवेशितः ॥ ५२ ॥

एष पुष्पवहो वायुः सुखस्पर्शा हिमावहः ।

तां विचिन्तयतः कान्तां पावकप्रतिमो मम ॥ ५३ ॥

सदा सुखमहं मन्ये यं पुरा सह सीतया ।

मारुतः स विना सीतां शोकसञ्जनो मम ॥ ५४ ॥

तां विनाथ विहङ्गोऽसौ पक्षी प्रणदितस्तदा ।

वायसः पादपगतः प्रहृष्टमभिकूजति ॥ ५५ ॥

सर्वथा तस्याः कामपीडया नाश एव प्राप्त इत्याह, श्यामेति ॥ ५० ॥
तदेव विवृणोति । दृढमिति । साध्वी सीता मदिरहं गता संप्रामा
वसन्तसत्त्वेऽसत्त्वे वा सर्वथा वर्तयितुं जीवितुं नालं न समर्था ॥ ५१ ॥

एवं निश्चयकारणं परस्परानुरागसाम्यं दर्शयति मयि भाव इति ।
॥ ५२ ॥

हिमवहोऽपि पावकप्रतिमोऽत्युष्ण इति विरोधाभासः ॥ ५३ ॥

यं वायुं सीतया सह स्थितिकाले सदा सुखं मन्ये इत्यन्वयः ॥ ५४ ॥

तदा सीतासंयोगकाले असौ वायसः पक्षी विहङ्गः आकाशगः
सन् प्रणदितस्तेन च तद्वियोगं सूचितवानित्याशयः । अथ तां विना
तद्वियोगावस्थायां पादपगतः प्रहृष्टमभिकूजति तेन तत्संयोगं सूचयती-

एष वै तत्र वैदेह्या विहगः प्रतिहारकः ।

पक्षी मां तु विशालाद्याः समीपमुपनेष्यति ॥ ५६ ॥

पश्य लक्ष्मण ! सन्नादं वने मदविवर्धनम् ।

पुष्पितायेषु वृक्षेषु द्विजानामवकूजताम् ॥ ५७ ॥

विचित्रां पवनेनैतामसौ तिलकमञ्जरीम् ।

षट्पदः सहस्राभेति मदोद्धूतामिव प्रियाम् ॥ ५८ ॥

कामिनामयमत्यन्तमशोकः शोकवर्धनः ।

स्तवकैः पवनोत्क्षिप्तैस्तैर्जयन्निव मां स्थितः ॥ ५९ ॥

त्याशयः । तदेव विदुषोति । विहगः सन् प्रतिहारकोऽपहारक इत्यर्थः । तु इदानीं तु स पक्षी तस्याः समीपं मां नेष्यतीत्यर्थः । कतकस्तु पक्षीप्रणदितस्तथेति विहगः प्रीतिकारक इति च प्राचीनः पाठः । असौ पक्षी तथातिसुखं यथा भवति तथा विहगः सन्नाकाशगः प्रणदितः नादं कृतवान् अस्य पूर्वमिति शेषः । तत्संयोगकाले इत्यर्थः । अथेदानीं तां विना तद्वियोगकालेऽन्यथेति शेषः दुःखनाद इत्यर्थः । अथ कश्चिच्छकुनमाह । पादपगतो वायसः प्रहृष्टं यथा कूजति एष विहग एवं नादविशिष्टो विहगो वायसो यत्र सीता तिष्ठति तत्र तस्याः प्रीतिकारकः अतिपीडाभावसूचकः मां तु मास्य तस्याः समीपं तत्समीपगमनद्वारमुपनेष्यति उपस्थापयिष्यतीत्यर्थ इत्याह ॥ ५५ ॥ ५६ ॥

पुनः कामपीडां नाटयति, पश्येति शृण्वित्यर्थः । अवकूजतां शब्दं कुर्वताम् ॥ ५७ ॥

अमी लक्ष्मण ! दृश्यन्ते चूताः कुसुमशालिनः ।
 विभ्रमोत्सिक्तमनसः साङ्गरागा नरा द्वे ॥ ६० ॥
 सौमित्रे ! पश्य पम्पायाश्चित्रासु वनराजिषु ।
 किन्नरा नरशादूर्ल ! विचरन्ति यतस्ततः ॥ ६१ ॥
 दमानि शुभगन्धीनि पश्य लक्ष्मण ! सर्वशः ।
 नलिनानि प्रकाशन्ते जले तरुणसूर्यवत् ॥ ६२ ॥
 एषा प्रसन्नसलिला पद्मनीलोत्पलायुता ।
 हंसकारण्डवाकीर्णा पम्पा सौगन्धिकायुता ॥ ६३ ॥
 जले तरुणसूर्याभिः षट्पदाहतकेसरैः ।
 पङ्कजैः शोभते पम्पा समन्तादभिसंवृता ॥ ६४ ॥
 चक्रवाकयुता नित्यं चित्रप्रस्थवनान्तरा ।
 मातङ्गमृगयूथैश्च शोभते सलिलार्थिभिः ॥ ६५ ॥

मदोद्धूतां मदेन खलन्तौम् ॥ ५८ ॥ ५९ ॥
 विभ्रमोत्सिक्तमनसः शृङ्गारोद्विक्तचित्ताः ॥ ६० ॥
 विचरन्ति किन्नरीभिः सहेति शेषः । खनारिका सहितनायका-
 न्तरदर्शनमुद्दीपनम् ॥ ६१ ॥
 नलिनान्यत्र रक्तकमलानि ॥ ६२ ॥
 नीलात्यलैरासमन्ताद्युता ॥ ६३ ॥
 जले षट्पदाहतकेसरैः जले भ्रमरपातितपुष्पधूलिभिरभिसंवृता
 व्याप्ता शोभते ॥ ६४ ॥

पवनाहतवेगाभिर्छूर्मिभिर्विमलेऽम्भसि ।

पङ्कजानि विराजन्ते ताड्यमानानि लक्ष्मण ! ॥ ६६ ॥

पद्मपत्रविशालाक्षीं सततं प्रियपङ्कजाम् ।

अपश्यतो मे वैदेहीं जीवितं नाभिरोचते ॥ ६७ ॥

अहो कामस्य वामत्वं यो गतामपि दुर्लभाम् ।

स्मारयिष्यति कल्याणो कल्याणतरवादिनीम् ॥ ६८ ॥

शक्यो धारयितुं कामो भवेदभ्यागतो मया ।

यदि भूयो वसन्तो मां न हन्यात्पुष्पितद्रुमः ॥ ६९ ॥

यानि स्म रमणीयानि तथा सह भवन्ति म ।

तान्येवारमणीयानि जायन्ते मे तथा विना ॥ ७० ॥

पद्मकोशपलाशानि द्रष्टुं दृष्टिर्हि मन्यते ।

चित्रप्रस्थानि चित्रप्रदेशानि वनान्तराणि यस्याः सा ॥ ६५ ॥

पवनाहतवेगाभिः पवनाघातजनितवेगाभिः अम्भसि पङ्कजानि
विराजन्त इत्यन्वयः ॥ ६६ ॥

अपश्यतो मे आत्मने इति शेषः । यदा कर्तुः शेषत्वविवक्षायां मे
इति वक्ष्यी ॥ ६७ ॥

वामत्वं कौटिल्यं गतां वियुक्तां दुर्लभां अद्याप्राप्यां स्मारयिष्यति
स्मारयतीत्यर्थः । चित्तवैकल्यबोधनद्वाराऽन्यथाप्रयोगो विरहपरि-
पोषाय ॥ ६८ ॥

कामः कामकृततापः भूयोऽधिकम् ॥ ६९ ॥

रमणीयानि भवन्ति स्म ॥ ७० ॥

सीताया नेत्रकोशाभ्यां सदृशानीति लक्षणम् ॥ ७१ ॥

पद्मकेसरसंसृष्टो वृक्षान्तरविनिःसृतः ।

निश्वास इव सीताया वाति वायुर्मनोहरः ॥ ७२ ॥

सौमित्रे ! पश्य पम्पाया दक्षिणे गिरिसानुषु ।

पुष्पितां कर्णिकारस्य यष्टिं परमशोभिताम् ॥ ७३ ॥

अधिकं शैलराजोऽयं धातुभिस्तु विभूषितः ।

विचित्रं सृजते रेणुं वायुवेगविघटितम् ॥ ७४ ॥

गिरिप्रस्थास्तु सौमित्रे ! सर्वतः सम्रपुष्पितैः ।

निष्पत्रैः सर्वतो रम्यैः प्रदीप्ता इव किंशुकैः ॥ ७५ ॥

पम्पातीररुहाश्चेमे संसिक्ता मधुगन्धिनः ।

मालतीमल्लिकापद्मकरवीराश्च पुष्पिताः ॥ ७६ ॥

केतक्यः सिन्दुवाराश्च वासन्तरश्च सुपुष्पिताः ।

मातुलिङ्गाश्च पूर्णाश्च कुन्दगुल्माश्च सर्वशः ॥ ७७ ॥

पद्मकोशस्य पलाशानि दलानि कामोद्दीपकान्यपि तन्नेत्रकोशाभ्यां
तन्नेत्रपुटाभ्यां सदृशानीति द्रष्टुं दृष्टिर्मन्यत इत्यर्थः ॥ ७१ ॥

पद्मकेसरेत्यादिना शैत्यसौरभ्ये वृक्षान्तरेत्यादिना मान्द्यम् ॥ ७२ ॥

॥ ७३ ॥ ७४ ॥

किंशुकैः प्रदीप्ता इवेत्यन्वयः ॥ ७५ ॥

पम्पातीररुहास्तत्तीरवृक्षाः संसिक्तास्तज्जलसेकेन वर्धिताः ।

मालती जातिः ॥ ७६ ॥

चिरिविल्वा मधूकाश्च वञ्जुला बकुलास्तथा ।
 चम्पकास्तिलकाश्चैव नागवृक्षाश्च पुष्पिताः ॥ ७८ ॥
 पद्मकाश्चैव शोभन्ते नीलाशोकाश्च पुष्पिताः ।
 लोभाश्च गिरिपृष्ठेषु सिंहकेसरपिञ्जराः ॥ ७९ ॥
 अङ्गोलाश्च कुरण्टाश्च चूर्णकाः पारिभद्रकाः ।
 चूताः पाटलयश्चापि कोविदाराश्च पुष्पिताः ॥ ८० ॥
 मुचुकुन्दार्जुनाश्चैव दृश्यन्ते गिरिसानुषु ।
 केतकोद्दालकाश्चैव शिरीषाः शिंशपा धवाः ॥ ८१ ॥
 शाल्मल्यः किंशुकाश्चैव रक्ताः कुरवकास्तथा ।
 तिनिशा नक्तमालाश्च चन्दनाः स्यन्दनास्तथा ॥ ८२ ॥
 हिन्तालास्तिलकाश्चैव नागवृक्षाश्च पुष्पिताः ।
 पुष्पितान् पुष्पिताग्राभिर्लताभिः परिवेष्टितान् ॥ ८३ ॥
 द्रुमान् पश्येह सौमित्रे ! पम्पाया रुचिरान् बहून् ।

वासन्ती हेमपुष्पिका ॥ ७७ ॥

चिरिविल्वो नक्तमालः ॥ ७८ ॥

पद्मकाः गन्धवृक्षविशेषाः सिंहकेसराः पिञ्जरायैस्ते ॥ ७९ ॥

चूर्णकाः । शाल्मलीविशेषाः । पारिभद्रको मन्दारः ॥ ८० ॥

मुचुकुन्दा मुचिलिन्दा इति पाठान्तरम् ॥ ८१ ॥ ८२ ॥

पुष्पिताः सन्तीति शेषः । तान् पश्येत्याह, पुष्पितानिति समासो-

क्तलङ्कारः ॥ ८३ ॥

वातविचित्रविटपान् यथासन्नान् द्रुमानिमान् ॥ ८४ ॥

लताः सममुवर्तन्ते मत्ता इव वरस्त्रियः ।

पादपात्पादपं गच्छन् शैलात् शैलं वनाद्वनम् ॥ ८५ ॥

वाति नैकरसास्वादसम्भोदित इवानिलः ।

केचित्पथ्याप्तिकुसुमाः पादपा मधुगन्धिनः ॥ ८६ ॥

केचिन् मुकुलसंव्रीताः श्यामवर्णा इवावभुः ।

इदं मृष्टमिदं स्वादु प्रफुल्लमिदमित्यपि ॥ ८७ ॥

रागरक्तो मधुकरः कुसुमेष्वेव लीयते ।

निलीय पुनरुत्पत्य सहसान्यत्र गच्छति ।

मधुलुब्धो मधुकरः पम्पातीरद्रुमेष्वसौ ॥ ८८ ॥

इयं कुसुमसङ्घातैरुपस्तीर्णा सुखाकृता ।

स्वयं निपतितैर्भूमिः शयनप्रस्तरैरिव ॥ ८९ ॥

विविधा विविधैः पुष्पैस्तैरेव नगसानुषु ।

तानेवोपमामुखेनेपपादयति, वातेति ॥ ८४ ॥ ८५ ॥

नैकरसास्वादसम्भोदित इव अनेकरसास्वादेन जातहर्ष इव ॥ ८६ ॥

मधुलिप्शया पुष्पात् पुष्पान्तरं गच्छन् उत्प्रेक्षते । इदं मृष्टम्
इति मृष्टं मधुरम् ॥ ८७ ॥ ८८ ॥

स्वयं निपतितैः कुसुमसमूहैरुपस्तीर्णायं भूमिः शयनप्रस्तरैः शय-
नार्थतत्प्रसरणैरिव सुखाकृता सुखकरी सुखप्रियादानुलोम्य इति
डाच् ॥ ८९ ॥

विस्तीर्णाः पीतरक्ताभाः सौमित्रे ! प्रस्ताराः कृताः ॥ ८० ॥

हिमान्ते पश्य सौमित्रे ! वृक्षाणां पुष्पसम्भवम् ।

पुष्पमासे हि तरवः सङ्घर्षादिव पुष्पिताः ॥ ८१ ॥

आकलयन्त इवान्योऽन्यं नगाः षट्पदनादिताः ।

कुसुमोत्तंसविटपाः शोभन्ते बज्र लक्ष्मण ! ॥ ८२ ॥

एष कारण्डवः पक्षी विगाह्य सलिलं शुभम् ।

रमते कान्तया सार्धं काममुद्दीपयन्निव ॥ ८३ ॥

मन्दाकिन्यास्तु यदिदं रूपमेतन्मनोहरम् ।

स्थाने जगति विख्याता गुणास्तस्या मनोरमाः ॥ ८४ ॥

यदि दृश्येत सा साध्वी यदि चेह वसेमहि ।

स्पृहयेयं न शक्राय नायोध्यायै रघूत्तम ! ॥ ८५ ॥

नह्येवं रमणीयषु शादलषु तथा सह ।

विविधैस्तैः पुष्पैर्नगसानुषु विस्तीर्णाः पीतरक्ताभाः अतएव दि-
विधाः प्रस्ताराः शय्या कृता इत्युत्प्रेक्षा ॥ ८० ,

हिमान्ते शिशिरान्ते पुष्पमासे चैत्रे सङ्घर्षः स्पृष्टा ॥ ८१ ॥

नगा वृक्षाः विटपाः शाखाः कुसुमयुक्तशाखावन्त इत्यर्थः ॥ ८२ ॥

उद्दीपयन्निव ममेति शेषः ॥ ८३ ॥

मन्दाकिन्यास्तत्सदृशपम्पायाः अतिशयोक्तिरत्र यत इदं मनोरमं
अतो यज्जगति तस्या गुणा विख्याता एतत् स्थाने युक्तमित्यर्थः ॥ ८४ ॥

वसेमहि तथा सहेति शेषः । शक्राय शक्रपदप्राप्तये ॥ ८५ ॥

रमतो मेऽभवेच्चिन्ता न स्पृहान्येषु वा भवेत् ॥ ८६ ॥

अमी हि विविधैः पुष्पैस्तरवो विविधच्छदाः ।

काननेऽस्मिन् विना कान्तां चिन्तामुत्पादयन्ति मे ॥ ८७ ॥

पश्य शीतजलाच्चेमां सौमित्रे ! पुष्करायुताम् ।

चक्रवाकानुचरितां कारण्डवनिषेविताम् ॥ ८८ ॥

लवैः क्रौञ्चैश्च संपूर्णां महामृगनिषेविताम् ।

अधिकं शोभते पम्पा विकूजद्भिर्विहङ्गमैः ॥ ८९ ॥

दीपयन्तीव मे कामं विविधा मुदिता द्विजाः ।

श्यामां चन्द्रमुखीं स्मृत्वा प्रियां पद्मनिभेक्षणम् ।

पश्य सानुषु चित्रेषु मृगीभिः सहितान् मृगान् ॥ ९० ॥

मां पुनर्मृगशावाच्या वैदेह्या विरहीकृतम् ।

व्यथयन्तीव मे चित्तं सञ्चरन्तस्ततस्ततः ॥ ९१ ॥

अस्मिन् सानुनि रम्ये हि मत्तद्विजगणाकुले ।

पश्येयं यदि तां कान्तां ततः खस्ति भवेन्मम ॥ ९२ ॥

उक्तमेवानुरागातिशयेन पुनराह, नहीति । अन्येषु सुखान्त-
रेषु ॥ ८६ ॥ ८७ ॥

इमां पम्पां पुष्करैरासमन्ताद्युताम् ॥ ८८ ॥ ८९ ॥

स्मृत्वा स्मारयित्वा दीपयन्तीवेत्यन्वयः ॥ ९० ॥

विरहीकृतं विरहितं कृतं पश्येत्यनुकर्षः । सञ्चरन्तः मृगीभिः
सहिता मृगा इति शेषः ॥ ९१ ॥ ९२ ॥

जीवेयं खलु सौमित्रे ! मया सह सुमध्यमा ।

सेवेत यदि वैदेही पम्पायाः पवनं शुभम् ॥ १०३ ॥

पद्मसौगन्धिवहं शिवं शोकविनाशनम् ।

धन्या लक्ष्मण ! सेवन्ते पम्पाया वनमारुतम् ॥ १०४ ॥

श्यामा पद्मपलाशाक्षी प्रिया विरहिता मया ।

कथं धारयति प्राणान् विवशा जनकात्मजा ॥ १०५ ॥

किन्तु वक्ष्यामि धर्मज्ञं राजानं सत्यवादिनम् ।

जनकं पृष्टसीतन्तं कुशलं जनसंसदि ॥ १०६ ॥

यामामनुगता मन्दं पित्रा प्रस्थापितं वनम् ।

सीता धर्मं समास्थाय क्व नु सा वर्तते प्रिया ॥ १०७ ॥

तया विहीनः कृपणः कथं लक्ष्मण ! साधये ।

यामामनुगता राज्याद्रष्टं विहतचेतसम् ॥ १०८ ॥

तच्चार्वाञ्चितपद्माक्षं सुगन्धि शुभमव्रणम् ।

स्वस्ति भवेदित्यस्यैव विवरणं जीवेयमिति । यदि सा मया सहैवं-
भूतं पद्मानां सौगन्धिकानाञ्च गन्धवहं पवनं सेवेत तदा जीवेयमित्य-
न्वयः ॥ १०३ ॥

पम्पावनवायुं ये नार्यिकया सह सेवन्ते ते धन्या इत्यर्थः ॥ १०४ ॥

विवशा शत्रुवशत्वात् ॥ १०५ ॥

पृष्टा सीता क्वेति येन तं किन्तु कुशलं वक्ष्यामि ॥ १०६ ॥

मन्दं मन्दभाष्यम् ॥ १०७ ॥

धारये प्राणानिति शेषः ॥ १०८ ॥

अपश्यतो मुखं तस्याः सीदतीव मतिर्मम ॥ १०८ ॥

स्मितहास्यान्तरयुतं गुणवन्मधुरं हितम् ।

वैदेह्या वाक्यमतुलं कदा ओष्यामि लक्ष्मण ! ॥ ११० ॥

प्राप्य दुःखं वने श्यामा मां मन्मथविकर्षितम् ।

नष्टदुःखेव हृष्टेव साध्वी साध्वभ्यभाषत ॥ १११ ॥

किन्तु वक्ष्याम्ययोध्यायां कौशल्यां हि वृषात्मज ! ।

क्व सा स्नुषेति पृच्छन्तीं कथञ्चातिमनस्विनीम् ॥ ११२ ॥

गच्छ लक्ष्मण ! पश्य त्वं भरतं भ्रातृवत्सलम् ।

नह्यहं जीवितुं शक्नुस्तस्मृते जनकात्मजाम् ॥ ११३ ॥

इति रामं महात्मानं विलपन्तमनाथवत् ।

उवाच लक्ष्मणो भ्राता वचनं युक्तमव्ययम् ॥ ११४ ॥

अक्षिते पूजिते यद्गतुल्येऽक्षिणी यत्र तादृशम् ॥ १०८ ॥

स्मितेन ईषद्वास्येन विनोदवचनेनान्तरे मध्ये एव युतं नत्वोष्ट-
प्रदेशादहिरिति पतिव्रतालक्षणसूचनम् । इदं पूर्ववर्णितमुखान्वयि
कश्चित्तु प्रसन्नहास्यविशेषेण युतमिति वाक्यविशेषणमाह, गुणवत्
प्रसादवत् । मधुरम् अपरुषाक्षरम् ॥ ११० ॥

वने दुःखं प्राप्यापि नष्टदुःखेव ॥ १११ ॥

क्व सा स्नुषा कथं किं प्रकारेति च पृच्छन्तीं किन्तु वक्ष्यामि यथा
जातं वक्ष्यामि वा अन्यथा बोभयमपि वक्तुं न शक्यत इत्यर्थः ॥ ११२ ॥

॥ ११३ ॥

अव्ययमनपारार्थम् ॥ ॥ ११४ ॥

संस्तम्भ राम ! भद्रन्त मा शुचः पुरुषोत्तम ! ।

नेदृशानां मतिर्मन्दा भवत्यकलुषात्मनाम् ॥ ११५ ॥

स्मृत्वा वियोगजं दुःखं त्यज स्नेहं प्रिये जने ।

अतिस्नेहपरिष्वङ्गादतिराद्र्द्रापि दह्यते ॥ ११६ ॥

यदि गच्छति पातालं ततोऽभ्यधिकमेव वा ।

सर्वथा रावणस्तात ! न भविष्यति राघव ! ॥ ११७ ॥

प्रवृत्तिर्लभ्यतां तावत्तस्य पापस्य रक्षसः ।

ततो हास्यति वा सीतां निधनं वा गमिष्यति ॥ ११८ ॥

यदि याति दितेर्गर्भं रावणः सह सीतया ।

तत्राप्येनं हनिष्यामि न चेद्हास्यति मैथिलीम् ॥ ११९ ॥

स्वास्थ्यं भद्रं भजस्वार्थं ! त्यज्यतां कृपणा मतिः ।

संस्तम्भ श्लोकं निरुन्धीत्यर्थः । अकलुषात्मनामपीदृशानां श्लोक-
ममसां मतिर्मन्दा नेति न अपि तु मन्दैव ॥ ११५ ॥

अतः स्मृत्वेत्यादि । संयोगा विप्रयोगान्ता इति न्यायेन प्रिय-
विप्रयेऽवश्यम्भावि वियोगदुःखं स्मृत्वा स्नेहं त्यज । विपक्षे बाधकमाह,
अतिस्नेहेति । आद्र्द्रा जलसिक्तापि एवं शान्तमपि चित्तम् अतिस्नेह-
संबन्धेन तद्वियोगजश्लोकदीपेन दीप्येतैवेति भावः ॥ ११६ ॥

ततोऽभ्यधिकं पातालादभ्यधिकं गुप्तदेशं न भविष्यति जीविष्यती-
त्यर्थः ॥ ११७ ॥

तावत्प्रथमं प्रवृत्तिः वासवत्तान्तः ॥ ११८ ॥

दितेरसुरमातुः ॥ ११९ ॥

अर्थो हि नष्टः कार्यार्थैरयत्ने नाधिगम्यते ॥ १२० ॥

उत्साहो बलवानार्य ! नास्तुत्साहात्परं बलम् ।

सोत्साहस्य हि लोकेषु न किञ्चिदपि दुर्लभम् ॥ १२१ ॥

उत्साहवन्तः पुरुषा नावसीदन्ति कर्मसु ।

उत्साहमात्रमाश्रित्य प्रतिलप्स्याम जानकीम् ॥ १२२ ॥

त्यज्यतां कामवृत्तत्वं शोकं संन्यस्य पृष्ठतः ।

महात्मानं कृतात्मानमात्मानं नावबुध्यसे ॥ १२३ ॥

एवं सम्बोधितस्तेन शोकोपहतचेतनः ।

त्यज्य शोकञ्च मोहञ्च रामो धैर्यमुपागमत् ॥ १२४ ॥

स्वास्थ्यं धैर्यं स्वस्वभावरूपं नष्टः कार्येऽवश्यंसेव्योऽर्थो येषां तैः
पुंभिः सोऽर्थो यत्ने यत्नाभावे सति नाधिगम्यते ॥ १२० ॥

अत उत्साह इति । बलवान् कार्यसाधनसमर्थः ॥ १२१ ॥

उत्साहमात्रम् । शत्रुसंहारे पौरुषम् ॥ १२२ ॥

कामवृत्तत्वं कामपरतन्त्रत्वं शोकं पृष्ठतः संन्यस्य । कामजशोक-
सेवने कामस्य वृद्धेस्तत् सेवनं पृष्ठतः कृत्वेत्यर्थः । महात्मानं रज-
स्तमोमलास्पृष्टचित्तं निरतिशयशैर्यैर्यथाधैर्यैरादिस्वभावचित्तञ्च कृतात्मानं
श्रुतिस्मृत्यादिषु गुरुभिः शिक्षितस्वरूपं किं नावबुध्यसे । यद्यपीश्वरस्य
लोकाद्धर्माधर्माश्रयं चित्तं नास्ति तथापि मायिकं तदनाश्रयं तदस्ति
तत्सीकारे बाधकाभावात् ॥ १२३ ॥

एवं द्वित्रि वचनमात्रेण शुद्धसत्त्वप्रकृतिकत्वात् आरोपितशोकादि-
संन्यज्य धैर्यमुपागमत् । मोहः कामजो मोहजश्च शोकः ॥ १२४ ॥

सोऽभ्यतिक्रामदव्यग्रस्तामचिन्तयपराक्रमः ।

रामः पद्मां सुरचिरां रम्यां पारिप्लवद्रुमाम् ॥ १२५ ॥

निरीक्ष्यमाणः सहसा महात्मा

सर्वं वनं निर्भरकन्दरञ्च ।

उद्दिग्धचेताः सह लक्ष्मणेन

विचार्य दुखोपहतः प्रतस्थे ॥ १२६ ॥

तं मत्तमातङ्गविलासमामौ

गच्छन्तमव्यग्रमना महात्मा ।

स लक्ष्मणो राघवमिष्टचेष्टो

ररत्त धर्मेण बलेन चैव ॥ १२७ ॥

तावृष्यमूकस्य समीपचारी

चरन ददर्शाद्भुतदर्शनीयौ ।

शाखामृगाणामधिपस्तरस्वी

वितत्रसे नैव विचेष्ट चेष्टम् ॥ १२८ ॥

अतिक्रामत् । अत्यक्रामत् । परिप्लवा वायुचञ्चलास्तीरद्रुमा यस्यां
ताम् ॥ १२५ ॥

विचार्य लक्ष्मणोक्तेर्युक्तत्वमिति शेषः ॥ १२६ ॥

धर्मेण संलम्भरामेत्यादिनीतिरूपधर्मेबोधनेन । बलेन गच्छति
पातालमित्यादिस्वबलकथनेन च ॥ १२७ ॥

एवं वृत्तमनूद्य वर्त्तिष्यमाणं दर्शयति, ताविति । वितत्रसे वित-
त्रासः । 'वाल्यानीतत्वशङ्कया त्रासः । इष्टमिष्टभोजनादिविषयचेष्टा-

स तौ महात्मा गजमन्दगामी
 शाखामृगस्तत्र चरन् चरन्तौ ।
 दृष्ट्वा विषादं परमं जगाम
 चिन्तापरीतो भयभारभग्नः ॥ १२८ ॥
 तमाश्रमं पुण्यसुखं शरण्यं
 सदैव शाखामृगसेवितान्तम् ।
 तस्मात्तु दृष्ट्वा हरयोविजग्मु-
 र्महौजसौ राघवलक्ष्मणौ तौ ॥ १३० ॥

इत्यार्षे रामायणे वाल्मीकीये किष्किन्धाकाण्डे
 प्रथमः सर्गः ॥ १ ॥

मपि नैव विचेष्ट च न चकार च । विभ्रान्तिमत्तस्य बभूव चित्तमित्या-
 धुनिकपाठे तस्य सुग्रीवस्य चित्तं तद्दर्शनेन विभ्रान्तिमद्भयवट्-
 बभूवेत्यर्थः ॥ १२८ ॥

उक्तामेव विवृणोति, स ताविति । भयभारभग्नः भयभारेण
 भग्नोत्साहः ॥ १२८ ॥

तमाश्रमं मतङ्गशपादालिना दुष्प्रवेशम् अतएव शरण्यं सेवितान्तं
 सेवितमध्यं सेवितप्रान्तं वा तौ दृष्ट्वा तस्मात् हरयः वालिप्रेरितबुद्ध्या
 भीताः विजग्मुः गताः ॥ १३० ॥

इति श्रीरामाभिरामे श्रीरामीये रामायणतिलके
 किष्किन्धाकाण्डे प्रथमः सर्गः ॥ १ ॥

द्वितीयः सर्गः ।



तौ तु दृष्ट्वा महात्मानौ भ्रातरौ रामलक्ष्मणौ ।
वरायुधधरौ वीरौ सुग्रीवः शङ्कितोऽभवत् ॥ १ ॥
उद्दिग्धहृदयः सर्वा दिशः समवलोकयन् ।
न व्यतिष्ठत कस्मिंश्चिद् देशे वानरपुङ्गवः ॥ २ ॥
नैव चक्रे मनः स्थातुं वीक्ष्यमाणो महाबलौ ।
कपेः परमभीतस्य चित्तं व्यवससाद् ह ॥ ३ ॥
चिन्तयित्वा स धर्मात्मा विमृश्य गुरुलाघवम् ।
सुग्रीवः परमोद्दिग्धः सर्वैस्तैर्वानरैः सह ॥ ४ ॥

तदेव विस्तारयति, तौ त्विति ॥ १ ॥
न व्यतिष्ठत न व्यवस्थितोऽभूत् ॥ २ ॥
व्यवससाद् विषस्यमभूत् ॥ ३ ॥
व्यवस्थितिप्रस्थानयोगुरुलाघवं विमृश्य सचिवैः सह विचार्यन् ।

ततः स सचिवेभ्यस्तु सुग्रीवः स्रवगाधिपः ।
 शशंस परमोद्विग्नः पश्यंस्तौ रामलक्ष्मणौ ॥ ५ ॥
 एतौ वनमिदं दुर्गं वालिप्रणिहितौ ध्रुवम् ।
 कृद्भना चीरवसनौ प्रचरन्ताविहागतौ ॥ ६ ॥
 ततः सुग्रीवसचिवा दृष्ट्वा परमधन्विनौ ।
 जग्मुर्गिरितटान्तस्मादन्याच्छिखरमुत्तमम् ॥ ७ ॥
 ते क्षिप्रमभिगम्याथ यूथपा यूथपर्षभम् ।
 हरयो वानरश्रेष्ठं परिवार्योपतस्थिरे ॥ ८ ॥
 एवमेकायनगताः स्रवमाना गिरेर्गिरिम् ।
 प्रकम्पयन्तो वेगेन गिरीणां शिखराणि च ॥ ९ ॥

ततः विचारानन्तरं प्रस्थानेच्छया सचिवेभ्यः शशंस भयहेतुमिति-
 शेषः ॥ ५ ॥

तमेवाह, एताविति । कृद्भना विश्वासार्थं ऋषिवेषेणेत्यर्थः ।
 ध्रुवमित्युत्प्रेक्षायाम् । अतो ज्ञात्वा प्रस्थातव्यमित्याशयः ॥ ६ ॥

ततः सुग्रीवोक्त्यानन्तरं सुग्रीवसचिवास्तौ परमधन्विनौ अतएव
 शङ्कास्पदौ दृष्ट्वा तस्मात् पूर्वमधिष्ठिताद्विरितटादन्यत्तस्यैव गिरेः
 शिखरं जग्मुः सुग्रीवेण सहेति शेषः । अन्यं शिखरमिति पाठे
 पुंस्त्वमार्थम् ॥ ७ ॥

ते क्षिप्रं शिखरान्तरमभिक्रम्य प्राप्य यूथपर्षभं वानरश्रेष्ठं सुग्रीवं
 परिवार्योपतस्थिरे उपविष्टाः ॥ ८ ॥

ततः शाखामृगाः सर्वे श्रवमाना महाबलाः ।
 वभञ्जुश्च नगांस्तत्र पुष्पितान् दुर्गमाश्रितान् ॥ १० ॥
 आश्रवन्तो हरिवराः सर्वतलं महागिरिम् ।
 मृगमार्जारशार्दूलान्स्त्रासयन्तो ययुस्तदा ॥ ११ ॥
 ततः सुग्रीवसचिवाः पर्वतेन्द्रे समाहिताः ।
 सङ्गम्य कपिमुख्येन सर्वे प्राञ्जलयः स्थिताः ॥ १२ ॥
 ततस्तु भयसंचस्तं वालिकिल्विषशङ्कितम् ।
 उवाच हनुमान् वाक्यं सुग्रीवं वाक्यकोविदः ॥ १३ ॥
 संभ्रमस्तग्रज्यतामेष सर्वैर्वालिकृते महान् ।
 मलयोऽयं गिरिवरो भयं नेहास्ति वालिनः ॥ १४ ॥
 यस्मादुद्दिग्धचेतास्त्वं विद्रुतो हरिपुङ्गव ! ।
 तं क्रूरदर्शनं क्रूरं नेह पश्यामि वालिनम् ॥ १५ ॥

उक्तमेव विवक्षोति, एवमिति । उक्तरात्या स्थितिगतिभयाभय-
 सुखदुःखादावेकायनमेकमार्गं समानत्वं गताः गिरेः प्रागधिष्ठितगिरि-
 शृङ्गाद्विरिं तस्यैव शिखरान्तरं मृगत्रासादिकुर्वन्तो ययुर्गतवन्तः ।
 ॥ ६ ॥ १० ॥ ११ ॥

सुग्रीवसचिवा हनुमदादयः ॥ १२ ॥
 वालिकिल्विषेण वालिप्रवर्त्तनया किल्विषादधाच्छङ्कितम् ॥ १३ ॥
 संभ्रमश्चित्तक्षोभः वालिकृते वालिनिर्मितम् । सर्वैर्वा नरैः मलयो
 मलयपर्यग्रायो ऋष्यमूकः ॥ १४ ॥

यस्मात्तव भयं सौम्य । पूर्वजात्पापकर्मणः ।

स नेह वाली दुष्टात्मा न ते पश्याम्यहं भयम् ॥ १६ ॥

अहो शास्त्राष्टगतं ते व्यक्तमेव प्रवङ्गम् ! ।

लघुचित्ततयात्मानं न स्थापयसि यो-मतौ ॥ १७ ॥

बुद्धिविज्ञानसम्पन्न इङ्गितैः सर्वमाचर ।

न ह्यबुद्धिं गतो राजा सर्वभूतानि शास्ति हि ॥ १८ ॥

सुग्रीवस्तु शुभं वाक्यं श्रुत्वा सर्वं हनूमतः ।

ततः शुभतरं वाक्यं हनूमन्तमुवाच ह ॥ १९ ॥

दीर्घबाहू विशालाक्षौ शरचापासिधारिणौ ।

कस्य न स्याद्भयं दृष्ट्वा ह्येतौ सुरसुतोपमौ ॥ २० ॥

यस्माद्वालिनः ॥ १५ ॥

तदेवाह दराद्यस्मात्तवेति । पूर्वजाद्वालिनः इह पर्वते तस्मात्ते
भयं न पश्यामीत्यन्वयः ॥ १६ ॥

शास्त्राष्टगतं ब्रुचेष्टचपलचित्तमर्कटत्वम् । तदेवाह, लघुचित्त-
तयेति लघु चपलम् ॥ १७ ॥

ननु ततो भयाभावेऽपि तत्प्रेरिताद्भयं तत्राह, बुद्धीति । इङ्गितै-
रन्तराश्रयगमकैश्चेष्टाविशेषैर्बुद्ध्या निश्चयात्मकेन विज्ञानेन पारक्याश्रय-
ज्ञानेन सम्पन्नः सन् तदुचितं सर्वमाचर । सर्वभूतानि निजशास्यप्रजा
जातम् ॥ १८ ॥

नेदं भयं चापलमूलमित्याह, सुग्रीव इति ॥ १९ ॥

वालिप्रणिहिताविव शंकेऽहं पुरुषोत्तमौ ।

राजानो बज्जमित्राश्च विश्वासो नात्र हि क्षमः ॥ २१ ॥

अरयश्च मनुष्येण विज्ञेयाश्च द्वाचारिणः ।

विश्वस्तानामविश्वस्ताश्चिद्रेषु प्रहरन्तप्रपि ॥ २२ ॥

कृत्येषु वाली मेधावी राजानो बज्जदर्शिनः ।

भवन्ति परहन्तारस्ते ज्ञेयाः प्राकृतैर्नरैः ॥ २३ ॥

तौ त्वया प्राकृतेनेव गत्वा ज्ञेयौ सवङ्गम ! ।

इङ्गितानां प्रकारैश्च रूपव्याभाषणेन च ॥ २४ ॥

तदेवाह, दीर्घेति ॥ २० ॥

ननु वनचारिणा वानरेण वालिना कुतोऽनयोः प्रवर्त्तना तत्राह, राजान इति । बज्जमित्राः जात्यन्तरेष्वपि मित्रवन्तः । यथा दशरथो गृध्रराजेन मित्रवान् । एवं वालिनापि नरमैद्यं सम्भावितमिति भावः ॥ २१ ॥

नन्वथापि तापसाभ्यां कुतो भयं तत्राह, अरयश्चेति । यतस्ते कृद्वाचारिणोऽतो विज्ञेयाः यतश्च विश्वस्तानां वक्ष्यन्त्या प्राप्तविश्वासानाम-रीणां स्वयमविश्वस्ताश्चिद्रेषु प्रहारावकाशेषु प्रहरन्ति अतो विज्ञेया इत्यर्थः ॥ २२ ॥

उक्तमुपनयति, कृत्येष्विति । राजानो बज्जदर्शिनः नानाविध-वक्ष्णोपायज्ञाः परहन्तारो भवन्ति । ते एते प्राकृतैः प्राकृतवेषैश्चारै-र्ज्ञेयाः ज्ञातव्यान्तराश्रयाः ॥ २३ ॥

यत एवमतस्तादृशिति । प्राकृतेनेव उदासीनेनेव इङ्गितानां प्रकारै-

लक्षयस्व तयोर्भावं प्रहृष्टमनसौ यदि ।

विश्वासयन् प्रशंसाभिरिङ्गितैश्च पुनःपुनः ॥ २५ ॥

ममैवाभिमुखं स्थित्वा पृच्छ त्वं हरिपुङ्गव ! ।

प्रयोजनं प्रवेशस्य वनस्यास्य धनुर्धरौ ॥ २६ ॥

शुद्धात्मानौ यदि त्वेतौ जानीहि त्वं श्रवङ्गम ! ।

व्याभाषितैर्वा रूपैर्वा विज्ञेयादुष्टतानयोः ॥ २७ ॥

इत्येवं कपिराजेन सन्दिष्टो मारुतात्मजः ।

चकार गमने बुद्धिं यत्र तौ रामलक्ष्मणौ ॥ २८ ॥

तथेति संपूज्य वचस्तु तस्य

कपिः सुभीतस्य दुरासदस्य ।

विशेषैः रूपेण सौम्यासौम्याकारेण व्याभाषणेन तत्तत्प्रसङ्गे दीयमानो-
त्तरेण च ॥ २७ ॥

तयोर्मनुष्ययोर्यदि त्वयि समीपस्थिते प्रहृष्टमनसौ उत्तरप्रत्युत्त-
रादौ सन्तुष्टमनसौ तदा तयोरभिमुखं स्थित्वा ममैव प्रशंसाभिस्तदो-
धकवाक्यैरिङ्गितैर्मामकाभिप्रायबोधनैर्मयि तौ विश्वासयन् अस्य
वनस्य प्रवेशस्य प्रयोजनं पृच्छ । यदा ममैवाभिमुखं यथा तथा स्थित्वा
प्रशंसाभिस्तयोः स्तुतिभिरिङ्गितैः स्वीयैस्तावात्मनि मयि च विश्वासयन्
पृच्छेत्यन्वयः । स्वाभिमुखस्थितिकथनमन्यादृशवचनकथनसम्भावनया
तन्निरासायेति बोध्यम् ॥ २५ ॥ २६ ॥

प्रश्नावसरं दर्शयति, श्रुदेति । यद्येतौ शुद्धात्मानावस्मासु द्वे-

महानुभावो हनुमान् ययौ तदा
स यत्र रामोऽतिबली सलक्ष्मणः ॥ २६ ॥

इत्यार्षे रामायणे वाल्मीकीये किष्किन्धाकाण्डे
द्वितीयः सर्गः ॥ २ ॥

रहितौ जानीहि ज्ञास्यसि तर्ह्येव तदभिमतं प्रयोजनं एच्छ । उपसंह-
रति, आभाषितैरिति । दुष्टताऽदुष्टता चेति तच्चेण पदच्छेदः ।
॥ २७ ॥ २८ ॥ २९ ॥

इति श्रीरामाभिरामे श्रीरामीये रामायणतिलके
किष्किन्धाकाण्डे द्वितीयः सर्गः ॥ २ ॥

तृतीयः सर्गः ।

—ॐ नमो भगवते वासुदेवाय—

वचो विज्ञाय हनुमान् सुग्रीवस्य महात्मनः ।
पर्वतादृष्यमूकान्तु पुद्गवे यत्र राघवौ ॥ १ ॥
कपिरूपं परित्यज्य हनुमान् मारुतात्मजः ।
भिक्षुरूपं ततो भेजे शठबुद्धितया कपिः ॥ २ ॥
ततः स हनुमान् वाचा श्लक्ष्णया समनोज्ञया ।
विनीतवदुपागम्य राघवौ प्रणिपत्य च ॥ ३ ॥
आवभाषे च तौ वीरौ यथावत्प्रशशंस च ।
संपूज्य विधिवद्दीरौ हनुमान् वानरोत्तमः ॥ ४ ॥
उवाच कामतो वाक्यं मृदु सत्यपराक्रमौ ।

विज्ञाय तात्पर्यं ततो ज्ञात्वा ॥ १ ॥
भिक्षुरूपं प्राकृततापसरूपम् । शठबुद्धितया अविश्वस्तबुद्धि-
तया ॥ २ ॥
विनीतवत् विनीतयोग्यम् ॥ ३ ॥
यथावत्प्रशशंस । ननु मिथ्यास्तुतिरित्यर्थः । आवभाषे वक्तुमभि-
मुखी चकार सम्पूज्य वाचा प्रशस्य ॥ ४ ॥

राजर्षिदेवप्रतिमौ तापसौ शंसितव्रतौ ॥ ५ ॥
 देशं कथामिमं प्राप्तौ भवन्तौ वरवर्णिनौ ।
 त्रासयन्तौ मृगगणानन्यांश्च वनचारिणः ॥ ६ ॥
 पम्पातीररुहान् वृक्षान् वीक्षमाणौ समन्ततः ।
 इमां नदीं शुभजलां शोभयन्तौ तरस्विनौ ॥ ७ ॥
 धैर्यवन्तौ सुवर्णाभौ कौ युवां चीरवाससौ ।
 निश्वसन्तौ वरभुजौ पीडयन्ताविमाः प्रजाः ॥ ८ ॥
 सिंहविप्रेक्षितौ वीरौ महाबलपराक्रमौ ।
 शक्रचापनिभे चापे गृहीत्वा शत्रुनाशनौ ॥ ९ ॥
 श्रीमन्तौ रूपसम्पन्नौ वृषभश्रेष्ठविक्रमौ ।
 हस्तिहस्तोपमभुजौ द्युतिमन्तौ नरर्षभौ ॥ १० ॥

कामतः सुग्रीवोऽप्रदेशाविरुद्धसेच्छातः राजर्षी च देवौ च तत्प्र-
 तिमौ ॥ ५ ॥

वरवर्णिनौ ब्रह्मचारिश्रेष्ठौ अन्यांश्च रक्षोऽसुरादीन् ॥ ६ ॥
 समन्ततो वीक्षमाणौ किञ्चिदस्त्वन्वेषमाणाविवेत्यर्थः । इमां
 नदीमिति । सरस्यपि विस्तृतत्वेन नदीत्वोपचारः इति केचित् नद्ये-
 वेत्यन्ये ॥ ७ ॥

शोभनो वर्ण आभा कान्तिश्च यथोक्तौ । निश्वसन्तौ किञ्चित्
 दुःखवशेनेति शेषः । इमा वन्या प्रजाः । पीडयन्तौ स्वरूपमात्रेण इति
 शेषः ॥ ८ ॥ ९ ॥

प्रमथा पर्वतेन्द्रोऽसौ युवयोरवभासितः ।
 राज्यार्हावमरप्रख्यौ कथं देशमिहागतौ ॥ ११ ॥
 पद्मपत्रेक्षणौ वीरौ जटामण्डलधारिणौ ।
 अन्योऽन्यसदृशौ वीरौ देवल्लोकादिहागतौ ॥ १२ ॥
 यदृच्छयेव सम्प्राप्तौ चन्द्रसूर्यौ वसुन्धराम् ।
 विशालवक्षसौ वीरौ मानुषौ देवरूपिणौ ॥ १३ ॥
 सिंहस्कन्धौ महोत्साहौ समदाविव गोवृषौ ।
 आयताश्च सुवृत्ताश्च बाहवः परिघोपमाः ॥ १४ ॥
 सर्वभूषणभूषार्हाः किमर्थं न विभूषिताः ।
 उभौ योग्यावहं मन्ये रत्नितुं पृथिवीमिमाम् ॥ १५ ॥
 समागरवनां कृतज्ञां विन्ध्रमेरुविभूषिताम् ।
 इमे च धनुषी चित्रे शब्दे चित्रानुलेपने ॥ १६ ॥
 प्रकाशिते यथेन्द्रस्य वज्रे हेमविभूषिते ।
 सम्पूर्णश्च शितैर्वाणैस्तूणाञ्च शुभदर्शनाः ॥ १७ ॥
 जीवितान्तकरैर्धैरैर्ज्वलद्भिरिव पन्नगैः ।

हस्तः शृण्डादण्डः ॥ १० ॥

राज्यार्हा देवतुल्यौ देशं हित्वा कथमिहागतावित्यर्थः । आका
 रतो महाराजत्वनिश्चयादेवमुक्तिः ॥ ११ ॥

देवलोकादिह भूतले आगताविव ॥ १२ ॥ १३ ॥

समदौ हृष्टौ गोवृषौ तरुणावृषभाविव ॥ १४ ॥ १५ ॥

महाप्रमाणौ विपुलौ तप्तहाटकभूषणौ ॥ १८ ॥
 खड्गावेतौ विराजेते निर्मुक्तभुजगाविव ।
 एवं मां परिभाषन्तं कस्माद्वै नाभिभाषथः ॥ १९ ॥
 सुग्रीवो नाम धर्मात्मा कश्चिद्वानरपुङ्गवः ।
 वीरो विनिवृत्तो भ्रात्रा जगद्भ्रमति दुःखितः ॥ २० ॥
 प्राप्तोऽहं प्रेषितस्तेन सुग्रीवेण महात्मना ।
 राज्ञा वानरमुख्यानां हनुमान्नाम वानरः ॥ २१ ॥
 युवाभ्यां स हि धर्मात्मा सुग्रीवः सख्यमिच्छति ।
 तस्य मां सचिवं वित्त वानरं पवनात्मजम् ॥ २२ ॥
 भिक्षुरूपप्रतिच्छन्नं सुग्रीवप्रियकारणात् ।
 क्षुध्यमूकादिह प्राप्तं कामगं कामचारिणम् ॥ २३ ॥

चित्रमनुलेपनं स्वर्णजलभूषणं यथोक्ते हेमभूषिते वज्रे यथा
 ॥ १६ ॥ १७ ॥ १८ ॥

निर्मुक्तौ मुक्तकक्षुकौ । कस्माद्वै कस्माद्वेतोर्नाभिभाषथः प्रत्युत्तर-
 मिति शेषः ॥ १९ ॥

ननु कस्त्वं कस्य वा यस्यास्माभिः प्रत्युत्तरं देयं तत्राह, सुग्रीव
 इति । सुग्रीवस्याक्षुद्रत्वबोधनाय तत् स्तुतिपूर्वकमुक्तिः विनिवृत्तो
 निरस्तः ॥ २० ॥ २१ ॥

ननु त्वद्राज्ञाऽस्मात्समीपे प्रेरणं किमर्थं तत्राह, युवाभ्यामिति ॥ २२ ॥
 वानरराजसचिवस्य गानुषं रूपं कुतस्तत्राह, भिक्षुरूपेति । अनेन

एवमुक्त्वा तु हनुमान् तौ वीरौ रामलक्ष्मणौ ।
 वाक्यज्ञो वाक्यकुशलः पुनर्नैवाच किञ्चन ॥ २४ ॥
 एतत् श्रुत्वा वचस्तस्य रामो लक्ष्मणमब्रवीत् ।
 प्रहृष्टवदनः श्रीमान् भ्रातरं पार्श्वतः स्थितम् ॥ २५ ॥
 सचिवोऽयं कपीन्द्रस्य सुग्रीवस्य महात्मनः ।
 तमेव काञ्चन्माणस्य ममान्तिकमिहागतः ॥ २६ ॥
 तमभ्यभाष सौमित्रे ! सुग्रीवसचिवं कपिम् ।
 वाक्यज्ञं मधुरैर्वाक्यैः स्नेहयुक्तमरिन्दमम् ॥ २७ ॥
 नाष्ट्वेदविनीतस्य नायजुर्वेदधारिणः ।
 नासामवेदविदुषः शक्यमेवं विभाषितुम् ॥ २८ ॥

शुद्धवानरत्वमेव नेत्यपि बोधितम् । ईदृशं वित्तेति प्राक्तनेनान्वयः ।
 ॥ २३ ॥ २४ ॥ २५ ॥

तमेव सुग्रीवमेव काञ्चन्माणस्येच्छत इत्यर्थः ॥ २६ ॥

तमभ्यभाष अभिभाषस्वेति यावत् । वाक्येति । वाक्यज्ञं वाक्यरच-
 नाभिज्ञं मधुरैर्वाक्यैः स्नेहयुक्तमभ्यभाषेत्यन्वयः ॥ २७ ॥

विनयः प्रातिशाख्यादिज्ञानपूर्वकाभ्यासः ऋग्वेदविषये तद्धीनो यो
 न भवति तेन । एकैकानुवाकेऽनुवाकान्तरसांकर्येण तद्धारणस्य
 दुष्कारत्वाद् यजुर्वेदधारणाहीनभिन्नेन । गायनविषयो ह्यदेर्दुज्ञेयत्वात्
 सामवेदज्ञानहीनभिन्ने नैवं प्रभाषितुं शक्यं न तद्धीनेनेत्यर्थः ।
 षष्ठाधी शेषे वा । यद्वा तद्धीनैरेवं प्रभाषितुं न शक्यम् अशक्यमि-
 त्यर्थः । तेनायं सर्वथा तज्ज्ञ इति नोपेक्षार्ह इति व्यग्रम् ॥ २८ ॥

नूनं व्याकरणं कृतस्त्वमनेन बद्धा श्रुतम् ।

वद् व्याहरतानेन न किञ्चिदपशब्दितम् ॥ २९ ॥

न मुखे नेत्रयोश्चापि ललाटे च सूवोरुथा ।

अन्येष्वपि च सर्वेषु दोषः संविदितः कश्चित् ॥ ३० ॥

अवि तरमसन्दिग्धमविलम्बितमव्यथम् ।

उरस्थं कण्ठगं वाक्यं वर्तते मध्यमस्वरम् ॥ ३१ ॥

संस्कारक्रमसम्पन्नामद्भुतामविलम्बिताम् ।

उच्चारयति कल्याणो वाचं हृदयं हर्षिणीम् ॥ ३२ ॥

ननु वेदमात्राध्यादिना न किञ्चिद्राजमन्वादि ज्ञातुं शक्यं तत्राह,
नूनमिति । कृतसू पदं तदर्थस्वरूपनिर्णये । पथे गिन्यायसहितं व्याक-
रणबोध्यसाधुत्वस्यार्थघटितत्वात् । अनेन सर्वज्ञत्वं सूचितम् । तथा
श्रवणे हेतुमाह, बद्धिति ॥ २९ ॥

इङ्गितैरप्यसौ विश्वासयोग्य इत्याह, न मुखे इति । दोषः संवि-
दितो व्यवहारकाले इति शेषः ॥ ३० ॥

अथ वचनरचनासौष्टवमाह, अविस्तरं नातिविस्तारमित्यर्थः ।
असन्दिग्धम् असन्दिग्धार्थमसन्दिग्धाक्षरञ्च । अविलम्बितम् अनेना-
स्वलक्ष्णीयम् । अव्यथं न विद्यते श्रोतृश्रुतेर्व्यथा यस्मात्तादृशं तेना-
श्रुतिकटुवर्णमित्यर्थः । उरस्थं मध्यमारूपेण । कण्ठगं वैखरीरूपेण
कण्ठविवराच्छ्रोत्रश्रेत्रं गतम् । अतएव मध्यमस्वरं नात्युच्चैर्नाति-
नीचैः ॥ ३१ ॥

संस्कारक्रमसम्पन्नां संस्काराणां क्रमे क्रमेण जनने सम्पन्नां समर्थां

अनया चित्रया वाचा त्रिस्थानव्यञ्जनस्थया ।

कस्य नाराध्यते चित्तमुद्यता ररेरपि ॥ ३३ ॥

एवंविधो यस्य दूतो न भवेत्पार्थिवस्य तु ।

सिद्ध्यन्ति हि कथं तस्य कार्याणां गतयोऽनघ ! ॥ ३४ ॥

एवं गुणगणैर्युक्ता यस्य स्युः कार्यसाधिकाः ।

तस्य सिद्ध्यन्ति सर्वेऽर्थी दूतवाक्यप्रचोदिताः ॥ ३५ ॥

एवमुक्तस्तु सौमित्रिः सुग्रीवसचिवं कपिम् ।

अभ्यभाषत वाक्यज्ञो वाक्यज्ञं पवनात्मजम् ॥ ३६ ॥

विदिता नौ गुणा विद्वन् ! सुग्रीवस्य महात्मनः ।

तमेव चावां मार्गावः सुग्रीवं स्रवणेश्वरम् ॥ ३७ ॥

विशिष्टानुपूर्वीविशेषरूपेण पदादीनां ग्रहणाय क्रमवत्तत्तद्वर्णोच्चार-
संस्कारानन्तःकरणे उत्पाद्य तत् क्रमेण क्रमवद्वर्णावभासपदवाक्यज्ञान-
मिति वाक्यप्रदीपादौ स्पष्टम् । तेन मध्यमवृत्त्योच्चारणं सूचितम् ।
तदाह्लाद्भुतामविलंबितामिति । अतएव हृदयहर्षिणीम् ॥ ३२ ॥

त्रिस्थानव्यञ्जनस्थया त्रिषु स्थानेषु उरःकण्ठशिरःसु यद् व्यञ्जन-
मभिव्यक्तिस्तथा तिष्ठति श्रोत्रग्राह्यस्वरूपं लभते तादृश्या । अनेन
नित्य एव स्फोटरूपः शब्द इति सूचितम् । नाराध्यते नानुपूत्यते ॥ ३३ ॥

कार्यग्राणां गतयः परिपाकाः ॥ ३४ ॥

दूतवाक्यप्रचोदिताः तद्वाक्यबोधिताः ॥ ३५ ॥

एवमुक्तः रामेणेति शेषः ॥ ३६ ॥

नौ आवयोस्तमेव सुग्रीवमेव मार्गावो मार्गयावः ॥ ३७ ॥

यथा ब्रवीषि हनुमन् ! सुग्रीववचनादिह ।

तत्तथा हि करिष्यावो वचनात्तव सत्तम ! ॥ ३८ ॥

तत्तस्य वाक्यं निपुणं निश्चय्य

प्रहृष्टरूपः पवनात्मजः कपिः ।

मनः समाधाय जयोपपत्तौ

सख्यं तदा कर्तुमिधेष ताभ्याम् ॥ ३९ ॥

इत्यार्षे रामायणे वाल्मीकीये किष्किन्धाकाण्डे
तृतीयः सर्गः ॥ ३ ॥

यथा ब्रवीषि सख्यमिच्छतीति यदवादीस्तत्तथैव करिष्याव इत्यर्थः
॥ ३८ ॥

जयोपपत्तौ सुग्रीवस्येति शेषः । ताभ्यां रामसुग्रीवाभ्याम् ॥ ३९ ॥

इति श्रीरामाभिरामे श्रीरामीये रामायणतिलके
किष्किन्धाकाण्डे तृतीयः सर्गः ॥ ३ ॥

चतुर्थः सर्गः ।



ततः प्रहृष्टो हनुमान् कृत्यवानिति तद्वचः ।

श्रुत्वा मधुरभावञ्च सुग्रीवं मनसा गतः ॥ १ ॥

भाव्यो राज्यागमस्तस्य सुग्रीवस्य महात्मनः ।

यदयं कृत्यवान् प्राप्तः कृत्यञ्चैतदुपागतम् ॥ २ ॥

ततः परमसंहृष्टो हनुमान् श्रवणोत्तमः ।

प्रत्युवाच ततो वाक्यं रामं वाक्यविशारदम् ॥ ३ ॥

तद्वचः सचिवोऽयं कपीन्द्रस्य सुग्रीवस्य महात्मनस्तमेव काञ्च-
माणस्य ममान्तिकमुपागत इति रामवचो महात्मन इति सौपचार-
प्रयोगतः सुग्रीवविषये मधुरभावं सौम्यभावं श्रुत्वा तमेव काञ्चमाण
इत्यनेन सुग्रीवे रामः किञ्चित् कृत्यवानिति विज्ञाय प्रहृष्टः सुग्रीवं
सुग्रीवाभिमतसिद्धिं मनसा गतो हृष्टवान् ॥ १ ॥

तदेव विवर्णोक्ति, भाव्य इति । अवश्यंभावीत्यर्थः यदयं महा-
पुरुषः कृत्यवान् प्रयोजनसाक्षेपः प्राप्त एतत् कृत्यं च उपागतं सुग्रीवं
प्राप्तमित्यर्थः ॥ २ ॥

किमर्थञ्च वनं घोरं पम्पाकाननमण्डितम् ।
 आगतः सानुजो दुर्गं नानाव्यालमृगायुतम् ॥ ४ ॥
 तस्य तद्वचनं श्रुत्वा लक्ष्मणो रामचोदितः ।
 आचचक्षे महात्मानं रामं दशरथात्मजम् ॥ ५ ॥
 राजा दशरथो नाम द्युतिमान् धर्मवत्सलः ।
 चातुर्वर्ण्यं स्वधर्मेण नित्यमेवाभिपालयन् ॥ ६ ॥
 न द्वेष्टा विद्यते तस्य स तु द्वेष्टि न कश्चन ।
 स तु सर्वेषु भूतेषु पितामह इवापरः ॥ ७ ॥
 अग्निटोमादिभिर्यज्ञैरिष्टवानाप्तदक्षिणैः ।
 तस्यायं पूर्वजः पुत्रो रामो नाम जनैः श्रुतः ॥ ८ ॥
 शरण्यः सर्वभूतानां पितुर्निर्देशपारगः ।
 ज्येष्ठो दशरथस्यायं पुत्राणां गुणवत्तरः ॥ ९ ॥
 राजलक्षणसंयुक्तो संयुक्तो राज्यसम्पदा ।
 राज्याद्भूतो मया वस्तुं वने सार्धमिहागतः ॥ १० ॥
 भार्यया च महाभाग ! सीतयानुगतो वशी ।

एवं सुहृदयत्वमवगत्य स्वस्वाम्युक्तं पृच्छति तत इति ॥ ३ ॥
 पम्पाकाननेन मण्डितमलंकृतम् घोरमन्यदिति शेषः ॥ ४ ॥
 रामचोदितः इङ्गितेनेति शेषः । आचचक्षे बोधितवान् ॥ ५ ॥ ६ ॥
 पितामह इव पालकत्वेनेत्यर्थः ॥ ७ ॥ ८ ॥
 निर्देशो नियोगः तत्पारगः तस्य समाप्तकल्पत्वादेवमुक्तम् ॥ ९ ॥

दिनक्षये महातेजाः प्रभयेव दिवाकरः ॥ ११ ॥
 अहमस्यावरो भ्राता गुणैर्दास्यमुपागतः ।
 कृतज्ञस्य वज्रज्ञस्य लक्ष्मणो नाम नामतः ॥ १२ ॥
 सुखार्हस्य महार्हस्य सर्वभूतहितात्मनः ।
 ऐश्वर्य्येण विहीनस्य वनवासे रतस्य च ॥ १३ ॥
 रक्षसापहता भार्या रहिते कामरूपिणा ।
 तच्च न ज्ञायते रक्षः पत्नी येनास्य वा हता ॥ १४ ॥
 दनुर्नाम दितेः पुत्रः शापाद्राक्षसतां गतः ।
 आख्यातस्तेन सुग्रीवः समर्थो वानराधिपः ॥ १५ ॥
 स ज्ञास्यति महावीर्य्यस्तवभार्यापहारिणम् ।
 एवमुक्त्वा दनुः स्वर्गं भ्राजमानो दिवं गतः ॥ १६ ॥
 एतत्ते सर्वमाख्यातं यथातथ्येन पृच्छतः ।
 अहञ्चैव च रामश्च सुग्रीवं शरणं गतौ ॥ १७ ॥
 एष दत्त्वा च वित्तानि प्राप्य चानुत्तमं यशः ।
 लोकनाथः पुरा भूत्वा सुग्रीवं नाथमिच्छति ॥ १८ ॥

संयुक्तः संयुज्यमा : अष्टः किञ्चिन्निमित्तवशात् ॥ १० ॥ ११ ॥
 अवरो कनीयान् दास्यमुपागतोऽस्येति शेषः ॥ १२ ॥ १३ ॥
 रहिते आवाभ्यां रहिते काले न ज्ञायते विशिष्येति शेषः ॥ १४ ॥
 दनुः कबन्धः स ज्ञास्यतीत्यख्यातः ॥ १५ ॥
 स्वर्गं गन्तुं दिवमाकाशं गतः उत्पतितः ॥ १६ ॥ १७ ॥

सीता यस्य स्तुषा चासीच्छरण्यो धर्मवत्सलः ।
 तस्य पुत्रः शरण्यस्य सुग्रीवः शरणं गतः ॥ १९ ॥
 सर्वलोकस्य धर्मात्मा शरण्यः शरणं पुरा ।
 गुरुर्मे राघवः सोऽयं सुग्रीवः शरणं गतः ॥ २० ॥
 यस्य प्रसादे सततं प्रसीदेयुरिमाः प्रजाः ।
 स रामो वानरेन्द्रस्य प्रसादमभिकाङ्क्षते ॥ २१ ॥
 येन सर्वगुणोपेताः पृथिव्यां सर्वपार्थिवाः ।
 मानिताः सततं राज्ञा सदा दशरथेन वै ॥ २२ ॥
 तस्यायं पूर्वजः पुत्रस्त्रिषु लोकेषु विश्रुतः ।
 सुग्रीवः वानरेन्द्रन्तु रामः शरणमागतः ॥ २३ ॥
 शोकाभिभूते रामे तु शोकार्ते शरणं गते ।
 कर्तुमर्हति सुग्रीवः प्रसादं सह यूधयैः ॥ २४ ॥
 एवं ब्रुवाणं सौमित्रिं करुणं साश्रुपातनम् ।
 हनूमान् प्रत्युवाचेदं वाक्यं वाक्यविशारदः ॥ २५ ॥

नायं रक्षकं इच्छति दैवगत्येति शेषः ॥ १८ ॥
 यः शरण्यो धर्मवत्सलश्चासीदित्यर्थः ॥ १९ ॥ २० ॥ २१ :
 सर्वगुणोपेताः मूर्द्धाभिषिक्ता इति यावत् । सदा प्रतिदिनं सतत-
 मनुक्षणम् ॥ २२ ॥ २३ ॥
 शोकाभिभूते शोकाविष्टे शोकार्ते शोकपीडिते ॥ २४ ॥
 साश्रुपातनम् अस्माकमप्यन्धशरणापेक्षेत्यश्रुपातनसहितम् ॥ २५ ॥

ईदृशा बुद्धिसम्पन्ना जितक्रोधा जितेन्द्रियाः ।
 द्रष्टव्या वानरेन्द्रेण दिक्ष्या दर्शनमागताः ॥ २६ ॥
 स हि राज्याच्च विभ्रष्टः कृतवैरश्च वालिना ।
 हतदारो वने चरुो भ्रात्रा विनिकृतो भृशम् ॥ २७ ॥
 करिष्यति स साहाय्यं युवयोर्भास्करात्मजः ।
 सुग्रीवः सह चास्माभिः सीतायाः परिमार्गणे ॥ २८ ॥
 इत्येवमुक्त्वा हनुमान् सत्त्वं मधुरया गिरा ।
 वभाषे साधु गच्छामः सुग्रीवमिति राघवम् ॥ २९ ॥
 एवं ब्रुवन्तं धर्मात्मा हनूमन्तं स लक्ष्मणः ।
 प्रतिपूज्य यथान्यायमिदं प्रोक्त्वा च राघवम् ॥ ३० ॥
 कपिः कथयते हृष्टो यथायं मारुतात्मजः ।
 कृत्यवान् सोऽपि सम्प्राप्तः कृतकृत्योऽसि राघव ! ॥ ३१ ॥
 प्रसन्नमुखवर्णश्च व्यक्तं हृष्टश्च भाषते ।
 नानृतं वक्ष्यते वीरो हनूमान्मारुतात्मजः ॥ ३३ ॥
 ततः स सुमहाप्राज्ञो हनूमान्मारुतात्मजः ।

द्रष्टव्याः द्रष्टुं योग्याः ॥ २६ ॥
 सहीति । अनेन तस्यापि सहायापेक्षत्वं दर्शितम् ॥ २७ ॥
 यदेवमतः परिमार्गणे साहाय्यं करिष्यतीत्यन्वयः ॥ २८ ॥ २९ ॥ ३० ॥
 सोऽपि त्वया कृत्यवानिति यथा कथयते तथा जाने । एतं देशं
 संप्राप्तत्वं कृतकृत्योऽसीत्यर्थः ॥ ३१ ॥

जगामादाय तौ वीरौ हरिराजाय राघवौ ॥ ३३ ॥

भिक्षुरूपं परित्यज्य वानरं रूपमास्थितः ।

पृष्ठमारोप्य तौ वीरौ जगाम कपिकुञ्जरः ॥ ३४ ॥

स तु विपुलयज्ञाः कपिप्रवीरः

पवनसुतः कृतकृत्यवत्प्रहृष्टः ।

गिरिवरमुरुविक्रमः प्रयातः

स शुभमतिः सह रामलक्ष्मणाभ्याम् ॥ ३५ ॥

इत्याष रामायणे वाल्मीकीये किष्किन्धाकाण्डे

चतुर्थः सर्गः ॥ ४ ॥

उक्तं समर्थयते प्रसन्नेति । मुखवर्णो मुखशोभा ॥ ३२ ॥ ३३ ॥

वानरं वानरस्येदम् । आर्षोऽण् ॥ ३४ ॥

उक्तं संगृह्णाति, सत्त्विति । कृतकृत्यवत्तदहं गिरिवरं ऋष्यमूकम्
॥ ३५ ॥

इति श्रीरामाभिरामे श्रीरामीये रामायणतिलके

किष्किन्धाकाण्डे चतुर्थः सर्गः ॥ ४ ॥

पञ्चमः सर्गः ।



ऋष्यमूकात्तु, हनुमान् गत्वा तं मलयं गिरिम् ।
आचचचे तदा वीरौ कपिराजाय राघवौ ॥ १ ॥
अयं रामो महाप्राज्ञ ! संप्राप्तो दृढविक्रमः ।
लक्ष्मणेन सह भ्रात्रा रामोऽयं सत्यविक्रमः ॥ २ ॥
दृष्ट्वाकूणां कुले जातो रामो दशरथात्मजः ।
धर्मे निगदितश्चैव पितुर्निर्देशकारकः ॥ ३ ॥
राजसूयाश्वमेधैश्च वर्त्तय्येनाभितर्पितः ।
दक्षिणाश्च तथोत्सृष्टा गावः शतसहस्रशः ॥ ४ ॥

ऋष्यमूकादिति । ऋष्यमूके सुग्रीववासस्थाने राघवौ स्थापयित्वा ततः सुग्रीवानयनार्थं ऋष्यमूकैकदेशं मलयाख्यं गिरिं गत्वेत्यन्वयः ॥ १ ॥

अयं रामः मलयस्थसुग्रीवदृष्टिपथवर्त्तित्वादेवं निर्देशः । पुनराहादराद्रामोऽयमिति । सत्यविक्रमत्वदृढत्वाभ्यां त्वच्छत्रुनिरसनक्षमता व्यज्यते ॥ २ ॥

दृष्ट्वाकूणामित्यनेन स्वरूपकथनं धर्मे स्वसत्यपरिपालनरूपधर्मनिमित्तं निगदितः प्रेरितः पित्रेति शेषः । अतएव तस्य पितुर्निर्देशकारकः ॥ ३ ॥ ४ ॥

तपसा सत्यवाक्येन वसुधा तन पालिता ।
 स्त्रीहेतोस्तस्य पुत्रोऽयं रामोऽरण्यं समागतः ॥ ५ ॥
 तस्यास्य वसतोऽरण्ये नियतस्य महात्मनः ।
 रावणेन हृता भार्या स त्वां शरणमागतः ॥ ६ ॥
 भवता सख्यकामौ तौ भ्रातरौ रामलक्ष्मणौ ।
 प्रगृह्य चार्चयस्वैतौ पूजनीयतमावुभौ ॥ ७ ॥
 श्रुत्वा हनूमतो वाक्यं सुग्रीवो वानराधिपः ।
 दर्शनीयतमो भूत्वा प्रीत्योवाच च राघवम् ॥ ८ ॥
 भवान् धर्मविनीतश्च सुतपाः सर्ववत्सलः ।
 आख्याता वायुपुत्रेण तत्त्वतो मे भवद्गुणाः ॥ ९ ॥
 तन्ममैवैष सत्कारो लाभश्चैवोत्तमः प्रभो ! ।
 यत्त्वमिच्छसि सौहार्दं वानरेण मया सह ॥ १० ॥
 रोचते यदि मे सख्यं बाहुरेष प्रसारितः ।
 गृह्यतां पाणिना पाणिर्मर्यादा बध्यतां ध्रुवा ॥ ११ ॥

स्त्रीहेतोः पित्रा स्त्रियै दत्तस्य वरस्य पालनहेतोः ॥ ५ ॥ ६ ॥
 प्रगृह्य दर्शनाकांक्षिणोर्दर्शनं दत्त्वा ॥ ७ ॥
 दर्शनीयतमो भूत्वा इच्छावशादिति शेषः ॥ ८ ॥
 धर्मविनीतः धर्मे शिक्षितः ॥ ९ ॥
 एषः ममैवैच्छारूपः । तदेवाह, यत्त्वमिति । वानरेण तिर्य-
 ग्गोनिनापि ॥ १० ॥

एतत्तु वचनं श्रुत्वा सुग्रीवस्य सुभाषितम् ।
 संप्रहृष्टमना हस्तं पीडयामास पाणिना ॥ १२ ॥
 हृष्टः सौहृदमालम्ब्य पर्यष्वजत पीडितम् ।
 ततो हनूमान् सन्तप्रज्य भिक्षुरूपमरिन्दमः ॥ १३ ॥
 काष्ठयोः स्वेन रूपेण जनयामास पावकम् ।
 दीप्यमानं ततो वक्त्रिं पुष्पैरभ्यर्च्य सत्कृतम् ॥ १४ ॥
 तयोर्मध्ये तु सुप्रीतो निदधौ सुसमाहितः ।
 ततोऽग्निं दीप्यमानं तौ चक्रतुश्च प्रदक्षिणम् ॥ १५ ॥
 सुग्रीवो राघवश्चैव वयस्यत्वमुपागतौ ।

रोचते यदीति कार्यप्रवशादिति शेषः । ध्रुवा मर्यादा अनुल्लङ्घनीयोऽन्योऽन्यकार्यसम्पादनविषयो निश्चयः बध्यतां बुद्ध्या विचार्यप्रतिज्ञायताम् ॥ ११ ॥

हस्तं पीडयामास । दक्षिणहस्तेन दक्षिणहस्तं गृहीतवान् ॥ १२ ॥
 पीडितं पर्यष्वजत गाढमालिङ्गितवान् । कृतसौहार्दस्थैर्यत्राय
 दनूपदिष्टाभिसाक्षिकत्वसिद्धये च । रामप्रेरितहनूमतः प्रवृत्तिस्तत
 इति । भिक्षुरूपं परित्यज्य तौ त्वया प्राकृतेनेव गत्वा ज्ञेयौ पुनर्जमेति
 सुग्रीवाज्ञाकरणप्रतीतये रामागमननिवेदनसमये पुनः कृतं भिक्षुरूपं
 परित्यज्य ॥ १३ ॥

स्वेन रूपेण वानररूपेण काष्ठयोररण्योरग्निं जनयामास । ततो
 दीप्यमानमग्निं तयोर्मध्ये निदधौ निहितञ्च तं पुष्पैरभ्यर्च्य सत्कृतं परि-
 स्तरणादिसत्कृतं चाकरोत् ॥ १४ ॥

ततः सुप्रीतमनसौ तावुभौ हरिराघवौ ॥ १६ ॥

अन्योऽन्यमभिवीचन्तौ न तन्निमभिजग्मतुः ।

त्वं वयस्योऽसि हृद्यो मे एकं दुःखं सुखञ्च नौ । १७ ॥

सुग्रीवो राघवं वाक्यमित्युवाच प्रहृष्टवत् ।

ततः सुपर्णवज्रलां भङ्क्ता शाखां सुपुष्पिताम् ॥ १८ ॥

सालस्यास्तीर्य सुग्रीवो निषसाद सराघवः ।

लक्ष्मणायाथ संहृष्टो हनुमान्मारुतात्मजः ॥ १९ ॥

शाखां चन्दनवृक्षस्य ददौ परमपुष्पिताम् ।

ततः प्रहृष्टः सुग्रीवः स्रक्षं मधुरया गिरा ॥ २० ॥

प्रत्युवाच तदा रामं हर्षव्याकुललोचनः ।

अहं विनिर्मुक्तो राम ! चरामीह भयार्दितः ॥ २१ ॥

हृतभार्यो वने च लो दुर्गमेतदुपाश्रितः ।

प्रदक्षिणं चक्रतुः मैत्रीदार्ढ्यायेति शेषः ॥ १५ ॥ १६ ॥

हृद्यः हृदयप्रियः एकं समानमित्यर्थः ॥ १७ ॥

प्रहृष्टवत्प्रहृष्टः सन् एतावत्पर्यन्तं सम्यग्विश्वासाभावात् सुग्रीवः
पृथगासनस्य एवासीदिति ज्ञाते तदाह, ततः सुपर्णेति । आस्तीर्य
राघवायेति शेषः ॥ १८ ॥

स राघवो निषसाद स्वयं तत्र स्थित इत्यर्थः ॥ १९ ॥

लक्ष्मणाय विषादपरिहारार्थं चन्दनशाखास्तरणदानम् । अथ
कार्यक्रमयोदाबन्धनाय प्रवृत्तिः तत इति ॥ २० ॥

सोऽहं वने भीतो वसास्युद्भ्रान्तचेतनः ॥ २२ ॥
 वालिना निहतो भ्रात्रा कृतवैरश्च राघव ! ।
 वालिनो मे महाभाग ! भयार्तस्याभयं कुरु ॥ २३ ॥
 कर्तुमर्हसि काकुत्स्थ ! भयं मे न भवेद् यथा ।
 एवमुक्तस्तु तेजस्वी धर्मज्ञो धर्मवत्सलः ॥ २४ ॥
 प्रत्यभाषत काकुत्स्थः सुग्रीवं प्रहमन्निव ।
 उपकारफलं भित्तं विदितं मे महाकपे ! ॥ २५ ॥
 वालिनं तं वधिष्यामि तव भार्यापहारिणम् ।
 अमोघाः सूर्यसंकाशा ममेमे निशिताः शराः ॥ २६ ॥
 तस्मिन् वालिनि दुर्वृत्ते निपतिष्यन्ति वेगिताः ।
 कङ्कपत्रप्रतिच्छन्ना महेन्द्राशनिसन्निभाः ॥ २७ ॥
 तीक्ष्णाया ऋजुपर्वाणः सरोषा भुजगा इव ।
 तमद्य वालिनं पश्य तीक्ष्णैराशीविषोपमैः ॥ २८ ॥
 शरैर्विनिहतं भूमौ प्रकीर्णमिव पर्वतम् ।
 स तु तद्वचनं श्रुत्वा राघवस्यात्मनो हितम् ।

इह वने इत्यन्वयः ॥ २१ ॥ २२ ॥

अभयं कुरु अभयप्रतिज्ञां कुरु ॥ २३ ॥

तदेव दाक्षाय पुनराह, कर्तुमिति ॥ २४ ॥

लीलाविसृष्टैकेषुमात्रसाध्यत्वात्प्रहसन्निवेति । उपकारः फलं यस्य

तम् ॥ २५ ॥ २६ ॥

सुग्रीवः परमः प्रीतः परमं वाक्यमब्रवीत् ॥ २९ ॥

तव प्रसादेन नृसिंह वीर !

प्रियाञ्च राज्यञ्च समाप्नुयामहम् ।

तथा कुरु त्वं नरदेव ! वैरिणं

यथा न हिंस्यात् स पुनर्ममाग्रजम् ॥ ३० ॥

सीताकपीन्द्रक्षणादाचराणां

राजीवहेमज्वलनोपमानि ।

सुग्रीवरामप्रणयप्रसङ्गे

वामानि नेत्राणि समं स्फुरन्ति ॥ ३१ ॥

इत्यार्षे रामायणे वाल्मीकीये किष्किन्धाकाण्डे
पञ्चमः सर्गः ॥ ५ ॥

वेगिताः सञ्जातवेगाः ॥ २७ ॥ २८ ॥ २९ ॥

मम वैरिणमग्रजं तथा कुरु यथा पुनः स मम न हिंस्यात् ॥ ३० ॥

सीतादीनां राजीवादिभिः क्रमेणान्वयः । कपीन्द्रोऽत्र वाली पुंसां
वामनेत्रस्पन्दोऽशुभशंसी स्त्रीणां सशुभशंसी ॥ ३१ ॥

इति श्रीरामाभिरामे श्रीरामीये रामायणतिलके
किष्किन्धाकाण्डे पञ्चमः सर्गः ॥ ५ ॥

षष्ठः सर्गः ।

— १० —

पुनरेवाब्रवीत्प्रीतो राघवं रघुनन्दनम् ।
अथमाख्याति ते राम ! सेवको मन्त्रिसत्तमः ॥ १ ॥
हनुमान् यन्निमित्तं त्वं निर्जनं वनमागतः ।
लक्ष्मणेन सह भ्रात्रा वसतश्च वने तव ॥ २ ॥
रक्षसापहृता भार्या मैथिली जनकात्मजा ।
त्वया वियुक्ता रुदती लक्ष्मणेन च धीमता ॥ ३ ॥
अन्तरं प्रेप्सुना तेन हृत्वा गृध्रं जटायुषम् ।
भार्यावियोगजं दुःखं प्रापितस्तेन रक्षसा ॥ ४ ॥
भार्यावियोगजं दुःखं न चिरात्त्वं विमोक्ष्यसे ।
अहं तामानयिष्यामि नष्टां देवश्रुतीमिव ॥ ५ ॥ ५ ॥

आख्याति आख्यातवान् तन्निमित्तमिति शेषः ॥ १ ॥
तत्किं तत्राह, यन्निमित्तमिति ॥ २ ॥
त्वया लक्ष्मणेन च वियुक्ता तव भार्या सीता अन्तरं प्रेप्सुना किञ्चिद्विद्वद्गुणः हृता तेन लोकरावणेन रक्षसा त्वं भार्यावियोगजं दुःखं प्रापित इति आख्यातवान् ॥ ३ ॥ ४ ॥

रसातले वा वर्त्तन्तीं वर्त्तन्तीं वा नभस्तले ।

अहमानीय दास्यामि तव भार्यामरिन्दम ! ॥ ६ ॥

इदं तथ्यं मम वचस्त्वमवैहि च राघव ! ।

न शक्या सा जरयितुमपि मेन्द्रैः सुरासुरैः ॥ ७ ॥

तव भार्या महाबाहो ! भक्ष्यं विषकृतं यथा ।

त्यज शोकं महाबाहो ! तां कान्तामानयामि ते ॥ ८ ॥

अनुमानात्तु जानामि मैथिली सा न संशयः ।

ह्रियमाणा मया दृष्टा रक्षसा रौद्रकर्मणा ॥ ९ ॥

क्रोशन्ती रामरामेति लक्ष्मणेति च विस्वरम् ।

स्फुरन्ती रावणस्याङ्गे पन्नगेन्द्रवधूर्यथा ॥ १० ॥

आत्मना पञ्चमं मां हि दृष्ट्वा शैलतले स्थितम् ।

उत्तरीयं तथा त्यक्तं शुभान्याभरणानि च ॥ ११ ॥

रामेण स्वकार्यप्रसाधने प्रतिज्ञाते सति स्वयमपि तत्कार्यप्रसाधनं प्रतिजानीते । भार्येत्यादि । न चिरान्नष्टां मधुकैटभहृतां देवस्य धर्मस्य ब्रह्मणश्च ज्ञानसाधनभूता श्रुतिस्त्रयी तामिव दीर्घं आर्घः ॥५॥

वर्त्तन्तीं वर्त्तमानाम् ॥ ६ ॥

तथ्यं तथ्यमेवावेहीत्यन्वयः ॥ ७ ॥

विषकृतं विषमिश्रितम् ॥ ८ ॥

या दृष्टा सा मैथिलीति अनुमानात्त्वद्वार्यात्त्वानुमापकाद् रामेत्याक्रोशास्त्रिङ्गाज्जानामीत्यन्वयः ॥ ९ ॥ १० ॥

आत्मना पञ्चमं मन्दिचतुष्टयसहितं मामित्यर्थः ॥ ११ ॥

तान्यस्माभिर्गृहीतानि निहितानि च राघव ! ।
 आनयिष्याम्यहं तानि प्रत्यभिज्ञातुमर्हसि ॥ १२ ॥
 तमब्रवीत्ततो रामः सुग्रीवं प्रियवादिनम् ।
 आनयस्व सखे ! शीघ्रं किमर्थं प्रविलम्बसे ॥ १३ ॥
 एवमुक्तस्तु सुग्रीवः शैलस्य गहनां गुहाम् ।
 प्रविवेश ततः शीघ्रं राघवप्रियकाश्यया ॥ १४ ॥
 उत्तरीयं गृहीत्वा तु स तान्याभरणानि च ।
 इदं पश्येति रामाय दर्शयामास वानरः ॥ १५ ॥
 ततो गृहीत्वा वासस्तु शुभान्याभरणानि च ।
 अभवद्वाष्पसंरुद्धो नीहारेणैव चन्द्रमाः ॥ १६ ॥
 सीतास्नेहप्रवृत्तेन स तु बाष्पेण दूषितः ।
 हा प्रियेति रुदन् धैर्य्यमुत्सृज्य न्यपतत्क्षितौ ॥ १७ ॥
 हृदि कृत्वा स बज्रशस्तमलङ्कारमुत्तमम् ।
 निशयास भृशं सर्पो बिलस्य इव रोषितः ॥ १८ ॥
 अर्वाच्छन्नाश्रुवेगस्तु सौमित्रिं प्रेक्ष्य पार्श्वतः ।
 परिदेवयितुं दीनं रामः समुपचक्रमे ॥ १९ ॥
 पश्य लक्ष्मण ! वैदेह्या संत्यक्तं ह्रियमाणया ।

आनयिष्यामि आनेष्यामि दृष्टेत्यत्र इमाणप्रदर्शनमिदम् ॥ १२ ॥ १३ ॥
 गहनां दुष्प्रवेशाम् ॥ १४ ॥ १५ ॥ १६ ॥
 हा प्रिये इतीत्यत्र सन्धिरार्षः ॥ १७ ॥

उत्तरीयमिदं भूमौ शरीराद्भूषणानि च ॥ २० ॥

शादलिन्यां ध्रुवं भूम्यां सीतया द्वियमाणया ।

उत्सृष्टं भूषणमिदं तथारूपं हि दृश्यते ॥ २१ ॥

एवमुक्तस्तु रामेण लक्ष्मणो वाक्यमब्रवीत् ।

नाहं जानामि केयूरे नाहं जानामि कुण्डले ॥ २२ ॥

नूपुरे त्वभिजानामि नित्यं पादाभिवन्दनात् ।

ततस्तु राघवो वाक्यं सुग्रीवमिदमब्रवीत् ॥ २३ ॥

ब्रूहि सुग्रीव ! कं देशं द्वियन्ती ललिता त्वया ।

रक्षसा रौद्ररूपेण मम प्राणप्रिया हता ॥ २४ ॥

क्व वा वसति तद्रक्षो महद्भयमनन्दं मम ।

यन्निमित्तमहं सर्वान्नाशयिष्यामि राक्षसान् ॥ २५ ॥

हरता मैथिलीं येन माञ्च रोषयता ध्रुवम् ।

आत्मनो जीवितान्ताय मृत्युद्वारमपावृतम् ॥ २६ ॥

हृदीति । प्रियासंबन्धेन प्रीत्यतिशयात् ॥ १८ ॥ १९ ॥ २० ॥

शादलभूम्युत्सर्गे लिङ्गमाह, तथारूपमिति । अभयतया यथापूर्व-
रूपमित्यर्थः ॥ २१ ॥

नाहमिति । ऊर्ध्वदृष्ट्या परस्त्रीत्वेन कदाप्यदर्शनादिति भावः ॥
॥ २२ ॥ २३ ॥

कं देशमुद्दिश्येति शेषः । प्राणप्रिया प्राणेशोऽपीष्टा प्राणसंब-
न्धस्य तदधीनत्वादिति भावः ॥ २४ ॥

मम दयिततमा हता वनात्
 रजनिचरेण विमथ्य येन सा ।
 कथय मम रिपुं तमद्य वै
 ज्ञवगपते ! यमसन्निधिं नयामि ॥ २७ ॥

इत्यार्षे रामायणे वाल्मीकीये किष्किन्धाकाण्डे
 षष्ठः सर्गः ॥ ६ ॥

यन्निमित्तं प्रियापहारि तन्निमित्तम् ॥ २५ ॥ २६ ॥
 विमथ्य वञ्चयित्वा ॥ २७ ॥

इति श्रीरामाभिरामे श्रीरामौये रामायणतिलके
 किष्किन्धाकाण्डे षष्ठः सर्गः ॥ ६ ॥

सप्तमः सर्गः ।

—०७५००—

एवमुक्तस्तु सुग्रीवो रामेणार्त्तेन वानरः ।

अब्रवीत्प्राञ्जलिर्वा ह्यं सबाष्पं बाष्पगद्गदः ॥ १ ॥

न जाने निलयं तस्य सर्वथा पापरक्षसः ।

सामर्थ्यं विक्रमं वापि दौष्कुलेयस्य वा कुलम् ॥ २ ॥

सत्यं तु प्रतिजानामि त्यज शोकमरिन्दम ! ।

करिष्यामि तथा यत्नं यथा प्राप्स्यसि मैथिलीम् ॥ ३ ॥

एवमिति ॥ १ ॥

तस्य पापरक्षसः पापं कृतवतो रक्षसो निलयं निलयस्थानं गुप्त-
वासस्थानं सर्वथा न जाने । न हीदृशं पापं कर्म कृत्वा राजधान्यां
वस्तुमर्हतीति भावः । सामर्थ्यं शौर्यं वा । विक्रमं विशेषेण क्रामति
यादविक्षेपं करोति यत्र तदासनगरम् । दौष्कुलेयस्येत्यनेन रक्षः-
कुलजत्वं ध्वनितम् । तज्जाने एवेति शेषः । बाष्पब्देन त्वर्थः । अतएव
लङ्कादीपं निर्दिश्य । स हि देशस्तु वध्यस्य रावणस्य दुरात्मनः ।
राक्षसाधिपतेवासः सहस्राक्षसमद्युतेरिति हनूमदादिप्रेषणकालिक-
सुग्रीववचसा न विरोधः ॥ २ ॥

यद्यप्येतावज्जानामि तथापि तदुपवर्णनं निष्फलम् । तावन्मात्र-
ज्ञानेऽपि तदधासम्भवात् । क्वचिदुप्ते स्थितिसम्भवात् । एतावत्तु अव-
गम्यत इति ॥ ३ ॥

रावणं सगणं हत्वा परितोय्यात्मपौरुषम् ।
 तथास्मि कर्त्ता नचिराद् यथा प्रीतो भविष्यसि ॥ ४ ॥
 अलं वैक्लव्यमालम्ब्य धैर्यमात्मगतं स्मर ।
 त्वदिधानां न सदृशमीदृशं बुद्धिलाघवम् ॥ ५ ॥
 मयापि व्यसनं प्राप्तं भार्याविरहजं महत् ।
 नाहमेवं हि शोचामि धैर्यं नच परित्यजे ॥ ६ ॥
 नाहं तामनुशोचामि प्राकृतो वानरोऽपि सन् ।
 महात्मा च विनीतश्च किं पुनर्धृतिमान् महान् ॥ ७ ॥
 बाष्पमापतितं धैर्यान्निगृहीतुं त्वमर्हसि ।
 मर्यादां सत्वयुक्तानां धृतिं नोत्स्रष्टुमर्हसि ॥ ८ ॥
 व्यसने वार्थकृच्छ्रे वा भये वा जीवितान्तगे ।
 विमृशंश्च स्वया बुद्ध्या धृतिमान्नावसीदति ॥ ९ ॥

परितोष्यं भवतः परितोषार्हम् आत्मनः सपरिवारस्य मम पौरुष-
 मवलम्ब्येति शेषः ॥ ४ ॥

न सदृशमयुक्तम् ॥ ५ ॥ ६ ॥

तां प्रियाम् ॥ ७ ॥

सत्वयुक्तानां सत्वगुणवताम् ॥ ८ ॥

व्यसने इष्टवियोगजे । अर्थकृच्छ्रे धननाशे । भये चौरव्याघ्रा-
 दिजे । जीवितान्तगे जीवितनाशप्रापके । विमृशन् प्रारब्धवेगमिति
 शेषः ॥ ९ ॥

बालिशस्तु नरो नित्यं वैक्लव्यं योऽनुवर्तते ।
 स मज्जत्यवशः शोके भाराक्रान्तेव नौर्जले ॥ १० ॥
 एषोऽञ्जलिर्मया वद्धः प्रणयात्त्वां प्रसादये ।
 पौरुषं अथ शोकस्य नान्तरं दातुमर्हसि ॥ ११ ॥
 ये शोकमनुवर्तन्ते न तेषां विद्यत सुखम् ।
 तेजश्च क्षयते तेषां न त्वं शोचितुमर्हसि ॥ १२ ॥
 शोकेनाभिप्रपन्नस्य जीविते चापि संशयः ।
 स शोकं त्यज राजेन्द्र ! धैर्यमाश्रय केवलम् ॥ १३ ॥
 हितं वयस्यभावेन ब्रूमि नोपदिशामि ते ।
 वयस्यतां पूजयन्मे न त्वं शोचितुमर्हसि ॥ १४ ॥
 मधुरं सान्त्वितस्तेन सुग्रीवेण स राघवः ।
 मुखमश्रुपरिक्लिन्नं वस्त्रान्तेन प्रमार्जयत् ॥ १५ ॥
 प्रकृतिस्थस्तु काकुत्स्थः सुग्रीववचनात्प्रभुः ।
 सम्परिष्वज्य सुग्रीवमिदं वचनमब्रवीत् ॥ १६ ॥
 कर्तव्यं यद्वयस्येन स्निग्धेन च हितेन च ।

यो बालिशः यश्च नित्यं वैक्लव्यमनुवर्तते स मज्जति । तुष्टार्थे ।
 भाराक्रान्ता अतिभारवती ॥ १० ॥
 अन्तरम् अवसरम् ॥ ११ ॥ १२ ॥ १३ ॥
 ब्रूमि ब्रवीमि ॥ १४ ॥
 प्रमार्जयत् प्रामार्जयत् ॥ १५ ॥ १६ ॥

अनुरूपञ्च युक्तञ्च कृतं सुगीव ! तत्त्वया ॥ १७ ॥

एष च प्रकृतिस्थोऽहमनुनीतस्त्वया सखे ! ।

दुर्लभो हीदृशो बन्धुरस्मिन् काले विशेषतः ॥ १८ ॥

किन्तु यत्नस्त्वया कार्यो मैथिल्याः परिमार्गणे ।

राक्षसस्य च रौद्रस्य रावणस्य दुरात्मनः ॥ १९ ॥

मया च यदनुष्ठेयं विस्मयेन तदुच्यताम् ।

वर्षास्त्रिव च मुक्षेत्रे सर्वं सम्पद्यते तव ॥ २० ॥

मया च यदिदं वाक्यमभिमानात् समीरितम् ।

तत्त्वया हरिशादूल ! तत्त्वमित्युपवाक्यताम् ॥ २१ ॥

अनृतं नोक्तपूर्वं म नच वक्ष्ये कदाचन ।

एतत्ते प्रतिजानामि सत्येनैव शपाम्यहम् ॥ २२ ॥

कर्त्तव्यं यच्छोकनाशार्थमिति शेषः ॥ १७ ॥

प्रकृतिस्थः स्वभावस्थो दुःखहीन इत्यर्थः । अस्मिन् काले व्यसन-
काले ॥ १८ ॥

रावणस्य संहारे चेति शेषः ॥ १९ ॥

मया च यदनुष्ठेयं तवेति शेषः ॥ वर्षास्त्रिव मुक्षेत्रे उप्तं बीज-
मिति शेषः । सम्पद्यते सफलं भविष्यतीत्यर्थः । शैघ्रप्रत्यायनाय
वर्त्तमानप्रयोगः ॥ २० ॥

इदं वाक्यं वालिनं वधिष्यामीति वाक्यम् । अभिमानात्तत इव
॥ २१ ॥

ततः प्रहृष्टः सुग्रीवो वानरैः सचिवैः सह ।

राघवस्य वचः श्रुत्वा प्रतिज्ञातं विशेषतः ॥ २३ ॥

एवमेकान्तसंपृक्तौ ततस्तौ नरवानरौ ।

उभावन्योऽन्यसदृशं सुखं दुःखमभाषताम् ॥ २४ ॥

महानुभावस्य वचो निश्रम्य

हरिर्नृपाणामधिपस्य तस्य ।

कृतं स मेने हरिवीरमुख्य-

स्तदा च कार्यं हृदयेन विद्वान् ॥ २५ ॥

इत्यार्षे रामायणे वाल्मीकीये किष्किन्धाकाण्डे

सप्तमः सर्गः ॥ ७ ॥

एतदन्तवचनाभावं सत्येन तत्साक्षितयेत्यर्थः ॥ २२ ॥ २३ ॥

संपृक्तौ कृतसख्यसम्पन्नौ अभाषताम् अभाषेताम् ॥ २४ ॥ २५ ॥

इति श्रीरामाभिरामे श्रीरामीये रामायणतिलके

किष्किन्धाकाण्डे सप्तमः सर्गः ॥ ७ ॥

अष्टमः सर्गः ।

परितुष्टस्य सुग्रीवस्तेन वाक्येन हर्षितः ।

लक्ष्मणस्याग्रजं शूरमिदं वचनमब्रवीत् ॥ १ ॥

सर्वथाहमनुग्राह्यो देवतानां न संशयः ।

उपपन्नो गुणोपेतः सखा यस्य भवान्मम ॥ २ ॥

शत्रुं खलु भवेद्राम ! सहायेन त्वयानघ ! ।

सुरराज्यमभिप्राप्तुं स्वराज्यं किमुतं प्रभो ! ॥ ३ ॥

सोऽहं सभाज्योबन्धूनां सुहृदाञ्चैव राघव ! ।

यस्याग्निसालिकं मित्रं लब्धं राघववंशजम् ॥ ४ ॥

अहमयनुरूपस्ते वयस्यो ज्ञास्यसे शनैः ।

न तु वक्तुं समर्थोऽहं त्वयि आत्मगतान् गुणान् ॥ ५ ॥

महात्मनां तु भूयिष्ठं त्वद्विधानां कृतात्मनाम् ।

तेन वाक्येन अन्तर्गतं नोक्तपूर्वं मे इत्यादि वाक्येन ॥ १ ॥

उपपन्नः सम्पन्नः ॥ २ ॥ ३ ॥

सभाज्यः पूज्यः । यस्य येन । राघववंशजं मित्रं लब्धम् ॥ ४ ॥

अनुरूपः योग्यः । ज्ञास्यसे । आनुरूप्यमिति शेषः । न तु वक्तुं
समर्थः । आत्मप्रशंसामरणं ममेति न्यायात् ॥ ५ ॥

निश्चला भवति प्रीतिधर्यमात्मवतांवर ! ॥ ६ ॥

रजतं वा सुवर्णं वा शुभान्याभरणानि च ।

अविभक्तानि साधूनामवगच्छन्ति साधवः ॥ ७ ॥

आढ्यो वापि दरिद्रो वा दुःखितः सुखितोऽपि वा ।

निर्दोषश्च सदोषश्च वयस्यः परमा गतिः ॥ ८ ॥

धनत्यागः सुखत्यागो देशत्यागोऽपि वानघ ! ।

वयस्यार्थे प्रवर्तन्ते स्नेहं दृष्ट्वा तथाविधम् ॥ ९ ॥

तत्तथेत्यब्रवीद्रामः सुग्रीवं प्रियदर्शनम् ।

लक्ष्मणस्याग्रतो लक्ष्मणा वासवस्येव धीमतः ॥ १० ॥

ततो रामं स्थितं दृष्ट्वा लक्ष्मणश्च महाबलम् ।

सुग्रीवः सर्वतश्चक्षुर्वने लोलमपानयत् ॥ ११ ॥

भूयिष्ठमधिकं प्रीतिर्निश्चला भवति । वयस्यानामिति शेषः ।
आत्मवतां स्वाधीनानाम् ॥ ६ ॥

साधूनां वयस्यानाम् । साधवो वयस्याः । रजतमित्याद्युपल-
क्षणम् ॥ ७ ॥

वयस्यः परमा गतिः । वयस्यस्येति शेषः ॥ ८ ॥

तथाविधं स्वरसतो धनदित्यागप्रवर्त्तकमित्यर्थः ॥ ९ ॥

तत्तथेति । यदुक्तां वयस्ययोर्धनविभागादिकं तन्ममापि सम्मतमि-
त्यब्रवीदित्यर्थः । लक्ष्मणा कान्था युतो रामः वासवस्येव वासवसदृशस्य
लक्ष्मणस्येत्यन्वयः । लक्ष्मणस्याग्रत इत्यनेन यथा मम लक्ष्मणस्य मैत्री
तथैव तवापीत्यपि सूचितम् ॥ १० ॥

स ददर्श ततः सालमविदूरे हरीश्वरः ।
 सुपुष्पमीषत्पत्राढ्यं भ्रमरैरुपशोभितम् ॥ १२ ॥
 तस्यैकां पर्णवज्जलां शाखां भङ्क्ता सुशोभिताम् ।
 रामस्यास्तीर्थं सुग्रीवो निषसाद सराघवः ॥ १३ ॥
 तावासीनौ ततो दृष्ट्वा हनूमानपि लक्षणम् ।
 शालशःखां समुत्पाद्य विनीतमुपवेशयत् ॥ १४ ॥
 सुखोपविष्टं रामं तु प्रसन्नमुदधिं यथा ।
 सालपुष्पावसङ्कीर्णं तस्मिन् गिरिवरोत्तमे ॥ १५ ॥
 ततः प्रहृष्टः सुग्रीवः सन्नया शुभया गिरा ।
 उवाच प्रणयाद्रामं हर्षव्याकुलिताक्षरम् ॥ १६ ॥
 अहं विनिकृतो भ्रात्रा चराम्येष भयार्दितः ।
 ऋष्यमूकं गिरिवरं हतभार्य्यः सुदुःखितः ॥ १७ ॥
 सोऽहं च तौ भये मग्नौ वने संभ्रान्तचेतनः ।
 वालिना निकृतो भ्रात्रा कृतवैरश्च राघव ! ॥ १८ ॥
 वालिनो मे भयार्तस्य सर्वलोकाभयङ्कर ! ।

ततः तद्दिनापगमोत्तरम् । द्वितीयदिने इत्यर्थः । स्थितं दृष्ट्वा ।
 भूमाविति शेषः ॥ ११ ॥

ईषत्सुपुष्पं पत्राढ्यं पत्रवज्जलम् ॥ १२ ॥

सराघवः सुग्रीवो निषसाद ॥ १३ ॥ १४ ॥

सुखोपविष्टं रामं तु दृष्ट्वेति शेषः ॥ १५ ॥ १६ ॥ °

विनिःश्वस्य च तेजस्वी राघवं पुनरुचिवान् ॥ ३१ ॥
 पुराहं वालिना राम ! राज्यात् स्वादवरोपितः ।
 परूषाणि च संग्राह्य निर्धूतोऽस्मि बलीयसा ॥ ३२ ॥
 हता भार्या च मे तेन प्राणेभ्योऽपि गरीयसी ।
 सुहृदश्च मदीया ये संयता बन्धनेषु ते ॥ ३३ ॥
 यत्नवाञ्छ स दुष्टात्मा मद्विनाशाय राघव ! ।
 बद्धशस्तत्रयुक्ताश्च वानरा निहता मया ॥ ३४ ॥
 शङ्कया त्वेतयाहश्च दृष्ट्वा त्वामपि राघव ! ।
 नोपसर्पाम्यहं भीतो भये सर्वे हि बिभ्यति ॥ ३५ ॥
 केवलं हि सहाया मे हनुमत्प्रमुखास्त्वमे ।
 अतोऽहं धारयाम्यद्य प्राणान् कृच्छ्रगतोऽपि सन् ॥ ३६ ॥
 एते हि कपयः स्निग्धा मां रक्षन्ति समन्ततः ।
 सह गच्छन्ति गन्तव्ये नित्यं तिष्ठन्ति चास्थिते ॥ ३७ ॥

न शक्नोति नाशक्नोत् ॥ २६ ॥ ३० ॥ ३१ ॥
 वासि विनिकारं संक्षेपेणाह, पुराहमिति । स्वाद्राज्यात् ।
 विद्यमानज्येष्ठोचितदानरराज्यात् ! अवरोपितोऽपहतधिकारः ।
 निर्धूतो भर्त्सितः ॥ ३२ ॥
 बन्धनेषु बन्धनगारेषु संयता बद्धाः ॥ ३३ ॥
 तत्रयुक्ता मदधाय तत्रेरिताः ॥ ३४ ॥
 यतया शङ्कया मदधाय वासिप्रेरितत्वशङ्कया नोपसर्पामि नोपा-

संक्षेपस्त्वेष मे राम ! किमुक्ता विस्तरं हि ते ।

स मे ज्येष्ठो रिपुर्भ्राता वाली विश्रुतपौरुषः ॥ ३८ ॥

तद्दिनाशेषेऽपि मे दुःखं प्रमृष्टं स्यादनन्तरम् ।

सुखं मे जीवितञ्चैव तद्दिनाशनिबन्धनम् ॥ ३९ ॥

एष मे राम ! शोकान्तः शोकार्तेन निवेदितः ।

दुःखितः सुखितो वापि सख्युर्नित्यं सखागतिः ॥ ४० ॥

श्रुत्वैतच्च वचो रामः सुग्रीवमिदमब्रवीत् ।

किन्निमित्तमभूद्वैरं श्रोतुमिच्छामि तत्त्वतः ॥ ४१ ॥

सुखं हि कारणं श्रुत्वा वैरस्य तव वानर ! ।

आनन्तर्यादिधास्यामि सम्प्रधार्य बलाबलम् ॥ ४२ ॥

बलवान् हि ममामर्षः श्रुत्वा त्वामवमानितम् ।

सर्पम् । भये यत्किञ्चिद्भयप्रप्तौ बिभ्यति सदैव एवेति शेषः ॥ ३५ ॥

॥ ३६ ॥ ३७ ॥

संक्षेपस्त्वेष इत्येतच्चब्दार्थः स मे ज्येष्ठ इति ॥ ३८ ॥

तद्दिनाशेषेऽपीति । यद्यपि भ्रातृनाशो दुःखाय तथापि अनन्तरं संप्रति विद्यमानं मे दुःखं तद्दिनाशे एव प्रमृष्टं स्यात् । अपिरेवार्थः ।

तदेवाह, सुखमिति ॥ ३९ ॥ ४० ॥

तन्निमित्तं तत्त्वतः श्रोतुमिच्छामीत्यन्वयः ॥ ४१ ॥

तव तेन वैरस्य कारणं श्रुत्वा युवयोर्बलबलञ्च श्रुत्वानन्तर्यात् तदनन्तरोत्पन्नविमर्शात् सम्प्रधार्य निश्चित्य हि निश्चयेन तव सुखं त्वत्सुखसाधनं बालिवधं विधास्यामि ॥ ४२ ॥

वर्धते हृद्योत्कम्पी प्रावृड्वेग इवाम्भसः ॥ ४३ ॥

हृष्टः कथय विसृज्यो यावदारोप्यते धनुः ।

सृष्टञ्च हि मया बाणो निरस्तञ्च रिपुस्तव ॥ ४४ ॥

एवमुक्त्वा सुग्रीवः काकुत्स्थेन महात्मना ।

प्रहर्षमतुलं लेभ चतुर्भिः सह वानरैः ॥ ४५ ॥

ततः प्रहृष्टवदनः सुग्रीवो लक्ष्मणाग्रजे ।

वैरस्य कारणं तत्त्वमाख्यातुमुपचक्रमे ॥ ४६ ॥

इत्यार्षे रामायणे वाल्मीकीये किष्किन्धाकाण्डे

अष्टमः सर्गः ॥ ८ ॥

अम्भःसंबन्धी प्रावृट्कालिको वेग इव मे अमर्षो वर्धते ॥ ४३ ॥

यावदारोप्यते आरोपयिष्यामि सृष्टो विसृष्टः रिपुर्निरस्तञ्च

समुच्चयालङ्कारः व्यंग्यातिशयोक्तिश्च ॥ ४४ ॥ ४५ ॥

तत्त्वं तान्त्रिकं वैरस्य कारणमित्यन्वयः ॥ ४६ ॥

इति श्रीरामाभिरामे श्रीरामीये रामायणतिलके

किष्किन्धाकाण्डे अष्टमः सर्गः ॥ ८ ॥

नवमः सर्गः ।



वाली नाम मम भ्राता ज्येष्ठः शत्रुनिषूदनः ।

पितुर्वेङ्गमतो नित्यं मम चापि तथा पुरा ॥ १ ॥

पितर्युपरते तस्मिन् ज्येष्ठोऽयमिति मन्त्रिभिः ।

कपीनामीश्वरो राज्ये कृतः परमसम्मतः ॥ २ ॥

राज्यं प्रशासतस्तस्य पितृपैतामहं महत् ।

अहं सर्वेषु कालेषु प्रणतः प्रेक्ष्यवन्त्स्थितः ॥ ३ ॥

मायावी नाम तेजस्वी पूर्वजो दुन्दुभेः सुतः ।

तेन तस्य महद्वैरं वालिनः स्वीकृतं पुरा ॥ ४ ॥

स तु सुप्ते जने राजौ किष्किन्धादारमागतः ।

नर्दति स्म सुसंरब्धो वालिनं चाकलयद्गणे ॥ ५ ॥

उपक्रान्तमेवाह, वालीति । पितुः क्षेत्रिणः मात्रैक्याच्च भ्रातृत्वं
भीमार्जुनादिवत् ॥ १ ॥

कपीनां राज्ये इत्यन्वयः ॥ २ ॥

पितृपैतामहम् आर्षत्वादुत्तरपदवर्द्धिः ॥ ३ ॥

मायावीत्यन्वयं नाम । पूर्वजो ज्येष्ठः स्वीकृतं स्वीनिमित्तम् ।

अयमितिहासः कश्चित्पुराणे शोधनीयो बह्वदर्शिभिः ॥ ४ ॥

प्रसुप्तस्तु मम भ्राता नर्दतो भैरवस्वनम् ।

श्रुत्वा न ममृषे वाली निष्पपात जवात्तदा ॥ ६ ॥

स तु वै निःसृतः क्रोधात् तं हन्तुमसुरोत्तमम् ।

वाय्यमाणस्ततः स्त्रीभिर्भया च प्रणतात्मना ॥ ७ ॥

स तु निर्धूय ताः सर्वा निर्जगाम महाबलः ।

ततोऽहमपि सौहार्दीन्निःसृतो वालिना सह ॥ ८ ॥

स तु मे स्रातरं दृष्ट्वा माञ्च दूरादवस्थितम् ।

असुरो जातसन्त्रासः प्रदुद्राव तदा भृशम् ॥ ९ ॥

तस्मिन् द्रवति मन्त्रते ह्यावां द्रुततरं गतौ ।

प्रकाशोऽपि कृतो मार्गश्चन्द्रेणोद्गच्छता तदा ॥ १० ॥

स तृणैरावृतं दुर्गं धरण्या विवरं महत् ।

प्रविवेशासुरो वेगादावामासाद्य विष्ठितौ ॥ ११ ॥

तं प्रविष्टं रिपुं दृष्ट्वा बिलं रोषवशं गतः ।

मामुवाच ततो वाली वचनं क्षुभितेन्द्रियः ॥ १२ ॥

इह तिष्ठाद्य सुयीव ! बिलदारि समाहितः ।

थावदत्र प्रविश्याहं निहन्मि समरे रिपुम् ॥ १३ ॥

सुप्ते जने राजौ सुप्तजने भागे अर्धरात्रे रणनिमित्तम् ॥ ५ ॥ ६ ॥

॥ ७ ॥ ८ ॥ ९ ॥ १० ॥

तृणैरावृतं कृत्रं विवरं बिलं आसाद्य प्राप्य विष्ठितौ स्थितौ ॥ ११ ॥

बिलं प्रविष्टं दृष्ट्वा ॥ १२ ॥ १३ ॥

मया त्वेतद्वचः श्रुत्वा याचितः स परन्तपः ।

शापयित्वा स मां पद्भ्यां प्रविवेश बिलं ततः ॥ १४ ॥

तस्य प्रविष्टस्य बिलं सायः संवत्सरो गतः ।

स्थितस्य च बिलद्वारि स कालो व्यत्यवर्तत ॥ १५ ॥

अहं तु नष्टं तं ज्ञात्वा स्नेहादागतसंभ्रमः ।

भ्रातरं न प्रपश्यामि पापशङ्किं च मे मनः ॥ १६ ॥

अथ दीर्घस्य कालस्य बिलान्तस्मादिनिःसृतम् ।

सफेनं रुधिरं दृष्ट्वा ततोऽहं भृशदुःखितः ॥ १७ ॥

नर्दतामसुराणाञ्च ध्वनिर्मे श्रोत्रमागतः ।

न रतस्य च संग्रामे क्रोशतोऽपि स्वनो गुरोः ॥ १८ ॥

एतद्वचो रिपुवधाय बिलप्रवेशवचनं याचितः सहप्रवेशमिति शेषः । स्वपादाभ्यां शापयित्वा स्वपादशपथपूर्वं सहप्रवेशान्निवार्यं यावन्मदागमनं तावद् बिलद्वारि तिष्ठेति चेत्क्षेत्यर्थः ॥ १४ ॥

सायः संवत्सरः किञ्चिदधिकः संवत्सरः द्वारि स्थितस्य च मम स कालः सायः संवत्सरो व्यत्यवर्तत अतिक्रान्तः तावत्पर्यन्तं मयातत्रैव स्थितमित्याशयः ॥ १५ ॥

ततो यदाहं तं भ्रातरं न पश्यामि तदाहं भ्रातरं नष्टं दर्शनाविषयं जातं स्नेहादागतसंभ्रम आगतक्षोभो जातः । पापशङ्कि मरणाशङ्कि मे मनोजातश्च ॥ १६ ॥ १७ ॥

संग्रामे रतस्य निरतस्य क्रोशतोऽपि गुरोः स्वनो न श्रोत्रमागत इत्यनुकर्षः ॥ १८ ॥

अहं त्ववगतो बुध्या चिह्नैस्तैर्भ्रातरं हतम् ।

पिधाय च बिलद्वारं शिलया गिरिमात्रया ॥ २६ ॥

शोकार्तश्चोदकं कृत्वा किष्किन्धामागतः सखे ! ।

गूहमानस्य मे तत्त्वं यत्नतो मन्त्रिभिः श्रुतम् ॥ २७ ॥

ततो हं तैः समागम्य समेतैरभिषेचितः ।

राज्यं प्रशासत तस्य न्यायतो मम राघव ! ॥ २८ ॥

आजगाम रिपुं हत्वा दानवं स तु वानरः ।

अभिषिक्तं तु मां दृष्ट्वा क्रोधात् मरुत्कलोचनः ॥ २९ ॥

मदीयान् मन्त्रिणो बध्वा परुषं वाक्यमब्रवीत् ।

नियहे च समर्थस्य तं पापं प्रति राघव ! ॥ ३० ॥

न प्रावर्तत मे बुद्धिर्भ्रातृगौरवयन्त्रिता ।

चिह्ने बिलद्वारि रुधिरनिःसरणासुरीयसंग्रामक्रोशनादिभिर्भ्रातरं
हतमवगतः ज्ञातवान् पिधाय राज्ञसन्निर्गमशङ्कया ॥ २६ ॥

यत्नतो गूहमानस्यापि मे तत्त्वं वालिवृत्तान्तविषयं मन्त्रिभिर्वालि-
मन्त्रिभिः श्रुतम् ॥ २७ ॥

समेतैर्मिलितैः तस्य राज्यमिति बुध्यैव न्यायतः प्रशासतो मम
समीपमाजगाम स वानर इत्यन्वयः ॥ २८ ॥ २९ ॥

मदीयान् मन्त्रिभिर्येककटुं । नियहे समर्थस्यापि मे बुद्धि-
र्भ्रातृगौरवेण यन्त्रिता संकुचिता सती तं पापं प्रति नियहाय न प्राव-
र्तत ॥ ३० ॥

हत्वा शत्रुं स मे भ्राता प्रविवेश पुरं तदा ॥ २४ ॥
 मानयंस्तं महात्मानं यथावचाभिवाद्यम् ।
 उक्ताश्च नाशिषस्तेन प्रहृष्टेनान्तरात्मना ॥ २५ ॥
 नत्वा पादावहन्तस्य मुकुटनास्त्र्यंशं प्रभो ! ।
 अपि वाली मम क्रोधान्न प्रसादं चकार सः ॥ २६ ॥

इत्यार्षे रामायणे वाल्मीकीये किष्किन्धाकाण्डे
 नवमः सर्गः ॥ ८ ॥

उक्तानुवादपूर्वमवशिष्टव्यापारकथनं हत्वेत्यादि ॥ २४ ॥ २५ ॥
 अपि तथार्थीत्यर्थः ॥ २६ ॥

इति श्रीरामाभिरामे श्रीरामीये रामायणतिलके
 किष्किन्धाकाण्डे नवमः सर्गः ॥ ८ ॥

दशमः सर्गः ।

ॐ नमः शिवाय

ततः क्रोधसमाविष्टं संरब्धं तमुपागतम् ।
अहं प्रसादयाञ्चके भ्रातरं हितकाम्यया ॥ १ ॥
दिष्ट्यासि कुशली प्राप्तो निहतश्च त्वया रिपुः ।
अनाथस्य हि मे नाथस्त्वमेकोऽनाथनन्दन ! ॥ २ ॥
इदं बज्रशलाकां ते पूर्णचन्द्रमिवोदितम् ।
कृत्रं सवालव्यजनं प्रतीच्छस्व मया धृतम् ॥ ३ ॥
आर्तस्तस्य बिलद्वारि स्थितः संवत्सरं नृप ! ।
दृष्ट्वा च शोणितं द्वारि बिलाच्चापि समुत्थितम् ॥ ४ ॥
शोकमंविष्टहृदयो भृशं व्याकुलितेन्द्रियः ।
अपिधाय बिलद्वारं शैलशृङ्गेण तत्तदा ॥ ५ ॥
तस्माद् देशदपाक्रम्य किष्किन्धां प्राविशं पुनः ।
विषादात्त्विह मां दृष्ट्वा पौरैर्मन्त्रिभिरेव च ॥ ६ ॥
अभिषिक्तो न कामेन तन्मे चन्तुं त्वमर्हसि ।
त्वमेव राजा मानार्हः सदा चाहं दद्या पुरा ॥ ७ ॥

संरब्धं क्रोधवेषादेव क्षुभितचित्तं हितकाम्यया आत्महितेच्छया
॥ १ ॥ २ ॥ ३ ॥ ४ ॥ ५ ॥
निषादात्प्राविशमित्यन्वयः ॥ ६ ॥

राजभावे नियोगोऽयं मम त्वद्विरहात् कृतः ।
 सामात्यपौरनगरं स्थितं निहतकण्टकम् ॥ ८ ॥
 न्यासभूतमिदं राज्यं तव निर्यातयास्यहम् ।
 मा च रोषं कृथाः सौख्यं ! मम शत्रुनिषूदन ! ॥ ९ ॥
 याचे त्वां शिरसा राजन् ! मया बद्धोऽयमञ्जलिः ।
 बलादस्मिन् समागम्य मन्त्रिभिः पुरवासिभिः ॥ १० ॥
 राजभावे नियुक्तोऽहं शून्यदेशजिगीषया ।
 स्निग्धमेवं ब्रुवाणं स विनिर्भर्त्स्य च वानरः ॥ ११ ॥
 धिक्क्रामति च मामुक्ता बद्धतत्तदुवाच ह ।
 प्रकृतीश्च समानीय मन्त्रिणश्चैव सम्मतान् ॥ १२ ॥
 मामाह सुहृदां मध्ये वाक्यं परमगर्हितम् ।

अभिषिक्तो बलात् न कामेन न मदीयराज्येच्छया तत्तत्प्रान्ते
 दैवागतापरार्धं क्षन्तुमर्हसि यथा पुरा तव सेवकस्तथैव सदा इदानी-
 मपीत्यर्थः ॥ ७ ॥

राजभावे । राज्येऽयं मम नियोगो मन्त्रिभिस्त्वद्विरहात् कृतोऽ-
 मात्यपौरसहितं नगरं निहतकण्टकं अराजत्वप्रयुक्तदोषरहितं कर्तु-
 मिति शेषः । तदेदं त्वदीयराज्यं मयि न्यासभूतं स्थितम् । अहं
 तव निर्यातयामि मा रोषं कृथा इत्यन्वयः ॥ ८ ॥ ९ ॥ १० ॥

शून्यदेशस्य राजहीनदेशस्य या परेषां जिगीषा तथा तद्विरक्ति-
 हेतुना । मशकार्था धूम इति वदयं प्रयोगः ॥ ११ ॥

तत्तदुवाच अवाच्यवचनजातमित्यर्थः । प्रकृतीः स्त्रीयप्रजः ॥ १२ ॥

विदितं वो मया रात्रौ मायावी स महासुरः ॥ १३ ॥
 मां समाकृत्यत क्रुद्धो युद्धाकाङ्क्षी तदा पुरा ।
 तस्य तद्भाषितं श्रुत्वा निःसृतोऽहं नृपालयात् ॥ १४ ॥
 अनुयातश्च मां तूर्णमयं भ्राता सुदारुणः ।
 स तु दृष्ट्वैव मां रात्रौ सद्वितीयं महाबलः ॥ १५ ॥
 प्राद्रवद्भयसंचस्तो वीक्ष्यावां समुपागतौ ।
 अभिद्रुतस्तु वेगेन विवेश स महाबिलम् ॥ १६ ॥
 तं प्रविष्टं विदित्वा तु सुघोरं सुमहद्विलम् ।
 अयमुक्तोऽथ मे भ्राता मया तु क्रूरदर्शनः ॥ १७ ॥
 अहत्वा नास्ति मे शक्तिः प्रतिगन्तुमितः पुरीम् ।
 बिलद्वारि प्रतीक्ष त्वं यावदेनं निहन्मग्रहम् ॥ १८ ॥
 स्थितोऽयमिति मत्वाहं प्रविष्टस्तु दुरासदम् ।
 तं मे मार्गयतस्तत्र गतः संवत्सरस्तदा ॥ १९ ॥
 स तु दृष्टो मया शत्रुरनिर्वेदाद्भयावहः ।

मां प्रति परमं गर्हितं वाक्यं मुह्यदां मध्ये आह, मम विगर्हणा-
 हेतुञ्च सभासदानभ्येत्याह, विदितं युष्माकं विदितं व इति । प्रत्यक्ष-
 सिद्धम् ॥ १३ ॥ १४ ॥

सद्वितीयं भ्रात्रा ससहायम् ॥ १५ ॥ १६ ॥ १७ ॥

शक्तिरिच्छाशक्तिः प्रतीक्ष प्रतीक्षस्व ॥ १८ ॥

स्थितोऽयं बिलद्वारीति शेषः ॥ १९ ॥

निहतश्च मया सद्यः स सर्वैः सह बन्धुभिः ॥ २० ॥
 तस्यैव च प्रवृत्तेन रुधिरौघेण तद्विलम् ।
 पूर्णमासीद्दूराक्रामंस्तनतस्तस्य भूतले ॥ २१ ॥
 सूदयित्वा तु तं शत्रुं विक्रान्तं तमहं सुखम् ।
 निष्क्रामं नेह पश्यामि बिलस्य पिहितं सुखम् ॥ २२ ॥
 विक्रोशमानस्य तु मे सुग्रीवेति पुनः पुनः ।
 यतः प्रतिवचो नास्ति ततोऽहं भृशदुःखितः ॥ २३ ॥
 पादप्रहारैस्तु मया बद्धभिः परिपातितम् ।
 ततोऽहं तन निष्क्रम्य यथा पुरमुपागतः ॥ २४ ॥
 तत्रानेनास्मि संरुद्धो राज्यं मृगयतात्मनः ।
 सुग्रीवेण वृश्मिण विस्मृत्य भ्रातृसौहृदम् ॥ २५ ॥
 एवमुक्त्वा तु मां तत्र वस्त्रेणैकेन वानरः

अनिर्वेदात् संवत्सरान्वेषणेऽपि दर्शनाभावाद्भयवहः स तु
 कथञ्चिद्दृष्टो निहतश्च समुच्चयालङ्कारः ॥ २० ॥

भुवस्तलेऽधस्तले पाताले स्तनतः शब्दं कुर्वतस्तस्यास्यात्प्रवृत्तेन
 रुधिरौघेण पूर्णं तद् बिलं दूराक्रममासीत् ॥ २१ ॥

विक्रान्तं शूरं तं प्रसिद्धं मायाविनं सुखं सूदयित्वा तु इच्छागन्तुं
 निष्क्रामं निर्गममार्गं न पश्यामि । यतो बिलस्य मुखं पिहितम् ॥ २२ ॥

॥ २३ ॥

तेन यथा बिलद्वारमार्गेण ॥ २४ ॥

तदा निर्वासयामास वाली विगतसाध्वसः ॥ २६ ॥

तेनाहमपविद्धश्च हतदारश्च राघव ! ।

तद्भयाच्च महीं सर्वां क्रान्तवान् सवनार्णवाम् ॥ २७ ॥

ऋष्यमूकं गिरिवरं भार्याहरणदुःखितः ।

प्रविष्टोऽस्मि दुराधर्षं वालिनः कारणान्तरे ॥ २८ ॥

एतत्ते सर्वमाख्यातं वैरानुकथनं महत् ।

अनागसा मया प्राप्तं व्यसनं पश्य राघव ! ॥ २९ ॥

वालिनश्च भयार्तस्य सर्वलोकभयापह ! ।

कर्तुमर्हसि मे वीर ! प्रसादं तस्य नियहात् ॥ ३० ॥

एवमुक्तः स तेजस्वी धर्मज्ञो धर्मसंहितम् ।

वचनं वक्तुमारंभे सुग्रीवं प्रहसन्निव ॥ ३१ ॥

आत्मनो राज्यं हृगयता मार्गयतानेन तत्र बिलद्वारे संरुद्धः
निरुद्धगतिकः कृतः ॥ २५ ॥

एकेन वस्त्रेणेति । अन्यत्सर्वं मम हृत्वेत्यर्थः ॥ २६ ॥

अपविद्धो निरस्तः ॥ २७ ॥

ऋष्यमूकं प्रविष्टोऽस्मि । अन्यत्र निर्भयस्थितिमलभमानः । अत्र
निर्भयस्थितिः कथं तत्राह, दुराधर्षमिति । मतङ्गशापलक्षणे कारण-
विशेषे सति वालिना दुराधर्षं दुष्प्रवेशम् ॥ २८ ॥

वैरानुकथनं वैरकारणम् ॥ २९ ॥

वालिन इति ण्वसामी ॥ ३० ॥ ३१ ॥

अमोघाः सूर्यसंकाशा निशिता मे शरा इमे ।
 तस्मिन् वालिनि दुर्वृत्ते पतियन्ति रूषान्विताः ॥ ३२ ॥
 यावत्तं न हि पश्येयं तव भार्यापहारिणम् ।
 तावत्स जीवेत् पापात्मा वाली चारित्रदूषकः ॥ ३३ ॥
 आत्मानुमानात्पश्यामि मग्नस्त्वं शोकसागर ।
 त्वामहं तारयिष्यामि बाढं प्राप्स्यसि पुष्कलम् ॥ ३४ ॥
 तस्य तद्वचनं श्रुत्वा हर्षपौरुषवर्धनम् ।
 सुग्रीवः परमप्रीतः सुमहदाक्यमब्रवीत् ॥ ३५ ॥

इत्यार्षे रामायणे वाल्मीकीये किष्किन्धाकाण्डे

दशमः सर्गः ॥ १० ॥

रूषान्विताः रथेन मया पातिताः ॥ ३२ ॥
 चारित्रदूषकः निषिद्धानिषिद्धज्ञानवत्त्वे सति जीवते। आतु-
 भार्यापहारात् ॥ ३३ ॥
 आत्मानुमानात् अयं शोकाब्धिमग्नो। रिपुहृतदारत्वात् मददित्यनु-
 मानं । बाढं प्राप्स्यसे भार्यां पुष्कलं राज्यञ्च ॥ ३४ ॥ ३५ ॥

इति श्रीरामाभिरामे श्रीरामीये रामायणतिलके
 किष्किन्धाकाण्डे दशमः सर्गः ॥ १० ॥

एकादशः सर्गः ।



रामस्य वचनं श्रुत्वा हर्षपौरुषवर्धनम् ।
सुग्रीवः पूजयाञ्चक्रे राघवं प्रशशंस च ॥ १ ॥
असंशयं प्रज्वलितैस्तीक्ष्णैर्नर्मातिगैः शरैः ।
त्वं दहेः कुपितो लोकान् युगान्त इव भास्करः ॥ २ ॥
वालिनः पौरुषं यत्तद् यच्च वीर्यं धृतिश्च या ।
तन्ममैकमनाः श्रुत्वा विधत्स्व यदनन्तरम् ॥ ३ ॥
समुद्रात् पश्चिमात् पूर्वं दक्षिणादपि चोत्तरम् ।
क्रामत्यनुदिते सूर्ये वाली व्यपगतक्रमः ॥ ४ ॥
अयाण्यारुह्य शैलानां शिखराणि महान्तपि ।
ऊर्ध्वमुत्पात्य तरसा प्रतिगृह्णाति वीर्यवान् ॥ ५ ॥

इदानीं वालिनो बलमाह, रामस्येति । वचनं वालिबधवि-
षयम् ॥ १ ॥

राघवं प्रशशंसेत्युक्तं तां प्रशंसामाह, असंशयमिति ॥ २ ॥

पौरुषं बलवैभवम् । वीर्यं परसंहारशक्तिः । धृतिः रणे
धैर्यम् ॥ ३ ॥

अनुदिते सूर्ये क्रामति ब्राह्मेण मुहूर्त्ते उत्थायेति शेषः ॥ ४ ॥

बहवः सारवन्तश्च वनेषु विविधा द्रुमाः ।
 वालिना तरसा भग्ना बलं प्रथयतात्मनः ॥ ६ ॥
 महिषो दुन्दुभिर्नाम कैलासशिखरप्रभः ।
 बलं नागसहस्रस्य धारयास वीर्यवान् ॥ ७ ॥
 स वीर्यात्सेकदुष्टात्मा वरदानेन मोहितः ।
 जगाम स महाकायः समुद्रं सरितां पतिम् ॥ ८ ॥
 कर्मिमन्तमतिक्रम्य सागरं रत्नसञ्चयम् ।
 मम युद्धं प्रयच्छेति तमुवाच महार्णवम् ॥ ९ ॥
 ततः समुद्रो धर्मात्मा समुत्थाय महाबलः ।
 अब्रवीद्वचनं राजन् सुरं कालचोदितम् ॥ १० ॥
 समर्थो नास्मि ते दातुं युद्धं युद्धविशारद ! ।
 श्रूयतां त्वभिधास्यामि यस्ते युद्धं प्रदास्यति ॥ ११ ॥
 शैलराजो महारण्ये तपस्विशरणं परम् ।
 शङ्करश्च शूरो नाम्ना हिमवानिति विश्रुतः ॥ १२ ॥
 महाप्रसन्नोपेतो बद्धकन्दरनिर्भरः ।
 स समर्थस्तव प्रीतिमूलां कर्तुमर्हति ॥ १३ ॥

उञ्चमुत्थाय कन्दुकवदिति भावः ॥ ५ ॥ ६ ॥

महिषस्तद्रूपधरः ॥ ७ , ८ ॥

कर्मिमन्तं कर्मिमत्वाद्याकारवन्तं समुद्रमतिक्रम्याविगणयत् तं तद-
 धिष्ठातृदेवतामुवाच ॥ ९ ॥ १० ॥ ११ ॥ १२ ॥ १३ ॥ १४ ॥

तं भीतमिति विज्ञाय समुद्रमसुरोत्तमः ।

हिमवदनमागम्य शरश्चापादिव च्युतः ॥ १४ ॥

ततस्तस्य गिरेः श्वेता गजेन्द्रप्रतिमाः शिलाः ।

चिक्षेप बज्रधा भूमौ दुन्दुभिर्विननाद च ॥ १५ ॥

ततः श्वेताम्बुदाकारः सौम्यः प्रीतिकराकृतिः ।

हिमवानब्रवीद्वाक्यं स्व एव शिखर स्थितः ॥ १६ ॥

क्लेशुमर्हसि मां न त्वं दुन्दुभे ! धर्मवत्सल ! ।

रणकर्मस्वकुशलरूपस्त्रिशरणो ह्यहम् ॥ १७ ॥

तस्य तद्वचनं श्रुत्वा गिरिराजस्य धीमतः ।

उवाच दुन्दुभिर्वाक्यं क्रोधात् संरक्तलोचनः ॥ १८ ॥

यदि युद्धे समर्थस्त्वं मद्भयाद्वा निरुद्यमः ।

तमाचक्ष्व प्रदद्यान्मे यो हि युद्धं युयुत्सतः ॥ १९ ॥

हिमवानब्रवीद्वाक्यं श्रुत्वा वाक्यविशारदः ।

अनुक्तपूर्वं धर्मात्मा क्रोधात्तमसुरोत्तमम् ॥ २० ॥

वाली नाम महाप्राज्ञ ! शक्रपुत्रः प्रतापवान् ।

अध्यास्ते वानरः श्रीमान् किष्किन्धामतुलप्रभाम् ॥ २१ ॥

गजेन्द्र ऐरावतः ॥ १५ ॥ १६ ॥ १७ ॥ १८ ॥

युद्धे असमर्थ इति क्लेशः ॥ १९ ॥

अनुक्तपूर्वम् इतः पूर्वं न उक्तो युद्धदाताऽस्य तमसुरम् ॥ २० ॥ २१ ॥

स समर्थो महाप्राज्ञस्तव युद्धविशारदः ।

द्वन्द्वयुद्धं स दातुं ते नमुचेरिव वासवः ॥ २२ ॥

तं शीघ्रमभिगच्छ त्वं यदि युद्धमिहेच्छसि ।

स हि दुर्मर्षणो नित्यं शूरः समरकर्मणि ॥ २३ ॥

श्रुत्वा हिमवतो वाक्यं कोपाविष्टः स दुन्दुभिः ।

जगाम तां पुरीं तस्य किष्किन्धां वालिनस्तदा ॥ २४ ॥

धारयन्माहिषं वेधं तीक्ष्णशृङ्गो भयावहः ।

प्रावृषीव महामेघस्तोयपूर्णो नभस्तले ॥ २५ ॥

ततस्तु द्वारमागम्य किष्किन्धाया महाबलः ।

ननर्द कम्पयन् भूमिं दुन्दुभिर्दुन्दुभिर्यथा ॥ २६ ॥

समीपजान् द्रुमान् भञ्जन् वसुधां दारयन् खुरैः ।

विषाणेनोत्तिष्ठन् दर्पात् तद् द्वारं द्विरदो यथा ॥ २७ ॥

अन्तःपुरगतो वाली श्रुत्वा शब्दममर्षणः ।

निष्पपात सह स्त्रीभिस्ताराभिरिव चन्द्रमाः ॥ २८ ॥

मितं व्यक्ताक्षरपदं तमुवाच स दुन्दुभिम् ।

हरीणामीश्वरो वाली र्वेषां वनचारिणाम् ॥ २९ ॥

एकः सशब्दः प्रसिद्धपराक्रमार्थकः ॥ २२ ॥ २३ ॥ २४ ॥ २५ ॥

॥ २३ ॥ २७ ॥ २८ ॥

हरीणामीश्वरोऽहमस्मीति शेषः ॥ २९ ॥

किमर्थं नगरद्वारमिदं रुध्वा विनर्दसे ।

दुन्दुभे ! विदितो मेऽसि रक्ष प्राणान्महाबल ! ॥ ३० ॥

तस्य तद्वचनं श्रुत्वा वानरेन्द्रस्य धीमतः ।

उवाच दुन्दुभिर्वाक्यं क्रोधात् संरक्तलोचनः ॥ ३१ ॥

न त्वं स्त्रोसन्निधौ वीर ! वचनं वक्तुमर्हसि ।

मम युद्धं प्रयच्छाद्य ततो ज्ञास्यामि ते बलम् ॥ ३२ ॥

अथवा धारयिष्यामि क्रोधमद्य निशामिमाम् ।

गृह्यतामुदयः स्वैरं कामभोगेषु वानर ! ॥ ३३ ॥

दीयतां सम्प्रदानञ्च परिष्वज्य च वानरान् ।

सर्वशाखामृगेन्द्रस्त्वं संसाधय सुहृज्जनम् ॥ ३४ ॥

सुदृष्टां कुरु किष्किन्धां कुरुष्वात्मसमं पुरे ।

नगरद्वारं मामकमिति शेषः । मे विदितेऽसि मया ज्ञातदत्तेऽ-
ति व्यतः प्राणान् रक्ष ॥ ३० ॥ ३१ ॥ ३२ ॥

स्त्रीसमूहगतो युद्धाय नाङ्गतव्य इति स्मृत्वा पक्षान्तरमाह, अथ-
वेति । स्वैरं कामभोगेषु उदयस्तावत्पर्यन्तं वासे, मत्प्रोक्तेऽवधि-
गृह्यताम् उदयपर्यन्तं त्वां प्रतीक्ष इत्यर्थः ॥ ३३ ॥

वानरान् परिष्वज्य तेभ्यः सम्प्रदानं प्रीतिदानं दीयतां संसाधय
आमन्त्रयस्व । पाठान्तरेऽपि उक्तार्थे एव ॥ ३४ ॥

सुदृष्टां पुनर्दर्शनसम्भवात् । आत्मसमं पुत्रादिकं राज्यरक्षार्थे
राजानं कुरुष्व शीडस्व । आ उदयम् ॥ ३५ ॥

क्रीडस्व च समं स्त्रीभिरहं ते दर्पशासनः ॥ ३५ ॥
 यो हि मत्तं प्रमत्तं वा भग्नं वा रहितं क्लृप्तम् ।
 हन्यात् स भूणहा लोके त्वद्विधं मदमोहितम् ॥ ३६ ॥
 स प्रहस्यब्रवीन्मन्दं क्रोधात्तमसुरेश्वरम् ।
 विसृज्य ताः स्त्रियः सर्वास्ताराप्रतिकास्तदा ॥ ३७ ॥
 मत्तोऽयमिति मामंस्था यद्यभीतो सि संयुगे ।
 मदोऽयं संग्रहारेऽस्मिन् वीरपानं समर्थताम् ॥ ३८ ॥
 तमेवमुक्त्वा संक्रुद्धो मालामुत्क्षिप्य काञ्चनीम् ।
 पित्रा दत्तां महन्द्रेण युद्धाय व्यवतिष्ठत ॥ ३९ ॥
 विषाणयोर्गृहीत्वा तं दुन्दुभिं गिरिसन्निभम् ।
 अविध्यत तदा वाली विनदन् कपिकुञ्जरः ॥ ४० ॥
 वाली व्यापादयाञ्चक्रे ननर्द च महास्वनम् ।
 ओत्राभ्यामथरक्तं तु तस्य सुस्त्राव पात्यतः ॥ ४१ ॥

मत्तं पानादिना प्रमत्तमनवरहितम् । रहितमायुधादिभिः त्वद्विधं
 त्वामिव स्त्रीमध्यगं मदमोहितं स्त्रीभोगार्थं कृतमधुपानादिति कर्त्तव्य-
 तामूढम् ॥ ३६ ॥ ३७ ॥

मदोऽयं स्त्रीगोष्ठीजनितोऽपि वीरपानं वीरै रणे मन उसाहार्थं
 क्रियमाणः पानविशेषः समर्थतां ज्ञायताम् ॥ ३८ ॥

उत्क्षिप्य कण्ठे प्रतिमुच्य एषाहि माला संग्रामजयदा ॥ ३९ ॥

अविध्यत क्षिप्तवान् ॥ ४० ॥

तयोस्तु क्रोधसंरम्भात्परस्परजयैषिणोः ।

युद्धं समभवद्दोरं दुन्दुभेर्वीलिनस्तथा ॥ ४२ ॥

अयुध्यत तदा वाली शक्र इत्यपराक्रमः ।

मुष्टिभिर्जानुभिः पद्भिः शिलाभिः पादपैस्तथा ॥ ४३ ॥

परस्परं घ्नतोस्तत्र वानरासुरयोस्तदा ।

आसीद्धीनोऽसुरो युद्धे शक्रमनुर्व्यवर्धत ॥ ४४ ॥

तं तु दुन्दुभिमुद्यम्य धरण्यामभ्यपातयत् ।

युद्धे प्राणहरे तस्मिन् निष्पिष्टो दुन्दुभि तदा ॥ ४५ ॥

स्रोतोभ्यो बह्वरक्तं तु तस्य सुस्राव पात्यतः ।

पपात च महाबाहुः क्षितौ पञ्चत्वमागतः ॥ ४६ ॥

तं तोलयित्वा बाहुभ्यां गतसत्वमचेतनम् ।

चिक्षेप वेगवान् वाली वेगेनैकेन योजनम् ॥ ४७ ॥

तस्य वेगप्रविद्धस्य वक्त्रात् क्षतजबिन्दवः ।

प्रपेतुर्मारुतोत्क्षिप्त्वा मतङ्गस्याश्रमं प्रति ॥ ४८ ॥

आपादयाच्चक्रे पातितवान् । पात्यतः पात्यमानस्य ॥ ४१ ॥

अस्यैव प्रपञ्चस्तयोरित्यादि ॥ ४२ ॥ ४३ ॥

हीनः हीनबलः ॥ ४४ ॥

उद्यम्य हस्ताभ्यामूर्ध्वोद्धृत्य । उ.साद्येति पाठे उत्पाटितविषाणं
कृत्वेत्यर्थः ॥ ४५ ॥

स्रोतोभ्यो नासादिदारेभ्यः ॥ ४६ ॥

ताम् दृष्ट्वा पतितांस्तत्र मुनिः शोणितविप्रुषः ।

क्रुद्धस्तस्य महाभाग ! चिन्तयामास कोन्वयम् ॥ ४६ ॥

येनाहं सहसा स्पृष्टः शोणितेन दुरात्मना ।

कोऽयं दुरात्मा दुर्बुद्धिरकृतात्मा च बालिशः ॥ ५० ॥

इत्युक्त्वा स विनिष्क्रम्य दृष्ट्वा मुनिसत्तमः ।

महिषं पर्वताकारं गतासु पतितं भुवि ॥ ५१ ॥

स तु विज्ञाय तपसा वानरेण कृतं हि तत् ।

उत्ससर्ज महाशापं क्षेप्तारं वानरं प्रति ॥ ५२ ॥

इह तेनाप्रवेष्टव्यं प्रविष्टस्य वधोभवेत् ।

वनं मत्संश्रयं येन दूषितं रुधिरस्रवैः ॥ ५३ ॥

क्षिपता पादपाश्वेमे संभ्रमास्त्रासुरीं तनुम् ।

समन्तादाश्रमं पूर्णं योजनं मामकं यदि ॥ ५४ ॥

आक्रमिष्यति दुर्बुद्धिर्यत्नं स न भविष्यति ॥

तोलयित्वा हस्तग्रहणेन भारं ज्ञात्वा योजनं तावद्दूरम् ॥ ५७ ॥ ५८ ॥

तस्य विप्रुषः कर्त्तारं कोन्वयमिति चिन्तयामास । चिन्ताया
एवाभिनयो येनेत्यादि ॥ ४६ ॥ ५० ॥ ५१ ॥ ५२ ॥

अप्रवेष्टव्यं न प्रवेष्टव्यमित्यर्थः ॥ ५३ ॥

आसुरीं तनुं क्षिपता येनेमे पादपाः संभ्रमा इत्यन्वयः । स यदि
मामकम् आश्रमं तदागमनमुद्दिश्य समन्तात्परिसरवर्त्ति पूर्णं योजनं
तत्पर्यन्तम् ॥ ५४ ॥

ये चास्य सचित्राः केचित् संश्रिता मामकं वनम् ॥ ५५ ॥

न च तैरिह वस्तव्यं श्रुत्वा यान्तु यथासुखम् ।

तेऽपि वा यदि तिष्ठन्ति शपिष्ये तानपि ध्रुवम् ॥ ५६ ॥

वनेऽस्मिन् मामके नित्यं पुत्रवत्परिरक्षिते ।

पत्राङ्कुराविनाशाय फलमूलाभवाय च ॥ ५७ ॥

दिवसश्चाद्य मर्यादा यं द्रष्टा श्रोऽस्मि वानरम् ।

बहुवर्षसहस्राणि स वै शैलो भविष्यति ॥ ५८ ॥

ततस्ते वानराः श्रुत्वा गिरं मुनिसमीरिताम् ।

निश्चक्रमुर्वनात्तस्मात्तान् दृष्ट्वा वालिरब्रवीत् ॥ ५९ ॥

किं भवन्तः समस्ताश्च मतङ्गवनवासिनः ।

मत्समीपमनुप्राप्ता अपि स्वति वनौकसाम् ॥ ६० ॥

ततस्ते कारणं सर्वं तथा शापश्च वालिनः ।

आक्रमिष्यति पद्भ्यां स्पृक्ष्यति तर्हि न भविष्यति न जीविष्यती-
त्यर्थः ॥ ५५ ॥

तैर्वाक्सि सचिवैः श्रुत्वा मदुत्सृष्टं शापम् ॥ ५६ ॥

शापमेव हेतूषण्यासपूर्वमाह, वने इति । फलाद्यभावाय तन्नाशाय
जायन्ते यतोऽतः शपिष्यामि ॥ ५७ ॥

अद्य दिवसः अयं दिवसः मर्यादा दास्यमानशापस्य । तदेवाह,
यमिति । अस्मि अहं यं वानरं वालिसंबन्धिनं श्रोद्रष्टा स शैलो
भविष्यति ॥ ५८ ॥ ५९ ॥ ६० ॥ ६१ ॥

शशंसुर्वानराः सर्वे वालिने हेममालिने ॥ ६१ ॥

एतच्छ्रुत्वा तदा वाली वचनं वानरेरितम् ।

स महर्षिं समासाद्य याचते स्म कृताञ्जलिः ॥ ६२ ॥

महर्षिस्तमनादृत्य प्रविवेशाश्रमं प्रति ।

शापधारणभीतस्तु वाली विह्वलतां गतः ॥ ६३ ॥

ततः शापभयाद्भीतो ऋष्यमूकं महर्षिगिरिम् ।

प्रवेष्टुं नेच्छति हरिर्द्रष्टुं वापि नरेश्वर ! ॥ ६४ ॥

तस्याप्रवेशं ज्ञात्वाहं इदं राम ! महावनम् ।

विचरामि सहामात्यो विषादेन विवर्जितः ॥ ६५ ॥

एषोऽस्थिनिचयस्तस्य दुन्दुभेः संप्रकाशते ।

वीर्यात्सेकान्निरस्तस्य गिरिकूटनिभो महान् ॥ ६६ ॥

इमे च विपुलाः सालाः सप्तशाखावलम्बिनः ।

यत्रैकं घटते वाली निष्पन्नयितुमोजसा ॥ ६७ ॥

याचते स्म अयाचत । शापमोक्षमिति शेषः ॥ ६२ ॥

शापधारणेन शापविषयदोषज्ञानेन ॥ ६३ ॥ ६४ ॥ ६५ ॥

अस्थिनिचयः शुष्ककायः ॥ ६६ ॥

इमे विपुलाः विशालमूलस्कन्धाः शाखावलम्बिनः प्रशस्तवज्रशाखा-
वन्तः । यत्र येषु एकं एककालमेव वाली ओजसा ओजे युक्त-
कम्पनेन सर्वान्निष्पन्नयितुं पञ्चहीनान् कर्तुं घटते चेष्टते ते इमे सप्त
साला इत्यर्थः । अनेन वायोरप्यधिकं बलं सूचितम् । न हि वायो-
यै गपत्कम्पनेन सकलार्द्रपत्रपातनं क्वचिद् दृष्टचरम् । कश्चित् निष्पन्न-

एतदस्यासमं वीर्यं मया राम ! प्रकाशितम् ।

कथं तं वालिनं हन्तुं समरे शक्यसे नृप ! ॥ ६८ ॥

तथाब्रुवाणं सुग्रीवं प्रहसन् लक्ष्मणोऽब्रवीत् ।

कस्मिन् कर्मणि निवृत्ते श्रद्धया वालिनो वधम् ॥ ६९ ॥

तमुवाचाथ सुग्रीवः सप्तसालानिमान् पुरा ।

एवमेकैकशो वाली विव्याथाथ स चासकृत् ॥ ७० ॥

रामो निर्द्धारयेदेषां बाणेनैकेन च द्रुमम् ।

वालिनं निहतं मन्ये दृष्ट्वा रामस्य विक्रमम् ॥ ७१ ॥

हतस्य महिषस्यास्थि पादेनैकेन लक्ष्मण ! ।

उद्यम्य प्रक्षिपेच्चापि तरसा द्वे धनुःशते ॥ ७२ ॥

यितुं निष्पत्नीकर्तुमित्यर्थः । एकं सालं शरेण भित्वा शरो निष्पन्नं यथा गच्छति तथाकर्तुमतिव्यथयितुमिति यावत् । सपन्ननिष्पन्नादतिव्यथन इति शास्त्रात् । अप्राकृतकपित्वाच्च बाणव्यापारस्यापि सम्भव इति व्याचक्ष्यौ ॥ ६७ ॥

उक्तं वालिवीर्यग्रमुपसंहरति, एतदिति ॥ ६८ ॥

प्रहसन् भगवद्दीर्घाज्ञानादेवं वाद इति हासः ॥ ६९ ॥

एवमुक्तप्रकारेण एकैकशः एकैकस्मिन् काले सप्तापि स वाली असकृद्विव्याथ पीडितवान् । आर्षं परस्मैपदं सकृत्कृतेः काकतालीयत्वयुदासायासकृदिति । विव्याधेति पाठान्तरं तुल्योऽर्थः ॥ ७० ॥

एकेन बाणेनैवामेकं द्रुममपि चेन्निर्द्धारयेत् । तदापि वालिनं हतं मन्ये तद्वधयोग्यतासम्भावनयेति भावः । पादेनास्थौ हस्तेन स्पर्शो-

श्वमुक्त्वा तु सुग्रीवो रामं रक्तान्तलोचनः ।
 ध्यात्वा मुहूर्त्तं काकुत्स्थं पुनरेव वचोऽब्रवीत् ॥ ७३ ॥
 शूरश्च शूरमानी च प्रख्यातबलपौरुषः ।
 बलवान् वानरो वाली संयुगेष्वपराजितः ॥ ७४ ॥
 दृश्यन्ते चास्य कर्माणि दुष्कराणि सुरैरपि ।
 यानि सञ्चिन्तय भीतोऽहं कृष्यमूकमुपाश्रितः ॥ ७५ ॥
 तमजय्यमधृष्यञ्च वानरेन्द्रममर्षणम् ।
 विचिन्तयन्न मुञ्चामि कृष्यमूकममुं त्वहम् ॥ ७६ ॥
 उद्विग्नः शङ्कितश्चाहं विचरामि महावने ।
 अनुरक्तैः सहामात्यैर्हनुमत्प्रमुखैर्वरैः ॥ ७७ ॥
 उपालभ्यञ्च मे श्लाघ्यं सन्निव्रं मित्रवत्सल ! ।
 त्वामहं पुरुषव्याघ्र ! हिमवन्तमिवाश्रितः ॥ ७८ ॥
 किं तु तस्य बलज्ञोऽहं दुर्भातुर्वलशालिनः ।

योग्यत्वात् तरसा बलेन प्रक्षिपेदपि चेत्तदापि रामस्य विक्रमं दृष्ट्वा
 वालिनं हतं मन्य इति संबन्धः ॥ ७१ ॥ ७२ ॥

ध्यात्वा रामवीर्यस्याप्रत्यक्षत्वाद्रामेण वालिवधः शक्यो न वेति
 सञ्चिन्त्य पुनर्मित्रभावेनाह, शूरश्चेति ॥ ७३ ॥ ७४ ॥

यानि वालिकर्माणि सञ्चिन्त्य भीतस्तेन सह रणाय भीतः ॥ ७५ ॥

उक्तमेव भीत्या पुनराह, तमजय्यमिति ॥ ७६ ॥ ७७ ॥

त्वां मित्रभूतम् ॥ ७८ ॥

अप्रत्यक्षन्तु म वीर्यं समरे तव राघव ! ॥ ७८ ॥

न खल्वहं त्वां तुलये नावमन्ये न भीषये ।

कर्मभिस्तस्य भीमैश्च कातर्यं जनितं मम ॥ ८० ॥

कामं राघव ! ते वाणी प्रमाणं धैर्यमाकृतिः ।

सूचयन्ति परं तेजो भस्मच्छन्नमिवानलम् ॥ ८१ ॥

तस्य तद्वदनं श्रुत्वा सुग्रीवस्य महात्मनः ।

स्मितपूर्वमतो रामः प्रत्युवाच हरिं प्रति ॥ ८२ ॥

यदि न प्रत्ययोऽस्मासु विक्रमे तव वानर ! ।

प्रत्ययं समरे स्नाध्यमहमुत्पादयामि ते ॥ ८३ ॥

एवमुक्त्वा तु सुग्रीवं सान्त्वयन् लक्ष्मणाग्रजः ।

राघवो दुन्दुभेः कायं पादाङ्गुष्ठेन लीलया ॥ ८४ ॥

तोलयित्वा महाबाहुश्चिक्षेप दशयोजनम् ।

यदि मामाश्रितस्तर्हि त्यज वालिभयं तत्राह, किं त्विति । तद्वत्
ज्ञातं तद्वत्तत्त्वाज्ञातमतो भयमित्यर्थः ॥ ७८ ॥

तुलये तद्वत्परीक्षां न कुर्वे इति भावः । नावमन्ये न भीषये च ।
किंतु स्वकातर्यग्रादेव पुनर्ब्रवीमीति भावः ॥ ८० ॥

वाणी वालिवधविषया प्रमाणं विश्वसनीया । यतो धैर्यमकात-
र्येण तृणीकृत्य वादः आकृतिरनुभवसिद्धो दिव्यविग्रह एते द्वे । परं
तेजः सकलजगत्संहारकं तेजः काममतिशयेन सूचयन्ति सूचयतः
भस्मच्छन्नानलोपमया गुप्तावस्थितिमहाशक्तिमत्त्वं सूचितम् ॥ ८१ ॥ ८२ ॥

अस्मासु विक्रमे अस्मन्निष्ठविक्रमे प्रत्ययो विश्वासः ॥ ८३ ॥ ८४ ॥ ८५ ॥

असुरस्य तनुं शृङ्कां पादाङ्गुष्ठेन वीर्यवान् ॥ ८५ ॥

क्षिप्तं दृष्ट्वा ततः कायं सुग्रीवः पुनरब्रवीत् ।

लक्ष्मणस्यागतो रामं तपन्तमिव भास्करम् ।

हरीणामगतो वीरमिदं वचनमर्थवत् ॥ ८६ ॥

आर्द्रः समांसः प्रत्यग्रः क्षिप्तः कायः पुरा सखे ! ।

परिश्रान्तेन नृत्तेन भ्रात्रा मे वालिना तदा ॥ ८७ ॥

लघुः सम्प्रतिनिर्मांसस्तृणभूतश्च राघव ! ।

क्षिप्त एवं प्रहर्षेण भवता रघुनन्दन ! ॥ ८८ ॥

नात्र शक्यं बलं ज्ञातुं तव वा तस्य वाधिकम् ।

आर्द्रं शृङ्कमिति ह्येतत् सुमहद्द्राघवान्तरम् ॥ ८९ ॥

स एव संशयस्तात ! तव तस्य च यद्वलम् ।

सालमेकं विनिर्भिद्य भवेद्भक्तिर्बलाबले ॥ ९० ॥

कृत्वैतत्कार्मुकं सज्यं हस्तिहस्तमिवापरम् ।

अर्थवदुपपत्तियुक्तमिदं वचनमब्रवीत् । अनुत्पन्नप्रत्यय इति शेषः ॥ ८६ ॥

तदेवाह, आर्द्र इति । प्रत्यग्रो नूतनः "मत्तेन भोगार्थं पीत-
मदेन ॥ ८७ ॥ ८८ ॥

बलाधिक्यनिर्णये हेतुमाह, आर्द्रमिति ॥ ८९ ॥

यद् बलं तत्रेति शेषः । यद् बले इति पाठे यदिति अर्थयं यः
संशयोऽस्थिप्रक्षेपात् प्राक् बलविषये आसीत् सोऽद्याप्यस्येवेत्यर्थः ।

आकर्णपूर्णमायस्य विसृजस्व महाशरम् ॥ ८१ ॥

इमं हि सालं प्रहितस्त्वया शरो

न संशयोऽचाक्षि विदारयिष्यति ।

अलं विमर्शेण मम प्रियं ध्रुवम्

कुरु च राजन् ! प्रतिशापितो मया ॥ ८२ ॥

यथा हि तेजःसु वरः सदा रवि-

र्यथा हि शैलो हिमवान् महाद्रिषु ।

यथा चतुष्पात्सु च केशरीवर-

स्तथा नराणामसि विक्रमे वरः ॥ ८३ ॥

इत्यार्षे रामायणे वाल्मीकीये किष्किन्धाकाण्डे

एकादशः सर्गः ॥ ११ ॥

तर्हि किं ते प्रत्ययकारकं तत्राह, सालमेकमिति । एकं सालं उत्तरेषु
विनिर्भेद्य बलाबलविषये व्यक्तिः प्रकटता भवेत् ॥ ८० ॥ ८१ ॥

त्वया प्रहितः क्षिप्तः शरः इमं सालं विदारयिष्यति । अत्र न
सन्देहस्तस्मात्त्वया विमर्शो विचारो न कर्तव्यः मया सख्या सम्प्रति
शापितः शपथपूर्वं नियुक्तोऽतो मम प्रियं ध्रुवं कुरुष्वेत्यर्थः ॥ ८२ ॥

तेजःसु तेजस्विषु । विक्रमे वरः श्रेष्ठत्वेनाभिमतोऽसि भवसी-
त्यर्थः । सालभेदने सतीति शेषः ॥ ८३ ॥

इति श्रीरामाभिरामे श्रीरामौये रामायणतिलके

किष्किन्धाकाण्डे एकादशः सर्गः ॥ ११ ॥

द्वादशः सर्गः ।

— ००००० —

एतच्च वचनं श्रुत्वा सुग्रीवस्य सुभाषितम् ।
 प्रत्ययार्थं महातेजा रामो जग्राह कार्मुकम् ॥ १ ॥
 स गृहीत्वा धनुर्धोरं शरमेकञ्च मानदः ।
 सालमुद्दिश्य चिक्षेप पूरयन् स रवैर्दिशः ॥ २ ॥
 स विस्मृतो बलवता बाणः स्वर्णपरिष्कृतः ।
 भित्वा तालान् गिरिप्रस्थं सप्तभूमिं विवेश ह ॥ ३ ॥
 सायकस्तु मुहूर्तेन तालान् भित्वा महाजवः ।
 निष्पत्य च पुनस्तूणं तमेव प्रविवेश ह ॥ ४ ॥
 तान् दृष्ट्वा सप्त निर्भिन्नान् तालान् वानरपुङ्गवः ।
 रामस्य शरवेगेन विस्मयं परमं गतः ॥ ५ ॥

स एकतालेर्दिशेनेव क्षिप्तोऽपि बाणः सप्त तालान् भित्वा तदाश्रम-
 गिरिप्रस्थमपि भित्वा तदाधारभूमिमपि भित्वा सप्तभूमिरसातलं विवे-
 शेत्यर्थः ॥ १ ॥ २ ॥ ३ ॥

निष्पत्य रसातलपर्यन्तं गत्वा तत्रत्यासुरान् हत्वा तमेव तूणं
 पूर्वोधारं तूणम् । अनेन रामबाणानां चेतनपरशक्तिमद्देवताधिष्ठितत्वं
 सूचयति, तदुक्तम् ।

युगपत्सप्ततालांश्च रघुनाथो विभेद ह ।
 पातालादानवान् हत्वा पुनस्तूणं विवेश च ॥

इति ॥ ४ ॥ ५ ॥

स मूर्ध्नान्यपतद्भूमौ प्रलम्बीकृतभूषणः ।
 सुग्रीवः परमप्रीतो राघवाय कृताञ्जलिः ॥ ६ ॥
 इदञ्चेवाच धर्मज्ञं कर्मणा तेन हर्षितः ।
 रामं सर्वास्त्रविदुषां श्रेष्ठं शूरमवस्थितम् ॥ ७ ॥
 सेन्द्रानपि सुरान् सर्वांस्त्वं बाणैः पुरुषर्षभ ! ।
 समर्थः समरे हन्तुं किं पुनर्वालिनं प्रभो ! ॥ ८ ॥
 येन सप्त महाताला गिरिभूर्मिश्र दारिता ।
 बाणेनैकेन काकुत्स्थ ! स्याता ते को रणायतः ॥ ९ ॥
 अद्य मे विगतः शोकः प्रीतिरद्य परा मम ।
 सुहृदं त्वां समासाद्य महेन्द्रवरुणोपमम् ॥ १० ॥
 तमद्यैव प्रियार्थं मे वैरिणं भ्रातरूपिणम् ।
 वालिनं जहि काकुत्स्थ ! मया बद्धोऽयमञ्जलिः ॥ ११ ॥
 ततो रामः परिष्वज्य सुग्रीवं प्रियदर्शनम् ।
 प्रत्युवाच महाप्राज्ञो लक्ष्मणानुगतं वचः ॥ १२ ॥

प्रलम्बीकृतभूषणः साष्टाङ्गप्रणामवशात्प्रलम्बमानावस्थापन्नोरःकण्ठा-
 दिवर्त्तिसकलभूषणः कृताञ्जलिरुत्थानानन्तरमिति शेषः ॥ ६ ॥ ७ ॥ ८ ॥
 भूमिश्च चात्समपातालास्तद्वर्त्तिनोऽसुराश्च ॥ ९ ॥ १० ॥ ११ ॥
 लक्ष्मणानुगतं तत्सममित्यर्थः । यदा लक्ष्मणवत्प्रियत्वेनानुगतं स्वीकृतं
 सुग्रीवमित्यर्थः ॥ १२ ॥

अस्माद्गच्छाम किष्किन्धां क्षिप्रं गच्छ त्वमग्रतः ।
 गत्वा चाकलय सुग्रीव ! वालिनं भ्रातृगन्धिनम् ॥ १३ ॥
 सर्वे ते त्वरितं गत्वा किष्किन्धां वालिनः पुरीम् ।
 वृक्षैरात्मानमावृत्य ह्यतिष्ठन् गहने वने ॥ १४ ॥
 सुग्रीवोऽप्यनदह्वोरं वालिनो ज्ञानकारणात् ।
 गाढं परिहितो वेगान्नादैर्भिन्दन्निवास्वरम् ॥ १५ ॥
 तं श्रुत्वा निनदं भ्रातुः क्रुद्धो वाली महाबलः ।
 निष्पपात सुसंरब्धो भास्करोस्ततटादिव ॥ १६ ॥
 ततः सुतुमुलं युद्धं वालिसुग्रीवयोरभूत् ।
 गगने ग्रहयोर्ध्वारं बुधाङ्गारकयोरिव ॥ १७ ॥

अस्मादृष्यमुक्तात् । भ्रातृगन्धिनं अनर्थकभ्रातृव्यपदेशम् ॥ १३ ॥

आत्मानं स्वदेहान् ॥ १४ ॥

ज्ञानकारणादाज्ञाननिमित्तं गाढं परिहितं वस्त्रं येनेत्यर्थः ।
 वाससा दृढं कटिं बध्नेत्यर्थः । वेगात् नादकारणप्राणवेगादुत्पन्नै-
 रिति शेषः ॥ १५ ॥

भास्करोस्ततटादिति दूरमप्युदयपर्वतम् अत्यल्पेन कालेन याति ।
 एवमदृश्यस्थानतया तत्तुल्यगुह्यतः क्षणेन बहिरागत इत्यर्थः । यत्त्व-
 स्तपदेनोदयगिरिलक्षणं यदपि मेरुत्तरवासिनोऽधिकृत्येयमुक्तिरिति
 व्याख्यानं तत्क्षिप्रमसङ्गतञ्चेति स्पष्टम् सुधियां ॥ १६ ॥

बुधाङ्गारकयोरिव वज्रगोर्कर्णयोर्येति पाठान्तरम् । वज्रगो-
 र्कर्णौ तदाख्यपर्वतौ यथा तथेति शेषः ॥ १७ ॥

तलैरग्निकल्पैश्च वज्रकल्पैश्च मुष्टिभिः ।
 जघ्नतुः समरेऽन्योऽन्यं भ्रातरौ क्रोधमूर्च्छितौ ॥ १८ ॥
 ततो रामो धनुष्पाणिस्तावुभौ समुदैक्षत ।
 अन्योऽन्यसदृशौ वीरावुभौ देवाविवाश्विनौ ॥ १९ ॥
 यन्नावगच्छत्सुग्रीवं वालिनं वापि राघवः ।
 ततो न कृतवान् बुद्धिं मोक्तुमन्तकरं शरम् ॥ २० ॥
 एतस्मिन्नन्तरे भग्नः सुग्रीवस्तेन वालिना ।
 अपश्यन् राघवं नाथं ऋष्यमूकं प्रदुर्द्वे ॥ २१ ॥
 क्लान्तो रुधिरसिक्ताङ्गः प्रहारैर्जर्जरीकृतः ।
 वालिनाभिद्रुतः क्रोधात्प्रविवेश महावनम् ॥ २२ ॥
 तं प्रविष्टं वनं दृष्ट्वा वाली शापभयात्ततः ।
 मुक्तो ह्यसि त्वमित्युक्त्वा सन्निवृत्तो महाबलः ॥ २३ ॥
 राघवोऽपि सह भ्रात्रा सह चैव हनूमता ।
 तदेव वनमागच्छत्सुग्रीवो यत्र वानरः ॥ २४ ॥

अग्ननिर्दम्भोलिः वज्रं वज्रायुधम् ॥ १८ ॥ १९ ॥
 नावगच्छद्विविच्येति शेषः ॥ २० ॥
 राघवं नाथं रक्षकमित्यपश्यन् अजानन् ॥ २१ ॥ २२ ॥
 वनं प्रविष्टं ऋष्यमूकस्येति शेषः । सन्निवृत्तः परावृत्तः ॥ २३ ॥ २४ ॥

तं समीच्यागतं रामं सुग्रीवः सहलक्षणम् ।
 ह्रीमान् दीनमुवाचेदं वसुधामवलोकयन् ॥ २५ ॥
 आङ्गयस्वेति मामुक्त्वा दर्शयित्वा च विक्रमम् ।
 वैरिणा घातयित्वा च किमिदानीं त्वया कृतम् ॥ २६ ॥
 तामेव वेलां वक्तव्यं त्वया राघव ! तत्त्वतः ।
 वालिनं न निहन्मीति ततो नाहमितो ब्रजे ॥ २७ ॥
 तस्य चैवं ब्रुवाणस्य सुग्रीवस्य महात्मनः ।
 करुणं दीनया वाचा राघवः पुनरब्रवीत् ॥ २८ ॥
 सुग्रीव ! श्रूयतां तात ! क्रोधश्च व्यपनीयताम् ।
 कारणं येन बाणोऽयं स मया न विसर्जितः ॥ २९ ॥
 अलङ्कारेण वेषेण प्रमाणेन गतेन च ।
 त्वञ्च सुग्रीव ! वाली च सदृशौ स्थः परस्परम् ॥ ३० ॥

ह्रीमान् पराभूतत्वात् ॥ २५ ॥
 विक्रमं तालभेदनेन । घातयित्वा युद्धप्रेरणद्वारा । किं कृतमनु-
 चितमेव कृतमित्यर्थः ॥ २६ ॥
 तामेव वेलां सप्तम्यर्थे द्वितीया । वालिना युद्धप्रेरणवेलायाम् ।
 ततस्तदेत्यर्थः । इतः ऋष्यमूकवनादित्यर्थः ॥ २७ ॥ २८ ॥
 स बाणो वालिसंहारको बाणः ॥ २९ ॥
 तदेव कारणमाह, अलङ्कारेणेति ॥ ३० ॥

स्वरेण वर्चसा चैव प्रेक्षितेन च वानर ! ।

विक्रमेण च वाक्यैश्च व्यक्तिं वां नोपलक्षये ॥ ३१ ॥

ततोऽहं रूपसादृश्यान्मोहितो वानरोत्तम ! ।

नोत्सृजामि महावेगं शरं शत्रुनिवर्हणम् ॥ ३२ ॥

जीवितान्तकरं घोरं सादृश्यात्तु विशङ्कितः ।

मूलघातो न नौ स्याद्भिद्वयोरिति कृतो मया ॥ ३३ ॥

त्वयि वीर ! विपन्ने हि अज्ञानालाघवान्मया ।

मौढ्यञ्च मम बाल्यञ्च स्थापितं स्यात् कपीश्वर ! ॥ ३४ ॥

वर्चः शरीरकान्तिः वां युवयोः ॥ ३१ ॥

मोहित इति । नन्विदमनुचितं यद्भगवतो मोहः । अमोहे मोह इत्यन्तकथनञ्च । किञ्च पलायनसमये ऋष्यमूकाभिमुखधावनेन व्यक्तिरस्येवेति चेन्न । वालिन आयुर्दायासमाप्ता तथाकरणेऽपि सुग्रीवसन्तोषाय स्वस्तिन्मानुष्यबुध्यनुत्पादनाय चात्मनि मोहोत्प्रेक्षया समाधानादक्षतेः । मोहित इत्यस्येवेति शेषः । ईदृशे विषये एवं-विधान्तवचनं न दोषायेत्यप्यनेन ध्वनितम् । नोत्सृजामि नोद-सृजम् ॥ ३२ ॥

विशङ्कितः शङ्कावान् । हि निश्चयेन नौ आवयोर्द्वयोरपि त्वन्ना-शेन मूलघातो न स्यात् माभूदिति एतदर्थं मया कृतः । शराऽनुत्सर्ग इति शेषः ॥ ३३ ॥

मूलघातमेव दर्शयति, त्वयीति । मया विपन्ने मद्व्यापारतो ना-शिते । अज्ञानमनिश्चयप्रवृत्तिः । लाघवाच्चापल्यात् ॥ ३४ ॥

दत्ताभयवधो नाम पातकं महदद्भुतम् ।

अहञ्च लक्ष्मणश्चैव सीता च वरवर्णिनी ॥ ३५ ॥

त्वदधीना वयं सर्वे वनऽस्मिन् शरणं भवान् ।

तस्माद् युद्धास्व भूयस्त्वं मां माण्डूकीञ्च वानर ! ॥ ३६ ॥

एतन् मुहूर्त्तं तु मया पश्य वालिनमाहव ।

निरस्तमिषुणैकेन चेष्टमानं महीतले ॥ ३७ ॥

अभिज्ञानं कुरुष्व त्वमात्मनो वानरेश्वर ! ।

येन त्वामभिजानीयां द्वन्द्वयुद्धमुपागतम् ॥ ३८ ॥

गजपुष्पीमिमां फुल्लामुत्पाद्य शुभलक्षणाम् ।

कुरु लक्ष्मण ! कण्ठेऽस्य सुग्रीवस्य महात्मनः ॥ ३९ ॥

ततो गिरितटे यातामुत्पाद्य कुसुमायुताम् ।

लक्ष्मणो गजपुष्पीं तां तस्य कण्ठे व्यसर्जयत् ॥ ४० ॥

बाधकान्तरमाह, दत्ताभयमस्मै स दत्ताभयस्तस्य वधो महत्पा-
तकमिति नाम प्रसिद्धम् । स्वभूलघातमप्याह, अहमिति ॥ ३५ ॥

मा माण्डूकीरित्याबाधायां द्वित्वम् ॥ ३६ ॥ ३७ ॥ ३८ ॥

गजपुष्पी नागपुष्पीलता शुभं सक्तुक् लक्षयतीति शुभलक्षणा-
याम् ॥ ३९ ॥

व्यसर्जयन्निसृष्टवान् समर्पितवानित्यर्थः ॥ ४० ॥

स तथा शुशुभे श्रीमान् लतया कण्ठसक्तया ।

मालयेव बलाकानां ससन्ध्य इव तोयदः ॥ ४१ ॥

विभ्राजमानो वपुषा रामवाक्यसमाहितः ।

जगाम सह रामेण किष्किन्धां पुनराप सः ॥ ४२ ॥

इत्यार्षे रामायणे वाल्मीकीये किष्किन्धाकाण्डे
द्वादशः सर्गः ॥ ७ ॥

लतया शुक्लपुष्पनागपुष्पीलतया सन्ध्यारागसहिततोयद इव स्वयं
बलाकानां मालयेव तथा लतया शुशुभे ॥ ४१ ॥

रामवाक्ये तत्करणे समाहित उद्युक्तः ॥ ४२ ॥

इति श्रीरामाभिरामे श्रीरामीये रामायणतिलके
किष्किन्धाकाण्डे द्वादशः सर्गः ॥ ७ ॥

त्रयोदशः सर्गः ।



ऋष्यमूकात्स धर्मात्मा किष्किन्धां लक्ष्मणायजः ।

जगाम सह सुग्रीवो वालिविक्रमपालिताम् ॥ १ ॥

समुद्यम्य महच्चापं रामः काञ्चनभूषितम् ॥

शरांश्चादित्यसंकाशान् गृहीत्वा रणसाधकान् ॥ २ ॥

अग्रतस्तु ययौ तस्य राघवस्य महात्मनः ।

सुग्रीवः संहतग्रीवो लक्ष्मणस्य महाबलः ॥ ३ ॥

पृष्ठतो हनुमान् वीरो नलो नीलश्च वीर्यवान् ।

तारश्चैव महातेजा हरियूथपयूथपः ॥ ४ ॥

ते वीक्षमाणा वृक्षांश्च पुष्पभारावलम्बिनः ।

प्रसन्नाम्बुवहाश्चैव सरितः सागरङ्गमाः ॥ ५ ॥

कन्दराणि च शैलांश्च निर्दराणि गुहास्तथा ।

शिखराणि च मुख्यानि दरीश्च प्रियदर्शनाः ॥ ६ ॥

ऋष्यमूकादिति ॥ १ ॥ ३ ॥

संहतग्रीवः दृढबन्धबहुग्रीवः ॥ ३ ॥

हरियूथपानामपि यूथं पाति तादृशः ॥ ४ ॥ ५ ॥

कन्दराणि मन्दिराकारपर्वतविवराणि निर्दराणि शिलाविवराणि
गुहाः देवखातगिरिविलानि । दरी गङ्गराणि ॥ ६ ॥

आकोशमग्रभागपर्यन्तं कुड्मलैर्मुकुलरूपैः तेनेष्वदिकसितैः पद्मैः

वैदूर्यविमलैस्तोयैः पद्मैश्चाकोशकुङ्कुमलैः ।

शोभितान् सजलान् मार्गे तटाकांश्चावलोकयन् ॥ ७ ॥

कारण्डैः सारमैर्हंसैर्वज्रुलैर्जलकुक्कुटैः ।

चक्रवाकैस्तथा चान्यैः शकुनैः प्रतिनादितान् ॥ ८ ॥

मृदुशृङ्गाङ्कुराहारान्निर्भयान वनचारिणः ।

चरतः सर्वतः पश्यन् स्थलीषु हरिणान् स्थितान् ॥ ९ ॥

तटाकवैरिणश्चापि शुक्रदन्तविभूषितान् ।

घोरानेकचरान् वन्यान् द्विरदान् कूलघातिनः ॥ १० ॥

मत्तान् गिरितटोद्घुष्टान् पर्वतानिव जङ्गमान् ।

वानरान् द्विरदप्रस्थान्महीरेणुसमुक्षितान् ॥ ११ ॥

वने वनचरांश्चान्यान् खेचरांश्च विहङ्गमान् ।

पश्यन्तस्त्वरिता जग्मुः सुग्रीववशवर्त्तिनः ॥ १२ ॥

तेषान्तु गच्छतां तत्र त्वरितं रघुनन्दनः ।

द्रुमखण्डवनं दृष्ट्वा रामः सुग्रीवमब्रवीत् ॥ १३ ॥

शोभितान् । अवलोकयन् ॥ ७ ॥

कारण्डैः कारण्डैः ॥ ८ ॥

शृङ्गं दृशम् ॥ ९ ॥

कूलघातित्वादेव तटाकवैरित्वम् एकचरान् असहायचरान् ॥ १० ॥

द्विरदप्रस्थान् गजतुल्यान् ॥ ११ ॥ १२ ॥

द्रुमाणां खण्डः समूहो यस्मिन् तादृशं वनम् ॥ १३ ॥

एष मेघ इवाकाशे वृक्षखण्डः प्रकाशते ।

मेघसङ्घातविपुलं पर्यन्तकदलीवृतम् ॥ १४ ॥

किमेतज्ज्ञातुमिच्छामि सखे ! कौतूहलं मम ।

कौतूहलापनयनं कर्तुमिच्छाम्यहं त्वया ॥ १५ ॥

तस्य तद्वचनं श्रुत्वा राघवस्य महात्मनः ।

गच्छन्नेवाचचक्षेऽथ सुग्रीवस्तन्महद्वनम् ॥ १६ ॥

एतद्राघव ! विस्तीर्णमाश्रमं अमनाशनम् ।

उद्यानवनसम्पन्नं स्वादुमूलफलोदकम् ॥ १७ ॥

अत्र सप्तजना नाम मुनयः शंसितव्रताः ।

सप्तैवासन्धःशीर्षा नियतं जलशायिनः ॥ १८ ॥

सप्तरात्रे कृताहारा वायुनाचलवासिनः ।

दिवं वर्षशतैर्याताः सप्तभिः सकलेवराः ॥ १९ ॥

वृक्षखण्डो वृक्षसमूहः मेघेत्यादुत्तरान्वयः ॥ १४ ॥

त्वया कर्त्ता कौतूहलस्यैतस्मिन् कस्यस्यापनयनं निवर्त्तनं कर्तुं कारयितु-
मिच्छामि ॥ १५ ॥ १६ ॥

उद्यानैरुपवनैश्च सम्पन्नं युक्तम् ॥ १७ ॥

सप्तजना नाम सप्तजना इति प्रसिद्धा अधःशीर्षाः भूप्रतिष्ठापित-
शिरसः ॥ १८ ॥

केवलवायुनैव सप्तरात्रे गते कृताहाराः । सप्तभिर्वर्षशतैः सकले-
वरा दिवं याताः ॥ १९ ॥

तेषामेतत्प्रभावेण द्रुमप्राकारसंवृतम् ।
 आश्रमं सुदुराधर्षमपि सेन्द्रैः सुरासुरैः ॥ २० ॥
 पक्षिणो वर्जयन्तेऽतस्तथान्ये वनचारिणः ।
 विशन्ति मोहाद् येऽप्यत्र न निवर्तन्ति ते पुनः ॥ २१ ॥
 विभूषणरवाश्चात्र श्रूयन्ते सकलाक्षराः ।
 त्वर्यगीतस्वनश्चापि गन्धो दिव्यश्च राघव ! ॥ २२ ॥
 चैताग्रयोऽपि दीप्यन्ते धूमो ह्येष प्रदृश्यते ।
 वेष्टयन्निव वृक्षाग्रान् कपोताङ्गारुणो घनः ॥ २३ ॥
 एते वृक्षाः प्रकाशन्ते धूममंसक्तमस्तकाः ।
 मेघजालप्रतिच्छन्ना वैदूर्यगिरयो यथा ॥ २४ ॥
 कुरु प्रणामं धर्मात्मन् ! तेषामुद्दिश्य राघव ! ।
 लक्ष्मणेन सह भ्रात्रा प्रयतः संहताञ्जलिः ॥ २५ ॥

एतदाश्रमं अर्धर्चादिराश्रमशब्दः ॥ २० ॥

वर्जयन्ति न प्रविशन्ति पुनर्न निवर्तन्ति अत्रैव म्रियन्त इत्यर्थः ॥

॥ २१ ॥

सकलाक्षराः कलाक्षराभिर्मधुराक्षराभिर्वाग्भिः सहिता भूषण-
 रवा अप्सरसामिति शेषः । दिव्यो गन्धश्च तासामेवानुभूयत इति
 शेषः । न केवलं भोगभूमिः कर्मभूरपीत्याह ॥ २२ ॥

चैतेत्यादि । कपोताङ्गवदरुणो धूसरो घन इव धूमो वृक्षाग्रान्
 वेष्टयन् व्याप्नोवन् दृश्यते ॥ २३ ॥ २४ ॥ २५ ॥

प्रणमन्ति हि ये तेषामृषीणां भावितात्मनाम् ।
 न तेषामशुभं किञ्चिच्छरीरे राम ! विद्यते ॥ २६ ॥
 ततो रामः सह भ्रात्रा लक्ष्मणेन कृताञ्जलिः ।
 समुद्दिश्य महात्मानस्तानृषीन्भ्यवादयत् ॥ २७ ॥
 अभिवाद्य च धर्मात्मा रामो भ्राता च लक्ष्मणः ।
 सुग्रीवो वानराश्चैव जग्मुः संहृष्टमानसाः ॥ २८ ॥
 ते गत्वा दूरमध्वानं तस्मात् सप्तजनाश्रमात् ।
 ददृशुस्तां दुराधर्षां किष्किन्धां वालिपालिताम् ॥ २९ ॥

ततस्तु रामानुजरामवानराः
 प्रगृह्य शस्त्राण्युदितोग्रतेजसः ।
 पुरीं सुरेशात्मजवीर्यपालितां
 वधाय शत्रोः पुनरागतास्त्वह ॥ ३० ॥

इत्यार्षे रामायणे वाल्मीकीये किष्किन्धाकाण्डे
 त्रयोदशः सर्गः ॥ ० ॥

तेषामुद्दिश्य तानुद्दिश्येति यत् तेषां प्रणमन्ति तान् प्रणमन्ति ॥ २६ ॥
 महात्मानः महात्मनस्तानृषीनुद्दिश्याभ्यवादयत् नमस्कृतवान् ॥ २७ ॥
 वानरा हनुमदादयः । एतत्कथाप्रश्नादिकं वाल्यायुःसमाप्ति-
 काललाभाय ॥ २८ ॥ २९ ॥

शस्त्राणि वानराणां शस्त्रं शिलादि ॥ ३० ॥

इति श्रीरामाभिरामे श्रीरामीये रामायणतिलके
 किष्किन्धाकाण्डे त्रयोदशः सर्गः ॥ ७ ॥

चतुर्दशः सर्गः ।

सर्वे ते त्वरितं गत्वा किष्किन्धां वालिनः पुरीम् ।

वृक्षैरात्मानमावृत्य व्यतिष्ठन् गहने वने ॥ १ ॥

विसार्य सर्वतो दृष्टिं कानने काननप्रियः ।

सुग्रीवो विपुलग्रीवः क्रोधमाहारयद् भृशम् ॥ २ ॥

ततस्तु निनदं घोरं कृत्वा युद्धाय चाक्रयत् ।

परिवारैः परिवृतो नादैभिन्दन्निवासवरम् ॥ ३ ॥

गर्जन्निव महामेवो वायुवेगपुरःसरः ।

अथ बालार्कसदृशो दृप्तसिंहगतिस्ततः ॥ ४ ॥

दृष्ट्वा रामं क्रियादत्तं सुग्रीवो वाक्यमब्रवीत् ।

हरिवागुरया व्याप्तां तदा काञ्चनभूषणाम् ॥ ५ ॥

प्राप्ताः स्म ध्वजयन्त्राढ्यां किष्किन्धां वालिनः पुरीम् ।

प्रतिज्ञा या कृता वीर ! त्वया वालिवधे पुरा ॥ ६ ॥

गहने निविडे दुष्प्रवेशे ॥ १ ॥ २ ॥ ३ ॥

वायोर्वेगः पुरःसरो यस्य स महामेघ इव । बालार्कसदृशो
वर्णन प्रतापेन च ॥ ४ ॥

हरिरूपवागुरया व्याप्तां वागुराकारतया स्थितहरिकाम् ॥ ५ ॥

ध्वजैर्यन्त्रैः प्राकारयुद्धापोक्षितैराङ्गाम् ॥ ६ ॥

सफलां कुरु तां क्षिप्रं लतां काल इवागतः ।

एवमुक्तस्तु धर्मात्मा सुग्रीवेण स राघवः ॥ ७ ॥

तमेवोवाच वचनं सुग्रीवं शत्रुसूदनः ।

कृताभिज्ञानचिह्नस्त्वमनया गजसाङ्गया ॥ ८ ॥

लक्षणेन समुत्पाद्य एषा कण्ठे कृता तव ।

शोभसेऽप्यधिकं वीर ! लतया कण्ठसक्तया ॥ ९ ॥

विपरीत इवाकाशे सूर्यो नक्षत्रमालया ।

अद्य वालिसमुत्थन्ते भयं वैरञ्च वानर ! ॥ १० ॥

एकेनाहं प्रमोक्ष्यामि बाणमोक्षेण संयुगे ।

मम दर्शय सुग्रीव ! वैरिणं भ्रात्ररूपिणम् ॥ ११ ॥

यथा आगतः कालो ऋतुविशेषरूपः लतां प्राक् सपुष्पां ततः
सफलां करोति तथा स्व कृतप्रतिज्ञां त्वमपि सफलां कुर्वित्यर्थः ॥ ७ ॥

गजसाङ्गया गजेन समानमाङ्गो नाम यस्याल्लया ॥ ८ ॥ ९ ॥

नक्षत्रमालया आकाशे विपरीतो विशेषेण परीतो वेष्टितः सूर्य इव ।
कविविकल्पितोपमालीकोपमा । तेन तादृशः सूर्यो यदि भवेत्
तदा तरुणार्कवर्णस्य कण्ठसक्तशुक्लपुष्पमाल्यस्योपमास्यादित्यतिशयो-
क्तिरत्र व्यङ्ग्या । केचित्तु विपरीते इति सप्तम्यन्तम् ।

परीतन्तु दिवाप्रीतां विपरीतन्तु शर्वरी ।

पैर्णमासीगतश्चन्द्रः सूर्य इत्यभिधीयते ॥

इति आचक्षते ॥ १० ॥

प्रमोक्ष्यामि प्रमेचिष्यामि ॥ ११ ॥

वाली विनिहतो यावदने पांसुषु चेष्टते ।

यदि दृष्टिपथं प्राप्तो जीवन् स विनिवर्त्तते ॥ १२ ॥

ततो दोषेण मा गच्छेत् सद्योगर्हेच्च मां भवान् ।

प्रत्यक्षं सप्त ते ताला मया बाणेन दारिताः ॥ १३ ॥

ततो वेत्ति बलेनाद्य वालिनं निहतं रणे ।

अनृतं नोक्तपूर्वं मे चिरं कृच्छ्रेऽपि तिष्ठता ॥ १४ ॥

धर्मलोभपरीतेन नच वक्ष्ये कथञ्चन ।

सफलाञ्च करिष्यामि प्रतिज्ञां जहि संभ्रमम् ॥ १५ ॥

प्रसूतं कलमक्षेत्रं वर्षेणैव शतक्रतुः ।

तदाङ्गाननिमित्तञ्च वालिनो हेममालिनः ॥ १६ ॥

सुग्रीव ! कुरु तं शब्दं निष्पतेद् येन वानरः ।

चेष्टते लुटिष्यति मद्दर्शनानन्तरमेवेति शेषः ॥ १२ ॥

यदि मद्दृष्टिपथं गतो जीवन् स विनिवर्त्तते ततस्तदा मा मां
दोषेणोपलक्षितं गच्छेद्वगच्छेत् मां गच्छेच्च । किञ्च मद् बलस्य दृष्ट-
त्वाद्वालिनं निहतमेवावेहीत्याह, प्रत्यक्षमिति ॥ १३ ॥

वेत्ति विद्धि । कृच्छ्रेऽपि प्राणसंवटेऽपि मे मया ॥ १४ ॥

धर्मलोभेन धर्मलिप्त्या परीतेन व्याप्तचित्तेनेति पूर्वान्वयि ॥ १५ ॥

सफलां करिष्यामीत्यत्र दृष्टान्तः । प्रसूतमिति अद्भुतमित्यर्थः ।

कलमक्षेत्रमिति ब्रह्मक्षेत्रमित्यर्थः ॥ १६ ॥

जितकाशी जितश्वासो जितभयो वा ! त्वया आघर्षितः सन्
पुराद्येन निष्पतेत्तं शब्दं कुर्वित्यर्थः ॥ १७ ॥

जितकाशी जयस्रावी त्वया चाधर्षितः पुरात् ॥ १७ ॥

निष्प्रतिष्यत्यसङ्गेन वाली स प्रियसंयुगः ।

रिपूणां धर्षितं श्रुत्वा मर्षयन्ति न संयुगे ॥ १८ ॥

जानन्तस्तु स्वकं वीर्यं स्त्रीसमक्षं विशेषतः ।

स तु रामवचः श्रुत्वा सुग्रीवो हेमपिङ्गलः ॥ १९ ॥

मनर्दं क्रूरनादेन विनिर्भिन्दन्निवास्वरम् ।

तत्र शब्देन विचित्रा गावो यान्ति हतप्रभाः ॥ २० ॥

राजदोषपरामृष्टाः कुलस्त्रिय इवाकुलाः ।

द्रवन्ति च मृगाः शीघ्रं भग्ना इव रणे हयाः ॥ २१ ॥

पतन्ति च खगा भूमौ क्षीणपुण्या इव यक्षाः ॥ २२ ॥

ननु कृतेऽपि आक्रान्ते स्वरादिसक्तो न निष्प्रतिष्यति तथाह,
निष्प्रतिष्यतीति । असङ्गेन स्वरादिसङ्गपरित्यागेनेत्यर्थः । यतः प्रिय-
संयुगः न मर्षयन्तीत्यस्य श्रूय इति शेषः ॥ १८ ॥

विशेषतो न मर्षयन्तीत्यनुषङ्गः ॥ १९ ॥

गावो महान्तो वृषभाः हतप्रभाः हतशक्तयः ॥ २० ॥

राजदोषेण प्रजारक्षणाभावरूपेण राजदोषेण परैरन्यैराक्षय्या
अतएवाकुला व्याकुलाः कुलस्त्रिय इव गावो यान्ति ॥ २१ ॥

यक्षाः देवाः ॥ २२ ॥

जीमूतवत् कृतप्रणादः प्रतीतः रामे इति शेषः । शौर्ये पराक्रम-

ततः स जीमूतकृतप्रणादो
 नादं ह्यमुच्चत्वरया प्रतीतः ।
 सूर्यात्मजः शौर्यविवृद्धतेजाः
 सरित्पतिर्वानिलचञ्चलोर्मिः ॥ २३ ॥

इत्यार्षे रामायणे वाल्मीकीये किष्किन्धाकाण्डे
 द्वादशः सर्गः ॥ ७ ॥

करणे विवृद्धं तेजो यस्य सरित्पतिर्वा समुद्र इव ॥ २३ ॥

इति श्रीरामाभिरामे श्रीरामीये रामायणतिलके
 किष्किन्धाकाण्डे चतुर्दशः सर्गः ॥ ११ ॥

—————

पञ्चदशः सर्गः ।

अथ तस्य निनादं तं सुग्रीवस्य महात्मनः ।
 शुश्रूषावान्तःपुरगतो वाली भ्रातुरमर्षणः ॥ १ ॥
 श्रुत्वा तु तस्य निनदं सर्वभूतप्रकम्पनम् ।
 मदस्यैकपदे नष्टः क्रोधश्चापादितो महान् ॥ २ ॥
 ततो रोषपरीताङ्गो वाली स कनकप्रभः ।
 उपरक्त इवादित्यः सद्यो निष्प्रभतां गतः ॥ ३ ॥
 वाली दंष्ट्राकरालस्तु क्रोधाद्दीप्ताग्निलोचनः ।
 भात्युत्पतितपद्माभः समृणाल इव हृदः ॥ ४ ॥
 शब्दं दुर्मर्षणं श्रुत्वा निष्पपात ततो हरिः ।
 वेगेन च पदन्यासैर्दारयन्निव मेदिनीम् ॥ ५ ॥

अथेति ॥ १ ॥

एकपदे तत्त्वणे । आपादितः सम्पादितः ॥ २ ॥

कनकप्रभस्य क्रोधादतिरक्तत्वे सहजप्रभानाशेनोपरक्तादित्योप-
मेयता ॥ ३ ॥

एतदादीनि आसन्नमृत्युलक्षणानि उत्पतितपद्मेत्येकदेशे तद्वम् ।
उत्पतितैरुद्धतैः पद्मैरुत्पतिता नष्टा पद्मकृतशोभा यस्य तादृशो मृणाल-
सहितो हृद इव दंष्ट्रा मृणालस्थानीया ॥ ४ ॥

दुर्मर्षणं दुःसहं वेगेन युक्तैः पदन्यासैः ॥ ५ ॥

तं तु तारा परिष्वज्य स्नेहाद्दर्शितसौहृदा ।
 उवाच चक्षुःसंभ्रान्ता हितोदरकमिदं वचः ॥ ६ ॥
 साधु क्रोधमिमं वीर ! नदीवेगमिवागतम् ।
 शयनादुत्थितः काल्यं त्यज भुक्तामिव स्रजम् ॥ ७ ॥
 काल्यमेतेन संग्रामं करिष्यसि च वानर ! ।
 वीर ! ते शत्रुबाहुल्यं फल्गुता वा न विद्यते ॥ ८ ॥
 सहसा तव निष्क्रामो मम तावन्न रोचते ।
 श्रूयतामभिधास्यामि यन्निमित्तं निवार्यते ॥ ९ ॥
 पूर्वमापतितः क्रोधात् स त्वामाक्रयते युधि ।
 निष्पत्य च निरस्तस्ते हन्यमानो दिशो गतः ॥ १० ॥
 त्वया तस्य निरस्तस्य पीडितस्य विशेषतः ।

अस्तसंभ्रान्ता कर्मधारये पुंवत्वम् । अस्ता भीता संभ्रान्ता क्षुभित-
 चित्ता हितोदरकं हितरूपोत्तरकालफलम् ॥ ६ ॥

काल्यं प्रातःकाले शयनादुत्थितः भुक्तां स्रजमिव त्यज क्रोधम् ॥ ७ ॥
 काल्यं प्रातःकाले संग्रामं कुरु । हे वीर यद्यपि संग्रामे शत्रो-
 र्बाहुल्यं त्वत्त आधिक्यं न विद्यते नापि तव फल्गुता लघुता विद्य-
 तेऽद्यापि सहसा हठात्तवाद्य निष्क्रामो निष्क्रमणं मम न रोचते ।
 कुतस्तत्राह श्रूयतामिति ॥ ८ ॥ ९ ॥

पूर्वं क्रोधादापतितः सुग्रीवोयुद्धाय त्वामाक्रयते आक्रयत तदा ते
 त्वया निष्पत्य निरस्तोहन्यमानश्च दिशोगतः । तस्य तथानिरस्तस्य
 पुनरेत्याह्वानं श्रुत्वा जनयत्येव ॥ १० ॥ ११ ॥

इहैत्यपुनराकानं शङ्कां जनयतीव मे ॥ ११ ॥

दर्पश्च व्यवसायश्च यादृशस्तस्य नर्दतः ।

निनादस्य च संरम्भो नैतदल्पं हि कारणम् ॥ १२ ॥

नासहायमहं मन्ये सुग्रीवं तमिहागतम् ।

अवष्टब्ध सहायश्च यमाश्रित्यैष गर्जति ॥ १३ ॥

प्रकृत्या निपुनश्चैव बुद्धिमांश्चैव वानरः ।

नापरीक्षितवीर्येण सुग्रीवः सख्यमेव्यति ॥ १४ ॥

पूर्वमेव मया वीर ! श्रुतं कथयतो वचः ।

अङ्गदस्य कुमारस्य वक्ष्याम्यद्य हितं वचः ॥ १५ ॥

कुतस्तत्राह दर्पश्चेति । दर्पागर्वः व्यवसायोयुद्धविषयः । यादृ-
शश्च नर्दतो निनादस्य संरम्भोऽद्विरेतदेतस्य कारणं नाल्पं । अयं
दर्पादिः कारणविशेषपूर्वकः कार्यविशेषत्वात् इत्यनुमितं ॥ १२ ॥

कारणविशेषं दर्शयति नेति । अवष्टब्धसहायः परिगृहीतसहायः ।
सर्वथा सहायसम्बद्धमूलोयं संरम्भ इति भावः ॥ १३ ॥

नन्विति तस्य बुद्धिः कुतस्तत्राह । प्रकृत्येति । निपुणः
उचितकृत्यनिष्पादने समर्थः । तत्क्षमबुद्धिमांश्च । ननु सहाय-
वन्तं वधिष्यामीति चेत्तत्राह । अपरीक्षित शत्रुनाशकवीर्येण पुंसां
सुग्रीवः सख्यं मेव्यति । अतस्तस्य सहायभूतः शङ्कनीय एव ॥ १४ ॥

न केवलं मदनुमित एवायमर्थः किन्तु शब्दप्रमाणादप्यवगत इत्याह ।
पूर्वमेवेति । यन्मया पूर्वमङ्गदस्य कुमारस्य वचः श्रुतं तत्तव हितमद्य
त्वां वक्ष्यामि ॥ १५ ॥

अङ्गदस्तु कुमारोऽयं वनान्तमुपनिर्गतः ।
 प्रवृत्तिस्तेन कथिता चारैरासीन्निवेदिता ॥ १६ ॥
 अयोध्याधिपतेः पुत्रौ शूरौ समरदुर्जयौ ।
 इच्छाकूणां कुले जातौ प्रस्थितौ रामलक्ष्मणौ ॥ १७ ॥
 सुग्रीवप्रियकामार्थं प्राप्तौ तत्र दुरासदौ ।
 स ते भ्रातुर्हि विख्यातः सहायो रणकर्मणि ॥ १८ ॥
 रामः परबलामर्दी युगान्ताग्निरिवोत्थितः ।
 निवासवृक्षः साधूनामापन्नानां परा गतिः ॥ १९ ॥
 आर्त्तानां संश्रयश्चैव यशसश्चैकभाजनम् ।
 ज्ञानविज्ञानसम्पन्नो निदेशे निरतः पितुः ॥ २० ॥
 धातूनामिव शैलेन्द्रो गुणानामाकरो महान् ।

तदेवाह । अङ्गदस्त्विति । वनान्तं वनमध्यं या तस्मै चारैर्नि-
 वेदिता प्रवृत्तिरासीत् । प्रवृत्तिः सुग्रीववृत्तान्तः सा तेन मम
 कथिता ॥ १६ ॥ १७ ॥

तत्र तयोर्मध्ये यस्तव भ्रातुः सहायोविख्यातः हि यतः स परबला-
 मर्दी साधूनां निवासवृक्षः आश्रयः आपन्नानां शरणागतानां गतिः
 शरणं ॥ १८ ॥ १९ ॥

आर्त्तानां शत्रुपीडितानां तत्राश्रयः संश्रयार्हः । ज्ञानं
 ब्रह्मज्ञानं धर्मविषयं विज्ञानं शिल्पनैपुण्यं वा । निदेशेनिरतइत्यनेन
 स्वराज्यमरक्षितवतः कुतः पररक्षणसामर्थ्यमित्यपास्तं ॥ २० ॥

तत्त्वमो न विरोधस्ते सह तेन महात्मना ॥ २१ ॥

दुर्जयेनाप्रमेयेण रामेण रणकर्मसु ।

शूर ! वक्ष्यामि ते किञ्चिन्न चेच्छास्यभ्यसूयितुम् ॥ २२ ॥

श्रूयतां क्रियताञ्चैव तव वक्ष्यामि यद्वितम् ।

यौवराज्येन सुग्रीवं त्वृणं साध्वभिषेचय ॥ २३ ॥

विग्रहं मा कृथा वीर ! भ्रात्रा राजन् ! यवीयसा ।

अहं हि ते क्षमं मन्ये तेन रामेण सौहृदम् ॥ २४ ॥

सुग्रीवेण च संप्रीतिं वैरमुत्सृज्य दूरतः ।

लालनीयो हि ते भ्राता यवीयानघ वानरः ॥ २५ ॥

तत्र वा सन्निहस्यो वा सर्वथा बन्धुरेव ते ।

नहि तेन समं बन्धुं भुवि पश्यामि कश्चन ॥ २६ ॥

दानमानादिसत्कारैः कुरुष्व प्रत्यनन्तरम् ।

वैरमेतत्समुत्सृज्य तव पार्श्वे स तिष्ठतु ॥ २७ ॥

तत्तस्मात्तेनोच्यमानगुणकेन रामेण तव विरोधो न क्षमः न युक्तः ॥ २१ ॥

दुर्जयेनेत्याद्यर्द्धं पूर्व्वान्वयि । किञ्चिद्वक्ष्यमाणं त्वयाभ्यसूयितुं
नेच्छामि कथमियं माम्प्रति वदतीति मदसूया न कर्तव्येत्यर्थः । आर्ष-
त्वादसमानकर्तृत्वेऽपि तुमुन् ॥ २२ ॥ २३ ॥

तेन बलीयसा रामेण ॥ २४ ॥ २५ ॥

तत्र तस्मिन्दूरदेशे वा सन् विद्यमानः इहस्थस्त्वत्समीपस्थो वा ।
भुवि न पश्यामि तवेति शेषः ॥ २६ ॥

प्रत्यनन्तरं स्वाधीनं ॥ २७ ॥

सुग्रीवो विपुलग्रीवो महाबन्धुर्मतस्तव ।
 भ्रातृसौहृदमालम्ब्य नान्या गतिरिहास्ति ते ॥ २८ ॥
 यदि ते मत्प्रियं कार्यं यदि चावैषि मां हिताम् ।
 याच्यमानः प्रियत्वेन साधु वाक्यं कुरुष्व मे ॥ २९ ॥

प्रसीद पथं शृणु जल्पितं हि मे
 न रोषमेवानुविधातुमर्हसि ।
 क्षमो हि ते कोसलराजिसूनुना
 न विग्रहः शक्रसमानतेजसा ॥ ३० ॥
 तदा हि तारा हितमेव वाक्यं
 तं वालिनं पथ्यमिदं बभूषे ।
 नरोचते तद्वचनं हि तस्य
 कालाभिपन्नस्य विनाशकाले ॥ ३१ ॥

इत्यार्षे रामायणे वाल्मीकीये किष्किन्धाकाण्डे
 पञ्चदशः सर्गः ॥ ११ ॥

भ्रातृसौहृदमालम्ब्यैव तव गतिर्नान्या गतिरस्तीत्यर्थः ॥ २८ ॥
 यदि ते यदि त्वयेत्यर्थः ॥ २९ ॥ ३० ॥
 तदाहीत्यादि कविवाक्यं ॥ ३१ ॥

इति श्रीरामाभिरामे श्रीरामीये रामायणतिलके
 किष्किन्धाकाण्डे पञ्चदशः सर्गः ॥ १० ॥

षोडशः सर्गः ।

तामेवं ब्रुवतीं तारां ताराधिपनिभाननां ।
 वालीनिर्भर्त्सयामास वचनं चेदमब्रवीत् ॥ १ ॥
 गर्जतोस्य सुसंरब्धं भ्रातुः शत्रोविशेषतः ।
 मर्षयिष्यामि कनापि कारणेन वरानने ! ॥ २ ॥
 अधर्वितानां शूराणां समरेष्वनिवर्तिनां ।
 धर्षणामर्षणं भीरु ! मरणादतिरिच्यते ॥ ३ ॥
 सोढुं न च समर्थोऽहं युद्धकामस्य संयुग ।
 सुग्रीवस्य च संरम्भं ह्रीनग्रीवस्य गर्जितं ॥ ४ ॥
 न च कार्याविषादस्ते राघवं प्रति मत्कृते ।
 धर्मज्ञश्च कृतज्ञश्च कथं पापं करिष्यति ॥ ५ ॥

तामिति ॥ १ ॥

सुसंरब्धं भावेनिष्ठा । सुसंरम्भमित्यर्थः । केनापि न केनापि-
 त्वदुक्तकारणेनेत्यर्थः ॥ २ ॥

धर्षणामर्षणं सहनं ॥ ३ ॥

संयुगे संरम्भं संयुगनिमित्तं संरम्भमित्यर्थः ॥ ४ ॥

राघवं प्रति राघवनिमित्तभयमालक्ष्य मत्कृते त्वया विषादो न
 कार्यः यतो धर्मज्ञत्वादिगुणः सः पापं मद्वधरूपं ॥ ५ ॥

निवर्तस्व सह स्त्रीभिः कथं भूयोऽनुगच्छसि ।
 सौहृदं दर्शितं तावन्मयि भक्तिस्त्वया कृता ॥ ६ ॥
 प्रतियोक्ष्याम्यहं गत्वा सुग्रीवं जहि सम्भ्रमं ।
 दर्पश्चास्य विनेष्यामि न च प्राणैर्वियोक्ष्यते ॥ ७ ॥
 अहं ह्याजिस्थितस्यास्य करिष्यामि यदीप्सितं ।
 वृक्षैर्मुष्टिप्रहारैश्च पीडितः प्रतियास्यति ॥ ८ ॥
 न मे गर्वितमायस्तं सहिष्यति दुरात्मवान् ।
 कृतं तारे ! सहायत्वं दर्शितं सौहृदं मयि ॥ ९ ॥
 शापितासि मम प्राणैर्निवर्तस्व जनेन च ।
 अलं जित्वा निवर्तिष्ये तमहं भ्रातरं रणे ॥ १० ॥
 तन्तु तारा परिज्वज्य वालिनं प्रियवादिनी ।
 चकार रुदती मन्दं दक्षिणा सा प्रदक्षिणं ॥ ११ ॥

कथं भूयोऽनुगच्छसि निवर्तस्वेत्युच्यमानापीति भावः । भक्तिरनु-
 रागः ॥ ६ ॥

दर्पश्च दर्पमेव । वियोक्ष्यते विगोजयिष्यते सीदरत्वात् ॥ ७ ॥
 उक्तमेव विवृणोति ईप्सितं त्वदीप्सितं दर्पमौचनमेवेत्यर्थः
 वृक्षैर्वृक्षप्रहारैः ॥ ८ ॥

गर्वितं दर्पं आयस्तं त प्रवृत्तं दृढयत्नं भावेनिष्ठा । सहायत्वं बुद्धि-
 साचिष्यं ॥ ९ ॥

जनेन स्वपरिवारजनेन । अलं जित्वा जयमात्रं कृत्वा निवर्तिष्ये ।
 ननु वधमित्यर्थः । अहं जित्वेति पाठस्वसाम्प्रदायिकः ॥ १० ॥ ११ ॥

ततः स्वस्तप्रयनं कृत्वा मन्त्रविद्विजयैषिणी ।

अन्तःपुरं सह स्त्रीभिः प्रविष्टा शोकमोहिता ॥ १२ ॥

प्रविष्टायान्त तारायां सह स्त्रीभिः स्वमालयं ।

नगर्या निर्य्ययौ क्रुद्धो महासर्प इव श्वसन् ॥ १३ ॥

स निश्चस्य महारोषो वाली परमवेगवान् ।

सर्वतश्चारयन् दृष्टिं शत्रुदर्शनकाञ्चया ॥ १४ ॥

स ददर्श ततः श्रीमान्सुग्रीवं हेमपिङ्गलं ।

सुसंवीतमवष्टब्धं दीप्यमानमिवानलं ॥ १५ ॥

तं स दृष्ट्वा महाबाहुः सुग्रीवं पर्य्यवस्थितं ।

गाढं परिदधे वासो वाली परमकोपनः ॥ १६ ॥

स वाली गाढसंवीतो मुष्टिमुद्यम्य वीर्य्यवान् ।

सुग्रीवमेवाभिमुखो ययौ योद्धुं कृतचणः ॥ १७ ॥

क्षिष्टं मुष्टिं समुद्यम्य संरन्ध्रतरमागतः ।

मन्त्रवित् स्वस्तप्रयनमन्त्रवेत्ती । देवांश्चात्तदेदनं ॥ १२ ॥ १३ ॥

सर्वतो दृष्टिं चारयन् स्थित इति शेषः ॥ १४ ॥

सुसंवीतं बद्धकच्छं अवष्टब्धं युयुत्सया दृढं भूमिमाक्रान्त्य
स्थितं ॥ १५ ॥ १६ ॥

गाढं संवीतः दृढं बद्धकच्छः ॥ १७ ॥

सुग्रीवोऽपि वालिनं समुद्दिश्य क्षिष्टं दृढबद्धं मुष्टिमुद्यम्य किञ्चित्
सम्मुखमागतः ॥ १८ ॥

सुग्रीवोपि समुद्दिश्य वालिनं हेममालिनम् ॥ १८ ॥

तं वाली क्रोधताम्राक्षं सुग्रीवं रणकोविदम् ।

आपतन्तं महावेगमिदं वचनमब्रवीत् ॥ १९ ॥

एष मुष्टिर्महान् बद्धो गाढः सुनियताङ्गलिः ।

मया वेगविमुक्तस्ते प्राणानादाय यास्यति ॥ २० ॥

एवमुक्तस्त सुग्रीवः क्रुद्धो वालिनमब्रवीत् ।

तव चैष हरन् प्राणान् मुष्टिः पततु मूर्धनि ॥ २१ ॥

ताडितस्तेन संक्रुद्धः समभिक्रम्य वेगतः ।

अभवच्छोणितोद्गारी सापीडइव पर्वतः ॥ २२ ॥

सुग्रीवेण तु निःशङ्कं सालमुत्पाद्य तेजसा ।

गात्रेष्वभिहतो वाली वज्रेणैव महागिरिः ॥ २३ ॥

स तु वृक्षेण निर्भग्नः सालताडनविक्रलः ।

गुरुभारभराक्रान्ता नौः ससार्थैव सागरं ॥ २४ ॥

वेगविमुक्तस्तदुपरीति शेषः ॥ २० ॥

एवमुक्तो वालिना । तव प्राणान् हरन्नेष मुष्टिर्मामकस्तव मूर्ध्नि
पततु इत्यब्रवीत् ॥ २१ ॥

सुग्रीवमभिक्रम्याक्रम्य स्थितेन वालिना वेगतस्ताडितः सुग्रीवः
सापीडः सनिर्भरः पर्वतइवाभवत् ॥ २२ ॥

निःशङ्कं शोणितोद्गारजदुःखसम्बन्धरहितं दद्यात् तथाऽभिहतो
वाली सागरे नौरिव विक्रलोऽभवत् ॥ २३ ॥ २४ ॥

तौ भीमबलविक्रान्तौ सुपर्णसमवेगितौ ।
 प्रयुद्धौ घोरवपुषौ चन्द्रसूर्याविवाम्बरं ॥ २५ ॥
 परस्परममित्रौ छिद्रान्वेषणतत्परौ ।
 ततोऽवर्धत वाली तु बलवीर्यसमन्वितः ॥ २६ ॥
 सूर्यपुत्रो महावीर्यः सुग्रीवः परिहीयत ।
 वालिना भग्नदर्पस्तु सुग्रीवो मन्दविक्रमः ॥ २७ ॥
 वालिनं प्रति सामर्ष्यं दर्शयामास राघवं ।
 वृक्षैः सशाखैः शिखरैर्वज्रकोटिभिर्नखैः ॥ २८ ॥
 मुष्टिभिर्जानुभिः पङ्क्तिर्बाहुभिश्च पुनःपुनः ।
 तयोर्युद्धमभूद्घोरं वृत्रवासवयोरिव ॥ २९ ॥
 तौ शोणिताक्तौ युध्येतां वानरौ वनचारिणौ ।
 मेघाविव महाशब्दैस्तर्जमानौ परस्परं ॥ ३० ॥
 हीयमानमथापश्यत्सुग्रीवं वानरेश्वरम् ।
 प्रेक्षमाणं दिशश्चैव राघवः स मुज्जमुज्जः ॥ ३१ ॥

सुपर्णेन समं वेगितं वेगोययोस्तौ प्रकृष्टं युद्धं ययोस्तौ चन्द्रसूर्या-
 विवेति यद्यर्थातिशयोक्तिरेषा ॥ २५ ॥ २६ ॥
 परिहीयत । अहभाव आर्षः ॥ २७ ॥
 राघवं दर्शयामास स्वहानिमितिशेषः ॥ २८ ॥ २९ ॥
 युध्येतां अयुध्येतां ॥ ३० ॥ ३१ ॥

ततो रामो महातेजा चार्तन्दृष्ट्वा हरीश्वरं ।
 स शरं वीक्षते वीरो वालिनो वधकाङ्क्षया ॥ ३२ ॥
 ततो धनुषि सन्धाय शरमाग्नीविधोपमम् ।
 पूरयामास तच्चापं कालचक्रमिवान्तकः ॥ ३३ ॥
 तस्य ज्यातलघोषेण त्रस्ता पञ्चरथेश्वराः ।
 प्रदुद्रुवुर्मृगाश्चैव युगान्तद्वय मोहिताः ॥ ३४ ॥
 मुक्तस्तु वज्रनिर्घोषः प्रदीप्ताशनिसन्निभः ।
 राघवेण महाबाणो वालिवक्षसि पातितः ॥ ३५ ॥
 ततस्तेन महातेजा वीर्ययुक्तः कपीश्वरः ।
 वगेनाभिहतो वाली निपपात महीतले ॥ ३६ ॥
 इन्द्रध्वजद्वोद्धूतः पौर्णमास्यां महीतले ।
 आश्वयुक्समय मासि गतसत्त्वो विचेतनः ॥ ३७ ॥
 बाष्पसंरुद्धकण्ठस्तु वाली चार्तस्वरः शनैः ॥ ३८ ॥

स रामः शरं वीक्षते स्म ॥ ३२ ॥ ३३ ॥

पञ्चरथाः पक्षिणः ॥ ३४ ॥

मुक्तोबाणः पातितइत्यर्थः ॥ ३५ ॥ ३६ ॥

आश्वयुक् समये आश्वयुक् आश्वयुजी पौर्णमासी यत्र मासे तस्मि-
 न्माश्वने मासि पौर्णमास्यामिन्द्रध्वजेत्सवान्ते उद्धूत उत्क्षिप्त इन्द्रध्वजे
 यथा भूमौ पपात तद्वदाली ग्रीष्मान्ते पतित इत्यर्थः । अतएव सुग्रीवा-
 भिषेकसमये श्रावणोमासोधुना वर्त्तत इतिवचनेन न विरोधः ॥ ३७ ॥ ३८ ॥

नरोत्तमः कालद्वान्तकोपमं
 शरोत्तमं काञ्चनरूपभाषितम् ।
 ससर्ज दीप्तं तममिचमद्गुणं
 सधूममग्निं मुखतो यथा हरः ॥ ३९ ॥
 अथोचितः शोणिततोयविस्त्रवैः
 प्रपुष्पिताशोकद्ववाचलोद्गतः ।
 विचेतनो वासवसूनुराहवे
 प्रभ्रंशितेन्द्रध्वजवत् क्षितिङ्गतः ॥ ४० ॥

इत्यार्षे रामायणे वाल्मीकीये किष्किन्धाकाण्डे
 षोडशः सर्गः ॥ १६ ॥

उक्तमुपसंहरति । नरोत्तम इति । मुखतः मुखस्थसल्लाटनेत्रेणो-
 त्यर्थः ॥ ३९ ॥

शोणिततोयस्य विस्त्रवैः सुतिभिः प्रभ्रंशित उत्सवान्ते पातितः ॥ ४० ॥

इति श्रीरामाभिरामे श्रीरामीये रामायणतिलके
 किष्किन्धाकाण्डे षोडशः सर्गः ॥ १० ॥

सप्तदशः सर्गः ।

ततः शरणाभिहतो रामेण रणकर्कशः ।
 पपात सहसा वाली निकृत्यद्वय पादपः ॥ १ ॥
 स भूमौ न्यस्तसर्वाङ्गस्तप्तकाञ्चनभूषणः ।
 अपतद्देवराजस्य मुक्तरश्मिरिव ध्वजः ॥ २ ॥
 अस्मिन्निपतिते भूमौ हर्युक्षाणां गणेश्वरे ।
 नष्टचन्द्रमिव व्योम न व्यराजत मेदिनी ॥ ३ ॥
 भूमौ निपतितस्यापि तस्य देहं महात्मनः ।
 न श्रीर्जहाति न प्राणा न तेजो न पराक्रमः ॥ ४ ॥
 शक्रदत्ता वरा माला काञ्चनी रत्नभूषिता ।
 दधार हरिमुख्यस्य प्राणांस्तेजः श्रियञ्च सा ॥ ५ ॥
 स तथा मालया वीरो हैमया हरियूथपः ।
 सन्ध्यानुगतपर्यन्तः पयोधरद्वयभवत् ॥ ६ ॥

तत इति ॥ १ ॥

मुक्तरश्मिः मुक्तरथरज्जुबन्धनः ॥ २ ॥

मेदिनी तद्राज्यभूमिः ॥ ३ ॥ ४ ॥

प्राणायुद्धाने कारणमाह । शक्रेति ॥ ५ ॥

हैमया हैम्या सन्ध्या सन्ध्या रागेणानुगतः पर्यन्तो यस्य । पयो-
 धरसाम्यन्तु । वलिदेहस्य ॥ ६ ॥



तस्य माला च देहश्च मर्मघाती च यः शरः ।

त्रिधेव रचिता लक्ष्मीः पतितस्यापि शोभते ॥ ७ ॥

तदस्त्रन्तस्य वीरस्य स्वर्गमार्गप्रभावनम् ।

रामबाणासनक्षिप्तमावहत्परमां गतिम् ॥ ८ ॥

तं तथा पतितं सङ्क्षेत्र गतार्चिषमिवानलं ।

यथार्तिमिव पुण्यान्ते देवलोकादिह च्युतम् ॥ ९ ॥

आदित्यमिव कालेन युगान्ते भुवि पातितम् ।

महेन्द्रमिव दुर्ध्वर्षमुपेन्द्रमिव दुःसहम् ॥ १० ॥

महेन्द्रपुत्रं पतितं वालिनं हेममालिनम् ।

व्यूढोरस्कं महाबाहुं दीप्तास्यं हरिलोचनम् ॥ ११ ॥

लक्ष्मणानुचरो रामो ददर्शापसर्प च ।

तं तथा पतितं वीरं गतार्चिषमिवानलम् ॥ १२ ॥

त्रिधा रचितेव त्रिधा विभक्तेव मालादेहशररूपा लक्ष्मीरिति
यावत् ॥ ७ ॥

स्वर्गमार्गप्रभावनं तत्प्रकाशकं सत् परमां गतिं ब्रह्मलोकमावहत्
प्रापयति स्म । बाणा अस्यन्तेऽनेनेति बाणासनं धनुः ॥ ८ ॥

महेन्द्रं उपेन्द्रमिव दृजवधोत्तरमिदं नामेत्येके । महेन्द्र आजान-
देवः । उपेन्द्रः कर्मदेव इत्यन्ये ॥ १० ॥

हरिलोचनं पीतनेत्रं हरित् शब्दः पीतपर्यग्रायः । हरिद्राभः
पालाशी हरितो हरिदिति कोशः । आर्षस्तलोपः ॥ ११ ॥ १२ ॥

वञ्जमान्य च तं वीरं वीक्षमाणं शनैरिव ।
 उपयातौ महावीर्यौ भ्रातरौ रामलक्ष्मणौ ॥ १३ ॥
 तं दृष्ट्वा राघवं वाली लक्ष्मणश्च महाबलम् ।
 अब्रवीत्पुरुषं वाक्यं प्रश्रितं धर्मसंहितम् ॥ १४ ॥
 स भूमावल्पतेजोसुर्निहतो नष्टचेतनः ।
 अर्थसंहितया वाचा गर्वितं रणगर्वितम् ॥ १५ ॥
 पराङ्मुखवधं कृत्वा कोत्र प्राप्तस्त्वया गुणः ।
 यदहं युद्धसंरम्भस्त्वत्कृते निधनं गतः ॥ १६ ॥
 कुलीनः सत्त्वसम्पन्नस्तेजस्वी चरितव्रतः ।
 रामः करुणवेदी च प्रजानाञ्च हिते रतः ॥ १७ ॥
 सानुक्रोशो महोत्साहः समयज्ञो दृढव्रतः ।
 इत्येतत्सर्वभूतानि कथयन्ति यशोभुवि ॥ १८ ॥

वञ्जमान्य सम्मान्य शनैरेव उपयातौ समीपं गतौ ॥ १३ ॥ १४ ॥
 अल्पं तेजोऽसवश्च यस्य सः नष्टचेतनः नष्टचेष्टः गर्वितं गर्वापेतं
 यथा भवति तथा रणगर्वितं राममर्थयुक्तया वाचा पश्यमब्रवी-
 दित्यन्वयः ॥ १५ ॥
 पराङ्मुखवधं युयुत्सया त्वदनभिमुखं । तदेवाह युद्धसंरम्भः
 युद्धार्थमन्यस्तै कृतक्रोधः ॥ १६ ॥ १७ ॥
 समयज्ञः उचितामुचितकालज्ञः ॥ १८ ॥

दमः शमः क्षमा धर्मा धृतिः सत्यं पराक्रमः ।

पार्थिवानां गुणा राजन् दण्डशायपकारिषु ॥ १८ ॥

तान् गुणान् सम्प्रधार्याहमग्रश्चाभिजनन्तव ।

तारया प्रतिषिद्धः सन् सुग्रीवेण समागतः ॥ २० ॥

न मामग्रेण संरब्धं प्रमत्तमेष्टुमर्हसि ।

इति ते बुद्धिरुत्पन्ना बभूवादृशने तव ॥ २१ ॥

स त्वां विनिहतात्मानं धर्मध्वजमधार्मिकं ।

जाने पापसमाचारं त्वणैः कूपमिवावृतं ॥ २२ ॥

सतां वेषधरं पापं प्रच्छन्नमिव पावकम् ।

नाहं त्वामभिजानामि धर्मच्छद्माभिसंवृतं ॥ २३ ॥

विषये वा पुरे वा त यदा पापं करोम्यहम् ।

न च त्वामवजानेहं कस्मान्न हंस्यकिल्बिषं ॥ २४ ॥

दमशमावन्तर्बाह्येन्द्रियनियहः क्षमा शक्यप्रतिक्रियाऽपकार
सहिष्णुता ॥ १८ ॥

तान् राजयोग्यान् । अभिजनं महाकुलप्रसूतत्वं ॥ २० ॥

अन्येन संयुक्तामतरव ते त्वयि प्रमत्तमसावधानं मां न वेष्टु-
मर्हसीति बुद्धिः तवादृशने तव दर्शनात् प्रागुत्पन्ना ॥ २१ ॥

विनिहतात्मानं अधर्माचरणान्नृणां ॥ २२ ॥

प्रच्छन्नं भस्मनेति शेषः । कृद्वा व्याजः ॥ २३ ॥

राजहा ब्रह्महा गोघ्नश्चौरः प्राणिवधे रतः ।

नारस्तकः परिवेत्ता च सर्वे निरयगामिनः ॥ ३६ ॥

सूचकश्च कदर्यश्च मित्रघ्नो गुरुतल्पगः ।

लोकं पापात्मनामेते गच्छन्ते नात्र शंसयः ॥ ३७ ॥

अधार्यश्चर्म मे सङ्गीरोमाण्यस्थि च वर्जितं ।

अभक्ष्याणि च मांसानि त्वद्विधैर्धर्मचारिभिः ॥ ३८ ॥

पञ्चपञ्चनखा भक्ष्या ब्रह्मक्षत्रेण राघव ! ।

शल्यकः श्वाविधो गोधा शशः कूर्मश्च पञ्चमः ॥ ३९ ॥

अपचितिः पूजा । कामवृत्तः सन्निद्रियैः कृष्यसे इति
सम्बन्धः ॥ ३४ ॥ ३५ ॥

परिवेत्ता व्येष्टेऽकृतदारोऽकृताग्निहोत्रे च कृतदारः कृताग्नि-
होत्रोनुजः ॥ ३६ ॥

गच्छन्ते गच्छन्ति तेषु प्रकृते राजहत्वं दोषो बोध्यः ॥ ३७ ॥

यद्यपि क्षत्रियस्य सृगहननमप्यस्ति तथापि मद्विषयमिदमप्रयो-
जनमित्याह । अधार्यमिति । वर्जितं अस्पृश्यत्वेन स्मृतिषूक्त-
मित्यर्थः ॥ ३८ ॥

अभक्ष्याणीत्यत्र प्रमाणमाह । पञ्चपञ्चेत्यादि । ब्रह्मक्षत्रेणेति
समाहारद्वन्द्वः । शल्यकः खड्गी श्रुक्तिकाकार शल्यावृतसर्वाङ्गे
जन्तुविशेष इत्यन्ये । श्वाविधः कण्टकाकारदीर्घरोमभिः शूनां
वेधको जन्तुः ॥ ३९ ॥

चर्मचास्थि च मे राम ! न स्पृशन्ति मनीषिणः ।

अभक्ष्याणि च मांसानि सोऽहं पञ्चनखो हतः ॥ ४० ॥

तारया वाक्यमुक्तोऽहं सत्यं सर्वज्ञया हितं ।

तदतिक्रम्य मोहेन कालस्थं वशमागतः ॥ ४१ ॥

त्वया नाथेन काकुत्स्थ ! न सनाथा वसुन्धरा ।

प्रमदा शीलसम्पूर्णा पत्येव च विधर्मणा ॥ ४२ ॥

शठोनैकृतिकः जुद्धो मिथ्याप्रश्रितमानसः ।

कथं दशरथेन त्वं जातः पापो महात्मना ॥ ४३ ॥

किन्नचारित्र्यकक्ष्येण सतां धर्मातिवर्तिना ।

त्यक्तधर्माङ्कुशेनाहं निहतो रामहस्तिना ॥ ४४ ॥

अशुभञ्चाप्ययुक्तञ्च सताञ्चैव विगर्हितम् ।

वक्ष्यमे चेदृशं कृत्वा सद्भिः सह समागतः ॥ ४५ ॥

सोऽहं पञ्चनखो हतः अभक्ष्य पञ्चनखो हत इत्यर्थः ॥ ४० ॥ ४१ ॥

त्वन्तु न राज्याहं इत्याह त्वयेति ॥ ४२ ॥

शठो गूढविप्रियकृत् । निकृतिं परापकारं चरतीति नैकृतिकः । मिथ्यैव प्रश्रितं मानसं यस्य सः अजितान्तःकरण इति यावत् ॥ ४३ ॥

किन्ना चारित्र्यस्य कक्ष्या मर्यादा येन स तथा । सतां धर्ममतिक्रान्तेन ॥ ४४ ॥

वक्ष्यसे किम्बक्ष्यसीत्यर्थः । किमित्यध्याहारः ॥ ४५ ॥

उदासीनेषु घोस्मासु विक्रमोयं प्रकाशितः ।

अपकारिषु ते राम ! नैवं पश्यामि विक्रमम् ॥ ४६ ॥

दृश्यमानस्तु युध्येथा मया युधि कृपात्मज ! ।

अद्य वैवश्वतन्देवं पश्येस्त्वं निहतो मया ॥ ४७ ॥

त्वयाऽदृश्येन तु रणे निहतोऽहं दुरासदः ।

प्रसुप्तः गन्तवेनेव नरः पापवशङ्गतः ॥ ४८ ॥

सुग्रीवप्रियकामेन यदहं निहतस्त्वया ।

मामेव यदि पूर्वं त्वमेतदर्थमचोदयः ॥

मैथिलीमहमेकाङ्गा तव चानीतवान् भवेः ॥ ४९ ॥

राक्षसश्च दुरात्मानं तव भार्यापहारिणम् ।

कण्ठे बध्वा प्रदद्यान्तेऽनिहतं रावणं रणे ॥ ५० ॥

न्यस्तां सागरतोये वा पाताले वापि मैथिलीं ।

आनयेयन्तवादिशाच्छेतामश्वतरीमिव ॥ ५१ ॥

अपकारिषु दारापहारिषु ॥ ४६ ॥ ४७ ॥

अदृश्येन अप्राप्तदर्शनेन त्वया पन्नगवन्निहतः । अतस्त्वं पापवश-
ङ्गत इत्यर्थः ॥ ४८ ॥

एतदर्थं सीताया आहरणमुद्दिश्य मामेव पूर्वं प्राप्य यद्यचोदयः
तदा तव मैथिलीमहमेकाङ्गानीतवान् भवेः भवेयमिति यावत् ॥ ४९ ॥

अनिहतं अनिहतमेवेत्यर्थः ॥ ५० ॥

फलमूलाशनं नित्यं वानरं वनगोचरं ।

मामिहाप्रतियुद्धन्तमन्येन च समागतम् ॥ २५ ॥

त्वं नराधिपतेः पुत्रः प्रतीतः प्रियदर्शनः ।

लिङ्गमप्यस्ति ते राजन् ! दृश्यत धर्मसंहितम् ॥ २६ ॥

कः क्षत्रियकुले जातः श्रुतवान्नष्टशंसयः ।

धर्मलिङ्गप्रतिच्छन्नः क्रूरं कर्म समाचरेत् ॥ २७ ॥

त्वं राघवकुले जातो धर्मवानिति विश्रुतः ।

अभव्योभव्यरूपेण किमर्थं परिधावसे ॥ २८ ॥

साम दानं क्षमा धर्मः सत्यं धृतिपराक्रमौ ।

पार्थिवानां गुणा राजन् ! दण्डश्चाप्यपकारिषु ॥ २९ ॥

वयं वनचरा राम ! मृगा मूलफलाशिनः ।

एषा प्रकृतिरस्माकं पुरुषस्त्वं नरेश्वर ! ॥ ३० ॥

विषये देशे यदा यस्मात्पापं न करोमि नेत्यस्यानुकर्षः । त्वां
नावजाने तवावज्ञास्त्वं न करोमि ॥ २४ ॥ २५ ॥

लिङ्गं जटावस्त्रसंघरत्नं अस्ति मदहिंसासाधनमिति शेषः ।
तच्च प्रत्यक्षदृश्यमेवेत्याह । दृश्यत इति ॥ २६ ॥ २७ ॥

अभव्योऽविनीतः ॥ २८ ॥ २९ ॥

एषा वनचरत्वादि रूपा प्रकृतिः स्वभावः पुरुषस्त्वं तेन ग्राम-
वासित्वादन्नाशित्वं व्यङ्ग्यं ॥ ३० ॥

भूमिर्हिरण्यं रूपञ्च निग्रहे कारणानि च ।
 तत्र कस्ते वने लोभो मदीयेषु फलेषु वा ॥ ३१ ॥
 नयञ्च विनयञ्चोभौ निग्रहानुग्रहावपि ।
 राजवृत्तिरसंकीर्णा न नृपाः कामवृत्तयः ॥ ३२ ॥
 त्वं तु कामप्रधानञ्च कोपनञ्चानवस्थितः ।
 राजवृत्तेषु संकीर्णः शरासनपरायणः ॥ ३३ ॥
 न तेस्तप्रपचितिर्धर्मो नार्थे बुद्धिरवस्थिता ।
 इन्द्रियैः कामवृत्तः सन् हृष्यसे मनुजेश्वरः ॥ ३४ ॥
 हत्वा बाणेन काकुत्स्थमामिहानपराधिनम् ।
 किं वक्ष्यसि सतां मध्ये कर्म कृत्वा जुगुप्सितम् ॥ ३५ ॥

रूपं रूपं कारणानि चेत्याहुर्इति शेषः । वने विद्यमानेषु मदी-
 येषु मूलेषु फलेषु वा कस्ते लोभो अपेक्षा न कार्पीत्यर्थः । एवञ्च
 वनचरत्वं पुरचरत्वं ह्यगत्य मनुष्यत्वं मूलाशनत्वाद्वाशनत्वं नरेश्वरत्वं
 वानरेश्वरत्वं रूपवैधर्म्यं तन्नावयोर्विरोधप्रसक्तिरिति भावः ॥ ३१ ॥

नयोनीतिर्विनयः प्रश्रयः असंकीर्णा निग्रहानुग्रहादिविषये
 विपरीता ॥ ३२ ॥

शरासनपरायणः । यत्र कापि शराणामसनं त्यागस्तत्परा-
 यणः ॥ ३३ ॥

युक्तं यत्प्राप्नुयाद्राज्यं सुग्रीवः स्वर्गते मयि ।
 अयुक्तं यदधर्मेण त्वयाहं निहता रणे ॥ ५२ ॥
 काममेवस्विधो लोकः कालेन विनियुज्यते ।
 क्षमश्चेद्भवता प्राप्तमुत्तरं साधु चिन्तयतां ॥ ५३ ॥

इत्यवमुक्त्वा परिशुष्कवक्त्रः
 शराभिघातादप्रथितो महात्मा ।

सागरतोऽपि तन्मध्यवर्त्ति द्वीपे श्वेतामश्वतरीमिव श्वेताश्वतरीरूपिणीं
 श्रुतिं । मधुकैटभाभ्यां पातले निगृहीतां यथा हृदयोवोभुवमान-
 यति स्म तद्वत् ॥ ५१ ॥ ५२ ॥

लोकः सर्वोऽपि कालेन कालधर्मेण कृत्युना विनियुज्यते एवस्विध-
 स्वभावः काममस्तु तस्मान्मे मरणकृतो न विवादः अपितु भवता
 राज्यं प्राप्तश्चेत्तदा मदधकारणस्य त्वद्राज्यस्य लोकैः प्रप्ते क्षमं युक्त-
 मुत्तरं साधु सम्यग्विचिन्त्यतां ॥ ५३ ॥

उपसंहरति । इत्येवमिति । अस्य स्वर्गस्य तीर्थेन रामस्तुतिपर-
 तथा यद्योजनं तत्र कविनिवद्धस्य बह्वुर्वीलिनस्तत्पर्यवधिभूतं ।
 यद्युक्तं मया पूर्वं प्रमादाद्वाक्यमप्रियं । तत्रापि खलु मे दोषं कर्तुं
 नार्हसि राघवेत्यग्रे बाल्युक्तेः । नापि बाल्युक्तेः तस्य दुरुक्त्यनुवादक-
 त्वात् । अतस्तत्पर्यवधिभूतमपि बुद्धिवैभवादक्षरार्थत्वेन वर्ण्यते इति-

समीक्ष्य रामं रविसन्निकाशं
तूष्णीं बभौ वानरराजसूनुः ॥ ५४ ॥

इत्यार्षे रामायणे वाल्मीकीये किष्किन्धाकाण्डे
सप्तदशः सर्गः ॥ १७ ॥

चेत्पाथ्यान्तरमेव भगवतस्तवकां क्रियतां किमनेन प्रयासेनेति
दिक् ॥ ५४ ॥

इति श्रीरामाभिरामे श्रीरामौये रामायणतिलके
किष्किन्धाकाण्डे सप्तदशः सर्गः ॥ ११ ॥

अष्टादशः सर्गः ।



इत्युक्तः प्रश्रितं वाक्यं धर्मार्थसहितं हितम् ।
परुषं वालिना रामो निहतेन विचेतसा ॥ १ ॥
तं निष्प्रभमिवादित्यं मुक्ततोयमिवाम्बुदं ।
उक्तवाक्यं हरिश्रेष्ठमुपशान्तमिवानलम् ॥ २ ॥
धर्मार्थगुणसम्पन्नं हरीश्वरमनुत्तमं ।
अधिच्छिन्नस्तदा रामः पश्चादालिनमब्रवीत् ॥ ३ ॥
धर्ममर्थश्च कामश्च समयश्चापि लौकिकम् ।
अविज्ञाय कथं वाल्यान्मामिहाद्य विगर्हसे ॥ ४ ॥

प्रश्रितं प्रश्रयाभासोपेतं एवं धर्मार्थसहितत्वश्चाभासरूपमेव । तत्र
मामेव यदि पूर्वमित्यादि हिताभासः अर्थभासश्च धर्माभासो राज-
हेत्यादि परुषत्वं तु मुख्यमेव । निहतेन विरुद्धेन ॥ १ ॥

धर्मार्थगुणसम्पन्नमित्यब्रवीदिति क्रियाविशेषणं अधिच्छिन्नः
परुषमुक्तः ॥ ३ ॥

लौकिकं समयं लौकाचारं ॥ ४ ॥

अपृष्ट्वा बुद्धिसम्पन्नान् वृद्धानाचार्यसम्मतान् ।

सौम्यं वानरचापल्यात्त्वं मां वक्तुमिहेच्छसि ॥ ५ ॥

इच्छाकृणामियं भूमिः सशैलवनकानना ।

मृगपक्षिमनुष्याणां निग्रहानुग्रहेष्वपि ॥ ६ ॥

तां पालयति धर्मात्मा भरतः सत्यवाद्भुजः ।

धर्मकामार्थतत्त्वज्ञो निग्रहानुग्रहे रतः ॥ ७ ॥

नयश्च विनयश्चोभौ यस्मिन् सत्यश्च सुस्थितं ।

विक्रमश्च यथादृष्टः स राजा देशकालवित् ॥ ८ ॥

तस्य धर्मकृतादेशा वयन्नन्ये च पार्थिवाः ।

चरामो वसुधां कृत्स्नां धर्मसन्तानमिच्छवः ॥ ९ ॥

अविज्ञाने हेतुमाह । अष्टमेति । आचार्यसम्मतान् स्वस्वकुल-
चारशिक्तकान् । वानरत्वादेवैतदभावः । वानरत्वप्रयुक्तचापल्या-
देवं वादस्तवेत्यर्थः । इच्छसि येषीः ॥ ५ ॥

इयं भूमिरिच्छाकृणां मनुनात्मकुलकूटस्थेन दत्तेत्यर्थः । तथा मृगा-
दिपर्यग्रन्तं निग्रहानुग्रहेष्वधिकारोऽपि दत्त इति शेषः ॥ ६ ॥

तां पितृपितामहादिक्रमागतां भुवं निग्रहानुग्रहे दुष्टशिशु-
योरिति शेषः ॥ ७ ॥

यथादृष्टः अपरोक्षानुभवसिद्धः स राजा अस्मिन् काले सर्वभूमे-
रिति शेषः ॥ ८ ॥

ततः किं तत्राह तस्येति । धर्माय कृत आदेशो नियोगो येषां
ते धर्मसन्तानं धर्मवृद्धिं । धर्मपदमधर्मे निवृत्तेरप्यपलक्ष्यं ॥ ९ ॥

यस्मिन्नृपतिशार्दूले भरते धर्मवत्सले ।

पालयत्यखिलां पृथ्वीं कश्चरेद्धर्मविप्रियं ॥ १० ॥

ते वयं मार्गविभ्रष्टं रुधर्मे परमे स्थिताः ।

भरताज्ञां पुरस्कृत्य चिन्तयामो यथाविधि ॥ ११ ॥

त्वन्तु संक्लिष्टधर्मश्च कर्मणा च विगर्हितः ।

कामतन्त्रप्रधानश्च न स्थितो राजवर्त्मनि ॥ १२ ॥

ज्येष्ठो भ्राता पिता वापि यश्च विद्यां प्रयच्छति ।

त्रयस्ते पितरो ज्ञेया धर्मे च पथि वर्त्तिनः ॥ १३ ॥

यवीयानात्मनः पुत्रः शिष्यश्चापि गुणोदितः ।

पुत्रवत्ते त्रयश्चिन्ता धम्मश्चवाच कारणम् ॥ १४ ॥

धर्मविप्रियं धर्मानां कश्चरेत् आचरेतुं शक्नुयात् ॥ १० ॥

ते वयमिदानीं तन्मूलप्रभुभरताज्ञया मार्गविभ्रष्टं चिन्तयामः
विचारयामः । नि.ट.क्रीम इति पाठान्तरम् ॥ ११ ॥

ततः किं तत्राह । त्वन्तु कर्मणा चारित्र्येण गर्हितः लोके निन्दितः
अतएव संक्लिष्टः पीडितो धर्मे येन तादृशः कामतन्त्रं कामरूपः
पुरुषार्थः स एव प्रधानो मुख्यो यस्य ॥ १२ ॥

तदुपपादयति । ज्येष्ठ इति । विद्यां त्रयत्रादिविद्यां धर्मे च पथि
वर्त्तिनः धर्ममार्गे वर्त्ता वर्तनं यस्य तस्य ॥ १३ ॥

अथ चिन्तने तथा धर्मे धर्मज्ञानमेव कारणं ॥ १४ ॥

सूक्ष्मः परमविज्ञेयः सतां धर्मः प्रवक्तुम् । ।

हृदिस्थः सर्वभूतानामात्मा वेद शुभाशुभं ॥ १५ ॥

चपलश्चपलैः सार्धं वानरैरकृतात्मभिः ।

जात्यन्ध इव जात्यन्धैर्मन्त्रयन् प्रेक्षसे नु किम् ॥ १६ ॥

अहं तु व्यक्ततामस्य वचनस्य ब्रवीमि ते ।

न हि मां केवलं रोषान्नं विगर्हितुमर्हसि ॥ १७ ॥

तच्च न सर्वेषां सुखममित्याह । सूक्ष्म इति । सतां सूक्ष्मो यो धर्मः
स परा सदुरूपदेशादिजा मा शोभा येषान्तैरेव विज्ञेयोऽन्यैः पर-
मत्यर्थमविज्ञेय एव । किञ्चेश्वर एव तज्ज्ञ इत्याह । हृदिस्थ इति ।
सर्वभूतानामात्मा तत्त्वभूते व्यापकश्चातएव सर्वप्राणिहृदिस्थः स
सर्वभूतानां सर्वप्राणिनां शुभाशुभं वेद । एवञ्चान्तर्यामित्वत्ताव
पापमहं जाने इति व्यङ्ग्यमत्र ॥ १५ ॥

त्वन्तु धर्मज्ञानप्रसक्तिहीन एवेत्याह । चपल इति । जात्यन्धो
जात्यन्धैरिव चपलैरकृतात्मभिराचार्यप्राणिद्वितैर्वानरैः सह मन्त्रय-
न्निश्चिन्वन् किन्तु कथं नु प्रेक्षसे ज्ञास्यसि धर्ममिति शेषः । रक्षसे नु
किमिति पाठे रक्षणीयप्रजाजातं किं नु रक्षसि न किमपि । अतो
धर्मभ्रष्टो राजदण्डस्त्वमिति भावः ॥ १६ ॥

अथ धर्मभ्रष्टत्वं व्यक्तमेव वक्तुमाह । अहन्विति । अस्य वचनस्य
चपलश्चपलैरिति वचनस्य व्यक्ततां व्यक्तार्था यस्येति अर्थं आद्यजन्तं ।
व्यक्तपदं तद्भावे व्यक्तता तदर्थं ब्रवीमि ॥ १७ ॥

तदेतत् कारणं पश्य यदर्थन्वं मया हतः ।

भ्रातुर्वर्तसि भार्यायां त्यक्त्वा धर्मं सनातनं ॥ १८ ॥

अस्य त्वं धरमाणस्य सुग्रीवस्य महात्मनः ।

रुमायां वर्तसे कामात् सुषायां पापकमेकत् ॥ १९ ॥

पश्य युक्तामयुक्तां वेति चिन्तय । वर्तसि वर्तसे ॥ १८ ॥

ननु भ्रातुर्वर्त्यस्य यो भार्यां जीवतो महिषीं प्रियां । धर्मेण मातरं यस्तु स्वीकरोति जुगुप्सितः । इति अग्रे प्रायोपवेशसमये अङ्ग-
दोक्तेः सुग्रीवस्यापि ज्येष्ठभ्रातुः पितृसमस्य भार्यावमर्षणं तुल्य-
मित्यत आह । अस्य त्वमिति । धरमाणस्य प्राणान् धारयत एव जीव-
तस्त्वया निश्चीयमानजीवनस्यैव पत्न्यां तव सुषाभूतायां रुमायां यतो-
वर्तसेऽतस्त्वं स्पष्टं पापकर्मकृत् । सुग्रीवस्तु तव जीवननिश्चयाभावा-
त्त्वत्पत्न्यां तारायां प्रागवर्तिष्ठ अतः परं वर्त्येति च । किञ्च नैवर्णि-
केष्वपि देवरस्य, हतभ्रातृस्त्रियामपुत्रायां वृत्तिदर्शनात्तिर्यग्योनिषु
तस्यां वृत्तिर्न दोषः । तथा वृत्तौ च मरणज्ञानमेव प्रयोजकं तिर्य-
क्षिति भगवदाश्रयः । अनेन नैवर्णिकेतरस्त्रीणां हतभर्तृकानां
तरुणीनां स्वजातीयपुरुषाङ्गीकारो नाधर्म इति सूचितं । दृश्यते च
तथा व्यवहारः शूद्रादि जातौ । न च मनुष्याधिकारस्य निषेधादि
शास्त्रस्य कथं तिर्यक्तुं प्रवृत्तिरिति वाच्यं । तिर्यग्योनेरपि मनुष्यव-
द्राजादिव्यवहारदर्शनेन मनुष्यतुल्यज्ञानवत्त्वादस्त्येवायं दोष इत्य-
श्रयात् । किञ्च धर्मेऽनधिकारिणामपीन्द्रादीनां वृत्रवधादौ ब्रह्म-
हत्यादि दोषस्मरणेन निषेधेषु तदतिक्रमप्रायश्चित्तादौ च देवाना-

तद्वतीतस्य ते धर्माकामवृत्तस्य वानर । ।

भ्रातृभार्याभिर्मर्षस्मिन् दण्डोद्यं प्रतिपादितः ॥ २० ॥

मधिकारवदेधामप्यधिकारे बाधकाभावः । किञ्च देवादीनां स्वयज-
मीयेन्द्रान्तराभावादनधिकार इति पूर्वमीमांसायां निर्णीतं । एवञ्च
तदनपेक्ष दानादि धर्मेषु ब्रह्मविद्यायाश्चाधिकारोऽस्त्येवेत्युत्तरमीमांसायां
स्पष्टं । तद्वदीदृशानां ज्ञानवतां तिरश्चामप्यधिकारे बाधकाभावः ।
किञ्च सर्वे देवतावाचकपदानामन्तर्यमीश्वरवाचकत्वेन सर्वत्र देवाना-
मधिकारोऽस्त्येव । न च ब्राह्मणत्याद्यभावात्तेषामनधिकारः तेषामपि
क्षत्रियत्वात् वैवस्वतमन्यादेरिवातएव चन्द्रवरुणादीनां यज्ञः स्मर्यते ।
पुराणेषु तत्र तत्र कर्मण्यर्थवादतः फलकल्पनवत् पुराणस्यार्थवाद-
स्तदधिकारस्यापि कल्पयितुं युक्तत्वात् । किञ्च त्रैवर्णिकस्याधिकार
इत्यत्र त्रैवर्णिकपदं वेद तदर्थज्ञानवत् परमतो देवादीनां तदधिकारः
सिद्ध इति भगवतो व्यसवाल्मीकिप्रभृतीनां चाशयः । जैमिनेस्त्वेत-
दंशोऽज्ञानमेव । अतएव तदूरीकरणार्थं मार्कण्डेयेनात्मानं प्रति
धर्मान् पृच्छतो जैमिनेर्विध्यरण्यवासि तत्त्वज्ञपक्षिमुखेन धर्मबोधनं
कृतं तेन हि पक्षिणां ज्ञानानधिकार इति श्लोकेः तस्याविश्वासे जयते-
न्यत्रापि व्यासादि विरुद्धे श्लोकेऽर्थे तस्याप्रामाण्यग्रहो भविष्यतीति
तदाशयः इत्यन्यत्र विस्तरः । अतएव गृध्रराजस्य भगवता दाहादि
कृतं । अग्रेव सम्पातिना तद्वाजा करिष्यमानमुदकदानानि नासङ्गत-
मिति दिक् ॥ १९ ॥

उपसंहरति । तदिति । तत्तस्माद्धर्माद्वतीतस्य च धर्मवृत्तस्य
एवचेदृशे व्यवहारे प्राणान्तोदण्ड इति सूचितं ॥ २० ॥

न हि लोकविरुद्धस्य लोकवृत्तादपयुषः ।

दण्डादन्यत्र पश्यामि नियहं हरियूथप ! ॥ २१ ॥

न च ते मर्षये पापं क्षत्रियोऽहं कुलोद्भूतः ।

औरसीं भगिनीं वापि भार्यां वाप्यनुजस्य यः ॥ २२ ॥

प्रचरेत नरः कामान्तस्य दण्डो वधः स्मृतः ।

भरतस्तु महीपालो वयं त्वादेशवर्त्तिनः ॥ २३ ॥

त्वच्च धर्मादतिक्रान्तः कथं शक्यमुपेक्षितुं ।

गुरुधर्मव्यतिक्रान्तं प्राज्ञो धर्मेण पालयन् ॥ २४ ॥

भरतः कामयुक्तानां नियमे पर्यवस्थितः ।

वयं तु भरतादेशावधिं कृत्वा हरीश्वर ! ॥

त्वदिधान् भिन्नमर्यादानिगृहीतुं व्यवस्थिताः ॥ २५ ॥

लोकवृत्तात् लोकव्यवहारमर्यादातः अपेयुषोऽपगतवतः । दण्डा-
दन्यत्र ततोऽन्यमित्यर्थः । केचित्तु अनेन तिर्यग्योनिव्यवहारमर्यादाप्ये-
षेवेति ध्वनितं । दृश्यते च गृहे पाल्यमानेषु पारावतादिषु अन्यं स्वभार्या-
सहितं दृष्टवत्, परस्परं युद्धं भार्याया बज्रप्रकारताडनादिदंड-
इत्याहुः ॥ २१ ॥

क्षत्रियोऽहं दण्डाधिकारीत्यर्थः । दण्डादन्यत्र नियहं न पश्यामी-
त्युक्तेऽर्थे स्मृतिं प्रमादयति । औरसीमिति ॥ २२ ॥ २३ ॥

गुरुधर्मज्ञानं यो धर्मस्तं व्यतिक्रान्तं तत्प्रच्युतं निघ्नन्निति शेषः । प्राज्ञो-
विद्वान् धर्मेण पालयन् । धर्मयुक्तमिति शेषः ॥ २४ ॥

भरतादेशावधिं कृत्वा भरतादेशं तदाज्ञामवधिं प्रमाणं कृत्वा ।

सुग्रीवेण च मे सख्यं लक्षणेन यथा तथा ।

दारराज्यनिमित्तञ्च निःश्रेयसकरः स मे ॥ २६ ॥

प्रतिज्ञा च मया दत्ता तदा वानरसन्निधौ ।

प्रतिज्ञा च कथं शक्या मद्विधेनानवेक्षितुम् ॥ २७ ॥

तदेभिः कारणैः सर्वैर्महद्भिर्धर्मसंश्रितैः ।

ननु भरतेन रामं प्रत्याज्ञाया अकृतत्वान्मृषोक्तिरेवेति चेन्न अस्मादेव भगवत्वाक्यात्तथाभरतोक्तेरनुमानेनाक्षतेः । यदा राज्यमूलप्रभौ पर्यवस्थिते सर्वेषां तदीयानां दण्डदण्डनादावनुक्तापि तदाज्ञा सिद्धैवेति न दोषः । अपि च स्वराज्ये भगवता भरतस्य पालनाज्ञायां दत्तायामर्थात् स्वस्मिन् प्रधानराजपुरुषत्वसिद्धौ तदाज्ञार्थसिद्धैवेति न दोषः ॥ २५ ॥

अथ कारणान्तरमपि वाञ्छिवधे दर्शयति । सुग्रीवेणेति । लक्षणेन यथा तथा सुग्रीवेणापि मम सख्यमस्ति यस्मात्ततः स सुग्रीवः दारराज्यनिमित्तं स्वदारप्राप्त्यर्थं राज्यप्राप्त्यर्थञ्च मे मम निःश्रेयसकरः मन्निःश्रेयसविषये कृतप्रतिज्ञः ॥ २६ ॥

तत्प्रतिज्ञोत्तरं मयापि तदभिमतविषया प्रतिज्ञा दत्ता कृता च सा प्रतिज्ञा मद्विधेन कथमनवेक्षितुमसमापयितुं शक्या ॥ २७ ॥

एभिः उक्तैः कारणैः एकैकमेव तव वधे पर्याप्तं किं पुनर्मिहितानि । तस्मात् यत्तव मया शासनमिदं कृतं तद्युक्तं शास्त्रसंमतमिति भवानप्यनुमन्यतां चिन्तयतु । तव भ्रातृभार्यापहारकत्वेन दण्डयत्वात्स-

शासनन्तव यद्युक्तं तद्भवाननुमन्यताम् ॥ २८ ॥

सर्वथा धर्मइत्येव द्रष्टव्यस्तव नियहः ।

वयस्यस्योपकर्तव्यं धर्ममेवानुपश्यता ॥ २९ ॥

शक्यं त्वयापि तत्कार्यं धर्ममेवानुवर्तता ।

श्रूयते मनुना गीतौ श्लोकौ चारित्रवत्सलौ ॥

गृहीतौ धर्मकुशलैस्तथा तच्चरितं मया ॥ ३० ॥

स्विकार्यस्य स्वकार्यत्वात् । क्षत्रियस्य प्रतिज्ञादानौ च महतोऽधर्मस्य
श्रवणात्त्वदधोमे आवश्यको धर्मश्चेत्याशयः ॥ २८ ॥

सर्वथा मया यः कृतः तव नियहः स धर्म एवेति त्वया द्रष्टव्यः ।
दुष्टनियहफलकत्वादवतारग्रहणस्येत्याशयो गूढः । किञ्च धर्ममेवा-
नुपश्यता जानता मित्रस्योपकर्तव्यं मित्रोपकारकरणमपि धर्म एवेति
सुग्रीवोपकाररूपत्वादधस्य धर्मत्वमिति भावः ॥ २९ ॥

किञ्चानुतापादिना धर्ममनुवर्तता एतदुष्कर्मप्रायश्चित्तरूपधर्मा-
नुवृत्तिं कुर्वता त्वयापि तत्कार्यं मत्कृतनियहरूपं कार्यं शक्यं राज-
प्रार्थनापूर्वं कारयितुं शक्यं । सत्यनुतापे त्वया प्रार्थनापूर्वमयं दण्डः
स्वस्य कारणीय एवेति त्वत्कारणीयस्यैव मया कृतत्वान्नञ्ज क्षोभः कार्यत्र
इति भावः । पापिनामेवं स्वदण्डप्रार्थना स्मृतिसिद्धेत्याह । श्रूयते
इति । चारित्रवत्सलौ चरित्रप्रतिपादनतत्परौ । धर्मकुशलैर्गृही-
तौ च भवतस्तत्तदर्थतत्त्वमेव तथाशास्त्रोक्तप्रकारेणैव मया रचितं
कृतं ॥ ३० ॥

राजभिर्धृतदण्डाच्च कृत्वा पापानि मामवाः ।

निर्मलाः स्वर्गमायान्ति सन्तः सुकृतिनो यथा ॥ ३१ ॥

शासनाद्यापि मोक्षादा स्तेनः पापात्प्रमुच्यते ।

राजा त्वशासन् पापस्य तदवाप्नोति किंत्विषं ॥ ३२ ॥

आर्येण मम मान्धात्रा व्यसनं घोरमीक्षितम् ।

श्रमणेन कृते पापे यथा पापं कृतं त्वया ॥ ३३ ॥

अन्यैरपि कृतं पापं प्रमत्तैर्वसुधाधिपैः ।

प्रायश्चित्तञ्च कुर्वन्ति तेन तच्छास्यते रजः ॥ ३४ ॥

तौ श्लोकावाह । राजभिरिति । अनेन स्वकृतदण्डस्य शास्त्रस-
म्मतत्वं दण्डग्रहितत्वं चोक्तं ॥ ३१ ॥

त्वयापि प्रार्थनापूर्वमयमर्थः कारणीयः स्यादित्यर्थप्रतिपादकं श्लोक-
माह । शासनादिति । पापोहं मे दण्डं कुर्विति प्रार्थनया स्वसमीप-
मागतस्य पापिनः शासनादण्डकारणाद्वा मोक्षादयथा विसर्जनाद्वा ।
स्तेन इति पापोपलक्षणं । तत्र द्वितीयः पक्षो राज्ञो दोषायेत्याह ।
राजा तु पापस्याशासन् पापनिग्रहमकुर्वन् । अनेन तदण्डकरणा-
मस्मादृशामावश्यकमिति ध्वनितं ॥ ३२ ॥

अथात्रार्थं शिष्टाचारमपि प्रमाणयति । आर्येणेति । मम कूट-
स्थेन मान्धात्रा त्वया यत्प्रकारं पापं कृतं तत्प्रकारे पापे केनचिच्छ्रमणे-
नार्हतेन कृते सति कर्तुमीक्षितं घोरं व्यसनं दण्डरूपं मान्धात्रा
कृतं ॥ ३३ ॥

अन्यैरपि वसुधाधिपैः प्रमत्तपुरुषैः कृतं पापं प्रतिशुद्धये दण्डं

तदसं परितोषेन धर्मतः परिकल्पितः ।

वधो वानरशार्दूल ! न वयं स्ववशे स्थिताः ॥ ३५ ॥

शृणु चाप्यपरं भूयः कारणं हरिपुङ्गव ! ।

तच्छ्रुत्वा हि महद्दीर ! न मन्युं कर्तुमर्हसि ॥ ३६ ॥

न मे तत्र मनस्तापो न मन्युर्हरिपुङ्गव ! ।

वागुराभिश्च पाशैश्च कूटैश्च विविधैर्मराः ॥ ३७ ॥

कृतमित्यधाहारः । न केवलं राजदण्डेन पापप्रायश्चित्तमन्यदपि मन्वाद्युक्तमित्याह । प्रायश्चित्तञ्च कुर्वन्ति । कृतपापा इति शेषः । तेन कर्त्रनुष्ठितप्रायश्चित्तेन ॥ ३४ ॥

धर्मतः शास्त्रतः न वयं स्ववशे स्थिताः किन्तु शास्त्राधीना इति शेषः । एतेनादर्शनेनपूर्वकं वधोऽधर्म इति यदुक्तं तदपि समाहितं दण्डार्थवधे दर्शनेनानपेक्षणात् । एवं वालिनः सन्धेप्रापासनाद्यनुष्ठानेन शास्त्रज्ञत्वमवलम्ब्य समाहितम् ॥ ३५ ॥

अथ केवलशास्त्रादुक्तत्वमवलम्ब्यपि समाधत्ते । शृणुचापीति । कृत्रेनानभिमुखस्य निःशङ्कवधे कारणं शृण्वित्यर्थः । तन्महत् कारणं श्रुत्वा मन्युं न कर्तुमर्हसि ॥ ३६ ॥

तत्र प्रच्छन्नवधे मनस्तापः कथमेवं कृतमिति पश्चात्तापो न । मापि वधस्य कारणं मन्युर्मम क्रोधः । यद्वा मन्युः शोकः । मृगाणां तादृश वधस्य राज्ञां स्वभावतया न दोष इत्याह वागुराभिः विविधैः कूटैः तृणच्छन्नश्वन्नादिसम्पादनरूपैः ॥ ३७ ॥

प्रतिष्कन्नाश्च दृश्याश्च गृह्णन्ति सुबहून् मृगान् ।

प्रधावितान् वा विचस्तान् विस्वब्धानतिविष्ठितान् ॥ ३८ ॥

प्रमत्तानप्रमत्तान् वा नरा मांसाग्निनो भक्षं ।

विध्यन्ति विमुखांश्चापि न च दोषोऽत्र विद्यते ॥ ३९ ॥

यान्ति राजर्षयश्चात्र मृगयां धर्मकोविदाः ।

तस्मात्त्वं निहतो युद्धे मया बाणेन वानर ! ॥ ४० ॥

अयुद्धन् प्रतियुद्धन् वा यस्माच्छाखामृगोह्यसि ॥ ४१ ॥

दुर्लभस्य च धर्मस्य जीवितस्य शुभस्य च ।

राजानो वानरश्रेष्ठ ! प्रदातारो न मंशयः ॥ ४२ ॥

पर्याप्ताच्छादितत्वादिरूपैः प्रतिष्कन्ना इत्यन्वयः । विस्वब्धान् विद्व-
स्तान् अतिविष्ठितान् स्वपालितमृगैः विष्ठितान्विरोधेन स्थितान्युध्य-
मानानिति यावत् ॥ ३८ ॥ ३९ ॥

न दोष इत्यत्र शिष्टाचारं प्रमाणयति । यान्तीति । मृगयां नाना-
प्रकार मृगवधयुक्तां कर्तुं राजर्षयो धर्मकोविदा यान्ति ॥ ४० ॥

प्रतियुद्धन् । अन्येन युद्धं कुर्वन् । मांसादिलोभाभावेपि
क्षत्रियस्वाम्यास्तव वधो मया कृत इतरव्याघ्रादि तिर्यक् जन्तुवत् ।
तत्र मे न कश्चिन्महान् दोषः । अल्पस्तु प्राणायाममात्रापनेय इति
भावः ॥ ४१ ॥

शुभस्यैहिकाभ्युदयस्य राजानः क्षत्रियाः ॥ ४२ ॥

तान्न हिंस्यान्नचाक्रोशेन्नाक्षिपेन्नाप्रियं वदेत् ।
 देवा मानुषरूपेण चरन्त्येते महीतले ॥ ४३ ॥
 त्वन्तु धर्ममविज्ञाय केवलं रोषमास्थितः ।
 विदूषयसि मां धर्मे पितृपैतामहे स्थितं ॥ ४४ ॥
 एवमुक्तस्तु रामेण वाली प्रव्यथितो भृशं ।
 न दोषं राघवे दध्यौ धर्मेऽधिगतनिश्चयः ॥ ४५ ॥
 प्रत्युवाच ततो रामं प्राञ्जलिर्वानरेश्वरः ।
 यत्त्वमात्य नरश्रेष्ठ ! तत्तथैव न संशयः ॥ ४६ ॥
 प्रतिवक्तुं प्रकृष्टे हि नापकृष्टस्तु शक्नुयात् ।
 यद्युक्तं मया पूर्वं प्रमादाद्वाक्यमप्रियं ॥ ४७ ॥

न हिंस्याद्रणयतिरेकेणेत्यर्थः । चाक्रोशेनिन्दा आक्षेपोवमाननं
 अप्रियवादः प्रतिकूलवचनं । त्वन्तु न तादृशराजेति भावः । एतेन
 राज्ञोऽवधादौ ब्रह्मवधादिदोष इति सूचितं ॥ ४३ ॥ ४४ ॥

प्रव्यथितो भगवति मिथ्यादोषोक्त्या प्रव्यथितः । न दोषं राघवे
 दध्यौ तथाध्यानस्यापि पापावहत्वादिति भावः । यद्वा ध्यानेनापि
 नाविन्दच्छुद्धबुद्धमुक्तास्वभावत्वादिति भावः । धर्मेऽधिगतनिश्चयः भग-
 वद्वचनदेव धर्मविषये जातनिश्चयः ॥ ४५ ॥ ४६ ॥

प्रकृष्टे प्रकृष्टज्ञानैश्वर्येऽप्यकृष्टो मादृश इति शेषः । यत्प्रमादा-
 द्वाक्यमुक्तं तदयुक्तमेव ॥ ४७ ॥

तत्रापि खलु मां दोषं कर्तुं नार्हसि राघव ! ।
 त्वं हि दृष्टार्थतत्त्वज्ञः प्रजानाञ्च हिते रतः ॥ ४८ ॥
 कार्यकारणसिद्धौ च प्रसन्ना बुद्धिरव्यया ॥ ४९ ॥
 मामप्यवगतं धर्माद्व्यतिक्रान्तपुरस्कृतं ।
 धर्मसंहितया वाचा धर्मज्ञ ! परिपालय ॥ ५० ॥
 वाष्पसंरुद्धकण्ठस्तु वालीसार्तरवः शनैः ।
 उवाच रामं संप्रेक्ष्य पङ्कलग्नद्वय द्विपः ॥ ५१ ॥
 न चात्मानमहं शोच न तारां नापि बान्धवान् ।
 यथा पुत्रं गुणज्येष्ठमङ्गदं कनकाङ्गदं ॥ ५२ ॥

तत्रापि अज्ञानजाप्रियोक्तावपि दोषं कर्तुं दोषं भावयितुं । तत्र
 हेतुत्वंहीति । दृष्टेनापरोक्षानुभवेनार्थतत्त्वस्य धर्मादितत्त्वस्य
 ज्ञाता ॥ ४८ ॥

कार्यं दण्डः कारणं तद्हेतुभूतं पापं तयोः सिद्धौ निश्चये तव
 बुद्धिरन्तःकरणं प्रसन्ना निर्मला वैषम्यरहितेत्यर्थः ॥ ४९ ॥

धर्मादेव व्यतिक्रान्तानां पुरस्कृतमग्रेसरं । अवगतं तदग्रेसरत्वेन
 प्रसिद्धं मामपि पापिष्ठतरं । धर्मसंहितया वाचा परिपालय उत्तम-
 लोकान् प्राप्नुहीति वाचानुगृहाणेत्यर्थः ॥ ५० ॥

उवाच पुत्रादिमायाकृष्टः सन्नवाचेत्यर्थः ॥ ५१ ॥

नत्वात्मानं भगवता त्वया हतत्वाद्भुक्तभोगत्वात् न तारां सुग्रीव-
 स्यापि तस्यामनुरागात् । न बान्धवान् सुग्रीवतोपि सेवया जीवन-
 साभात् । पुत्रं शोचामि बाल्यत्वात् ॥ ५२ ॥

स ममादर्शनाद्दीनो वाल्यात्प्रभृति स्नातः ।
 तटाक इव पीताम्बुरूपशोषं गमिष्यति ॥ ५३ ॥
 बालश्चाकृतबुद्धिश्च एकपुत्रश्च मे प्रियः ।
 तारेयो राम ! भवता रक्षणीयो महाबलः ॥ ५४ ॥
 सुग्रीवे चाङ्गदे चैव विधत्स्व मतिमुत्तमां ।
 त्वं हि गोप्ता च शास्ता च कार्याकार्यविधौ स्थितः ॥ ५५ ॥
 या ते नरपते वृत्तिर्भरते लक्ष्मणे च या ।
 सुग्रीवे चाङ्गदे राजंस्तान्निधितुमर्हसि ॥ ५६ ॥
 महोषकृतदोषान्तां यथा तारान्तपस्विनीं ।
 सुग्रीवो नावमन्येत तथावस्थातुमर्हसि ॥ ५७ ॥

मया स्नातः स ममादर्शनाच्छेषं गमिष्यति । पीताम्बुः सस्या-
 द्युपयोजिताम्बुः ॥ ५३ ॥

तारेयस्तारापत्यं । एकपुत्रत्वेनातिललितत्वं ॥ ५४ ॥

मतिमुत्तमां मरणान्तानि वैराणीति न्यायेनेति भावः । सुग्रीवे च
 तत्रैवेत्यर्थः । भ्रातृसुहोदोषेन वा । तत्राप्यनुग्रहप्रार्थनं कार्य-
 विधौ गोप्ता । अकार्यविधौ शास्ता ॥ ५५ ॥ ५६ ॥

महोषकृतदोषां मत्कृतसुग्रीवापकारदोषानुसरणमात्रेण कृत-
 दोषां न तु स्वतःकृततदपकारां । तपस्विनीं शोभां । अवस्थातुं अव-
 स्थापयितुं ॥ ५७ ॥

त्वया ह्यनुगृहीतं शक्यं राज्यमुपासितुं ।

त्वद्वशे वर्तमानेन तव चित्तानुवर्तिना ॥ ५८ ॥

शक्यं दिवश्चार्जयितुं वसुधाश्चापि भ्रामितुं ।

त्वत्तोऽहं वधमाकाञ्चन्वार्यमाणोऽपि तारया ॥ ५९ ॥

मुग्रीवेण सह भ्रात्रा दन्दयुद्धमुपागतः ।

इत्युक्त्वा वानरो रामं विरराम हरीश्वरः ॥ ६० ॥

स तमाश्वासयद्भामो वालिनं व्यक्तदर्शनं ।

साधुमंमतया वाचा धर्मतत्त्वार्थयुक्तया ॥ ६१ ॥

न वयं भवता चिन्तया नाप्यात्मा हरिसत्तम ! ।

वयं भर्वाद्वशेण धर्मतः कृतनिश्चयाः ॥ ६२ ॥

राज्यं वानरराज्यं ॥ ५८ ॥

शक्यमिति । स्वाराज्यमपि त्वत्त्वसादलभ्यमिति भावः । अहं त्वदुपदेशतस्तद्दर्शनतस्त्वेदानीं क्षीणपापः । त्वत्तोवधं उत्तमलोकराज्य-फलकं आकाक्षन्नपेक्षमाण इदानीमस्मि । अतस्तारया वार्यमाणोऽपि यत् भ्रात्रा युद्धमुपागतः प्राप्तस्तत् पूर्वकृतपुण्यपरिपाकेनेति शेषः ॥ ५९ ॥ ६० ॥

व्यक्तदर्शनं । उद्धुद्धवोधं ॥ ६१ ॥

न वयं गुप्तवधरूपाकृत्यकारित्वेन चिन्तयाः । नाप्यात्मा भ्रातृभार्य्या-पहरणरूपाकृत्यकारित्वेन । तत्र हेतुर्वयमित्यादि । भवत्विशेषेण त्वद-पेक्षया विशेषेण विशेषज्ञत्वेन धर्मतो शास्त्रमार्गेण कृते त्वत्कृतपापे स्वकृतवधद्योतकत्वरूपे व्यापारेच निश्चयोऽत्र पापेऽयमेव दण्ड इति निश्च-यो येषां तादृशाः ॥ ६२ ॥

दण्डे यः पातयेद्दण्डं दण्डेया यश्चापि दण्डयत ।

कार्यकारणसिद्धार्थावुभौ तौ नावसीदतः ॥ ६३ ॥

तद्भवान् दण्डसंयोगादस्माद्विगतकल्मषः ।

गतः स्वां प्रकृतिं धर्म्यां दण्डदिष्टेन वर्त्मना ॥ ६४ ॥

त्यज शोकञ्च मोहञ्च भयञ्च हृदये स्थितम् ।

त्वया विधानं हर्ष्यग्र ! न शक्यमतिवर्तितम् ॥ ६५ ॥

यथा त्वय्यङ्गदो नित्यं वर्तते वानरेश्वर ! ।

तथा वर्तेत सुग्रीवे मयि चापि न मंशयः ॥ ६६ ॥

अत्रार्थं स्मृतिमुपन्यस्यति । दण्डे य इति । कार्यकारणेति भाव-
प्रधानो निर्देशः । कार्यत्वं दण्डयत्वं कारणत्वं दण्डयितृत्वं ताभ्यां
सिद्धार्था निष्पन्नपरलोकप्रयोजनौ । अतएव नावसीदतः । एवं
न्यायप्रदंडकर्तृत्वान्नाहमकृत्यकारी जातदंडयत्वाच्च त्वमपि न तथेति
भावः ॥ ६३ ॥

तदेवाह । स्वां प्रकृतिं स्वकीयं शुद्धस्वभावत्वं । दण्डदिष्टेन
दण्डबोधकशास्त्रोक्तेन मार्गेण ॥ ६४ ॥

भयं भ्रातृभार्याहरणकर्मजनितनरकभयं मदूषणनिमित्तपरलोक-
भयञ्च । दण्डेन कर्मणो नाशात् । मदूषणस्य मया क्षान्तत्वाच्च । शोक-
मोहौ तारातारं विषयौ । विधानं प्राग्भवीयं कर्म । अत्रान्ते दण्ड-
स्यैव संहारान्तिरस्यामपि ज्ञानवतां शास्त्रार्थेऽधिकारो दृढः दृढ इति
बोध्यं ॥ ६५ ॥

तथा वर्तेत पितृवदेव तं पालयिष्याव इति भावः । अस्मत्तत्तथावृत्तिं
प्राप्नुयादित्यक्षरार्थः ॥ ६६ ॥

स तस्य वाक्यं मधुरं महात्मनः
 समाहितं धर्मपथानुवर्तितं ।
 निशम्य रामस्य रणावमर्द्दिनो
 वचः सुयुक्तं निजगाद वानरः ॥ ६७ ॥
 शराभितप्तेन विचेतसा मया
 प्रभाषितस्त्वं यदजानता विभो ! ।
 इदं महद्भोपमभीमविक्रम !
 प्रसादितस्त्वं क्षम मे हरीश्वर ! ॥ ६७ ॥

इत्यार्षे रामायणे वाल्मीकीये किष्किन्धाकाण्डे
 अष्टादशः सर्गः ॥ १८ ॥

तस्य वाक्यं । व्यात्मनः सुगलेः पुत्रपालनस्य च प्रतिपादकं ॥ ६७ ॥
 इदं प्रभावणं ॥ ६८ ॥

इति श्रीरामाभिरामे श्रीरामीये रामायणतिलके
 किष्किन्धाकाण्डे अष्टादशः सर्गः ॥ १८ ॥

ऊनविंशः सर्गः ।



स वानरमहाराजः शयानः शरपीडितः ।
प्रत्युक्तो हेतुमदाक्यैर्नान्तरं प्रतिपद्यत ॥ १ ॥
अश्माभिः परिभिन्नाङ्गः पादपैराहतो भृशं ।
रामवाणेन चाक्रान्ते जीवितान्ते मुमोह सः ॥ २ ॥
तं भार्या वाणमोक्षेण रामदत्तन संयुगे ।
हतं स्रवणशार्दूलं तारा शुश्राव वालिनं ॥ ३ ॥
सा सपुत्राऽप्रियं श्रुत्वा वधं भर्तुः सुदारुणं ।
निष्पपात भृशं तस्मादुद्विग्ना गिरिकन्दरात् ॥ ४ ॥
ये त्वङ्गदपरीवारा वानरा हि महाबलाः ।
तं सकार्ष्णकमाऽलोक्य रामं त्रस्ताः प्रदुद्रुवुः ॥ ५ ॥

हेतुमदाक्यैर्हेतूग्रन्यासयुतैर्वाक्यैः प्रत्युक्त उक्तप्रत्युत्तरः ॥ १ ॥
जीवितान्ते तत्समये मुमोह विसंक्षोऽभूत् ॥ २ ॥ ३ ॥
अप्रियमितिच्छेदः । सपुत्रा पुत्रोद्भूतः । गिरिगङ्गरं किष्कि-
न्याख्यं ॥ ४ ॥ ५ ॥

सा ददर्श ततस्त्वस्तान् हरीनापततो द्रुतं ।
 यूथादिव परिभ्रष्टान् मृगान्निहतयूथपान् ॥ ६ ॥
 तानुवाच समासाद्य दुःखितान् दुःखिता सती ।
 रामवित्रासितान् सर्वाननुवद्धानिवेषुभिः ॥ ७ ॥
 वानरा राजसिंहस्य यस्य यूयं पुरःसराः ।
 तं विहाय सुविचक्षाः कस्माद्भवत दुर्गताः ॥ ८ ॥
 राज्यहेतो स चेद्भ्राता भ्रात्रा क्रूरेण पातितः ।
 रामेण प्रहृतैर्दूरान्मार्गैर्दूरपातिभिः ॥ ९ ॥
 कपिपत्न्या वचः श्रुत्वा कपयः कामरूपिणः ।
 प्राप्तकालमविस्मियुमूर्चुर्वचनमङ्गना ॥ १० ॥

सा तारा आपततः पलायमानान् ॥ ६ ॥
 इषुभिरनुवद्धानिवानुसृतानिव रामवित्रासितान् रामाद्विज-
 स्तान् ॥ ७ ॥

वचनमाह वानरा इति । यस्य वालिनः दुर्गतां वस्त्रादिकम-
 पश्यन्तः ॥ ८ ॥

भ्राता प्रयोजककर्ता रामः प्रयोज्यकर्ता बाणाः करणं । दूरात्
 दूरे स्थित्वा तैः स पातितश्चेत्किं युष्माभिः पलायितं इति शेषः । तत्से-
 वयैव भवज्जीवनसंभवादिति भावः ॥ ९ ॥

प्राप्तकालं कालोचितं । अविस्मियुं सर्वसंमतिपूर्वमेकरूपं ।
 अविस्मियुमिति पाठे व्यक्तमित्यर्थः । अङ्गनां वालिन इति शेषः ॥ १० ॥

जीवपुत्रे ! निवर्तस्व पुत्रं रक्षस्व चाङ्गदं ।
 अन्तको रामरूपेण हत्वा नयति वालिनं ॥ ११ ॥
 क्षिप्रान् वृक्षान् समाविध्य विपुलाश्च तथा शिलाः ।
 वाली वज्रसमैर्वाणैर्वज्रेणैव निपातितः ॥ १२ ॥
 अभिभूतमिदं सर्व्वं विद्रुतं वानरं बलं ।
 अस्मिन् अवगशादूर्ध्वं हतं शक्रसमप्रभे ॥ १३ ॥
 रक्ष्यतां नगरी शूरैरङ्गदश्चाभिषिञ्चतां ।
 पदस्थं वानिनः पुत्रं भजिष्यन्ति स्रक्ङ्गमाः ॥ १४ ॥
 अथवा रुचितं स्थानमिह ते रुचिरानने ! ।
 आविशन्ति च दुर्गाणि क्षिप्रमद्यैव वानराः ॥ १५ ॥

पुत्रं रक्षस्व रामादिति शेषः । कुतः पुत्रस्य भयं तत्राह । अन्तक-
 इत्यादि । नयति यमपुरमिति शेषः ॥ ११ ॥

वृक्षान्वालिप्रतिहतान् । अयं सर्व्वेऽपि संभाव्यवादः एवं बङ्गबा-
 णत्यागवादेऽपि ॥ १२ ॥

अभिभूतमिव द्रुतं वानरं वानराणामिदं ॥ १३ ॥

पदस्थं वानरराज्यपदस्थं पुत्रमङ्गदं भजिष्यन्ति । अन्यथाऽराज-
 केऽत्रास्माभिरवस्थातुमशक्यमिति भावः ॥ १४ ॥

अथवेति । सरामे सुग्रीवे किष्किन्धामागच्छति । अभिषिक्ते-
 नाप्यंगदेनास्मत्पालनमशक्यमेवेति नेह स्थातुं योग्यमिति शेषः । हे
 रुचिरानने यद्यपीदं स्थानं ते तुभ्यं रुचितमभीष्टं तथापीह किष्कि-

अभार्याः सहभार्याश्च सन्तत्र वनचारिणः ।

लुब्धेभ्यो विप्रलब्धेभ्यस्तेभ्यो नः सुमहद्भयं ॥ १६ ॥

अल्पान्तरगतानान्तु श्रुत्वा वचनमङ्गना ।

आत्मनः प्रतिरूपं सा बभाषे चारुहासिनी ॥ १७ ॥

पुत्रेण मम किं कार्यं राज्येनापि किमात्मना ।

कपिसिंहे महाभागे तस्मिन् भर्त्तरि नश्यति ॥ १८ ॥

पादमूलं गमिष्यामि तस्यैवाहं महात्मनः ।

योऽसौ रामप्रयुक्तेन शरेण विनिपातितः ॥ १९ ॥

एवमुक्ता प्रदुद्राव रुदती शोकमूर्च्छिता ।

शिरश्चोरश्च वाङ्मयां दुःखेन समभिघ्नती ॥ २० ॥

सा ब्रजन्ती ददर्शाय पतिं निपतितं भुवि ।

हन्तारं वानरेन्द्राणां समरेष्वनिवर्तिनां ॥ २१ ॥

न्यायां विद्यमानानि दुर्गाणि अद्यैव वानराः सुग्रीवहनुमदादयः आवि-
शन्ति वर्तमानसामीप्ये लट् । तेषु प्रविष्टेषु येऽभार्याः सभार्याश्च वानराः
सुग्रीवावलम्बिनः प्रागस्माभिः कृतवैरास्तेच प्रवेक्ष्यन्ति । ततश्च लुब्धेभ्यो
राज्यादिविषये विप्रलब्धेभ्यः पूर्वमस्माभिर्वञ्चितेभ्योऽस्माकं तुमुलं मह-
द्भयमस्ति यत इति शेषः । केचित्तु इह ते स्थानमस्माकमरुचितं अनभि-
मतं इतरत् पूर्ववदित्याहुः ॥ १५ ॥ १६ ॥

अल्पान्तरगतानां नातिदूरवर्तिनां । अवान्तरगतानामिति पाठे
मध्ये मार्गमागतानामित्यर्थः । तेषां वानराणां वचनं श्रुत्वा । आत्मनः
प्रतिरूपं कालोचितं बभाषे ॥ १७ ॥ १८ ॥ १९ ॥ २० ॥ २१ ॥

क्षप्तारं पर्वतेन्द्राणां वज्राणामिव वासवं ।

महावातसमविष्टं महामेघौघनिःस्वनं ॥ २२ ॥

शक्रतुल्यपराक्रान्तं वृष्ट्वोपरतं घनं ।

नर्दन्तं नर्दतां भीमं शूरं शूरेण पातितं ॥ २३ ॥

शाद्दूलेनामिषस्यार्थे मृगराजमिवाहतं ॥ २४ ॥

अचितं सर्वलोकस्य सपताकं सवेदिकं ।

नागहेतोः सुपर्णेन चैत्यमुन्मथितं यथा ॥ २५ ॥

अवष्टभ्यावतिष्ठन्तं ददशं धनुरुजितं ।

रामं रामानुजं चैव भर्तुश्चैव तथानुजं ॥ २६ ॥

तानतीत्य समासाद्य भर्तारं निहतं रणे ।

समीक्ष्य व्यथिता भूमौ संभ्रान्ता निपपात ह ॥ २७ ॥

पर्वतेन्द्राणां क्षप्तारं रणेध्विति शेषः । रणभेदमपेक्ष्य वज्राणा-
मिति बह्वचनप्रयोगः । महता वातेन समं तुल्यं आविष्टमावेशो
यस्य रणेषु तं ॥ २२ ॥

परिक्रान्तं पराक्रमी यस्य तं । वृष्ट्वेव जलमुत्सृष्ट्वा विरतं ।
नर्दतां मध्ये भीमं नर्दन्तं ॥ २३ ॥

मृगराजं प्रभृतमांसादिमत्त्वेन मृगश्रेष्ठं शाद्दूली व्याघ्रः ॥ २४ ॥

सर्वलोकस्य सर्वलोकेनार्चितं । चैत्यं चतुष्पथवर्तिवल्लीकं नाग-
हेतोरन्तर्विद्यमानं नागभक्षणार्थं सुपर्णेन गरुडेन यथोन्मथितं तथा
सुग्रीवस्य राज्यभोगहेतो रामेणोन्मथितमित्यर्थः ॥ २५ ॥ २६ ॥

तानतीत्य मार्गस्थान् रामादीनतीत्य ॥ २७ ॥

सुप्तव पुनरुत्थाय आर्यपुत्रेतिवादिनी ।

रुरोद सा पतिं दृष्ट्वा संवीतं मृत्युदामभिः ॥ २८ ॥

तामवेक्ष्य तु सुग्रीवः क्रोशन्तीं वु.ररीमिव ।

विषादमगमत् कष्टं दृष्ट्वा चाङ्गदमागतं ॥ २९ ॥

इत्यार्षे रामायणे वाल्मीकीये किष्किन्धाकाण्डे
एकोनविंशः सर्गः ॥ १८ ॥



संवीतं बद्धं ॥ २८ ॥

इति श्रीरामाभिरामे श्रीरामीये रामायणतिलके
किष्किन्धाकाण्डे जनविंशः सर्गः ॥ १८ ॥



विंशः सर्गः ।

रामचापविस्तृष्टन शरेणान्तकरेण तं ।

दृष्ट्वा विनिहतं भूमौ तारा ताराधिपानना ॥ १ ॥

सा समासाद्य भर्तारं पर्यव्वजत भामिनी ।

दूषुणाभिहतं दृष्ट्वा वालिनं कुञ्जरोपमं ॥ २ ॥

वानरं पर्वतेन्द्राभं शोकसन्तप्तमानसा ।

तारा तरुमिवोन्मूलं पर्यदेवयतातुरा ॥ ३ ॥

रणे दारुण । विक्रान्त । प्रवीर ! प्रवतांवर ! ।

किमिदानीं पुरोभागामद्य त्वं नाभिभाषसे ॥ ४ ॥

उत्तिष्ठ हरिशाद्मूल ! भजस्व शयनोत्तमं ।

नैवंविधाः शरते हि भूमौ नृपतिसत्तमाः ॥ ५ ॥

अतीव खलु ते कान्ता वसुधा वसुधाधिप ! ।

गतासुरपि तां गात्रैर्मां विहाय निषेवस ॥ ६ ॥

अन्तकरेण मृत्युकारिणा ॥ १ ॥ २ ॥

उन्मूलमुत्पतितमिति शेषः ॥ ३ ॥

प्रवतां वानराणां श्रेष्ठ । इदानीं पुरोभागां एतस्मिन् काले कृता-
पराधां मत्वाऽद्य नाभिभाषसे किमित्यन्वयः ॥ ४ ॥ ५ ॥ ६ ॥

व्यक्तमद्य त्वया वीर ! धर्मतः संप्रवर्तता ।

किष्किन्धव पुरी रम्या स्वर्गमार्गे विनिर्मिता ॥ ७ ॥

यान्यस्माभिस्त्वया सार्धं वनषु मधुगन्धिषु ।

विहृतानि त्वया काले तेषामुपरमः कृतः ॥ ८ ॥

निरानन्दा निराशाहं निमग्ना शोकमागरे ।

त्वयि पञ्चत्वमापन्ने महायूथपयूथपे ॥ ९ ॥

हृदयं सुस्थितं मत्तं दृष्ट्वा निपतितं भुवि ।

यन्न शोकाभिसन्तप्तं स्फुटतेऽद्य सहस्रधा ॥ १० ॥

मृगीवस्य त्वया भार्या हृता स च विवासितः ।

यत्तत्तस्य त्वया व्यष्टिः प्राप्तं यं ज्वगाधिप ! ॥ ११ ॥

हे वीर धर्मतः सम्प्रवर्तता धर्मेण युद्धमाचरता त्वयाद्य स्वर्गमार्गे स्वर्गसाधनरक्षणभूमौ किष्किन्धेवान्या रम्या पुरी निर्मिता । नोचेत् कथं किष्किन्धां विहायात्र शोषे इत्यर्थः । कतकस्तु धर्मतः प्रवर्तिता रक्षिता किष्किन्धेवान्यापि स्वर्गमार्गे स्वर्गरूपदेशे निर्मितेत्यर्थमाह ॥ ७ ॥

यानि त्वया सार्धं विहृतानि तेषामत्रकाले त्वयोपरमः समाप्तिः कृताः ॥ ८ ॥ ९ ॥

मत्तं मम हृदयं सुस्थितमतिदुःखं यत्त्वां पतितं दृष्ट्वा न स्फुटेत् ॥ १० ॥

स विवासित इति यत्प्रसिद्धं कर्म तस्य कर्मण इयं व्यष्टिः परिपाकः प्राप्त इत्यर्थः ॥ ११ ॥

निःश्रेयसपरा मोहात्त्वया चाहं विगहिता ।

यैषाब्रुवं हितं वाक्यं वानरेन्द्र ! हितैषिणी ॥ १२ ॥

रूपयौवनदृप्तानां दक्षिणानाञ्च मानद ! ।

नूनमप्सरसामार्य्य ! चित्तानि प्रमथिष्यसि ॥ १३ ॥

कालो निःसंशयो नूनं जीवितान्तकरस्तव ।

वल्गाद्यनावपन्नोऽसि सुग्रीवस्यावशो वशी ॥ १४ ॥

अस्थाने वालिनं हत्वा युद्धमानं परेण च ।

न सन्तप्यति काकुत्स्थः कृत्वा कर्म सुगर्हितं ॥ १५ ॥

वैधव्यं शोकमन्तापं कृपणाकृपणा सती ॥

अदुःखोपचिता पूर्वं वर्तयिष्याम्यनाथवत् ॥ १६ ॥

यैषाहं हितं वाक्यमब्रुवं सा त्वया मोहाद्विगर्हिता । अस्वीकृत
वचना कृता इति यावत् ॥ १२ ॥

दक्षिणानां विदग्धानां समर्थानां वा चित्तानि प्रमथिष्यसि प्राप्त
दिव्यदेहानामप्सरसां काममोहजनेनेति शेषः ॥ १३ ॥

कालः प्राप्तइति शेषः । अवपन्नः प्रापितोसि । कालविशेषणं
निःसंशय इति तत्तदायुर्विधयसन्देहरहित इत्यर्थः ॥ १४ ॥

न सन्तप्यति तदस्थानेऽयुक्तं ॥ १५ ॥

कृपणाकृपणा अतिशयेन कृपणा अवाधायां वा द्वित्वं । पूर्वमदुःखो-
पचिता अदुःखं दुःखरहितं यथा भवति तथोपचिता वर्धिता ॥ १६ ॥

लालितश्चाङ्गदो वीरः सुकुमारः सुखोचितः ।

वत्स्यते कामवस्थां मे पितृव्ये क्रोधमूर्च्छिते ॥ १७ ॥

कुरुष्व पितरं पुत्र ! सुदृष्टं धर्मवत्सलं ।

दुर्लभं दर्शनं तस्य तव वत्स ! भविष्यति ॥ १८ ॥

समाश्रयस्य पुत्रं त्वं सन्देशं सन्दिशस्व मे ।

मूर्ध्नि चैनं समाधाय प्रवामं प्रस्थितो ह्यसि ॥ १९ ॥

रामेण हि महत् कर्म कृतं त्वामभिनिघ्नता ।

आनृण्यं तु गतं तस्य सुग्रीवस्य प्रतिश्रवे ॥ २० ॥

सकामो भव सुग्रीव ! रुमां त्वं प्रतिपत्स्यस ।

भुञ्क्ष्व राज्यमनुद्विग्नः शस्तो भ्राता रिपुस्तव ॥ २१ ॥

किं मामिवं प्रलपतोऽप्रियां त्वं नाभिभाषसे ।

दूमाः पश्य वरा वक्त्रयो भार्यास्ते वानरेश्वर ! ॥ २२ ॥

मे मया लालितः कामवस्थां प्राप्य वत्स्यत इत्यर्थः ॥ १७ ॥

पितरं सुदृष्टं कुरुष्व ॥ १८ ॥

मूर्ध्नि चैनमुपाधाय सन्देशं कर्त्तव्योपदेशं सन्दिशस्वेत्यन्वयः । प्रस्थितः
प्रस्थातुकामः ॥ १९ ॥

प्रतिश्रवे प्रतिज्ञाविषये । अनेन रामस्य वालिवधविषयदोषाभावे-
ध्वनितः ॥ २० ॥

शस्तोऽर्हिसितः ॥ २१ ॥ २२ ॥

तस्या विलपितं श्रुत्वा वानर्याः सर्वतश्च ताः ।

परिगृह्यांगदं दीना दुःखार्ता प्रतिचुक्रुशुः ॥ २३ ॥

किमङ्गदं साङ्गदवीरवाहो !

विहाय यातोसि चिरं प्रवासं ।

न युक्तमेवं गुणसन्निहृतं

विहाय पुत्रं प्रियचारुवेषं ॥ २४ ॥

यद्यप्रियं किञ्चिदसम्प्रधार्य

कृतं मयास्यात्तव दीर्घवाहो ! ।

क्षमस्व मे तद्भूरिवंशनाथ !

ब्रजामि मूर्ध्ना तव वीर ! पदौ ॥ २५ ॥

तथा तु तारा करुणं रुदन्ती

भर्तुः समीपं सह वानरीभिः ।

तस्याविलपितं ताराया विलापं ॥ २३ ॥

किमङ्गदं साङ्गदवीरवाहो ! साङ्गदो वीरहन्ता बाहुयस्य तादृशः ।

गुणसन्निहृतं गुणैस्तव प्रत्यासन्नं प्रियस्चारुवेषो यस्य तं पुत्रं विहाय

चिरं प्रवासं गन्तुं न युक्तमित्यन्वयः ॥ २४ ॥

असम्प्रधार्य अविचार्य हरिवंशानां वानरसमूहानां नाथ ब्रजामि
स्पृशामीत्यर्थः ॥ २५ ॥

व्यवस्यत प्रायमनिन्द्रवर्णा
उपोपवेष्टुं भुवि यत्र वाली ॥ २६ ॥

इत्यार्षे रामायणे वाल्मीकीये किष्किन्धाकाण्डे
विंशः सर्गः ॥ २० ॥

यत्र वाली तत्रोपभुवि तद्भूसमीपभुवि प्रायमुपवेष्टुं प्रायोपवेशं
कर्तुं व्यवस्यत निश्चितवती ॥ २६ ॥

इत्यार्षे रामायणे वाल्मीकिये किष्किन्धाकाण्डे
विंशः सर्गः । २०

एकविंशः सर्गः ।

ततो निपतितं तारां च्युतं तारामिवाम्बरात् ।

शनैराश्वामयामास हनूमान् हरियूथपः ॥ १ ॥

गुणदोषकृतं जन्तुः स्वकर्मफलहेतुकं ।

अव्यग्रस्तदवाप्नोति सर्वं प्रेत्य शुभाशुभं ॥ २ ॥

शोच्या शोचसि कं शोच्यं दीनन्दीनानुकंपसे ।

कश्च कस्यानुशोच्योऽस्ति देहेऽस्मिन् बहुदोषमे ॥ ३ ॥

तत इति ॥ १ ॥

जन्तुः फलहेतुकं स्वर्गनरकादिफलसाधनं स्वार्थकः । गुणैः शमादिभिः दोषेण रागादिना वा कृतं यत् स्वकर्मास्ति तत्तस्य शुभाशुभरूपं फलं प्रेत्याव्यग्रोऽनाकुलोवाप्नोति गुणदोषकृतं ज्ञानाज्ञानकृतमित्यर्थः इति कश्चित् ॥ २ ॥

शोच्या पापपुण्यकर्मपाशवशगत्वेन शोचनीया त्वं कमन्यं शोच्यं शोचसि कर्मवशगं भर्त्रादिकं कर्मफलवशतोदीना त्वं कमन्यं पुत्रादिकमनुकंपसे । बहुदोषमे देहे अतीते कः कस्यानुशोच्योऽस्ति । उपलक्षणं । कस्य कोमुशोचकोऽस्तीत्यपि बोध्यं । विदुषोऽनोचितः शोक इति भावः ॥ ३ ॥

अङ्गदस्तु कुमारोऽयं द्रष्टव्यो जीवपुत्रया ।

आयत्याश्च विधेयानि समर्थान्यस्य चिन्तय ॥ ४ ॥

जानास्यनियतामेवं भूतानामागतिं गतिं ।

तस्माच्छुभं हि कर्तव्यं पण्डितेनेह लौकिकं ॥ ५ ॥

यस्मिन् हरिसहस्राणि शतानि नियुतानि च ।

वर्तयन्ति कृताशानि सोऽयं दिष्टान्तमागतः ॥ ६ ॥

यदयं न्यायदृष्टार्थः सामदानक्षमापरः ।

गतोधर्मजितां भूमिं नैनं शोचितुमर्हसि ॥ ७ ॥

द्रष्टव्यो वालिश्लोकनिवृत्त्यर्थमिति शेषः । अस्य वालिनो मरिष्यमाण-
स्यायत्यां मरणोत्तरकाले यानि विधेयानि कार्याणि समर्थानि श्रेष्ठानि
तानि त्वं चिन्तय विचारय ॥ ४ ॥

अनियतामव्यवस्थितां । तस्माच्छुभं परलोकसुखावहं यत्तत्कर्तव्यं ।
हे पण्डिते इह पतिपित्रादिवियोगकाले न लौकिकं बजरोदनादि
कर्तव्यं । प्रीतिमात्रबोधकतया नृतेष्टासाधनत्वेन च तस्य लौकिकत्वं ॥ ५ ॥

यस्मिन् जीवतीति शेषः । कृताशानि कृतभोग्याशानि वर्तयन्ति
जीवन्ति । दिष्टान्तं आयुर्दायरूपकल्पितकालान्तं ॥ ६ ॥

न्यायेन नीतिशास्त्रेण दृष्टार्थो राजकार्यं येन । सामादिपरो वान-
रेषु । धर्मजितां धर्मेण भूमिं जितवतां राज्ञां भूमिं स्थानं गतः गन्तेत्यर्थः
अतो नैतच्छ्लोक उचितः ॥ ७ ॥

सर्वे च हरिशाद्गूलाः पुत्रश्चायन्तवाङ्गदः ।

हर्ष्यक्षपतिराज्यञ्च त्वत्सनाथमनिन्दिते ! ॥ ८ ॥

ताविमौ शोकसन्तप्तौ शनैः प्रेरय भामिनि ! ।

त्वया परिगृहीतोऽयमङ्गदः शास्तु मेदिनीं ॥ ९ ॥

सन्ततिश्च यथादृष्टा कृत्यं यच्चापि साम्प्रतम् ।

राज्ञस्तत् क्रियतां सर्वमेष कालस्य निश्चयः ॥ १० ॥

संस्कार्यौ हरिराजस्तु अङ्गदश्चाभिषिच्यतां ।

सिंहासनगतं पुत्रं पश्यन्ती शान्तिमेध्यसि ॥ ११ ॥

सा तस्य वचनं श्रुत्वा भर्तृव्यसनपीडिता ।

अब्रवीदुत्तरं तारा हनूमन्तमवस्थितं ॥ १२ ॥

अङ्गदप्रतिरूपाणां पुत्राणामेकतः शतं ।

हतस्याप्यस्य वीरस्य गात्रसंश्लेषणं वरं ॥ १३ ॥

त्वमपि न शोककरणार्हेत्याह । सर्वेचेति । त्वत्सनाथं त्वयैवैकया सनाथं ॥ ८ ॥

ताविमौ सुग्रीवाङ्गदौ शनैः प्रेरय उत्तरकार्यकरणायेति शेषः ॥ ९ ॥

सन्ततिः अङ्गदः यथादृष्टा यत्प्रयोजनकतया शास्त्रे दृष्टा यच्च राज्ञः साम्प्रतं परलोकहितं कृत्यं तत् क्रियतां एष कालस्य इदानीन्तनकालस्यो-
चितोनिश्चयः अनुष्ठाननिश्चयः ॥ १० ॥

तदेवाह । संस्कार्यत्र इति । रामवाणस्यामोघत्वान्मरणनिश्चयेनैव-
मुक्तिः ॥ ११ ॥ १२ ॥

यदुक्तं पुत्रेण सुखिनी भवेति तत्प्रत्याख्याति तारा । अङ्गदेति ।

न चाहं हरिराजस्य प्रभवाम्यङ्गदस्य वा ।

पितृव्यस्तस्य सुग्रीवः सर्वकार्येष्वनन्तरः ॥ १४ ॥

न ह्येषा बुद्धिरास्थेया हनूमन्मङ्गदं प्रति ।

पिता हि बन्धुः पुत्रस्य न माता हरिसत्तम ! ॥ १५ ॥

न हि मम हरिराजसंश्रयात्

क्षमतरमस्ति परत्र चेह वा ।

अभिमुखहतवीरसेवितं

शयनमिदं मम सेवितुं क्षमं ॥ १६ ॥

इत्यार्षे रामायणे वाल्मीकीये किष्किन्धाकाण्डे

एकविंशः सर्गः ॥ २१ ॥

अङ्गदतुल्यानां पुत्राणां शतमेकतः सुखसाधनैककोटौ । हतस्यापि
पत्युर्गात्रसंश्लेषोपरकोटौ । तयोर्मध्ये द्वितीयोवरमतिश्रयितसुखसाधनं
परलोके परमानन्दहेतुत्वात् । तस्मात्सहगमनं करिष्येति भावः ॥ १३ ॥

राज्यं त्वदधीनमिति यदुक्तं तन्निराचष्टे न राज्यस्य प्रभवामि न
योग्या स्त्रीत्वात् । अङ्गदस्य वा राज्यदानेन प्रभवामि । अनन्तरः
समर्थः मत्तः प्रत्यासन्नश्च ॥ १४ ॥

एषा बुद्धिः मत्कर्तृकाभिषेकबुद्धिः । पिता तत्तुल्यः सुग्रीवः बन्धुः
सुखदानाधिकारी न मातेत्यर्थः ॥ १५ ॥ १६ ॥

इति श्रीरामाभिरामे श्रीरामीये रामायणतिलके

किष्किन्धाकाण्डे एकविंशः सर्गः ॥ २१ ॥

द्वाविंशः सर्गः ॥

वीक्षमाणस्तु मन्दासुः सर्वतो मन्दमुच्छसन् ।

आदावेव तु सुग्रीवं ददर्शानुजमग्रतः ॥ १ ॥

तं प्राप्तविजयं वाली सुग्रीवं श्रवणेश्वरं ।

आभाष्य व्यक्तया वाचा सस्नेहमिदमब्रवीत् ॥ २ ॥

सुग्रीव ! दोषेण न मां गन्तुमर्हसि किंल्विषात् ।

कृष्यमाणं भविष्येण बुद्धिमोहेन मां बलात् ॥ ३ ॥

युगपद्विहितं तात ! न मन्ये सुखमावयोः ।

सौहार्दं भ्रात्युक्तं हि तदिदं जातमन्यथा ॥ ४ ॥

सर्वतो वीक्षमाणः सः आत्मजस्याग्रतः स्थितं सुग्रीवमेवादौ
ददर्श ॥ १ ॥

आभाष्य सुग्रीवेति सम्बोध्य ॥ २ ॥

हे सुग्रीव मां किंल्विषात् प्राग्भवीयदुष्कृतवशाद्भविष्येण भविष्य-
तावश्यंभाविना बुद्धिमोहेन त्वयि बुद्धिरूपेण बलात् कृष्यमाणं मां ज्ञात्वा
त्वं दोषेण स्वापकारदोषवत्त्वेन मां गन्तुमवगन्तुं नार्हसि ॥ ३ ॥

कार्यगानुमितं कर्मप्रावल्यं दर्शयति । युगपदिति । भ्रात्युक्तं
भ्रात्रोयुक्तमुचितं सौहार्दं सुखञ्च राज्यसुखञ्चावयोः कर्मणा युगपन्नवि-
हितमिति मन्ये यतस्तदिदं उचितमपि सौहार्दं सुखञ्चान्यथा जातं विघ-
टितमित्यर्थः ॥ ४ ॥

प्रतिपद्य त्वमद्यैव राज्यमेषां वनौकसां ।

मामप्यद्यैव गच्छन्तं विद्धि वैवस्वतक्षयं ॥ ५ ॥

जीवितञ्च हि राज्यञ्च श्रियञ्च विपुलां तथा ।

प्रजहास्येष वै तूर्णमहञ्चागर्हितं यशः ॥ ६ ॥

अस्यां त्वहमवस्थायां वीर ! वक्ष्यामि यद्वचः ।

यद्यप्यसुकरं राजन् ! कर्तुमेव त्वमर्हसि ॥ ७ ॥

अथ रामशरद्धीणपापत्वात्प्राप्तदिव्यप्रकृतिः स्वयमेव सुग्रीवाय स्वानन्तरं प्राप्तं राज्यं ददाति । प्रतिपद्येति प्रतिपद्यस्वेत्यर्थः । वैवस्वतक्षयं यमगृहं । ननु राजनि सृते तत् पुत्रएव राज्याधिकारी नतु तत् कनीयान् भवेति चेन्न । एतस्य बालत्वेन राज्यरक्षणासामर्थ्यात् । बलवदाश्रितत्वाच्च पुत्रनाशो मामुक्तं तथेति । भगवता रामेणापि राज्यरक्षणासामर्थ्येनाङ्गस्य सुग्रीवोभिषिक्तं राज्ये । यौवराज्ये चाङ्गदः । सुग्रीवानन्तरं त्वङ्गदस्यैव राज्याधिकारी नतु सुग्रीवपुत्राणां ज्येष्ठपुत्रत्वादित्याहुः ॥ ५ ॥

अगर्हितं यशः प्रशस्तं यशः वाली केनाप्यवध्यइत्येवं तच्च प्रजहामि । एकैव शरेण रामहतत्वात् इतिप्राञ्चः । अन्ये तु चक्ष्वर्थे यश इत्युत्तरं बोध्यः । अगर्हितं यशस्तत्प्राप्नोमीति शेषः । वाली भगवता रामेण कर्त्रेण हतइत्येवं रूपञ्च यशइत्याहुः ॥ ६ ॥

अस्यामवस्थायां चरमदशायां यद्यप्यसुकरं मयात्यन्तमपकृतत्वात् तथापि कर्तुमर्हस्येवेति योजना । सात्विकत्वात् सात्विकसमाश्रयणाच्चेत्याशयः । स्वयं राज्यस्य दत्तत्वाद्राजन्निति संबोधनं ॥ ७ ॥

सुखार्हं सुखसंवृद्धं बालमेनमबालिशं ।

बाष्पपूर्णमुखं पश्य भूमौ पतितमङ्गदं ॥ ८ ॥

मम प्राणैः प्रियतरं पुत्रं पुत्रमिवौरसं ।

मयाहीनमहीनार्थं सर्वतः परिपालय ॥ ९ ॥

त्वमप्यस्य पिता दाता परिचाता च सर्वशः ।

भयेष्वभयदश्चैव यथाहं श्रवणे श्रु । ॥ १० ॥

एष तारात्मजः श्रीमांस्त्वया तुल्यपराक्रमः ।

रक्षसाञ्च वधे तेषामग्रतस्तै भविष्यति ॥ ११ ॥

अनुरूपाणि कर्माणि विक्रम्य बलवान् रणे ।

करिष्यत्येष तारेयस्तोत्री तरुणोद्भूतः ॥ १२ ॥

सुषेणदहिता चेयमर्थसूक्तविनिश्चये ।

श्रौत्यातिके च विविधे सर्वतः परिनिष्ठिता ॥ १३ ॥

तदेवाह । सुखार्हमिति । अबालिशं समर्थं ॥ ८ ॥

प्राणैः प्राणेभ्यः । मम पुत्रं स्वमौरसं पुत्रमिवाहीनार्थमहीनैहिव स-
कलप्रयोजनं यथा तथा सर्वतः सर्वत्र देशे काले च पालय खानन्तरम-
स्यैव राज्यं देहीति व्यङ्ग्यं ॥ ९ ॥

पालनप्रकारमेव दर्शयति । त्वमधीति । सर्वत्र भवेति शेषः ॥ १० ॥

उक्तां स्वपुत्रस्याबालिशत्वं दर्शयति । एष इति । रक्षसां वधे राम-
प्रत्युपकारप्रसङ्गप्राप्ते ॥ ११ ॥

अनुरूपाणि मदनुरूपाणि ॥ १२ ॥

तारारक्षणं ततउपकारमादर्श्य सूचयति । सुषेणेति । तदहिता

यदेषा साध्विति ब्रूयात् कार्यं तन्मुक्तसंशयं ।
 न हि तारामतं किञ्चिदन्यथा परिवर्तते ॥ १४ ॥
 राघवस्य च ते कार्यं कर्तव्यमविशङ्कया ।
 स्याद्धर्मोत्तमकरणे त्वां च हिंस्यादमानितः ॥ १५ ॥
 इमां च मालामाधत्स्व दिव्यां सुग्रीव ! काञ्चनीं ।
 उदारा श्रीस्थिता ह्यस्यां संप्रजह्यात् मृते मयि ॥ १६ ॥

तारा अर्थानां मध्ये सूक्ष्मः परमदुर्ज्ञेयो योऽर्थस्तस्य निश्चये औत्पातिके
 विविधे नानाप्रकारोत्पातसूचितापत्कालिकानुष्ठेयनिश्चये । सर्वतः
 ऐहिकामुष्मिकनिश्चये च परिनिष्ठिताऽतिसमर्था ॥ १३ ॥

ततः किन्तत्राह । यदिति । तत् कार्यं त्वत्तसंशयं कार्यमनुष्ठेयं ।
 तदेव द्रढयति नहीति । मदनुभवसिद्धमेतदिति भावः । अनेन त्रैव-
 र्णिकेतरत्वेन तरुणत्वेनावश्यं कर्तव्यपुरुषान्तरस्वीकारायास्तारायाः देव-
 रात् सुग्रीवस्य स्वीकारोप्यनुमत इति गम्यते ॥ १४ ॥

अथ भ्रात्रे वक्तव्यमुपदेशमाह । राघवस्येति । अकरणोऽधर्मः स्यान्-
 मिथ्याप्रतिज्ञत्वापत्तेरिति भावः । एवं पारलौकिकमनिष्टं प्रदर्श्यैहि-
 कमपि तदाह । त्वाञ्चेति । मामिव धर्मभ्रष्टत्वादिति भावः ॥ १५ ॥

अथ राज्यानुमतिं क्रियतापि दर्शयति । इमाञ्चेति । उदारा प्रशस्ता
 श्रीर्जयलक्ष्मीरस्यां स्थिता महेन्द्रानुग्रहात् । हि यतो मृते मयि
 शवस्पर्शात् एनां सा श्रीर्जह्यात् अत इदानीमेवेमां गृह्णाणेति
 भावः ॥ १६ ॥

इत्येवमुक्तः सुग्रीवो वालिना भ्रातृसौहृदात् ।

हर्षं त्यक्त्वा पुनर्दीनो ग्रहयस्त द्वोऽङ्कुराट् ॥ १७ ॥

तद्वालिवचनाच्छान्तः कुर्वन्नुक्तमतन्द्रितः ।

जग्राह सोभ्यनुज्ञातो मालान्ताञ्चैव काञ्चनीं ॥ १८ ॥

तां मालां काञ्चनीं दत्वा दृष्ट्वा चैवात्मजं स्थितम् ।

संसिद्धः प्रेत्यभावाय स्नेहादङ्गदमब्रवीत् ॥ १९ ॥

देशकालौ भजस्वाद्य क्षममाणः प्रियाप्रिये ।

सुखदुःखसहः काले सुग्रीववशगो भव ॥ २० ॥

यथा हि त्वं महाबाहो ! लालितः सततं मया ।

न तथा वर्तमानं त्वां सुग्रीवो बज्जमन्यते ॥ २१ ॥

एवं वालिवचः श्रुत्वा पूर्वं वाली दुष्ट इति बुद्ध्या तद्वधे जातं हर्ष-
मिदानीमेव सौमनस्य दर्शनेन त्यक्त्वा दीनो विषसो भूदित्यर्थः । ग्रहयस्त
राज्यस्तः ॥ १७ ॥

तद्वालिवचनात्तादृशवालिबचनेन शान्तः शान्तबैरः । युक्तं भ्रातृ-
स्नेहाचितदर्शनादिव्यवहारमतन्द्रितः कुर्वन् । मालाग्रहणे वालिना-
भ्यनुज्ञातो मालां जग्राह ॥ १८ ॥

प्रेत्यभावाय संसिद्धो निश्चितमरणः ॥ १९ ॥

देशकालौ तत्तत्कर्मचितौ भजस्व जानीहि । प्रियाप्रिये इष्टा-
निष्टयोगजे । काले सेवाकाले सुग्रीववशगस्तत्सेवापरो भव ॥ २० ॥

विपक्षे बाधकमाह यथाहीति । बालतया केवलं लालितः । यथा
सेवाचितकालेऽपि सेवारहितोऽवर्तिष्य तथा सेवाराहित्वेन वर्तमानं त्वां
सुग्रीवो न बज्जमन्येतातः सेवां कुर्वीत्युपदेशः ॥ २१ ॥

नास्यामित्रैर्गतं गच्छे मां शत्रुभिररिन्दम ! ।

भर्तुरर्थपरो दान्तः सुग्रीववशगो भव ॥ २२ ॥

न चातिप्रणयः कार्यः कर्तव्योऽप्रणयश्च ते ।

उभयं हि महादोषं तस्मादन्तरदृग् भव ॥ २३ ॥

इत्युत्त्व । य विवृत्ताक्षः शरसम्पीडितो भृशं ।

विवृतदेशनैर्भीमैर्वभूवोत्क्रान्तजीवितः ॥ २४ ॥

ततो विचुक्रुशुस्तत्र वानरा हतयूथपाः ।

परिदेवयमाना स्ते सर्वे स्रवगसत्तमाः ॥ २५ ॥

किष्किन्धाह्वय शून्या च स्वर्गत वानरेश्वरे ।

उद्यानानि च शून्यानि पर्वताः काननानि च ॥ २६ ॥

हते स्रवगशार्दूले निष्पृभा वानराः कृताः ।

येन दत्तं महद्दुःखं गन्धर्वस्य महात्मनः ॥ २७ ॥

किञ्चास्य सुग्रीवस्यामित्रैरनुपकारकैस्तथा शत्रुभिरपकारकैश्च
गतं सङ्गतं सख्यं मागच्छेः मागच्छ । भर्तुः सुग्रीवस्यार्थपरः प्रयोजन-
साधनपरः ॥ २२ ॥

नातिप्रणयः पुत्रत्वात् अप्रणयश्च न कार्यः । अस्मद्वधादिना अन्तर-
दृक् । अत्यासत्तिर्विनाशायत्वतिदूरं तु निष्फलं सेवामध्यमभावेन राज
वक्त्रिगुरुस्त्रियामिति न्यायेन मध्यममार्गमवलम्बेत्याशयः ॥ २३ ॥ २४ ॥

हतो यूथपो येषां तादृशाः परिदेवयमाना विचुक्रुशुरित्यन्वयः ॥ २५ ॥

अस्यैव प्रपञ्चः किष्किन्धेत्यादि ॥ २६ ॥ २७ ॥

गोलभस्य महाबाहो दशवर्षाणि पञ्च च ।

नैव रात्रौ न दिवसे तद्युद्धमुपशास्यति ॥ २८ ॥

ततः षोडशमे वर्षे गोलभो विनिपातितः ।

तं हत्वा दुर्विनीतन्तु वाली दंष्ट्राकरालवान् ॥ २९ ॥

सर्वाभयं करोऽस्माकं कथमेष निपातितः ॥ ३० ॥

है तु वीरे स्रवगाधिपे तदा

वनेचरास्तत्र न शर्म लेभिरे ।

वनेचराः सिंहयुते महावने

यथा हि गावो निहते गवांपतौ ॥ ३१ ॥

ततस्तु तारा व्यसनार्णवश्रुतां

मृतस्य भर्तुर्वदनं समीक्ष्य सा ।

गोलभस्य तदाख्यस्य । महद्युद्धं पञ्चदशवर्षावधि अहोरात्रमविश्रमं युद्धं । तदेवाह नैवेति ॥ २८ ॥

दंष्ट्राकरालवान् आर्षः स्वार्थं मतुप् । दंष्ट्राकरालइत्यर्थः ॥ २९ ॥

अस्माकं सर्वाभयङ्करः सर्वभ्यो भयङ्करः स एष वीरः कथं निपातितः ॥ ३० ॥

वनेचराः स्रवङ्गमा न शर्म लेभिरे इत्यन्वयः । अपरं वनेचरा इति गवां विशेषणं ॥ ३१ ॥ ३२ ॥

जगाम भूमिं परिरभ्य वालिनं

महाद्रुमं क्षिन्नमिवाश्रिता लता ॥ ३२ ॥

इत्यार्षे रामायणे वाल्मीकीये किष्किन्धाकाण्डे

द्वाविंशः सर्गः ॥ २१ ॥

इति श्रीरामाभिरामे श्रीरामीये रामायणतिलके

किष्किन्धाकाण्डे द्वाविंशः सर्गः ॥ २१ ॥

त्रयोविंशः सर्गः ॥

ततः समुपजिघ्रन्ती कपिराजस्य तन्मुखं ।
पतिं लोकश्रुतं तारा मृतं वचनमब्रवीत् ॥ १ ॥
शेषे त्वं विषमे दुःखमकृत्वा वचनं मम ॥
उपलोपचिते वीर ! सुदुःखे वसुधातले ॥ २ ॥
मत्तः प्रियतरा नूनं वानरेन्द्र ! मही तव ।
शेषे हि तां परिष्वज्य मां च न प्रतिभाषसे ॥ ३ ॥
सुग्रीवस्य वशं प्राप्तो विधिरेष भवत्यहो ।
सुग्रीव एव विक्रान्तो वीर ! साहसिक ! प्रिय ! ॥ ४ ॥

अथ तारा मृतं दृष्ट्वा पुनः प्रलपति । तत इति । लोकश्रुतां लोक-
प्रसिद्धं ॥ १ ॥

उपलैः पाषाणैरुपचिते व्याप्ते सुदुःखे सुतरां दुःखकरे ॥ २ ॥ ३ ॥

एष विधिः रामरूपः सुग्रीवस्य वशं प्राप्तोऽधीनो भवति । अहो
इत्याश्चर्यं न तु त्वद्वशं प्राप्तोयेनाद्यैव भार्यया योजितः स्यादिति भावः ।
अतः सुग्रीवएव विक्रान्तोऽत्र राज्ये भवितेति शेषः ॥ ४ ॥

चक्षवानरमुख्यास्त्वां बलिनं पर्युपासते ।
 तेषां विलपितं कृच्छ्रमङ्गदस्य च शोचतः ॥ ५ ॥
 मम चेमा गिरः श्रुत्वा किं त्वं न प्रतिबुध्यसे ।
 इदं तद्दीरशयनं तत्र शेषे हतो युधि ॥ ६ ॥
 शायिता निहता यत्र त्वयैव रिपवः पुरा ।
 विशुद्धसत्वाभिजन ! प्रिययुद्ध ! मम प्रिय ! ॥ ७ ॥
 मामनाथां विहायैकां गतस्त्वमसि मानद ! ।
 शूराय न प्रदातव्या कन्या खलु विपश्चिता ॥ ८ ॥
 शूरभार्यां हतां पश्य सद्यो मां विधवां कृतां ।
 अवभग्नश्च मे मानो भग्ना मे शश्वतो गतिः ॥ ९ ॥
 अगाधे च निमग्नास्मि विपुले शोकसागरे ।
 अश्रुसारमयं नूनमिदं मे हृदयं दृढं ॥ १० ॥

पर्युपासते पर्युपासन्तः ॥ ५ ॥

यत्र त्वया निहता रिपवः शायितास्तदिदं वीरशयनं तत्र त्वमपि
शेषे ॥ ६ ॥

विशुद्धसत्वाभिजन विशुद्धसत्त्ववंशभव प्रिययुद्ध प्रिययुद्धत्वादुद्धेनैव
मरणं जातमिति भावः ॥ ७ ॥ ८ ॥

शूराय कन्याया अदाने हेतुः । शूरस्य तव भार्यां मां विधवां
कृतां पश्य । मानः राजपत्नीत्वाभिमानः शश्वतो स्थिरा गतिः सुख-
प्राप्तिः ॥ ९ ॥ १० ॥

भर्तारं निहतं दृष्ट्वा यन्नाद्य शतधा कृतं ।
 सुहृच्चैव च भर्ता च प्रकृत्या च मम प्रियः ॥ ११ ॥
 प्रहारे च पराक्रान्तः शूरः पञ्चत्वमागतः ।
 पतिहीना तु या नारी कामं भवतु पुत्रिणी ॥ १२ ॥
 धनधान्यसमृद्धापि विधवेत्युच्यते बुधैः ।
 स्वगात्रप्रभवे वीर ! शेषे रुधिरमण्डले ॥ १३ ॥
 कृमिरागपरिस्तोमे स्वकीये शयने यथा ।
 रेणुशोणितसम्ब्रीतं गात्रन्तव समन्ततः ॥ १४ ॥
 परिरब्धुं न शक्नोमि भुजाभ्यां स्रवगर्षभ ! ।
 कृतकृत्योऽद्य सुग्रीवो वैरेस्मिन्नतिदारुणे ॥ १५ ॥

कृतं शोकेनेति शेषः । प्रकृत्याऽनुपाधितः ॥ ११ ॥
 प्रहारे रणे पराक्रान्तः परेणाक्रान्त अभिभूतः पञ्चत्वमागतः । एत-
 दृष्ट्वापि यद्दृश्यं न भिन्नमतो दृढमिति पूर्व्वेणान्वयः । ननु सपुत्रायाः
 कस्तेशोकोऽत आह । पतिहीनेत्यादि ॥ १२ ॥ १३ ॥
 कृमेरिन्द्रगोपादेराग इव रागो यस्य तादृशः परिस्तोम आस्तरणं
 यस्मिन् । कृमिरागो लाक्षारागः । कृमिरागं वदन्तगर्षभ लाक्षिकं
 प्रियदर्शनमित्युत्पलमालाकोशादित्यन्ये ॥ १४ ॥
 परिरब्धुं आलिङ्गितुं न शक्नोमि रेणुशोणितसम्ब्रीतत्वात् । शोकेन
 भुजयोर्वलाभावाच्च गात्रसंलग्नशरत्वाच्च । अस्मिन्वैरे वालिविषये वैरे
 कृतकृत्यः कृतानुष्ठेयानुष्ठानः ॥ १५ ॥

यस्य रामविमुक्तेन हृतमकेषुणा भयं ।

शरेण हृदिलग्नेन गात्रसंस्पर्शने तव ॥ १६ ॥

वाय्यामि त्वां निरीक्षन्ती त्वयि पञ्चत्वमागते ।

उद्वर्हं शरं नीलस्तस्य गात्रगतं तदा ॥ १७ ॥

गिरिगङ्गरसंलीनं दीप्तमाशीविषं यथा ।

तस्य निष्कृष्यमाणस्य बाणस्यापि बभौ द्युतिः ॥ १८ ॥

अक्षतमस्तकसन्नद्धरश्मेर्दिनकरादिव ।

पेतुः क्षतजधारास्तु व्रणेभ्यस्तस्य सर्व्वशः ॥ १९ ॥

ताम्रगैरिकसम्पृक्ता धारादिव धराधरात् ।

अवकीर्णं विमार्जन्ती भर्त्तारं रणरेणुना ॥ २० ॥

अस्त्रैर्नयनजैः शूरं मिषेचास्त्रसमाहतं ।

रुधिरोक्षितसर्व्वार्ङ्गं दृष्ट्वा त्रिनिहतं पतिं ॥ २१ ॥

उवाच तारा पिङ्गाक्षं पुत्रमङ्गदमङ्गना ।

अवस्थां पश्चिमां पश्य पितुः पुत्र सुदारुणां ॥ २२ ॥

शरेण तव गात्रसंस्पर्शने वार्यामि निवारिता भवामीत्यन्वयः ॥ १६ ॥

एवं तद्वचः श्रुत्वा नीलः शरं उद्वर्हं उद्धृतवान् । अस्य बाण-
स्यातितेजस्विशत्रुवधेन तेजःक्षयान्न पुनस्तूष्णगमनमिति बोध्यं ॥ १७ ॥ १८ ॥

दिनकरादिति पञ्चमी षष्ठ्यर्थे । रुधिररक्तत्वादिति भावः ।

व्रणेभ्यः शरशिलापादपजनितेभ्यः ॥ १९ ॥

रणरेणुनावकीर्णं व्याप्तं ॥ २० ॥ २१ ॥

पश्चिमावस्था मरणं ॥ २२ ॥



सम्प्रसक्तस्य वैरस्य गतोऽन्तः पापकर्मणा ।

बालसूय्योऽज्ज्वलतनुं प्रयातम् यमसादनम् ॥ २३ ॥

अभिवादय राजानं पितरं पुत्र ! मानदम् ।

एवमुक्तः समुत्थाय जग्राह चरणौ पितुः ॥ २४ ॥

भुजाभ्यां पीनवृत्ताभ्यामङ्गदोऽहमिति ब्रुवन् ।

अभिवादयमानं त्वामङ्गदं त्वं यथा पुरा ॥ २५ ॥

दीर्घायुभव पुत्रेति किमर्थं नाभिभाषसे ।

अहं पुत्रसहाया त्वामुपासे गतचेतनम् ।

सिंहेन पातितं सद्यो गौः श्वत्सेव गोवृषम् ॥ २६ ॥

दूष्णं संग्रामयज्ञेन नामाहरणं भ्रमसा ।

तस्मिन्नवस्थे स्नातः कथं पद्मया मया विना ॥ २७ ॥

या दत्ता देवराजेन तत्र तुष्टेन संयुगे ।

शातकोष्ठीं प्रियां मालां तां ते पश्यामि नेह किम् ॥ २८ ॥

पापकर्मणा प्राचीनपापवशात्सम्प्रसक्तस्य प्राप्तस्य वैरस्यान्तोवसानं
गतः प्राप्तवान् ॥ २३ ॥ २४ ॥

त्वामभिवादयमानम् इदं तारावाक्यम् ॥ २५ ॥

उपासे समीपे तिष्ठामि ॥ २६ ॥

रामस्य प्रहरणं बाणस्तद्रूपेणाम्भसा मया विना कथमवभ्यथे
स्नातः ॥ २७ ॥

राज्यश्रीः न जहाति त्वां गतासुमपि मानद ! ।

सूर्यस्यावर्त्तमानस्य शैलराजमिव प्रभा ॥ २८ ॥

न मे वचः पथ्यमिदं त्वया कृतं

न चास्मि शक्ता हि निवारणे तव ।

हता सपुत्रास्मि हतेन संयुगे

सह त्वया श्रीर्विजहाति मामपि ॥ ३० ॥

इत्यार्षे रामायणे वाल्मीकीये किष्किन्धाकाण्डे

त्रयोविंशः सर्गः ॥ २३ ॥

मालामिह न पश्यामि किन्तु सुग्रीवाय मालादानस्यादर्शनं
शोकवशात् दृष्टस्यापि विस्मरणश्चेत्येवमुक्तिः ॥ २८ ॥

आवर्त्तमानस्य अस्तं गच्छतः शैलराजं तमेवास्ताचलम् ॥ २९ ॥

पथ्यमिदं वच इति स्मृतिसन्निहितस्य प्रागुपदिष्टस्य परा-
मर्शः ॥ ३० ॥

इति श्रीरामाभिरामे श्रीरामीये रामायणतिलके

किष्किन्धाकाण्डे त्रयोविंशः सर्गः ॥ २३ ॥

चतुर्विंशः सर्गः ।



तामाशुवेगेन दुरासदेन
त्वभिषुतां शोकमहार्णवेन ।
पश्यंस्तदा वाल्यनुजस्तरस्वी
आतुर्बधेनाप्रतिमेन तेषे ॥ १ ॥
स बाष्पपूर्णेन मुखेन पश्यन्
क्षणेन निर्विस्ममना मनस्वी ।
जगाम रामस्य शनैः समीपं
भृत्यैर्दृतः संपरिदूयमानः ॥ २ ॥
स तं समासाद्य गृहीतचाप-
मुदात्तमाशीविषतुल्यबाणम् ।

तां ताराम् आशुवेगेन शोकमहार्णवेनाभिषुतां खिन्नान् । अप्रति-
मेन असदृशेन आत्मन इति शेषः ॥ १ ॥

बाष्पपूर्णेन मुखेनोपलक्षितां तारां पश्यन् निर्विस्ममना खिन्नः
सम्परिदूयमानः सम्यगनुत्पद्यमानः ॥ २ ॥

यशस्विनं लक्षणलचिताङ्ग-
 मवस्थितं राघवमित्युवाच ॥ ३ ॥
 यथाप्रतिज्ञातमिदं नरेन्द्र !
 कृतं त्वया दृष्टफलञ्च कर्म ।
 मयाद्य भोगेषु नरेन्द्रदूतो !
 मनोनिवृत्तं हतजीवितेन ॥ ४ ॥
 अस्यां महिष्यान्तु ऋशं रुदत्यां
 पुरेतिविक्रोशति दुःखतप्ते ।
 हते नृपे संशयितेऽङ्गदे च
 न राम ! राज्ये रमते मनो मे ॥ ५ ॥
 क्रोधादमर्षादतिविप्रधर्षात्
 भ्रातुर्बधो मेऽनुमतः पुरस्तात् ।
 हतेत्विदानीं हरियूथपेस्मिन्
 सुतीक्ष्णमिच्छाकुवर ! प्रतस्थे ॥ ६ ॥

उदात्तं धीरोदात्तसभावं लक्षणैः सामुजिकशास्त्रोक्तराजलक्षणै-
 र्जक्षितमङ्गं यस्य तम् ॥ ३ ॥

दृष्टफलं राज्यभागफलं कर्म वालिजयरूपं हतजीवितेन कुत्सित-
 जीवितेन साध्येषु भोगेष्वित्यन्वयः ॥ ४ ॥

अस्यां तारायां पुरे तत्स्थे जने अतिविक्रोशति अत्यन्तं रुदति
 अङ्गदे संशयिते पितृवियोगात् संशयितजीविते ॥ ५ ॥

श्रेयोद्य मन्ये मम शैलमुख्ये
 तस्मिन् हि वासश्चिरमृष्यमूके ।
 यथातथा वर्त्तयतः स्ववृत्त्या
 नेमं निहत्य त्रिदिवस्य लाभः ॥ ७ ॥
 न त्वां जिघांस्यामि चरेति यन्मा-
 मयं महात्मा मतिमानुवाच ।
 तस्यैव तद्राम ! वचोऽनुरूप-
 मिदं वचः कर्म च मेऽनुरूपम् ॥ ८ ॥
 भ्राता कथं नाम महागुणस्य
 भ्रातुर्बधं राम ! विरोचयेत ।
 राज्यस्य दुःखस्य च वीर ! सारं
 विचिन्तयन् कामपुरस्कृतोऽपि ॥ ९ ॥

अतिविप्रधर्षात् भ्रातृकृताधिकपराभवात् हेतोर्ममोत्पन्नात् क्रोधा-
 दमर्षादसहिष्णुतया च सुतीक्ष्णमतिशयेन प्रतप्सो तपामि ॥ ६ ॥

यथा तथा येन केनापि प्रकारेण स्ववृत्त्या स्वजात्युचितवृत्त्या वर्त्त-
 यतः जीवतः ऋष्यमूकदास एव श्रेयो मन्ये नतु त्रिदिवस्य लाभ
 इत्यन्वयः ॥ ७ ॥

तद्वचस्तस्यैवानुरूपम् । ईषत् करघातेऽपि मयि तदकृतवान्तरभ्रातृ-
 स्नेहबद्धतया त्वां न जिघांसामि कदापि । चर गच्छेति यत्तद्वच
 इत्यर्थः । इदं कर्म भ्रातृबधरूपं वचस्तदर्थमाकारणरूपम् ॥ ८ ॥

बधो हि मे मतो नासीत्
 स्वमाहात्म्यव्यतिक्रमात् ।
 ममासीत् बुद्धिदौरात्म्यात्
 प्राणहारी व्यतिक्रमः ॥ १० ॥

द्रुमशाखावभग्नोऽहं मुहूर्त्तं परिनिष्ठनन् ।
 सान्त्वयित्वा त्वनेनोक्तो न पुनः कर्तुं नार्हसि ॥ ११ ॥
 भ्रातृत्वमार्यभावश्च धर्मज्ञानेन रक्षितः ।
 मया क्रोधश्च कामश्च कपित्वञ्च प्रदर्शितम् ॥ १२ ॥

कामः पुरस्कृतो येन तादृशोऽपि भ्राता राज्यस्य तत्सुखस्य
 दुःखस्य भ्रातृबधे भाविदुःखस्य सारं तारतम्यं विचिन्तयन् विचा-
 रयन् । कथं भ्रातुर्बधं रोचयेत एवञ्चाहं तत्तारतम्यानभिज्ञ इति
 भावः ॥ ८ ॥

उक्तमेव विवृणोति बधोऽहीति । मां हन्तुं तस्य मतिर्नासी-
 दित्यर्थः । तत्र हेतुः स्वमाहात्म्यव्यतिक्रमात् । अनुचितकर्मकारी
 बालीत्ययशःप्रसङ्गभयात् । प्राणहारो भ्रातुरिति शेषः । व्यति-
 क्रमोऽन्यायः ॥ १० ॥

द्रुमशाखायावभग्नः पलायितः । अतएव मुहूर्त्तं परिनिष्ठनन्
 त्वामाक्रोशन् यदाऽभवत् तदा तेन भ्रात्रा सान्त्वयित्वा पुनरेवं दुस्सेष्टां
 कर्तुं नार्हसि इत्युक्तः । न पुनर्मां हतवानित्यर्थः ॥ ११ ॥

अतएव भ्रातृत्वमित्यादि ॥ १२ ॥

अचीन्तनीयं परिवर्जनीय-
 मनीषनीयं स्वनवेक्षनीयम् ।
 प्राप्तोऽस्मि पाप्मानमिदं वयस्य !
 भ्रातुर्बधात्ताद्वधादिवेन्द्रः ॥ १३ ॥
 पाप्मानमिन्द्रस्य मही जलञ्च
 वृक्षाश्च कामं जगृहः स्त्रियश्च ।
 को नाम पाप्मानमिमं सहेत
 शाखामृगस्य प्रतिपत्युमिच्छेत् ॥ १४ ॥
 नार्हामि सम्मानमिमं प्रजानां
 न यौवराज्यं कुतएव राज्यम् ।
 अधर्मयुक्तं कुलनाशयुक्त-
 मेवम्बिधं राघव ! कर्म कृत्वा ॥ १५ ॥

अचिन्तनीयं चिन्तयितुमप्ययोग्यम् । अतएवार्यैर्नित्यं परिहरणीय-
 यत्किञ्चिदुपाधिनाप्यनीप्सनीयम् । आत्मकर्तृकमपि सर्वथाऽनवेक्ष-
 णीयं दर्शनानर्हम् इदं प्राप्तोऽस्मि । इदं पदार्थमाह,—पाप्मानमिति
 हे वयस्य ! भ्रातुः ज्येष्ठस्य भ्रातुर्बधात् पाप्मानं तद्रूपं वस्त्वित्यर्थः ।
 त्वाष्ट्रो विश्वरूपः ॥ १३ ॥

प्रतिपत्युं प्राप्तुं क इच्छेत् को वा सहेत । ग्रहीतुं शक्नुया-
 दित्यर्थः ॥ १४ ॥

प्रजानां सम्मानं ताभिः क्रियमाणं स्वसम्माननमपि नार्हामि

पापस्य कर्त्तास्मि विगर्हितस्य
 क्षुद्रस्य लोकापकृतस्य लोके ।
 शोको महान्मामभिवर्त्ततेऽयं
 वृष्टेर्यथा निम्नमिवाम्बुवेगः ॥ १६ ॥
 सोदर्यघातापरगात्रबालः
 सन्तापहस्ताक्षिशिरोविषाणः ।
 एनोमयो मामभिहन्ति हस्ती
 दृप्तो नदीकूलमिव प्रवृद्धः ॥ १७ ॥
 अहो बतेदं नृवराविषह्यं
 निवर्त्तते मे हृदि साधुवृत्तम् ।

पापग्रस्तत्वात् । न यौवराज्यम् । ज्येष्ठस्य पुत्रमङ्गदं राज्ये कृत्वा
 यथा प्राप्तयौवराज्यमित्यर्थः एवम्बिधं कर्म कृत्वा राज्यं सर्वथा नार्हा-
 मोत्यन्वयः ॥ १५ ॥

क्षुद्रस्य क्षुद्रयोग्यस्य लोके इहलोके विगर्हितस्य निन्दितस्य
 लोकापकृतस्य परलोके परमार्थसाधनस्य पापस्य कर्त्तास्मि । अतो
 महान् शोको माम् इव तथाभिवर्त्तते । यथा वृष्टेरम्बुवेगो निम्नम्
 इव । इवशब्दस्तथा शब्दार्थः ॥ १६ ॥

सोदर्यघात एवापरगात्रभागो बालश्च यस्य तज्जसन्ताप एव हस्ता-
 क्षिशिरोविषाणं यस्य सः दृप्तोमत्तः प्रवृद्धो महान् ॥ १७ ॥

हे नृवर ! इदमंहः पापम् । बत खेदे । अविषह्यं सोऽहमशक्यं
 प्राप्य मे हृदि स्थितं साधुवृत्तं जन्मान्तरार्जितपुण्यं निवर्त्तते विवर्णमत-

अग्नौ विवर्णं परितप्यमानं
 किटं यथा राघव ! जातरूपम् ॥ १८ ॥
 महाबलानां हरियूथपाना-
 मिदं कुलं राघव ! मन्निमित्तम् ।
 अस्याङ्गदन्त्यापि च शोक्तापा-
 दर्धस्थितप्राणमितीव मन्ये ॥ १९ ॥
 सुतः सुलभ्यः सुजनः सुवश्यः
 कुतस्तु पुत्रः सदृशोऽङ्गदेन ।
 न चापि विद्येत स वीर ! देशो-
 यस्मिन् भवेत्सोदरसन्निकर्षः ॥ २० ॥

एवामा परितप्यमानं जातरूपम् अविषह्यमशक्यसहवासस्थानं प्राप्य
 किटं मलं यथा निवर्त्तते तथेत्यर्थः । यथा बलवतोत्तमेनाधमः स्थातुं
 न शक्नोति तथा बलवताधमेनसहोत्तमोपीत्याशयः । एवञ्चानेन पापेन
 सर्वपुण्यक्षयो जात इति तात्पर्यम् । केचित्तु अग्नौ परितप्यमानं
 जातरूपं स्वर्णं यथा विवर्णं विवर्णताकारं किटं दाहकक्षारद्रव्यं प्राप्य
 निवर्त्तते भस्म भवति तथेत्यर्थ इत्याहुः ॥ १८ ॥

मन्निमित्तम् । मयेतत्स्वामिबन्धादिति भावः । अपि चास्या-
 ङ्गदस्य शोक्तापाश्च इतीव मन्ये इत्युत्प्रेक्षाबोधकम् ॥ १९ ॥

सुलभ्यः सुलभ इत्यर्थः ॥ २० ॥

अद्याङ्गदो वीरवरो न जीवे-
 जीवेत माता परिपालनार्थम् ।
 विना तु पुत्रं परितापदीना
 मा नैव जीवेदिति निश्चितं मे ॥ २१ ॥
 सोऽहं प्रवेक्ष्याम्यतिदीप्तमग्निं
 भ्रात्रा च पुत्रेण च सख्यमिच्छन् ।
 इमे विचेष्यन्ति हरिप्रवीराः
 सीतां निदेशे परिवर्त्तमानाः ॥ २२ ॥
 कृतस्मन्तु ते सेत्स्यति कार्यमेत-
 न्मय्यप्यतीते मनुजेन्द्रपुत्र ! ।
 कुलस्य हन्तारमजीवनाहं
 रामानुजानीहि कृतागमं माम् ॥ २३ ॥
 इत्येवमार्त्तस्य रघुप्रवीरः
 श्रुत्वा वचो बालिजघन्यजस्य ।
 सञ्जातबाष्पः परवीरहन्ता
 रामो सुहृत्तं विमना बभूव ॥ २४ ॥

अङ्गदो न जीवेत् । यदि जीवेत् तदा माता तारा पुत्रपालनाय
 जीवेत् तदभावे तु सा सर्व्वया न जीवेत् इत्यर्थः ॥ २१ ॥

सख्यं समानत्वं निदेशो त्वदाज्ञाधाम् ॥ २२ ॥

अनुजानीहि अग्निप्रवेशायेति शेषः ॥ २३ ॥

तस्मिन् क्षणेऽभीक्ष्णमवेक्षमाणः
 क्षितिक्षमावान् भुवनस्य गोप्ता ।
 रामो रुदन्तीं व्रसने निमग्नां
 समुत्सुकः सोऽथ ददर्श ताराम् ॥ २५ ॥
 ताञ्चारुनेत्रां कपिसिंहनाथां
 पतिं समाश्लिष्य तदाशयानाम् ।
 उत्थापयामासुरदीनसत्त्वां
 मन्त्रिप्रधानाः कपिराजपत्नीम् ॥ २६ ॥
 सा विस्फुरन्ती परिरभ्यमाणा
 भर्तुः समीपादपनीयमाना ।
 ददर्श रामं शरचापपाणिं
 स्वतेजसा सूर्यमिव ज्वलन्तम् ॥ २७ ॥
 सुमंवृतं पथिवलक्षणैश्च
 तं चारुनेत्रं मृगशावनेत्रा ।

भङ्गातबाष्पः दुःखिष्ठाणिदर्शनेन महतामयं स्वभावः ॥ २४ ॥

तस्मिन् क्षणे तस्मिन्नवसरे । तारां रुदन्तीमभीक्ष्णं वारंवार-
 मवेक्षमाणः जीवन्तीमिच्छन् क्षितिरेव क्षमावान् । समुत्सुकः
 श्लोकापनयनायेति शेषः ॥ २५ ॥

कपिसिंहनाथां कपिसिंहानां स्वामिनीम् ॥ २६ ॥ २७ ॥

अदृष्टपूर्वं पुरुषप्राधानं

मयं स काकुत्स्थ इति प्रजज्ञे ॥ २८ ॥

तस्येन्द्रकल्पस्य दुरासदस्य

महानुभावस्य समीपमाय्या ।

आर्त्तातितृर्णं व्यसनं प्रपन्ना

जगाम तारा परिविकलन्ती ॥ २९ ॥

तं सा समासाद्य विशुद्धमत्तं

शोकेन सम्भ्रान्तशरीरभावा ।

मनस्विनी वाक्यमुवाच तारा

रामं रणोत्कर्षणलब्धलक्ष्यम् ॥ ३० ॥

त्वमप्रमेयश्च दुरासदश्च

जितेन्द्रियश्चोत्तमधम्मकश्च ।

अलीणकीर्तिश्च विचक्षणश्च

क्षितिचमावान् क्षतजोपमाक्षः ॥ ३१ ॥

पुरुषप्रधानं पुरुषश्रेष्ठम् । स अङ्गदोक्तः काकुत्स्थोऽयमिति प्रजज्ञे
इति सम्बन्धः ॥ २८ ॥

परिविकलन्ती कष्टेन स्खलनपूर्वं गच्छन्ती ॥ २९ ॥

सम्भ्रान्तो विस्मृतः शरीरभावो राजस्त्रीत्वादिर्यया सा रणेषु
युद्धेषूत्कर्षणेन सर्वाधिकोत्कर्षणं लब्धं लक्ष्यं वध्यं येन सर्वतोऽधिक-
वेध्यवेधक इत्यर्थः ॥ ३० ॥

त्वमात्तबाणासनबाणपाणि-

र्महाबलः संहननोपपन्नः ।

मनुष्यदेहाभ्युदयं विहाय

दिव्येन देहाभ्युदयेन युक्तः ॥ ३२ ॥

येनैव बाणेन हतः प्रियो मे

तेनैव बाणेन हि मां जहीहि ।

हता गमिष्यामि समीपमस्य

न मां विना वीर ! रमेत वाली ॥ ३३ ॥

स्वर्गेऽपि पद्मामलपत्रनेत्र !

समेत्य सम्प्रेक्ष्य च मामपश्यन् ।

अप्रमेयः देशतःकालतश्चापरिच्छेद्यः गुणेयत्तया दुर्ज्ञेयश्च । दुरा-
सदः योगिभिरपि प्राप्तुमशक्यः । उत्तमधर्मकं पुरुषोत्तमधर्मा अक्षीण-
कीर्तिः पापवदाभासमानेनापि कर्मणेति शेषः । अतएव पुरुषोत्तम-
धर्मा । क्षतजोपमाक्षः रक्ताक्षः ॥ ३१ ॥

आत्तबाणासनश्चासौ बाणपाणिश्चेति कर्मधारयः । संहननं दृढ-
गात्रता । तादृशेन त्वया हतो वाली । मनुष्यदेहाभ्युदयं मनुष्यलोक-
वर्त्तिदेहप्राप्यमभ्युदयसुखं विहाय दिव्यदेहेन प्राप्योऽयोऽभ्युदयस्तेन
युक्तः । समास आर्षः ॥ ३२ ॥

अतः येनैवेति रमेत रंस्यते ॥ ३३ ॥

न ह्येष उच्चावचताम्रचूडा
 विषित्वेशाक्षरसो भजिष्यत् ॥ ३४ ॥
 स्वर्गेऽपि शोकञ्च विवर्णताञ्च
 मया विना प्राप्यति वीर ! वाली ।
 रम्ये नगेन्द्रस्य तटावकाशे
 विदेहकन्यारहितो यथा त्वम् ॥ ३५ ॥
 त्वं वेत्य तावत् वनिताविहीनः
 प्राप्नोति दुःखं पुरुषः कुमारः ।
 तत्त्वं प्रजानन् जहि मां न वाली
 दुःखं ममादर्शनजं भजेत ॥ ३६ ॥

पद्मस्यामलं यत्पत्रं तदनेत्र । समेत्याक्षरोभिस्ताः संप्रेक्ष्य च मामप-
 श्यन्न रमेतेत्यन्वयः । उच्चावचेर्नानाप्रकारैस्ताम्रै रक्तपुष्पैः कृतः शोखरो
 याभिस्ता अक्षरसो नाभजिष्यन्न भजिष्यति रक्तपुष्पधारणं बालिवशी-
 करणाय ॥ ३४ ॥

तटावकाशे तटदेशे ॥ ३५ ॥

यद्वनिताहीनो दुःखं प्राप्नोति तत्त्वं वेत्य । अतस्तज्जानन् त्वं मां
 जहि कुमारः सुन्दरः पुरुषः । यद्वा दुःखहेतुमाह,—कुमार इति ।
 कुत्सितो मारो यस्य मारकत्वेन मदनस्य प्रसिद्धेः । अथवा कुत्सितो
 मारो मरणं यस्य । मरणादपि दुःखजनकत्वादेवमुक्तिः । भावे
 घञ् ॥ ३६ ॥

यच्चापि मन्येत भवान् महात्मा
 स्त्रीघातदोषस्तु भवेन्न मह्यम् !
 आत्मेयमस्येति हि मां जहि त्वं
 न स्त्रीबधः स्यान्मनुजेन्द्रपुत्र ! ॥ ३७ ॥
 शास्त्रप्रयोगाद्विविधाच्च वेदा-
 दनन्यरूपाः पुरुषस्य दाराः ।
 दारप्रदानाद्धि न दानमन्यत्
 प्रदृश्यते ज्ञानवतां हि लोके ॥ ३८ ॥
 त्वञ्चापि मां तस्य मम प्रियस्य
 प्रदास्यसे धर्ममवेक्ष्य वीर ! ।

मह्यं स्त्रीघातदोषो भवेदिति भवान् महात्मा मन्येत तदपि न इयं
 ताराऽस्य बालिनः आत्मेति ज्ञात्वा जहि । एवञ्च तदभिन्नत्वात् मम
 न ते स्त्रीबधदोष इति भावः । महात्मेत्यनेन ताडकावधादिकृतवतः
 स्त्रीबधो अकिञ्चित्करः इत्यपि सूचितम् ॥ ३७ ॥

स्त्रीणां पुरुषात्मत्वमेव साधयति शास्त्रेति । शास्त्रे शास्त्रीय-
 यागाद्यनुष्ठाने प्रकर्षेण सहैव योगात् अधिकाराद्विविधाच्च वेदात्
 अर्द्धा वा एष आत्मनो यत्पत्नीति श्रुतेः । अनन्यरूपाः अभिन्नरूपाः ।
 न केवलं दोषाभावमात्रमपि तु स्त्रीदानफलमपीत्याह,—दार इति अन्य-
 दधिकं दानं नेति भावः ॥ ३८ ॥

अनेन दानेन न लप्स्यसे त्व-
 मधर्मयोगं मम वीर ! घातात् ॥ ३९ ॥
 आर्त्तामनाथामपनीयमाना-
 मेवं गतां नार्हसि मामहन्तुम् ।
 अहं हि मातङ्गविलासगामिना
 लवङ्गमानामृषभेण धीमता ।
 विना वरार्होत्तमहेममालिना
 चिरं न शङ्क्यामि नरेन्द्र ! जीवितुम् ॥ ४० ॥
 इत्येवमुक्तस्तु विभुर्महात्मा
 तारां समाश्वास्य हितं वभाषे ।

त्वच्चापीति । एवञ्च धर्मेण पापमपनुदतीति न्यायेपि हे वीर ते
 न मद्बध्दोष इति भावः । यदा मम वीरस्य पत्युः क्लेन घातात् प्राप्त-
 मधर्मसम्बन्धं न लप्स्यसे । किञ्च ततएव मच्छापतः प्राप्तमधर्मयोगमधर्म-
 फलयोगं स्त्रीवियोगरूपं न लप्स्यते समाबधे तु लप्स्यसे एवातएव
 क्वचित्पठ्यते । अचिरेणैव कालेन त्वया वीर्यबलाद्धता । सा सीता
 मम प्राप्तेन न चिरात्त्वयि वत्स्यतीति ॥ ३९ ॥

अपनीयमानां प्रियसकाशादन्यत इति शेषः । अहन्तु नार्हसि ।
 अपितु हन्तुमेवेत्यर्थः । तत्रहेतुरहं हीति वरार्होत्तमहेममालिना
 श्रेष्ठयोग्योत्तमस्वर्णमालावता ॥ ४० ॥

मा वीरभार्य्ये ! विमतिं कुरुष्व
 लोको हि सर्वो विहितो विधात्रा ।
 तच्चैव सर्वं सुखदुःखयोगं
 लोकोब्रवीत्तेन कृतं विधात्रा ॥ ४२ ॥
 त्रयोऽपि लोका विहितं विधानं
 नातिक्रमन्ते वशगा हि तस्य ।
 प्रीतिं परां प्राप्स्यसि तां तथैव
 पुत्रश्च ते प्राप्स्यति यौवराज्यम् ॥ ४३ ॥
 धात्रा विधानं विहितं तथैव
 न शूरपत्न्यः परिदेवयन्ति ॥ ४४ ॥

विमतिं मरणविषयां विरुद्धमतिम् । सर्वा लोको विधात्रा
 विहितः अहरादौ सृष्टः । तं लोकं सुखदुःखाभ्यामवर्ज्याभ्यां योगोऽस्य
 तं तेनैव विधात्रा कृतम् । लोक्यतेऽनेनेति लोको वेदोऽब्रवीत् । न
 ह्वैस शरीरस्य सतः प्रियाप्रिययोरपहरतिरस्तीति श्रुतेः ॥ ४२ ॥

त्रयोऽपि लोका लोकत्रयवासिनोऽपि जना विधातृविहितं विधानं
 नातिक्रमन्ते हि यतस्तस्य वशगाः ब्रह्मादिस्थावरान्ताः वाल्मी परां
 प्रीतिं तत्सम्बन्धजां प्राप्स्यति मत्सङ्कल्पात् । किञ्च भवत्यपि वालि-
 सम्बन्धजां प्रीतिं सुग्रीवसम्बन्धात्प्राप्स्यसि । ते पुत्रो यौवराज्यं
 प्राप्स्यति च । चेनाहमपि शापं प्राप्स्याम्येवेति ॥ ४३ ॥

आश्वासिता तेन महात्मना तु
 प्रभावयुक्तेन परन्तपेन ।
 सा वीरपत्नी ध्वनता मुखेन
 सुवेषरूपा विरराम तारा ॥ ४५ ॥

इत्यार्षे रामायणे वाल्मीकीये किष्किन्धाकाण्डे
 चतुर्विंशः सर्गः ॥ २४ ॥

धात्रेदं विधानं तथैव विहितम् । यथा मयोक्तं कृतञ्च । अनेन
 सर्वज्ञत्वशक्तिराविष्कृता । एवमीश्वरकृतं सर्वं ज्ञात्वा शूरपत्न्या न
 शोचन्ति । ध्वनता मुखेनोपलक्षिता विरराम त्यक्तपरिदेवना-
 भूत् ॥ ४४ ॥

इति श्रीरामाभिरामे श्रीरामीये रामायणतिलके
 किष्किन्धाकाण्डे चतुर्विंशः सर्गः ॥ २४ ॥

पञ्चविंशः सर्गः ।



स सुग्रीवश्च ताराश्च साङ्गदां सहस्रक्षयः ।

समानशोकः काकुत्स्थः सान्त्वयन्निदमब्रवीत् ॥ १ ॥

न शोकपरितापेन श्रेयसा युज्यते मृतः ।

यदत्रानन्तरं कार्यं तत्समाधातुमर्हथ ॥ २ ॥

लोकवृत्तमनुष्ठेयं कृतं वो बाष्पमोक्षणम् ।

न कालादुत्तरं किञ्चित् परं कर्म उपासितुम् ॥ ३ ॥

समानशोकः सुग्रीवादिभिरिति शेषः ॥ १ ॥

शोकयुक्तः परितापस्तेन । शोकश्चित्तधर्मः तावन्मात्रेणैव न
मृतस्य श्रेयः । समाधातुं अनुष्ठातुम् ॥ २ ॥

लोकवृत्तं लोकाचारोप्यनुष्ठेय एव । तच्च बाष्पमोक्षणरूपं कृतं
युष्माभिरिति शेषः । यद्वा कृतं पर्याप्तं बाष्पमोक्षणमिति द्वितीया
तृतीयार्थः । यतः कालात्तत्तत्कर्मणि विहितात्कालादुत्तरं परं तस्मि-
न्नतिक्रान्त इति यावत् । किञ्चिदपि परं कर्म विहितं कर्म उपासितुं
कर्तुमशक्यं कालस्योपादेयकारणत्वात् । अकाले कृतस्याकृतप्रायत्वा-
दिति भावः ॥ ३ ॥

नियतिः कारणं लोके नियतिः कर्मसाधनम् ।

नियतिः सर्वभूतानां नियोगेष्विह कारणम् ॥ ४ ॥

न कर्त्ता कस्यचित् कश्चिन्नियोगे नापिचेश्वरः ।

स्वभावे वर्त्तते लोकस्तस्य कालः परायणम् ॥ ५ ॥

व तस्य मुख्यत्वं दर्शयति । नियतिरिति । नियतिः नियम्यतेऽनयेति नियतिः कालः । कालकृता व्यवस्था निमेषादिपरार्धान्ता । कालस्वी-
श्वर एव । लोके लोकसृष्ट्यादिव्यवहारे । कर्मणो लौकिकालौकिक-
कर्मप्रवृत्तेर्दिनादिरूपेण कारणं कालएव सर्वभूतानां नियोगाधिकृत-
प्राणिमात्रस्य नियोगेषु ज्योतिष्टोमादिषु नियतिर्वसन्तादिः कार-
णम् ॥ ४ ॥

कालातिरिक्तं न साक्षात् प्रवर्त्तकमित्याह,—न कर्त्तव्यादि ।
कस्यचित् कृष्यादेः कश्चित् कर्त्ता न नियतिनिरपेक्षः कर्त्ता न । तथा
नियोगे नियोगानुष्ठानेपि नियतिनिरपेक्षः कश्चिदीश्वरो न नियति-
निरपेक्षेण त्वमर्थो न । यतो लोको लोकव्यवहारः स्वभावे ईश्वर-
महिते प्राकृतस्वकर्मणि वर्त्तते तदधीनो वर्त्तते । तस्य च स्वभावस्य
कालः परायणं सहकारोत्थर्यः । तदुक्तं सूतसंहितायां शिववाक्येन ।
स्वभावादेव सम्भूतं समस्तमिति केचन । तन्न सिध्यति विप्रेन्द्रा देश-
कालाद्यपेक्षणात् । मत्तः कर्मानुरूपेण जगज्जन्मादि जायते । एष
स्वभावो विप्रेन्द्रा इति वेदार्थनिर्णयः । न मया केवलेनापि न च केवल-
कर्मणा । प्राणिनां कर्मपाकेन मया च मुनिसत्तम । जगतः सम्भवो
नाशः स्थितिश्च भवति द्विजा इति ॥ ५ ॥

न कालः कालमत्येति न कालः परिहीयते ।
 स्वभावञ्च समासाद्य न किञ्चिदतिवर्त्तते ॥ ६ ॥
 न कालस्यास्ति बन्धुत्वं न हेतुर्न पराक्रमः ।
 न मित्रज्ञातिसम्बन्धः कारणं नात्मनो वशः ॥ ७ ॥
 किन्तु कालपरीणामो द्रष्टव्यः साधु पश्यता ।
 धर्मशार्थश्च कामश्च कालक्रमसमाहिताः ॥ ८ ॥

कालात्मा भगवानेव सर्वकर्मप्रवर्त्तक इत्याह,—न काल इति ।
 कालो भगवानीश्वरः कालं स्वकृतां कालव्यवस्थां जन्ममरणादिरूपां
 नात्येति नातिक्रामति । स भगवान् काल न परिहीयते । अनुक्षणं
 जगद्धानिकरस्य हानिकरणाभावात् । स्वभावमुक्तलक्षणं समासाद्य
 किञ्चिदत्युत्कृष्टमपि जीवजातं नातिवर्त्तते । उत्पत्तिद्योग्यं उत्पद्यते
 नश्वरं नश्यत्येवेत्यर्थः ॥ ६ ॥

स च भगवान्न पक्षपातस्वभाव इत्याह,—न कालम्येति । न
 कालस्य बन्धुत्वमस्ति । प्राप्तकालं वस्तु सर्वथा संहरत्येव । नतु
 पक्षपातेन किमपि त्यजतीत्यर्थः । न हेतुः स्वसृज्ये स्वनाशये वा स्वकृत-
 व्यवस्थातिरिक्तकारणनिरपेक्ष इत्यर्थः । यदा प्राप्तकालस्य संहारनिव-
 र्त्तने न किञ्चिदपि हेतुर्मन्वतन्वौघधादिः प्रभवतीत्यर्थः । तस्यैव प्रपञ्चः ।
 न पराक्रमः महापराक्रमवतामपि काले प्राप्ते संहारो भवत्येव । न
 मित्रज्ञातिसम्बन्धः न बद्धमित्रता न बद्धज्ञातिता प्राप्तकालसंहार-
 निवर्त्तने हेतुः । सोऽपि भगवानात्मनः प्रत्यग्वर्गस्य जीवजातस्य न

इतः स्वां प्रकृतिं वाली गतः प्राप्तः क्रियाफलम् ।

सामदानार्थसंयोगैः पवित्रं स्रवणेश्वरः ॥ ८ ॥

स्वधर्मस्य च संयोगाज्जितस्तेन महात्मना ।

स्वर्गः परिगृहीतश्च प्राणा न परिरक्षता ॥ १० ॥

एषा वै नियतिः श्रेष्ठा यां गतो हरियूथपः ।

नदलं परितापेन प्राप्तकालमुपास्यताम् ॥ ११ ॥

वचनान्ते तु रामस्य लक्षणः परवीरहा ।

वशस्तदिच्छाधीनो न किन्तु परमस्वतन्त्र एव । तेन च भगवता कालेन क्रियमाणो नियत्यधीनः स्व स्व कर्मपरिणाम एव सर्वसुख-दुःखादिलाभ इत्येव साधु पश्यता सुमतिना विवेकवता द्रष्टव्यो ज्ञातव्यः । ननु विषादहर्षौ कर्तव्यौ नापि स्वसामर्थ्यानिन्देति भावः । एवं धर्मादयोऽपि चात् अधर्मादयोऽपि कालक्रमेणैव समाहिताः सम्पादिता भवन्ति ॥ ७ ॥ ८ ॥

प्रकृतमाह,—सामदानाभ्यामर्जितैरर्थसंयोगैरश्वर्थैः पवित्रं शुभं क्रियाफलं भोगमिहलोके प्राप्तवान् वाली इतो लोकादेहाच्च गतोऽपगतः स्वां प्रकृतिं गतः प्राप्तः कार्याणां कारणे लयात् । एवमेन्द्रलोकं गतो वालोति सूचितम् ॥ ८ ॥

स्वधर्मस्य संयोगाज्जितेन महात्मना वालिना पूर्वं स्वर्गो जितोऽर्जितः । युद्धे प्राणा न परिरक्षतेदानीं परिगृहीतश्च प्राप्तश्च ॥ १० ॥

अवदत् प्रश्रितं वाक्यं सुग्रीवं गतचेतसम् ॥ १२ ॥

कुरु त्वमस्य सुग्रीव ! प्रेतकार्यमनन्तरम् ।

ताराङ्गदाभ्यां सहितो वालिनो दहनं प्रति ॥ १३ ॥

समाक्षापय काष्ठानि शुष्कानि च बह्वनि च ।

चन्दनानि च दिव्यानि वालिसंस्कारकारणात् ॥ १४ ॥

समाश्वासय दीनं त्वमङ्गदं दीनचेतसम् ।

मा भूर्बालिशबुद्धिस्त्वं त्वदधीनमिदं पुरम् ॥ १५ ॥

अङ्गदस्त्वानयेन्माल्यं दस्त्राणि विविधानि च ।

दृतं तैलमथो गन्धान्यच्चात्र समनन्तरम् ॥ १६ ॥

त्वं तार ! शिविकां शीघ्रमादायागच्छ सम्भ्रमात् ।

त्वरा गुणवती युक्ता ह्यस्मिन् काले विशेषतः ॥ १७ ॥

एषा नियतिः कालकृतव्यवस्थाप्राप्तिः प्राप्तकालं कमति
शेषः ॥ ११ ॥ १२ ॥

अस्य प्रेतकार्यं कुर्वित्यन्वयः । दहनं प्रति दहननिमित्तं यतस्वेति
शेषः ॥ १३ ॥

वालिसंस्कारनिमित्तं काष्ठानि आनेतुं समाक्षापयेतिसम्बन्धः ॥ १४ ॥

त्वं सुग्रीव अङ्गदं समाश्वासय ॥ १५ ॥

कः कुत्राक्षापनीयस्तत्राह,—अङ्गदस्त्विति । समनन्तरमपेक्षि-
तम् ॥ १६ ॥

सज्जीभवन्तु स्रवणाः शिबिकावाहनोचिताः ।

समर्था बलिनश्चैव निर्हरिष्यन्ति बालिनम् ॥ १८ ॥

एवमुक्त्वा तु सुग्रीवं सुमित्वा नन्दवर्द्धनः ।

तस्यौ भ्रातृसमीपस्थो लक्ष्मणः परवीरहा ॥ १९ ॥

लक्ष्मणस्य वचः श्रुत्वा तारः सम्भ्रान्तमानसः ।

पविवेश गुहां शीघ्रं शिबिकासक्तमानसः ॥ २० ॥

आदाय शिबिकां तारः स तु पर्यापतत् पुनः ।

वानरैरूह्यमानां तां शूरेरूढहनोचितैः ॥ २१ ॥

दिव्यां भद्रासनयुतां शिबिकां स्थन्दनोपमाम् ।

पक्षिकर्मभिराचितां द्रुमकर्मविभूषिताम् ॥ २२ ॥

आचितां चित्रपत्तीभिः सुनिविष्टां समन्ततः ।

विमानमिव सिद्धानां जालदातायनायुताम् ॥ २३ ॥

तारः सचिवः सम्भ्रमाद्देगात् । हि यतोऽस्मिन् काले विशेषत-
स्त्वरं युक्ता सैव चेदृशेऽवसरे गृणवतीति सम्बन्धः ॥ १७ ॥

समर्था बलिनः शिबिकावाहनोचिताः ये निर्हरिष्यन्ति ते सज्जी-
भवन्त्वित्यन्वयः । निर्हारो दहनदेशनयनम् ॥ १८ ॥ १९ ॥ २० ॥ २१ ॥

भद्रासनयुतां मध्ये राजाचितमहार्हासनवतीम् । पक्षिकर्मभिः
पक्षिप्रकृतिभिः आसमन्ताच्चित्रां चित्रवतीम् । द्रुमकर्मभिर्द्रुमप्रकृति-
भिर्भूषिताम् ॥ २२ ॥

सुनियुक्तां विशालाञ्च सुकृतां शिल्पिभिः कृताम् ।
 दारुपर्वतकोपेतां चारुकर्मपरिष्कृताम् ॥ २४ ॥
 वराभरणहारैश्च चित्रमाल्योपशोभिताम् ।
 गुहागहनसंच्छन्नां रक्तचन्दनभूषिताम् ॥ २५ ॥
 पुष्पाढ्यैः समभिच्छन्नां पद्ममालाभिरेव च ।
 तरुणादित्यवर्णाभिर्धाजमानाभिरावृताम् ॥ २६ ॥
 ईदृशीं शिविकां दृष्ट्वा रामो लक्ष्मणमब्रवीत् ।
 क्षिप्रं विनीयतां वालो प्रेतकार्यं विधीयताम् ॥ २७ ॥
 ततो वालिनमुद्यम्य सुग्रीवः शिविकां तदा ।
 आरोपयत विक्रोशन्नङ्गदेन सहैव तु ॥ २८ ॥
 आरोप्य शिविकाञ्चैव वालिनं गतजीवितम् ।

चित्रपत्तीभिश्चित्रपदातिभिः दीर्घं धार्यः । सुनिविष्टां सुसन्नि-
 वेष्टाम् । जालवातायनयुताम् । जालवन्निर्मितवातमार्गयुताम् ॥ २३ ॥

सुनियुक्तां सुस्निष्टां शिल्पिभिर्विशालां कृताम् । एवमुक्तरीत्या
 सुकृताम् । दारुनिर्मितक्रीडापर्वतयुक्तां चारुकर्मभिः परिष्कृता-
 कर्मभिः परिष्कृताम् ॥ २४ ॥

तदेवाह,—वराभरणहारैरिति । युक्तामिति शेषः । गुहागहन-
 शब्देन शिविकोपरि प्रसार्यमाणं पञ्जरमुच्यते ॥ २५ ॥ २६ ॥

विनीयतां दहनदेशमिति शेषः ॥ २७ ॥

उद्यम्य हस्ताभ्यां भूमेरुद्धं कृत्वा ॥ २८ ॥

अलङ्कारैश्च विविधैर्माल्यैर्वस्त्रैश्च भूषितम् ॥ २९ ॥

आज्ञापयत्तदा राजा सुग्रीवः स्रवणेश्वरः ।

शौर्द्धदेहिकमार्यैश्च क्रियतामनुकूलतः ॥ ३० ॥

विश्राणयन्तो रत्नावि विधायि वस्त्रानि च ।

अग्रतः स्रवणा यान्तु शिबिका तदनन्तरम् ॥ ३१ ॥

ताञ्चामृद्विनिशेषा हि दृश्यन्ते भुवि पादुकाः ।

तादृशैरिह कुर्वन्तु वानरा भर्तृलज्जिवान् ॥ ३२ ॥

तादृशं वानिनः क्षिप्रं प्राप्नुवन् शौर्द्धदेहिकम् ।

अङ्गदं परिरभ्यागु तारप्रभृतयस्तदा ॥ ३३ ॥

क्रोशन्तः प्रययुः सर्वे वानरा हतबान्धवाः ।

ततः प्रगिहिताः सर्वा ताव्योऽन्त वानाबुगाः ॥ ३४ ॥

शुक्रशूर्वीर वीरेति भूयः क्रोशन्ति ताः प्रियम् ।

तारामप्रभृतयः सर्वा वानव्यो हतबान्धवाः ॥ ३५ ॥

शिबिकामारोप्य शिबिकायां स्थापयित्वा ॥ २९ ॥

आज्ञापनप्रकारं शौर्द्धदेहिकमित्यादि । शौर्द्धदेहिकं तत् क्रिया-
योग्यं स्थानं अनुकूलतः नदाताररुमापतः क्रियतामनुकूलमिति द्रष्ट-
व्यम् ॥ ३० ॥

विश्राणयन्तः क्षिपन्तः इत्याज्ञापयदित्यन्वयः ॥ ३१ ॥

तादृशैः ऋद्विनिशेषैः सत्क्रियां कुर्वन्तु ॥ ३२ ॥ ३३ ॥

अनुजग्मुश्च भर्तारं क्रोशन्त्यः करुणस्वनाः ।

तासां रुदितशब्देन वानरीणां वनान्तरे ॥ ३६ ॥

वनानि गिरयश्चैव विक्रोशन्तीव गर्वतः ।

पुलिने गिरिनद्यास्तु विविक्ते जलसंवृते ॥ ३७ ॥

चिताञ्चक्रः सुवहवो वानरा वनचारिणः ।

अवरोप्य ततः स्कन्धाच्छिबिकां वानरोत्तमाः ॥ ३८ ॥

तस्युरेकान्तमाश्रित्य सर्वे शोकपरायणाः ।

ततस्तारा पतिं दृष्ट्वा शिबिकातलशायिनम् ॥ ३९ ॥

आरोप्याङ्के शिरस्तय विलम्बाप सुदुःखिता ।

हा वानरमहाराज ! हा नाथ ! मम दत्सख ॥ ४० ॥

हा महार्ह ! महाबाहो ! हा मम प्रिय ! पश्य माम् ।

जनं न पश्यसीमन्त्वं कस्माच्छोकाभिपीडितम् ॥ ४१ ॥

प्रदृष्टमिह ते वक्त्रं गतासोरपि मानद ! ।

अस्तार्कसमवर्णञ्च दृश्यते जीवतो यथा ॥ ४२ ॥

एष त्वां रामरूपेण कालः कर्षति वानर ! ।

प्रणिहिताः समेताः ॥ ३४ ॥ ३५ ॥ ३६ ॥

विक्रोशन्तीव प्रतिध्वनिनेति शेषः । जलसंवृते समन्ताञ्जलावृत-
भृदेशे ॥ ३७ ॥ ३८ ॥ ३९ ॥ ४० ॥

महार्ह उत्तमभोगार्ह ॥ ४१ ॥ ४२ ॥

येन स्म विधवाः सर्वाः कृता एकेषुणा रणे ॥ ४३ ॥

दमास्तास्तत्र राजेन्द्र ! वानर्योऽस्रवगास्तत्र ।

पादैर्विकृष्टमध्वानमागताः किं न बुध्यसे ॥ ४४ ॥

तवेष्टा ननु चैवेमा भार्याश्चन्द्रनिभाननाः ।

द्वदानीं नेचसे कस्मात् सुग्रीवं स्रवगेश्वर ! ॥ ४५ ॥

एते हि सचिवा राजंस्तारप्रभृतयस्तत्र ।

पुरवासिजनशायं परिवार्यविप्रीदति ॥ ४६ ॥

दिसर्जयैनान् सचिवान् यथापुरमरिन्दम ! ।

ततः क्रीडामहे सर्वा वनेषु मदनोत्कटाः ॥ ४७ ॥

एवं विलपतीं तारां पतिशोकपरीवृताम् ।

उत्थापयन्ति स्म तदा वानर्यः शोककर्षिताः ॥ ४८ ॥

सुग्रीवेण ततः मार्द्धं सोऽङ्गदः पितरं रुदन् ।

चितामारोपयामास शोकेनाभिस्रुतेन्द्रियः ॥ ४९ ॥

ततोऽग्निं विधिवद्वत्वा सोपसव्यं चकार ह ।

पितरं दीर्घमध्वानं प्रस्थितं व्याकुलेन्द्रियः ॥ ५० ॥

रणे सुग्रीवेण सह युद्धे ॥ ४३ ॥

अस्रवगाः श्रुतगतिमजानन्त्यः विकृष्ट दूरम् ॥ ४४ ॥ ४५ ॥ ४६ ॥

यथापुरं यथापूर्वं क्रीडामहे त्वया सहेति विललापेति
शेषः ॥ ४७ ॥ ४८ ॥ ४९ ॥

अपसव्यम् अपसव्यप्रदक्षिणम् ॥ ५० ॥

संस्तृत्य वालिनं तन्तु विधिवत् पूवर्गर्षभाः ।

आजग्मुरुदकं कर्तुं नदीं शुभजलां शिवाम् ॥ ५१ ॥

ततस्ते सहितास्तत्र अङ्गदं स्थाप्य चाग्रतः ।

सुग्रीवतारासहिताः सिधुचुर्वानरा जलम् ॥ ५२ ॥

सुग्रीवेणैव दीनेन दीनो भूत्वा महाबलः ।

समानशोकः काकुत्स्थः प्रेतकार्याण्यकारयत् ॥ ५३ ॥

ततोऽथ तं वालिनमग्रपौरुषं

प्रकाशमिच्छाकुवरेषुणा हतम् ।

प्रदीप्य दीप्ताग्निमौजसं तदा

सलक्ष्मणं राममुपेचिद्वान् हरिः ॥ ५५ ॥

इत्यार्षे रामायणे वाल्मीकीये किष्किन्धाकाण्डे

पञ्चविंशः सर्गः ॥ २५ ॥

विधिवद्देवांशत्वेन स्वयं ज्ञातवेदत्वात् ज्ञातवन्नित्यग्देहोचित-
विधिवदित्यर्थः । विधिवदग्निहोत्रविधिनेत्यर्थ इत्यन्ये ॥ ५१ ॥ ५२ ॥

प्रेतकार्याणि जलदानादिरूपाणि चकारयत् । तदितिकर्तव्यता-
मुपदिष्टवानित्यर्थः ॥ ५३ ॥ ५४ ॥

इति श्रीरामाभिरामे श्रीरामाये रामायणतिलके

किष्किन्धाकाण्डे पञ्चविंशः सर्गः ॥ २५ ॥

षड्विंशः सर्गः ।



ततः शोकाभिसन्तप्तं सुग्रीवं क्लिन्नवाससम् ।

शाखामृगमहामात्राः परिवार्योपतस्थिरे ॥ १ ॥

अभिगम्य महाबाहुं राममल्लिष्टकारिणम् ।

स्थिताः प्राञ्चलयः सर्वे पितामहमिवर्षयः ॥ २ ॥

ततः काञ्चनशैलाभस्तरुणाङ्गनिभाननः ।

अब्रवीत् प्राञ्चलिर्वाक्यं हनूमान् मारुतात्मजः ॥ ३ ॥

भवत्प्रसादात् काकुत्स्थ ! पितृपैतामहं महत् ।

वानराणां सुदंष्ट्राणां सम्पन्नबलशालिनाम् ॥ ४ ॥

महात्मनां सुदुष्प्रापं प्राप्तं राज्यमिदं प्रभो ! ।

भवता समनुज्ञातः प्रविश्य नगरं शुभम् ॥ ५ ॥

संविधास्यति कार्याणि सर्वाणि ससुहृद्गणः ।

स्नातोऽयं विविधैर्गन्धैरोषधैश्च यथाविधि ॥ ६ ॥

क्लिन्नवाससमार्द्रवाससम् । शाखामृगमहामात्राः वानरबलप्र-
धानाः ॥ १ ॥ २ ॥ ३ ॥ ४ ॥ ५ ॥

अर्चयिष्यति माल्यैश्च रत्नैश्च त्वां विशेषतः ।

दमां गिरिशुहां रम्यामभिगन्तुं त्वमर्हसि ॥ ७ ॥

कुरुष्व स्वामिसम्बन्धं वानुरान् संप्रहर्षय ।

एवमुक्तो हनुमता राघवः परवीरहा ॥ ८ ॥

प्रत्युवाच हनूमन्तं बुद्धिमान् वाक्यकोविदः ।

चतुर्दशसमाः सौम्य ! ग्रामं वा यदि वा पुरम् । ९ ॥

न प्रवेक्ष्यामि हनुमन् पितुर्निर्देशपारगः ।

सुसमृद्धां शुहां दिव्यां सुग्रीवो वाजरामः ॥ १० ॥

प्रविष्टो विधिवद्दीरः क्षिप्रं राज्येऽभिपिच्यताम् ।

एवमुक्त्वा हनूमन्तं रामः सुग्रीवमब्रवीत् ॥ ११ ॥

वृत्तज्ञो वृत्तसम्पन्नमुदारबलविक्रमम् ।

दममप्यङ्गदं दीरं द्यौवराज्येऽभिषेचय ॥ १२ ॥

ज्येष्ठस्य हि सुतो ज्येष्ठः सदृशो विक्रमेण च ।

अङ्गदोऽयमदीनात्मा द्यौवराज्यस्य भाजनम् ॥ १३ ॥

कार्याणि राजकार्याणि यथाविधि स्नातः राज्याभिषेकाभि-
षिक्तः ॥ ६ ॥ ७ ॥

स्वामिसम्बन्धं वानरस्वामित्वसम्बन्धं सुग्रीवस्य राज्याभिषेकेनेति
शेषः ॥ ८ ॥ ९ ॥ १० ॥

अभिषिच्यतां मदाक्षया त्वयेति शेषः ॥ ११ ॥ १२ ॥

पूर्वोऽयं वार्षिको मासः आवणः सलिलागमः ।

प्रवृत्ताः सौम्य ! चत्वारो मासा वार्षिकसंज्ञिताः ॥ १४ ॥

नायमुद्योगसमयः प्रविश त्वं पुरीं शुभाम् ।

अस्मिन् वत्स्याम्यहं सौम्य ! पर्वते सहलक्ष्मणः ॥ १५ ॥

इयं गिरिशुद्धा रम्या विशाला युक्तमारुता ।

प्रवृत्तसलिला सौम्य ! प्रभूतकमलोत्पला ॥ १६ ॥

कार्तिके समनुप्राप्ते त्वं रावणबधे यत ।

एष नः समयः सौम्य ! प्रविश त्वं स्वमान्नयम् ॥ १७ ॥

अभिषिञ्चस्व राज्यं च सुहृदः सम्प्रहर्षय ।

इति रामाभ्यनुज्ञातः सुग्रीवो वानरर्षभः ॥ १८ ॥

प्रविवेश पुरीं रम्यां किष्किन्वां वालिपानिताम् ।

तं वानरसहस्राणि प्रविष्टं वानरेश्वरम् ॥ १९ ॥

अभिचार्यं प्रविष्टानि सर्वतः स्रवणेश्वरम् ।

यतो ज्येष्ठस्य ज्येष्ठः सुतो विक्रमेण ज्येष्ठस्य सदृशश्च तस्माद्यौव-
राज्ये योग्यः ॥ १३ ॥

सीतान्वेषणोद्योगं सुग्रीवस्यालक्ष्याह,—पूर्वोऽयमिति । ये चत्वारो
वार्षिकसंज्ञकाः प्रवृत्तास्तेषामयं पूर्व इति योजना ॥ १४ ॥ १५ ॥

युक्तमारुता मारुतेन युक्तेत्यर्थः । अस्यां स्थास्यामीति
शेषः ॥ १६ ॥

ततः प्रकृतयः सर्वा दृष्ट्वा हरिगणेश्वरम् ॥ २० ॥

प्रणम्य मूर्ध्ना पतिता वसुधायां समाहिताः ।

सुग्रीवः प्रकृतीः सर्वाः सभाष्योत्थाप्य वीर्यवान् ॥ २१ ॥

आतुरन्तःपुरं सौम्यं प्रविवेश महाबलः ।

प्रविष्टं भीमविक्रान्तं सुग्रीवं वानरर्षभम् ॥ २२ ॥

अभ्यषिञ्चन्त सुहृदः सहस्राक्षमिवामराः ।

तस्य पाण्डुरमाजह्नुश्च व' हेमपरिष्कृतम् ॥ २३ ॥

शुक्ले च वालव्यजने हेमदण्डे यशस्करे ।

तथा रत्नानि सर्वाणि सर्वबीजौषधानि च ॥ २४ ॥

सक्षीराणाञ्च वृक्षाणां प्ररोहान् कुसुमानि च ।

शुक्लानि चैव वस्त्राणि श्वेतञ्चैवानुलेपनम् ॥ २५ ॥

यत यतस्व । एष नः समय इति । आश्विनेऽतीते यत्नारम्भरूपः
सङ्केत इत्यर्थः ॥ १७ ॥ १८ ॥ १९ ॥ २० ॥

मूर्ध्ना प्रणम्य नम्रीभूय वसुधायां दण्डवत्पतिताः उत्थाप्य वसुधायां
पतिता इति शेषः ॥ २१ ॥

प्रविष्टं भीमविक्रान्तमिति । प्रविश्य त्वाभिनिष्क्रान्तमिति पाठे
प्रविश्यान्तःपुरगतश्लोकादिकं दृष्ट्वाऽभिषेकाय तु पुनः प्रतिनिवृत्तं सभा-
मागतमित्यर्थः ॥ २२ ॥ २३ ॥ २४ ॥

क्षीरवृक्षप्ररोहा अधोजटाः ॥ २५ ॥

सुगन्धोनि च माल्यानि स्थलजान्यम्बुजानि च ।
 चन्दनानि च दिव्यानि गन्धांश्च विविधान् बहून् ॥ २६ ॥
 अक्षतं जातरूपञ्च प्रियङ्गुमधुसर्पिणी ।
 दधिचर्म च वैय्याघ्रं परार्धौ चाप्युपानहौ ॥ २७ ॥
 समालम्भनमादाय गोरोचनमनःशिलां ।
 आजगमुस्तत्र सुदिता वराः कन्याश्च षोडश ॥ २८ ॥
 ततस्ते वानरश्रेष्ठमभिप्रेक्षुं यथाविधि ।
 रत्नैर्वस्त्रैश्च भक्ष्यैश्च तोषयित्वा द्विजर्षभान् ॥ २९ ॥
 ततः कुशपरिस्तीर्णं समिद्धं जातवेदसम् ।
 मन्त्रपूतेन हविषा जुत्वा मन्त्रविदो जनाः ॥ ३० ॥
 ततो हेमप्रतिष्ठाने वरास्तरणमंवृते ।
 प्रासादशिखरे रम्ये चित्रमाल्योपशोभिते ॥ ३१ ॥
 प्राङ्मुखं विधिवन्मन्त्रैः स्थापयित्वा वरासने ।
 नदीनदेभ्यः संहृत्य तीर्थेभ्यश्च समन्ततः ॥ ३२ ॥

गन्धान् गन्धद्रव्याणि ॥ २६ ॥ २७ ॥

समालम्भनम् अनुलेपनद्रव्यम् । तदेवाह,—गोरोचनमित्यादि
 ॥ २८ ॥ २९ ॥

ततः कुशेति । अनेनाभिसाध्यकर्माधिकारं तेषां दर्शयति ।
 मनुष्यसदृशसर्वव्यवहारात् वेदज्ञत्वाच्च ॥ ३० ॥ ३१ ॥

आहृत्य च समुद्रेभ्यः सर्वेभ्यो वानरर्षभाः ।

अपः कनककुम्भेषु निधाय विमलं जलम् ॥ ३३ ॥

शुभैर्ह्यर्षभशृङ्गैश्च कलशैश्चैव काञ्चनैः ।

शास्त्रदृष्टेन विधिना महर्षिविहितेन च ॥ ३४ ॥

गयो गवाक्षो गवयः शरभो गन्धमादनः ।

मैन्दश्च द्विविदश्चैव हनूमान् जाम्बवांस्रथा ॥ ३५ ॥

अभ्यषिञ्चन्त सुग्रीवं प्रसन्नेन सुगन्धिना ।

सलिलेन सहस्राक्षं वसवो वासवं यथा ॥ ३६ ॥

अभिषिक्ते तु सुग्रीवे सर्वे वानरपुङ्गवाः ।

प्रचुक्रुशुर्महात्मानो हृष्टाः शतसहस्रशः ॥ ३७ ॥

रामस्य तु वचः कुर्वन् सुग्रीवो वानरेश्वरः ।

अङ्गदं संपरिष्वज्य यौवराज्येऽभ्यषेचयत् ॥ ३८ ॥

अङ्गदे चाभिषिक्ते तु मानुक्रोशाः स्रज्जमाः ।

साधुमाध्विति सुग्रीवं महात्मानो ह्यपूजयन् ॥ ३९ ॥

मन्त्रैः स्थापयित्वा । वसवस्त्वा गायत्रेण कन्दसेत्यादिमन्त्रेरासने
स्थापयित्वेत्यर्थः ॥ ३२ ॥

अप आहृत्य मिलिताः कृत्वा विमलं जलं कुम्भेषु निधायेति
सम्बन्धः ॥ ३३ ॥

महर्षिविहितेन बौधायनादिविहितेन ॥ ३४ ॥ ३५ ॥ ३६ ॥

हृष्टाः प्रचुक्रुशुः किलकिलाशब्दं कृतवन्तः ॥ ३७ ॥ ३८ ॥ ३९ ॥

रामञ्चैव महात्मानं लक्ष्मणञ्च पुनः पुनः ।
 प्रीताश्च तुष्टुवः सर्वे तादृशे तत्रवर्त्तिनि ॥ ४० ॥
 हृष्टपुष्टजनाकीर्णा पताकाध्वजशोभिता ।
 बभूव नगरी रम्या किष्किन्धागिरिगङ्गरे ॥ ४१ ॥
 निवेद्य रामाय तदा महात्मने
 महाभिषेकं कपिवाहिनीपतिः ।
 रुमाञ्च भाव्यामुपलभ्य वीर्यवा-
 नदाय राज्यं त्रिदशाधिपो यथा ॥ ४२ ॥

इत्याप्त रामायणे वाल्मीकीये किष्किन्धाकाण्डे
 षड्विंशः सर्गः ॥ २६ ॥

तादृशे तत्रवर्त्तिनि । अभिषिक्ते सुग्रीवेऽङ्गदे च । तत्र किष्कि-
 न्धायां वर्त्तिनि वर्त्तमाने सतीत्यर्थः ॥ ४० ॥ ४१ ॥ ४२ ॥

इति श्रीरामाभिरामे श्रीरामीये रामायणतिलके
 किष्किन्धाकाण्डे षड्विंशः सर्गः ॥ २६ ॥

सप्तविंशः सर्गः ।



अभिषिक्ते तु सुग्रीवे प्रविष्टे वानरे गुहाम् ।
आजगाम सह भ्रात्रा रामः प्रस्रवणं गिरिम् ॥ १ ॥
शार्दूलमृगमङ्घ्र्यं सिंहैर्भीमरवैर्वृतम् ।
नानागुल्मलतागूढं बहुपादपमङ्गुलम् ॥ २ ॥
वृक्षवानरगोपुच्छैर्मार्जारैश्च निषेवितम् ।
मेघराशिनिभं शैलं नित्यं शुचिकरं शिवम् ॥ ३ ॥
तस्य शैलस्य शिखरे महतीमायतां गुहाम् ।
प्रत्यगृह्णत वासार्थं रामः सौमित्रिणा सह ॥ ४ ॥
कृत्वा च समयं रामः सुग्रीवेण सहानघः ।
कालयुक्तं महद्वाक्यमुवाच रघुनन्दनः ॥ ५ ॥

गुहां किङ्किन्धाख्यां प्रस्रवणं तदाख्यम् ॥ १ ॥
गिरिवर्णनं शार्दूलेति ॥ १ ॥ ३ ॥
प्रत्यगृह्णत प्रत्यग्रहीत् ॥ ४ ॥
समयं पूर्वाक्तम् । कालयुक्तं तत्कालोचितम् ॥ ५ ॥

विनीतं भ्रातरं भ्राता लक्ष्मणं लल्लिवर्द्धनम् ।
 इयं गिरिगुहा रम्या विशाला युक्तमारुता ॥ ६ ॥
 अस्यां वत्स्याम सौमित्रे ! वर्षरात्रमरिन्दम ! ।
 गिरिश्चङ्गमिदं रम्यमुत्तमं पार्थिवात्मज ! ॥ ७ ॥
 श्वेताभिः कृष्णताम्राभिः शिलाभिरुपशोभितम् ।
 नानाधातुसमाकीर्णं नदीदुर्गसंयुतम् ॥ ८ ॥
 विविधैर्वृक्षखण्डैश्च चारु चित्रलतायुतम् ।
 नानाविहगसङ्घं मयूरवरनादितम् ॥ ९ ॥
 मालतीकुन्दगुल्मैश्च सिन्दुवारः शिरीषकैः ।
 कदम्बाजुनसर्जैश्च पुष्पितैरुपशोभितम् ॥ १० ॥
 इयञ्च नलिनी रम्या फुल्लपङ्कजमण्डिता ।
 नातिदूरे गुहाया नौ भविष्यति वृषात्मज ! ॥ ११ ॥
 प्रागुदक्प्रवणे देशे गुहा साधु भविष्यति ।
 पश्चाच्चैवोन्नता सौम्य ! निवातेयं भविष्यति ॥ १२ ॥

युक्तमारुता उचितवाता ॥ ६ ॥
 वर्षरात्रं जातावैकवचनम् । वार्षिका मासा इत्यर्थः ॥ ७ ॥
 नदीसम्बन्धिदुर्गैः संयुतं वृक्षखण्डैश्चारु सुन्दरम् ॥ ८ ॥ ९ ॥ १० ॥
 गुहाया नातिदूरे भविष्यति । भाविवारिपूरवृद्ध्या गुहासमीप-
 वर्त्तिनी भविष्यतीत्यर्थः ॥ ११ ॥

गुहादारे च सौमित्रे ! शिला समतला शिवा ।

कृष्णा चैवायता चैव भिन्नाञ्जनचयोपमा ॥ १३ ॥

गिरिष्टङ्गमिदं तात ! पश्य चोत्तरतः शुभम् ।

भिन्नाञ्जनचयाकारमभोधरमिवोदितम् ॥ १४ ॥

दक्षिणस्यामपि दिशि स्थितं श्वेतमिवाम्बरम् ।

कैलासशिखरप्रख्यं नानाधातुविराजितम् ॥ १५ ॥

प्राचीनवाहिनीच्चैव नदीं भृशमकर्माम् ।

गुहायाः पुरतः पश्य त्रिकूटे जाङ्गवीमिव ॥ १६ ॥

चन्दनैस्तिलकैः सानैः स्तमानैरतिसुत्तकैः ।

पद्मकैः सरलैश्चैव अशोकैश्चैव शोभिताम् ॥ १७ ॥

प्रागुदक् प्रवणे ईशानदिग्मन्वति देशे वर्त्तमाना गुहा साधु सम्यक्
भविष्यति सुखसाधनमिति शेषः । पौरस्त्यवर्षवातप्रवेशाभावाच्च साधुत्वं
बोध्यम् । तेन निर्ऋतिद्वारत्वं सूचितम् । पश्चाद्भागे चैधोन्नता ।

अतएव पुरोवातनिरोधकत्वान्निवाता च ॥ १२ ॥

गुहादारे इति । तेन बहिरुपवेशनसौकर्यम् ॥ १३ ॥

उत्तरतः उत्तरभागे ॥ १४ ॥

श्वेतमिवाम्बरं श्वेतवस्त्रमिव स्थितम् । श्वेतमिवापरमिति पाठे-
परष्टङ्गं श्वेतमिव रूप्यमिव स्थितमित्यर्थः ॥ १५ ॥

त्रिकूटे पूर्वाधितत्रिकूटाचले जाङ्गवीपदेन तत्रत्या जाङ्गवीसदृशी
मन्दाकिन्याख्या नदी ॥ १६ ॥

वानीरैस्त्रिमिदैश्चैव बकुलैः केतकैरपि ।
 हिन्तालैः स्तिनिशैर्नीपैर्वैतमैः कृतमालकैः ॥ १८ ॥
 तीरजैः शोभिता भाति नानारूपैस्ततस्ततः ।
 वसनाभरणोपेता प्रमदेवाभ्यलङ्कृता ॥ १९ ॥
 शतशः पक्षिसङ्घैश्च नानानादविनादिता ।
 एकैकमनुरक्तैश्च चक्रवाकैरलङ्कृता ॥ २० ॥
 पुलिनैरतिरम्यैश्च हंससारससेविता ।
 प्रहसन्येव भात्येषा नानारत्नसमन्विता ॥ २१ ॥
 कचिन्नीलोत्पलैश्च नना भाति रक्तोत्पलैः कचित् ।
 कचिदाभाति गुडकैश्च दिव्यैः कुमुदकुट्टिलैः ॥ २२ ॥
 पारिप्लवगतैर्जुष्टा बर्हिःकौञ्चविनादिता ।
 रमणीया नदी सौम्या मुजिसङ्घनिषेविता ॥ २३ ॥
 पश्य चन्दनवृक्षाणां पङ्क्तिः सुरुचिरा द्रव ।
 ककुभानाञ्च दृश्यन्ते मनसैवोदिताः समम् ॥ २४ ॥

अतिमुक्तः पुण्ड्रकः पद्मकश्चन्दनभेदः सरलः पीतद्रुमः ॥ १७ ॥ १८ ॥

॥ १९ ॥

एकैकमनुरक्तैः परस्परानुरागयुक्तैः ॥ २० ॥ २१ ॥ २२ ॥

पारिप्लवाः जलपक्षिणः ॥ २३ ॥

अहो सुरमणीयोऽयं देशः शत्रुनिषूदन ! ।

दृढं रंस्याव सौमित्रे ! साध्वत् निवसावहे ॥ २५ ॥

इतश्च नातिदूरे सा किष्किन्धा चित्रकानना ।

सुग्रीवस्य पुरी रम्या भविष्यति वृषात्मज ! ॥ २६ ॥

गीतवादित्रनिर्घोषः श्रूयते जयतां वर ! ।

नदतां वानराणाञ्च मृदङ्गाङ्ग्वरैः सह ॥ २७ ॥

लब्ध्वा भार्यां कपिवरः प्राप्य राज्यं सुहृद्दृतः ।

ध्रुवं नन्दति सुग्रीवः संप्राप्य महतीं श्रियम् ॥ २८ ॥

इत्युक्त्वा न्यवसत्तत्र राघवः सहलक्षणः ।

बज्रदृश्यदरीकुञ्जे तस्मिन् प्रस्रवणे गिरौ ॥ २९ ॥

सुसुखे हि बज्रद्रव्ये तस्मिन् हि धरणीधरे ।

वसतस्तस्य रामस्य रतिरल्पापि नाभवत् ॥ ३० ॥

सुरुचिरा इव । इवोऽप्यर्थे शोभमानाश्चन्दनवृक्षपङ्क्तिरपि पश्य ।
मनसा सङ्कल्पेन सममेवादिताः । ककुभानां वृक्षविशेषाणां पङ्क्तय
इति शेषः ॥ २४ ॥ २५ ॥ २६ ॥

नातिदूरत्वगमकं गीतेत्यादि । मृदङ्गाङ्ग्वरैः मृदङ्गशब्दैः ॥ २७ ॥
॥ २८ ॥

बहूनि दृश्यानि उत्तमवस्तूनि यत्र ताः द्रव्यः कुञ्जाश्च यस्मिन्निति
गिरिविशेषणम् ॥ २९ ॥

बज्रद्रव्ये सुखसाधनबज्रद्रव्यविति । रतिः सुखम् ॥ ३० ॥

हृतां हि भार्यां स्मरतः प्राणेभ्योऽपि गरीयसीम् ।

उदयाभ्युदितं दृष्ट्वा शशाङ्कं स विशेषतः ॥ ३१ ॥

आविवेश न तं निद्रा निशासु शयनं गतम् ।

तत्समुत्थेन शोकेन बाष्पोपहतचेतनम् ॥ ३२ ॥

तं शोचजानं काकुत्स्थं नित्यं शोकपरायणम् ।

तुल्यदुःखोऽब्रवीत् भ्राता लक्ष्मणोऽनुनयं वचः ॥ ३३ ॥

अलं वीर ! व्यथां गत्वा न त्वं शोचितुमर्हसि ।

शोचन्तो ह्यवसीदन्ति सर्वार्था विदितं हि ते ॥ ३४ ॥

भवान् क्रियापरो लोके भवान् देवपरायणः ।

आस्तिको धर्मशीलश्च व्यवसायी च राघव ! ॥ ३५ ॥

न ह्यव्यवसितः शत्रुं राक्षसं तं विशेषतः ।

समर्थस्त्वं रणे हन्तुं विक्रमे जिह्मकारिणम् ॥ ३६ ॥

उदये उदयपर्वते अभ्युदितम् उदयं प्राप्तम् ॥ ३१ ॥ ३२ ॥

अनुनयम् अनुनयवत् ॥ ३३ ॥

व्यथां गत्वा अलं व्यथा मास्त्वित्यर्थः ॥ ३४ ॥

क्रियापरो नित्यकर्मानुष्ठाता देवपरायणो देवपूजकः व्यवसायी
उद्यमो ॥ ३५ ॥

अव्यवसितः शोकेनोद्यमहीनस्त्वं हन्तुं न समर्थः । विक्रम
विक्रमस्थाने रणे जिह्मकारिणं कुटिलम् ॥ ३६ ॥

समुन्मूलय शोकन्तं व्यवसायं स्थिरीकुरु ।

ततः सपरिवारं तं राक्षसं हन्तुमर्हसि ॥ ३७ ॥

पृथिवीमपि काकुत्स्थ ! संसागरवनाचलाम् ।

परिवर्त्तयितुं शक्तः किं पुनस्तं हि रावणम् ॥ ३८ ॥

शरत्कालं प्रतीक्षस्व प्राविट् कालोऽयमागतः ।

ततः सराष्ट्रं सगणं रावणं तं वधिष्यसि ॥ ३९ ॥

अहन्तु खलु ते वीर्यं प्रसुप्तं प्रतिबोधये ।

दीप्तैराहुतिभिः काले भस्मच्छन्नमिवानलम् ॥ ४० ॥

लक्ष्मणस्य हि तद्वाक्यं प्रतिपूज्य हितं शुभम् ।

राघवः सुहृदं स्निग्धमिदं वचनमब्रवीत् ॥ ४१ ॥

वाच्यं यदनुरक्तेन स्निग्धेन च हितेन च ।

सत्यविक्रमयुक्तेन तदुक्तं लक्ष्मण ! त्वया ॥ ४२ ॥

एष शोकः परित्यक्तः सर्वकार्यावसादकः ।

विक्रमेष्वप्रतिहतं तेजः प्रोत्साहयाम्यहम् ॥ ४३ ॥

अतः शोकं समुन्मूलय व्यवसायमुद्योगम् ॥ ३७ ॥

परिवर्त्तनमधरोत्तरीकरणम् ॥ ३८ ॥ ३९ ॥

दीप्तैर्दीपकैर्वाक्यैरिति शेषः । काले होमकाले ॥ ४० ॥ ४१ ॥

अनुरक्तेनानुरागयुतेन स्निग्धेन तत्कालोचितप्रियपरेण हितेनो
दर्काहितैषिणा । सत्यविक्रमयुक्तेन अमोघविक्रमयुक्तेन ॥ ४२ ॥

शरत्कालं प्रतीक्ष्ये स्थितोऽस्मि वचने तव ।

सुग्रीवस्य नदीनाञ्च प्रसादमनुपालयन् ॥ ४४ ॥

उपकारेण वीरस्तु प्रतिकारेण युज्यते ।

अकृतज्ञो प्रतिकृतो हन्ति सत्त्ववतां मनः ॥ ४५ ॥

तदेव युक्तं प्रणिधाय लक्ष्मणः

कृताञ्जलिस्तत्प्रतिपूज्य भाषितम् ।

उवाच रामं स्वभिरामदर्शनं

प्रदर्शयन् दर्शनमात्मनः शुभम् ॥ ४६ ॥

विक्रमकालेषु तेजः सहजमिति शेषः । प्रोत्साहयामि वर्धयामि
अधुना त्याक्त्वन्मिव तदिति भावः ॥ ४३ ॥

शरत्कालं तत्प्रान्तं सुग्रीवस्य प्रसादं चित्तसौमनस्यं नदीनाञ्चामलो-
दकत्वरूपम् ॥ ४४ ॥

उपकारेण युक्तो वीरोऽवश्यं प्रतिकारेण प्रत्युपकारेण युज्यते ।
केनचित् कृतोपकारो वीरपुरुषोऽवश्यं प्रत्युपकरोत्येवेति भावः ।
कुतश्च निश्चयस्तच्चाह, अकृतज्ञो भूत्वा यद्यप्रतिकृतोऽकृतप्रत्युपक्रियो
भवति तदा सत्त्ववतामस्मादृशां मनो हन्ति मैत्रीं नाशयत्येवातो मित्र-
त्वादवश्यं स प्रत्युपकर्तॄति भावः ॥ ४५ ॥

तदेव रामवाक्यमेव युक्तं प्रणिधाय निश्चित्य आत्मनः शुभं दर्शनं
शुभां बुद्धिं प्रदर्शयन्नुवाच ॥ ४६ ॥

यथोक्तमेतत्तत्र सर्वमीषितं
 नरेन्द्र ! कर्त्ता न चिरात्तु वानरः ।
 शरत्प्रतीक्षः क्षमतामिमं भवान्
 जलप्रपातं रिपुनिग्रहे धृतः ॥ ४७ ॥
 नियम्य कोपं परिपाल्यतां शरत्
 क्षमस्व मासांश्चतुरो मया सह ।
 वसाचलेऽस्मिन् मृगराजसेविते
 संवर्त्तयन् शत्रुबधे समर्थः ॥ ४८ ॥

इत्यार्षे रामायणे वाल्मीकीये किष्किन्धाकाण्डे
 सप्तविंशः सर्गः ॥ २७ ॥

जलप्रपातं वर्षाकालं धृतः स्थिरनिश्चयः ॥ ४७ ॥
 किन्तु सुग्रीवेणाद्यैव रावणं हनिष्यामीत्येवं क्रुद्धं राममालक्ष्याह,—
 नियम्येति । शरत् तदन्तः संवर्त्तयन्मुक्तकालं क्षपयन् ॥ ४८ ॥

इति श्रीरामाभिरामे श्रीरामीये रामायणतिलके
 किष्किन्धाकाण्डे सप्तविंशः सर्गः ॥ २७ ॥

अष्टाविंशः सर्गः ।



स तदा वालिनं हत्वा सुग्रीवमभिषिच्य च ।
वसन् माल्यवतः पृष्ठे रामो लक्ष्मणमब्रवीत् ॥ १ ॥
अयं स कालः संप्राप्तः समयोऽद्य जलागमः ।
संपश्य त्वं नभो मेघैः संवृतं गिरिसन्निभैः ॥ २ ॥
नवमासधृतं गर्भं भास्करस्य गभस्तिभिः ।
पीत्वा रसं समुद्राणां द्यौः प्रसृते रसायनम् ॥ ३ ॥
शक्यमम्बरमारुह्य मेघसोपानपंक्तिभिः ।

स तदेति ॥ १ ॥

स विरहिप्रमाथकः स कस्तत्राह,—अद्य जलागमः समयः संप्र-
वृत्तस्तं संपश्य । नभ आकाशम् ॥ २ ॥

समुद्राणां रसं जलं भास्करस्य गभस्तिभिर्द्यौः पीत्वा कार्तिकादि-
नवमासधृतं गर्भं जलरूपं रसायनं लोकजीवातु । भूतं प्रसृते त्यजति
गर्भमाहात्म्यात्समुद्रस्य क्षारस्यापि स्वादुता जीवातुर्जीवनैषधमित्य-
मरः । ॥ ३ ॥

कुटजार्जुनमालाभिरलङ्कितुं दिवाकरः ॥ ४ ॥
 सन्ध्यारागोत्थितैस्ताम्रैरन्तेष्वपि च पाण्डुभिः ।
 स्निग्धैरधपटच्छेदैर्बद्धव्रणमिवाम्बरम् ॥ ५ ॥
 मन्दमारुतनिश्वासं सन्ध्याचन्दनरञ्जितम् ।
 आपाण्डुजलदं भाति कामातुरमिवाम्बरम् ॥ ६ ॥
 एषा घर्मपरिक्षिप्ता नववारिपरिप्लुता ।
 सीतेव शोकसन्तप्ता मही बाष्पं विमुञ्चति ॥ ७ ॥
 मेघोदरविनिर्मुक्ताः कर्पूरदलशीतलाः ।
 शक्यमञ्जलिभिः पातुं वाताः केतकगन्धिनः ॥ ८ ॥
 एष फुल्लार्जुनः शैलः केतकैरभिवासितः ।

दिवाकरोऽलङ्कितुं शक्यं सुकर इत्यर्थः ॥ ४ ॥
 सन्ध्यारागोत्थितैः उद्भिन्नसन्ध्यारागैरतएव ताम्रैरन्तेषु पर्यन्त-
 भागेषु श्वेतैः स्निग्धैः किञ्चिज्जलसम्बन्धात् । अम्रपटच्छेदैः अम्ररूपैः
 क्लिन्नपटैः बद्धव्रणमिवेत्युत्प्रेक्षा ॥ ५ ॥

मन्दमारुत एव निश्वासे यस्य तम् । सन्ध्यारूपेण चन्दनेन हरि-
 चन्दनेन रञ्जितम् । आपाण्डुः प्रान्तपाण्डुजलदम् । जलदस्थाने कामा-
 तुरस्य कपोलादि ॥ ६ ॥

घर्मण रवितेजसा परिक्षिप्ता सन्तप्ता बाष्पमूष्माणं बाष्पं नेत्र-
 जलञ्च ॥ ७ ॥

मेघैः स्वादरादिनिर्मुक्ता इति मन्दता । कर्पूरलिप्तजलवच्छीतलाः

सुग्रीव इव शान्तारिर्धाराभिरभिषिच्यते ॥ ८ ॥

मेघकृष्णाजिनधरा धारायज्ञोपवीतिनः ।

मारुतापूरितगुहाः प्राधीता इव पर्वताः ॥ १० ॥

कशाभिरिव हैमीभिर्विद्युद्भिरभिताडितम् ।

अन्तस्तनितनिर्घोषं सवेदनमिवाम्बरम् ॥ ११ ॥

नीलमेघाश्रिता विद्युत् स्फुरन्ती प्रतिभाति मे ।

स्फुरन्ती रावणस्याङ्गे वैदेहीव तपस्विनी ॥ १२ ॥

इमास्तामन्मथवतां हिताः प्रतिहता दिशः ।

अनुलिप्ता इव घनैर्नृग्रहनिशाकराः ॥ १३ ॥

केतकगन्धिना वाता अञ्जलिभिः पातुमित्यादरातिशयादुक्तिः जलव-
च्छान्तिहरत्वाच्च ॥ ८ ॥

फुल्लाः पुष्पिता अर्जुना यस्मिन् । धाराः जलधाराः अत्र शैल-
स्यारिर्वनदाहकत्वाद्वावाभिः ॥ ९ ॥

धाराः वर्षधारास्तद्रूपयज्ञोपवीतधराः । मारुतापूरितत्वेन शब्द-
वता प्राधीताः उपक्रान्ताध्ययना बटव इवेत्यर्थः ॥ १० ॥

अन्तर्गतस्तनितरूपो निर्घोषः कशाप्रहारे क्रियमाणः शब्दो यस्य
तत् सवेदनमित्यस्योत्तमाश्रमिति शेषः ॥ ११ ॥ १२ ॥

घनैरनुलिप्ता इवातएव नष्टा अदृश्या ग्रहादयो यासु ताः प्रति-
हताः प्रतिहतप्राचीत्वादित्तानाः । इमा दिशो मन्मथवतां मन्मथोत्सव-
सावधानप्रियासहितानां हिताः सुखजनिकाः ॥ १३ ॥

क्वचिद्वाष्पाभिमंरुद्धान् वर्षागमसमुत्सुकान् ।
 कुटजान् पश्य सौमित्रे ! पुष्पितान् गिरिसानुषु ।
 मम श्लोकाभिभूतस्य कामसन्दीपनान् स्थितान् ॥ १४ ॥

रजः प्रशान्तं सहिमोऽद्य वायु-
 निर्दाघदोषप्रसराः प्रशान्ताः ।
 स्थिता हि यात्रा वसुधाधिपानां
 प्रवासिनो यान्ति नराः स्वदेशान् ॥ १५ ॥
 संप्रस्थिता मानसवासस्तुब्धाः
 प्रियान्विताः संप्रति चक्रवाकाः ।
 अभीक्ष्णवर्षौदकविक्षतेषु
 यानानि मार्गेषु न संप्रतन्ति ॥ १६ ॥

वाष्पाभि संरुद्धान्नववारिसेकजमहीसमुद्रतोऽग्राणा वृतान् वर्षाया
 आगमेन समुत्सुकान् सहर्षान् सानुषु स्थितानित्यन्वयः ॥ १४ ॥

सहिमः सशीतः । निदाघस्य ग्रीष्मस्य दोषप्रसरास्तापादयः ।
 स्थिता स्तब्धा निवृत्तेति यावत् । स्वदेशान् यान्ति प्रियावियुक्तैः
 स्थातुमशक्यत्वात् ॥ १५ ॥

मानसं सरः । अभीक्ष्णमतिशयितं यद्वर्षौदकं तेन विक्षतेषु
 क्लिष्टगमनेषु मार्गेष्विति शेषः । यानानि रथादीनि न संप्रतन्ति
 न गच्छन्ति ॥ १६ ॥

क्वचित्प्रकाशं क्वचिदप्रकाशं
 नभः प्रकीर्णस्वधरं विभाति ।
 क्वचित् क्वचित्पर्वतसन्निरुद्धं
 रूपं यथा शान्तमहार्णवस्य ॥ १७ ॥
 व्यामिश्रितं सर्जकदम्बपुष्पै-
 र्नवं जलं पर्वतधातुताम्रम् ।
 मयूरकेकाभिरनुप्रयातं
 शैलापगाः शीघ्रतरं वहन्ति ॥ १८ ॥
 रसाकुलं षट्पदसन्निकाशं
 प्रभुज्यते जम्बुफलं प्रकानम् ।
 अनेकवर्णं पवनावधूतं
 भूमौ पतत्याम्रफलं विपक्वम् ॥ १९ ॥
 विद्युत्पताकाः सबलाकमालाः
 शैलेन्द्रकूटाकृतिसन्निकाशाः ।

शान्तमहार्णवस्य निस्तरङ्गसमुद्रस्य ॥ १७ ॥
 सर्जादिपुष्पैर्मिश्रं पर्वतसम्बन्धिधातुभिस्ताम्रं ताम्रवर्णं मयूरशब्दे-
 रनुप्रयातमनुसृतं जलं नद्यः शीघ्रं वहन्ति समुद्रहन्ते ॥ १८ ॥
 रसाकुलं रसवत् । षट्पदसन्निकाशं भ्रमरसदृशवर्णं । प्रकामं
 यथेच्छं यथा भवति तथा प्रभुज्यते जनेरिति शेषः । व्याम्रफलस्याति-
 पक्वत्वात् स्वतएव भूमौ पातः ॥ १९ ॥

गर्जन्ति मेघाः समुदीर्णनादा
 मत्ता गजेन्द्रा इव संयुगस्थाः ॥ २० ॥
 वर्षोदकाप्यायितशाद्वलानि
 प्रवृत्तवृत्तोत्सववर्हिणानि ।
 वनानि निर्वृष्टबलाहकानि
 पश्चापराह्लेष्वधिकं विभान्ति ॥ २१ ॥
 समुद्रहन्तः सलिलातिभारं
 बलाकिनो वारधरा नदन्तः ।
 महत्सु शृङ्गेषु महीधराणां
 विश्रम्य विश्रम्य पुनः प्रयान्ति ॥ २२ ॥
 मेघाभिकामा परिसम्पतन्ती
 सम्मोदिता भाति बलाकपङ्क्तिः ।
 वातावभूता वरपौण्डरीकी
 लम्बेव माला रुचिराम्बरस्य ॥ २३ ॥

बलाकमालया तत्पङ्क्त्या सहिताः । कूटः शिखरं तदाकारसदृशा-
 काराः ॥ २० ॥

प्रवृत्तेत्यादि । वृत्तोत्सवप्रवृत्तमयूराणि । नितरां वृष्टा बलाहका-
 येषु तानि ॥ २१ ॥

सलिलातिभारं सलिलरूपभारं भारवत्वाच्च विश्रम्य विश्रम्य
 गमनम् ॥ २२ ॥

बालेन्द्रगोपान्तरचितितेन
 विभाति भूमिर्नवशाद्वलेन ।
 गात्रानुपृक्तेन शुकप्रभेण
 नारीव लाक्षोक्षितकम्बलेन ॥ २४ ॥
 निद्रा शनैः केशवमभ्युपैति
 द्रुतं नदी सागरमभ्युपैति ।
 हृष्टा बलाका घनमभ्युपैति
 कान्ता सकामा प्रियमभ्युपैति ॥ २५ ॥
 जाता वनान्ताः शिखिसुप्रवृत्ता
 जाताः कदम्बाः सकदम्बशाखाः ।
 जाता वृषा गोषु समानकामा
 जाता मही सस्यवनाभिरामा ॥ २६ ॥

गर्भार्थं मेघेष्वभिकामो यस्याः सा । परिसम्पतन्ती नभसि
 गच्छन्ती अतएव संमोदिता हर्षवती । बलाकपङ्क्तिरित्याद्या ऋक्षः ।
 तदुत्प्रेक्षा वातेत्यादि । वरा श्रेष्ठा पौण्डरीकी श्वेतपद्मसम्बन्धिनी
 लम्बा रुचिराम्बरस्य मालेव ॥ २३ ॥

बालैरिन्द्रगोपै रन्तरे मध्ये मध्ये चित्रितेन शाद्वलेन युता भूमिः ।
 स्वतः शुकवर्णेन मध्ये मध्ये लाक्षाविन्दुयुतेन कम्बलेन गात्रानुपृक्तेन
 गात्रानुसंपृक्तेन वृता नारीव ॥ २४ ॥

निद्रेति आघाढ्यां स्वापेत्सवाद्भृष्टा गर्भधारणार्थम् ॥ २५ ॥

वहन्ति वर्षन्ति नदन्ति भान्ति
 ध्यायन्ति मृत्यन्ति समाश्वसन्ति ।
 नद्यो घना मत्तगजा वनान्ताः
 प्रियाविहीनाः शिखिनः स्रवङ्गाः ॥ २७ ॥
 प्रहर्षिताः केतकिपुष्पगन्ध-
 माघ्राय मत्ता वननिर्हारेषु ।
 प्रपातशब्दाकुलिता गजेन्द्राः
 सार्द्धं मयूरैः समदा नन्दन्ति ॥ २८ ॥
 धारानिपातैरभिहन्यमानाः
 कदम्बशाखासु विलम्बमानाः ।
 क्षणार्जितं पुष्परसावगाढं
 शनैर्मदं षट्चरणास्त्यजन्ति ॥ २९ ॥

शिखिनां सुष्ठु प्रवृत्तं येषु ते । सकदम्बाः सकदम्बपुष्पाः शाखा
 येषाम् । समानकामा उभयेपि कामवन्त इत्यर्थः । सस्यैर्वनैश्चाभि-
 रामा ॥ २६ ॥

वहनादिक्रियाणां नद्यादीनाञ्च क्रमेणान्वयाद्यथासंख्यमत्रालङ्कारः ।
 स्रवङ्गमाः समाश्वसन्ति सुग्रीवरान्यजाभात् ॥ २७ ॥

वननिर्हारे क्रीडया केतकगन्धमाघ्राय प्रहर्षिताः प्रपातशब्दः
 प्रपतन्निर्हारेणशब्दः ॥ २८ ॥

पुष्परसैस्तदास्वादैरवगाढं वृद्धं मदं क्षणेनोत्सवेनार्जितम् ॥ २९ ॥

अङ्गारचूर्णोत्करसन्निकाशैः
 फलैः सुपर्याप्तरसैः समृद्धैः ।
 जम्बूद्रुमाणां प्रविभान्ति शाखा
 निपीयमाना इव षट्पदौघैः ॥ ३० ॥
 तडित्पताकाभिरलङ्कृताना-
 मुदीर्णगम्भीरमहारवाणाम् ।
 विभान्ति रूपाणि बलाहकानां
 रणोत्सुकानामिव वारणानाम् ॥ ३१ ॥
 मार्गानुगः शैलवनानुसारी
 संप्रस्थितो मेघरवं निशम्य ।
 युद्धाभिकामः प्रतिनादशङ्की
 मत्तो गजेन्द्रः प्रतिसन्नित्तः ॥ ३२ ॥
 कचिप्रगीता इव षट्पदौघैः
 कचिप्रवृत्ता इव नीलकण्ठैः ।

अङ्गारः शान्ताभिः तच्चूर्णस्य य उत्करस्तत्समैः । अनेन फलाना-
 मतिमहत्त्वं सूचितम् । अत्युक्तिरलङ्कारः ॥ ३० ॥ ३१ ॥

पृष्टतो मेघरवं निशम्य श्रुत्वा प्रतिनादशङ्की । शत्रुभृतगजान्तर-
 नादशङ्की प्रतिनिवृत्तः ॥ ३२ ॥

कचित्रमत्ता इव वारणेन्द्रै-
 विभान्त्यनेकाश्रदिणो वनान्ताः ॥ ३३ ॥
 कदम्बसज्जार्जुनकन्दलाढ्या
 वनान्तभूमिर्मधुवारिपूर्णा ।
 मयूरमत्ताभिरुतप्रवृत्तै-
 रापानभूमिप्रतिमा विभाति ॥ ३४ ॥
 मुक्तासमाभं सलिलं पतद्वै
 सुनिर्मलं पत्रपुटेषु लग्नम् ।
 दृष्टा विवर्णच्छदना विहङ्गाः
 सुरेन्द्रदत्तं तृप्तिताः पिबन्ति ॥ ३५ ॥
 षट्पादतन्त्रीमधुराभिधानं
 स्रवज्जमोदीरितकण्ठतालम् ।
 आविष्कृतं मेघमृदङ्गनादै-
 र्वनेषु सङ्गीतमिव प्रवृत्तम् ॥ ३६ ॥

अनेकाश्रयिणः अनेकभावाश्रयिणः ॥ ३३ ॥

कन्दलं स्थलेत्पलं मधुवारि मधुसदृशवारि । अपानभूमि-
 र्मद्यपानभूमिस्तस्यामपि कदम्बादिपुष्पाणि । मद्यपूर्णता मत्तजनशब्द-
 स्तमृत्यच्च ॥ ३४ ॥

विवर्णच्छदनाः जलसेकतो विवर्णपक्षाः ॥ ३५ ॥

क्वचित् प्रवृत्तैः क्वचिदुन्नदद्भिः
 क्वचिच्च वृक्षाग्रनिषण्णकायैः ।
 व्यालम्बवर्हाभरणैर्मयूरै-
 र्वनेषु सङ्गीतमिव प्रवृत्तम् ॥ ३७ ॥
 स्वनैर्घनानां प्लवगाः प्रबुद्धा
 विहाय निद्रां चिरसन्निरुद्धाम् ।
 अनेकरूपाकृतिवर्णनादा
 नवाम्बुधाराभिहता नदन्ति ॥ ३८ ॥
 नद्यः समुद्वाहितचक्रवाका-
 स्ताटानि शीर्णान्यपवाहयित्वा ।

षट्पदे भ्रमरस्तत्स्वनिरूपं तन्त्रोणां मधुरमभिधानं गीतं
 यस्मिन् । प्लवङ्गमानां भेकानामुदीरितमेव कण्ठतालं यत्र सूत्रधार-
 मुखशब्द तालो यस्मिन् । मेघशब्दा एव मृदङ्गनादाः तैराविष्कृतं
 प्रकटितं सङ्गीतं वनेषु प्रवृत्तमिव ॥ ३६ ॥

प्रवृत्तैरारब्धवृत्तैः उन्नदन्तो गायकास्तैः । वृक्षाग्रनिषण्णकायास्ते
 सङ्गीतोपलक्षितनृत्यद्रष्टारः ॥ ३७ ॥

चिरसन्निरुद्धां चिरसम्पादितां शुष्कमृत्तिकास्थिति शेषः । प्लवगा
 भेकाः अनेकरूपा आकृतिः संस्थानं वर्णा नीलपीतादिर्नादश्च
 येषाम् ॥ ३८ ॥

हृप्ता नवप्रावृतपूर्णभोगा-
 दृतं स्वभर्त्तारमुपोपयन्ति ॥ ३९ ॥
 नीलेषु नीला नववारिपूर्णा
 मेघेषु मेघाः प्रतिभान्ति सक्ताः ।
 दवाग्निदग्धेषु दवाग्निदग्धाः
 शैलेषु शैला इव बद्धमूलाः ॥ ४० ॥
 प्रमत्तसन्नादितबर्हिणानि
 सशक्रगोपाकुलशाद्वनानि ।
 चरन्ति नीपाजुनवासितानि
 गजाः सुरन्याणि वनान्तराणि ॥ ४१ ॥
 नवाम्बुधाराहतकेसराणि
 ध्रुवं परिस्वज्य सरोरुहाणि ।

कामातुरयुवतिवृत्तान्तं नदीषु आरोपयति । नद्य इति । वारि-
 पूरेण समुदाहिता उन्नमिताश्चक्रवाकरूपन्तना याभिः शीर्णानि तटानि
 निराधकजरतीस्थानीयान्यपवाहयित्वा निरस्य नवप्रावृतपूर्णभोगावृतं
 नवं प्रावृतं पुष्पाद्युपहारात् पूर्वं पूर्णभोगायावृतं स्वीकृतम् । उपो-
 पयन्ति । प्रसमुपादः पादपूरणे इति द्वित्वम् ॥ ३९ ॥

नीलेषु मेघेषु सक्ता नीलमेघाः प्रतिभान्ति । दवाग्निदग्धेषु शैलेषु
 तादृशाः शैला यदि सक्ता भवन्ति तदाऽने इव । बद्धमूला इत्यु-
 भयाम्बयि ॥ ४० ॥

कदम्बपुष्पाणि सकेसराणि
 नवानि हृष्टा समराः पिबन्ति ॥ ४२ ॥
 मत्ता गजेन्द्रा मुदिता गवेन्द्रा
 वनेषु विक्रान्ततरा मृगेन्द्राः ।
 रम्या नगेन्द्रा निभृता नरेन्द्राः
 प्रक्रीडितो वारिधरैः सुरेन्द्रः ॥ ४३ ॥
 मेघाः समुद्भूतसमुद्रजादा
 महाजलौघैर्नगनावलम्बाः ।
 नदीस्तटाकानि सरांसि वापी-
 र्महीष्वक्षत्स्नामपवाहयन्ति ॥ ४४ ॥
 वर्षप्रवेगा विधुलाः पतन्ति
 प्रदान्ति वानाः समुदीर्यवेगाः ।
 प्रनष्टकूलाः प्रवहन्ति शीघ्रं
 नद्यो जलं विप्रतिपन्नमार्गाः ॥ ४५ ॥

प्रमत्तशब्दवन्मयूरवन्ति । शक्रगोप इन्द्रगोपः ॥ ४१ ॥ ४२ ॥
 गवेन्द्राः वृषभाः निभृतास्त्यक्तोद्योगाः सर्वत्र जाता इति शेषः ।
 सुरेन्द्रा देवेन्द्रः प्रक्रीडितः कर्त्तरि निष्ठा ॥ ४३ ॥
 समुद्रतस्तिरस्कृतः समुद्रनादो यैः अपवाहयन्ति प्रवहञ्जलानि
 कुर्वन्ति ॥ ४४ ॥

नरेनरेन्द्रा इव पर्वतेन्द्राः
 सुरेन्द्रनीतैः पवनोपनीतैः ।
 घनाम्बुकुम्भैरभिषिच्यमाना
 रूपं श्रियं स्वामिव दर्शयन्ति ॥ ४६ ॥
 घनोपगूढं गगनं न तारा
 न भास्करो दर्शनमभ्युपैति ।
 नवैर्जलोवैर्धरणी विदृप्ता
 तमो विनिष्ठा न दिशः प्रकाशाः ॥ ४७ ॥
 महान्ति कूटानि महीधराणां
 धाराविद्यो तान्यधिकं विभान्ति ।
 महाप्रमाथैर्विद्युतैः प्रपातै-
 र्मुक्ताकलापैरिव लम्बमानैः ॥ ४८ ॥
 शैलोपतप्रसवत्प्रमानवेगाः
 शैलोत्तमानां विपुलाः प्रपाताः ।

वर्षप्रवेगा वृष्टयः विप्रतिपन्नः प्रतिबद्धो मार्गो नृणां
 याभिस्ताः ॥ ४५ ॥

रूपं निर्मलमाकारं श्रियं विविधधातुयुक्तत्वरूपां दर्शयन्तीव ॥ ४६ ॥
 घनोपगूढत्वात् गगनस्य तारा रविदर्शनाभावः । विदृप्ता
 जामितां प्राप्ता ॥ ४७ ॥
 प्रपातैर्निर्ह्यरैः ॥ ४८ ॥

गुहासु सन्नादितबर्हिणासु

हारा विकीर्यन्त इवावभान्ति ॥ ४८ ॥

शीघ्रं प्रवेगाविपुलाः प्रपाता

निधौतिष्टङ्गोपतला निरीणास् ।

मुक्ताकलापप्रतिमाः पतन्तो

महागुहोत्सङ्गतैः ध्रियन्ते ॥ ५० ॥

सुरतामर्दविच्छिन्नाः स्वर्गस्त्रीहारमौक्तिकाः ।

पतन्ति चातुला दिक्षु तोयधाराः समन्ततः ॥ ५१ ॥

विलीयमानैर्विहगैर्निमीलद्भिश्च पङ्कजैः ।

विकसन्त्या च मालत्या गतोस्तं ज्ञायते रविः ॥ ५२ ॥

वृत्ता यात्रा नरेन्द्राणां सेना पथ्येव वर्तते ।

वैराणि चैव मार्गाश्च सलिलेन समीकृताः ॥ ५३ ॥

मासि प्रौष्ठपदे ब्रह्म ब्राह्मणानां विवक्षताम् ।

अयमध्यायममयः सामगानामुपस्थितः ॥ ५४ ॥

प्रपतन्तीति । प्रपाता निहाराः विकीर्यन्तस्तुद्यन्तः ॥ ४८ ॥

निधौतं क्षाणितं षट्ङ्गाणामुपतलं यैस्ते ॥ ५० ॥ ५१ ॥

ज्ञायतेऽनुमीयते । अनुमानात्तद्वारः ॥ ५२ ॥

वृत्ता निवृत्ता पृक्तेति पाठेऽप्ययमेवार्थः । प्रस्थितायि सेना पथ्येव
वर्तते समीकृता । निरुद्धत्वं साधारणधर्मः ॥ ५३ ॥

निवृत्तकर्मायतनो नूनं सञ्चितसञ्चयः ।

आषाढीमभ्युपगतो भरतः कोसलाधिपः ॥ ५५ ॥

नूनमापूर्य्यमाणायाः सरख्या वर्द्धते रघुः ।

मां समीक्ष्य समायान्तमयोध्याया इव स्वनः ॥ ५६ ॥

इमा स्फीतरुणा वर्षाः सुग्रीवः सुखमश्रुते ।

विजितारिः सदारश्च राज्ये महति च स्थितः ॥ ५७ ॥

अहन्तु हतदारश्च राज्याच्च महतश्रुतः ।

नदीकूलमिव क्लिन्नमवसीदामि लक्ष्मण ! ॥ ५८ ॥

शोकश्च मम विस्तीर्णो वर्षाश्च भृशदुर्गमाः ।

रावणश्च भक्षान् शत्रुरपारः प्रतिभाति मे ॥ ५९ ॥

प्राष्ठपदो भाद्रपदः ब्रह्म वेदं विवक्षतामर्थे तुमिच्छताम् ।

अध्यायसमय उपकरणकालः ॥ ५४ ॥

निवृत्तं कर्म क्वादनादि कर्म यस्य तादृशमायतनं यस्य सञ्चिताः
सञ्चयाः जीवनसाधनानि येन स भरत आषाढीं प्राप्याभ्युपगतः कृत
यत्किञ्चित् व्रतसङ्कल्पः ॥ ५५ ॥

मामायान्तं समीक्ष्य वनतः प्रतिनिवृत्तमिति शेषः ॥ ५६ ॥

वर्षाः प्राप्येति शेषः ॥ ५७ ॥

नदीकूलं कर्तुं ॥ ५८ ॥

वर्षाश्च विस्तीर्णा इत्यनुकर्षः । अपारः दुष्प्रापवैरनिर्घातन-
पारः ॥ ५९ ॥

अयात्राच्चैव दृष्ट्वेमां मार्गांश्च भृशदुर्गमान् ।
 प्रणते चैव सुग्रीवे न मया किञ्चिदीरितम् ॥ ६० ॥
 अपि चापि परिक्लिष्टं चिराद्द्वारैः समागतम् ।
 आत्मकार्यगरीयस्त्वादक्तुं नेच्छामि वानरम् ॥ ६१ ॥
 स्वयमेव हि विश्रम्य ज्ञात्वा कालमुपागतम् ।
 उपकारञ्च सुग्रीवो वेत्स्यते नात्र संशयः ॥ ६२ ॥
 तस्मात् कालप्रतीक्षोऽहं स्थितोऽस्मि शुभलक्षण ! ।
 सुग्रीवस्य नदीनाञ्च प्रसादमभिकाङ्क्षयन् ॥ ६३ ॥
 उपकारेण वीरो हि प्रतीकारेण युज्यते ।
 अकृतज्ञो प्रतिकृतो हन्ति सत्त्ववतां मनः ॥ ६४ ॥

अथैवमुक्तः प्रणिधाय लक्षणः
 कृताञ्जलिस्तत्रतिपूज्य भाषितम् ।
 उवाच रामं स्वभिरामदर्शनं
 प्रदर्शयन् दर्शनमात्मनः शुभम् ॥ ६५ ॥

अयात्रां वर्षवशाद्यात्राभावं कार्यान्मुखतया सुग्रीवे प्रणतेऽपि
 मया सीतान्वषणाद्युद्दिष्टं किञ्चिदपि नेतुम् ॥ ६० ॥

अपिच तदानीं गरीयसे आत्मकार्याय वक्तुमनुचितमित्याह,—
 अपिचेति । अपिपरिक्लिष्टम् अतिपरिक्लिष्टम् । गरीयस्त्वादल्प-
 कालाल्पयत्नासाध्यत्वात् नेच्छामि नैषिषम् ॥ ६१ ॥ ६२ ॥ ६३ ॥

यदुक्तमेतत्तव सर्वमीप्सितं
 नरेन्द्रकर्त्ता न चिराद्द्वरीश्वरः ।
 शरत्प्रतीक्षः क्षमतामिमं भवान्
 जलप्रपातं रिपुनिग्रहे हतः ॥ ६६ ॥

इत्यार्षे रामायणे वाल्मीकीये किष्किन्धाकाण्डे
 अष्टाविंशः सर्गः ॥ २८ ॥

शेषं व्याख्यातम् ॥ ६४ ॥ ६५ ॥ ६६ ॥

इति श्रीरामाभिरामे श्रीरामोये रामायणतिलके
 किष्किन्धाकाण्डे अष्टाविंशः सर्गः ॥ २८ ॥


एकोनविंशः सर्गः ।

समीक्ष्य विमलं व्योम गतविद्युद्वलाहकम् ।
सारसाकुलसङ्घं रम्यज्योत्स्नानुलेपनम् ॥ १ ॥
समृद्धार्थञ्च सुग्रीवं मन्दधर्मार्थसंग्रहम् ।
अत्यर्थञ्चासतां मार्गमेकान्तगतमानसम् ॥ २ ॥
निवृत्तकार्यं सिद्धार्थं प्रमदाभिरतं सदा ।
प्राप्तवन्तमभिप्रेतान् सर्वानेव मनोरथान् ॥ ३ ॥
स्वाञ्च पत्नीमभिप्रेतां ताराञ्चापि समीक्षिताम् ।
विहरन्तमहोरात्रं कृतार्थं विगतज्वरम् ॥ ४ ॥

इदं दृष्ट्वा व्योम समीक्ष्य हरीश्वरमुपागम्य हनूमानब्रवीदित्युत्तरेण
नवमश्लोकस्थेनान्वयः ॥ १ ॥

मन्दो धर्मार्थयोः संग्रहो यस्य तम् । असतां मार्गं कामप्रवृत्ति-
लक्षणात्यर्थमाश्रयन्तम् इति शेषः । एकान्तगतमानसम् । काम-
भोगार्हेकान्तदेशगतचित्तम् ॥ २ ॥

निवृत्तकार्यं निष्पन्नवालिबधरूपस्वकार्यं सिद्धार्थं प्राप्तराज्यम् ।
अभिप्रेतानीप्सितानर्थान् प्राप्तवन्तम् ॥ ३ ॥



क्रीडन्तमिव देवेशं गन्धर्वाभरसाङ्गणैः ।

मन्त्रिषु न्यस्यकार्यञ्च मन्त्रिणामनवेक्षकम् ॥ ५ ॥

उच्छिन्नराज्यसन्देहं कामवृत्तमिव स्थितम् ।

निश्चितार्थाऽर्थतत्त्वज्ञः कालधर्मविशेषवित् ॥ ६ ॥

प्रसाद्य वाक्यैर्विविधैर्हेतुमद्भिर्मनोरमैः ।

वाक्यविद्वत्कृतत्त्वज्ञं हरीशं मारुतात्मजः ॥ ७ ॥

हितं पथञ्च तथ्यञ्च सामधर्मार्थनीतिमत् ।

प्रणयप्रीतिसंयुक्तं विश्वासकृतनिश्चयम् ॥ ८ ॥

हरीश्वरमुपागम्य हनूमान् वाक्यमब्रवीत् ।

राज्यं प्राप्तं यश्चैव कौली श्रीरभिवर्द्धिता ॥ ९ ॥

स्वां प्रतीं रुमाम् ॥ ७ ॥ ५ ॥

उच्छिन्नराज्यसन्देहं मन्त्रिसौख्येन नष्टराज्यपालनसन्देहं निश्चि-
तार्थः निश्चितसर्वशास्त्रार्थः । अतएवार्थतत्त्वज्ञः कर्तव्याकर्तव्यसकलार्थ-
तत्त्वज्ञः । कालेति कालाचितं धर्मविशेषमनुकूल्यं वेत्ति तादृशः ॥ ६ ॥

वाक्यैः प्रसादप्रयोजनैः ॥ ७ ॥

हितं तत्कालहितं पथं कालान्तरहितम् । तथ्यं सत्यम् । सामादि-
चमुष्कवत् । एतच्चतुष्टयं वाक्यविशेषणम् । प्रणयत्वं प्राप्तया प्रीत्या
संयुक्तम् । विश्वासे स्ववचनप्रामाण्ये कृतनिश्चयमीदृशं हरीश्वर-
मित्यन्वयः ॥ ८ ॥

तत्र प्रसादप्रयोजनवाक्यान्वाह,--राज्यं प्राप्तमित्यादि । कौली
कुलक्रमागता ॥ ९ ॥

मित्राणां मंग्रहः शेषस्तद्भवान् कर्तुमर्हति ।

यो हि मित्रेषु कालज्ञः सततं साधु वर्त्तते ॥ १० ॥

तस्य राज्यञ्च कीर्तिश्च प्रतापश्चापि वर्द्धते ।

यस्य कोशश्च दण्डश्च मित्राण्यात्मा च भूमिप ! ।

समान्येतानि सर्वाणि स राज्यं महदश्नुते ॥ ११ ॥

तद्भवान् वृत्तसम्पन्नः स्थितः पथि निरत्यये ।

मित्रार्थमभिनीतार्थं यथावत् कर्तुमर्हति ॥ १२ ॥

संत्यज्य सर्वकर्माणि मित्रार्थं यो न वर्त्तते ।

सम्भ्रमाद्विहृतोत्साहः सोऽनर्थेनावरुध्यते ॥ १३ ॥

यो हि कालव्यतीतेषु मित्रकार्येषु वर्त्तते ।

स कृत्वा महतोऽप्यर्थान् मित्रार्थेन पुज्यते ॥ १४ ॥

शेषः कर्तव्यशेषः । कालज्ञः प्रत्युपकारकालज्ञः साधु वर्त्तते
साध्वनुष्ठानवान् वर्त्तते ॥ १० ॥

दण्डप्रतेऽनेन दण्डः सैन्यम् । आत्मा सकरुणग्रामः समानि स्ववश-
त्वेन समत्वम् । समवेतानीति पाठे मिलितानीत्यर्थः । नत्वेकमपि
पृथग्भूतमिति भावः ॥ ११ ॥

निरत्यये निरपाये अभिनीतार्थं प्रतिज्ञातार्थम् ॥ १२ ॥

सम्भ्रमात्त्वरया विशेषेण कृतोत्साहेऽन्यत्र कर्मणोति शेषः ॥ १३ ॥

कालव्यतीतेषु करुणाद्वितकालमतिक्रान्तेषु पश्चात्तेषु वर्त्तते तत्
सिद्ध्यर्थं यतते स मित्रस्य महतोऽर्थान् कृत्वापि मित्रार्थेन मित्रत्व-

तदिदं मित्रकार्यं नो कालातीतमरिन्दम ! ।

क्रियतां राघवस्यैतद्वैदेह्याः परिमार्गणम् ॥ १५ ॥

न च कालमतीतं ते नितेदयति कालवित् ।

त्वरमाणोऽपि स प्राज्ञस्तत्र राजत् ! वशानुगः ॥ १६ ॥

कुलस्य हेतुः स्मृतस्य दीर्घबन्धुश्च राघवः ।

अप्रमेयप्रभावश्च स्वयम्भाप्रतिमोगुणैः ॥ १७ ॥

तस्य त्वं कुरु वै कार्यं पूर्वं तेन कृतं तव ।

हरीश्वर ! कपिप्रेष्ठानाञ्चापयितुमर्हसि ॥ १८ ॥

न हि तापद्भवेत् कालो व्यतीतश्चोदनादृते ।

नोदितस्य हि कार्यस्य भवेत् कालव्यतिक्रमः ॥ १९ ॥

अथोजनकार्थेन न युज्यते उचितकालाकृतं कृतमप्यकृतप्रायमिति
भावः ॥ १४ ॥

तत्कालातीतं भविष्यतीति शेषः । तस्मात् क्रियतामित्यादि ॥ १५ ॥

ननु तत्कार्यकालात्ययस्येत् स तं चापयिष्यत्येवेत्याह,—नचेति ।
कालवित् कालज्ञोऽपि स पाञ्चत्वात्त्वदभिप्रायमेव केवलमनुगच्छेत्
तूष्णीं तिष्ठतीति भावः ॥ १६ ॥

त्वदीयस्य स्मृतस्य महतः कुलस्य हेतुर्द्विहेतुः दीर्घबन्धुः श्वशुरो
कालान्तरे च बन्धुः । स्वयञ्च ज्ञातृत्वात् ॥ १७ ॥

कृतं तव कार्यमिति शेषः । आज्ञापयितुमर्हसि । रामनियोगात्
पूर्वमिति शेषः ॥ १८ ॥

अकर्तुरपि काव्यस्य भवान् कर्त्ता हरीश्वर ! ।
 किं पुनः प्रतिकर्तुं स्ते राज्येन च वधेन च ॥ २० ॥
 शक्तिमानतिविक्रान्तो वानरर्क्षगणेश्वर ! ।
 कर्त्तुं दाशरथेः प्रीतिमाञ्जायां किन्नु सज्जमे ॥ २१ ॥
 कामं खलु शरैः शक्तः सुरासुरमहोरगान् ।
 वशे दाशरथिः कर्त्तुं त्वत्प्रतिज्ञामवेक्षते ॥ २२ ॥
 प्राणत्यागाविशङ्केन कृतं तेन महत् प्रियम् ।
 तस्य मार्गान् वैदेहीं पृथिव्यामपि चास्वरे ॥ २३ ॥

नन्वेवमपि कालव्यतिक्रमस्तुल्योऽत आह,—नहीति । चादनादृते
 रामप्रेरणां विना जातीऽपि कालातिक्रमो न दोषायेति भावः । तत्प्रे-
 रणया यदि कार्य्यकरणं तदा कालव्यतिक्रमो भवेद्वैतार्थः ॥ १८ ॥

अकर्तुरपि अमुपकर्तुरपि कार्य्यस्य कर्त्ता । अहं त्वच् । प्रतिकर्तु-
 रूपकर्तुः ॥ २० ॥

आञ्जायां किन्नु सज्जसे । किमर्थं तदाज्ञाप्रतीक्षया विल-
 म्बसे ॥ २१ ॥

यद्यपि रामस्य न सहायापेक्षा तथापि सपरिवारोऽहं सीता-
 नन्वेधयिष्यामीति त्वत्प्रतिज्ञामवेक्षते सत्याऽसत्यावेति परीक्षते
 इत्यर्थः ॥ २२ ॥

प्राणत्यागाविशङ्केन । अनपकारिषान्निप्राणत्याजने तदनौ-
 चित्तशङ्कारहितेन मित्रकृत्यं स्वकृत्यमेवेति बुद्ध्या तव प्रियं कृतं मार्गान्
 सन्नेषयाम ॥ २३ ॥

देवदानवगन्धर्वा असुराः समरुद्गणाः ।

न च यत्ता भयं तस्य कुर्युः किमिव राक्षसाः ॥ २४ ॥

तदेवं शक्तियुक्तस्य पूर्वं प्रतिकृतस्तथा ।

रामस्यार्हसि पिङ्गेश ! कर्तुं सर्वात्मना प्रियम् ॥ २५ ॥

नाधस्तादवनौ माप्सु गतिर्नोपरि चाम्बरे ।

कस्यचित् सज्जतेऽस्माकं कपीश्वर ! तवाज्ञया ॥ २६ ॥

तदाज्ञापय कः किं ते कुतो वापि व्यवस्थतु ।

हरयो ह्यप्रधृष्यास्ते सन्ति कोव्यग्रश्चोऽनघ ! ॥ २७ ॥

तस्य तद्वचनं श्रुत्वा काले साधु निरूपितम् ।

भयमिति रणे इति शेषः ॥ २४ ॥

प्रतिकृतः कृतोपकारस्य पिङ्गेश कपिराज ॥ २५ ॥

इदानीं सुग्रीवस्याज्ञावैभवं दर्शयति । तवाज्ञयाङ्गानि सति
अस्माकं हरीणां मध्ये यः कश्चिदपि सज्जते विलम्बते तस्य कस्यचित्
कस्यापि बलिना दुर्वलस्य बाधस्त्रात् पातालेऽन्यत्र वा गतिर्जीवनं
नास्ति ॥ २६ ॥

यदेवं तदाज्ञापय । आज्ञाप्रकारं पृच्छति । कः कपिः ते किं
कं नियोगं कुतो वापि । सार्वविभक्तिकस्तसिः । कुत्रापि स्थितः
व्यवस्थतु अनुतिष्ठतु । आज्ञापनीया सेना कियत्यस्ति । तत्राह,—
हरय इति । कोव्यग्रतः कोटिघटितसंख्यायानि अर्बुदस्थाये उपरि या
संख्या समुद्राख्या तथा संख्यया इत्यर्थः ॥ २७ ॥

सुग्रीवः सत्त्वसम्पन्नश्चकार मतिमुत्तमाम् ॥ २८ ॥

सन्दिदेशातिमतिमानीलं नित्यकृतोद्यमम् ।

दिक्षु सर्वासु सर्वेषां सैन्यानामुपसंग्रहे ॥ २९ ॥

यथा सेना समग्रा मे यूथपालाश्च सर्वशः ।

समागच्छन्तःसङ्गेन सेनाग्रेण तथा कुरु ॥ ३० ॥

ये त्वन्तपालाः स्रवगाः शीघ्रगा व्यवसायिनः ।

समानयन्तु ते शीघ्रं त्वरिताः शासनान् मम ॥ ३१ ॥

स्वयञ्चानन्तरं कार्यं भवानेवानुपश्यतु ॥ ३२ ॥

त्रिपञ्चरात्रादूर्ध्वं यः प्राप्नुयादिह वानरः ।

तस्य प्राणान्तिको दण्डो नात्र कार्यो विचारणा ॥ ३३ ॥

हरींश्च वृद्धानुपयातु साङ्गदो

भवान् ममाज्ञामधिकृत्य निश्चितम् ।

मतिं तदनुष्ठानविषयाम् ॥ २८ ॥ २९ ॥

असङ्गेन अविलम्बेन सेनाग्रेण सेनानाथेन सहेति शेषः ॥ ३० ॥

अन्तपाला दिगन्तर्वर्तिसेनापतयः समानयन्तु समागच्छन्तु ॥ ३१ ॥

अनन्तरम् आनयनानन्तरं कार्यं सेनादर्शनगणनादि अनुपश्यतु
सम्पादयत्विति यावत् ॥ ३२ ॥

त्रिपञ्चरात्रात् पञ्चदशदिनादूर्ध्वं य आगच्छेत्तस्य दण्डः तेन
पक्षमर्थे सर्वैरागन्तव्यमिति भावः । कार्तिकशुक्लादावियमाच्चेति
बोध्यम् ॥ ३३ ॥

इति व्यवस्थां हरिपुङ्गवश्वरो
विधाय वेश्म प्रविवेश वीर्यवान् ॥ ३४ ॥

इत्यार्षे रामायणे वाल्मीकीये किष्किन्धाकाण्डे
एकोनत्रिंशः सर्गः ॥ २६ ॥

वृद्धान् हरीन् साङ्गदो भवानुपयातु ॥ ३४ ॥

इति श्रीरामाभिरामे श्रीरामीये रामायणतिलके
किष्किन्धाकाण्डे एकोनत्रिंशः सर्गः ॥ २६ ॥

त्रिंशः सर्गः ।



गृहं प्रविष्टे सुग्रीवे विमुक्ते गगने घनैः ।
वर्षरात्रे स्थितो रामः कामशोकाभिपीडितः ॥ १ ॥
पाण्डुरं गगनं दृष्ट्वा विमलं चन्द्रमण्डलम् ।
शारदीं रजनीञ्चैव दृष्ट्वा ज्योत्स्नानुलेपनाम् ॥ २ ॥
कामवृत्तञ्च सुग्रीवं नष्टाञ्च जनकात्मजाम् ।
दृष्ट्वा कालमतीतञ्च मुमोह परमातुरः ॥ ३ ॥
स तु संज्ञामुपागम्य मुहूर्त्तान् मतिमान् कृपः ।
मनस्थामपि वैदेहीं चिन्तयामास राघवः ॥ ४ ॥
दृष्ट्वा च विमलं व्योम गतविद्युत्बलाहकम् ।
सारसारवसंधुष्टं विललापार्क्ष्या गिरा ॥ ५ ॥

कालं सेनाद्योगकूलं मुमोह व्याकुलचित्तो बभूव ॥ १ ॥ २ ॥ ३ ॥
संज्ञां चित्तस्वास्थ्यं मनस्थां मनःसन्निहितामपि चिन्तयामास ।
ओषति न वा कथमेनां प्रत्यानेष्यामीति चिन्ता ॥ ४ ॥
सारसशब्दैः संधुष्टं शब्दवत् व्योम दृष्ट्वेति सम्बन्धः ॥ ५ ॥

आसीनः पर्वतस्याग्रे हेमधातुविभूषिते ।

शारदं गगनं दृष्ट्वा जगाम मनसा प्रियाम् ॥ ६ ॥

सारसारावसन्नादैः सारसारावनादिनी ।

याश्रमे रमते बाला साद्य मे रमते कथम् ॥ ७ ॥

पुष्पितां श्वासनान् दृष्ट्वा काञ्चनानिव निर्मलान् ।

कथं सा रमते बाला पश्यन्ती मामपश्यती ॥ ८ ॥

या पुरा कलहंसानां कलेन कलभाषिणी ।

बुध्यते चारुमर्वाङ्गी साद्य मे रमते कथम् ॥ ९ ॥

निःस्वनं चक्रवाकानां निशम्य सहचारिणाम् ।

• पुण्डरीकशिखलाक्षी कथमेषा भविष्यति ॥ १० ॥

मरांसि सरितो वापीः काननानि वनानि च ।

तां विना मृगशावाक्षीं चरन्नाद्य सुखं लभे ॥ ११ ॥

हेमवर्णा धातवो हेमधातवः ॥ ६ ॥

सारसनादसदृशनादवती या सारसानामारावाय परस्परसमाङ्ग-
नाय कृतैर्नादैर्या रमते आश्रमे ॥ ७ ॥

काञ्चनानिव काञ्चनपुष्पानिव निर्मलानासनवृक्षान् दृष्ट्वा सौन्दर्या-
तिशयात् पुनःपुनस्तान् पश्यन्ती तदा च मामपश्यन्ती कथं वर्तते ॥ ८ ॥

कलेन शब्देन बुध्यते इत्यन्वयः । कलभाषिणी कोमलशब्दवती ॥ ९ ॥

निशम्य श्रुत्वा ॥ १० ॥

काननवनयोः कान्तारोपवमात्मना भेदः ॥ ११ ॥

अपि तां मद्वियोगाच्च सौकुमार्याच्च भामिनीम् ।

सुदूरं पीडयेत् कामः शरद्गुणनिरन्तरः ॥ १२ ॥

एवमादि नरश्रेष्ठो विललाप नृपात्मजः ।

विहङ्ग इव सारङ्गः सलिलं त्रिदशेश्वरात् ॥ १३ ॥

ततश्चञ्चूर्य रम्येषु फलार्थी गिरिसानुषु ।

ददर्श पर्युपावृत्तो लक्ष्मीवान् लक्ष्मणोऽग्रजम् ॥ १४ ॥

सञ्चिन्तया दुःसहया परीतं

विसंज्ञमेकं विजने मनस्वी ।

भ्रातुर्विषादात्त्वरितोऽतिदीनः

समीक्ष्य सौमित्रिरुवाच दीनम् ॥ १५ ॥

अपि तामित्यादि । शरद्गुणनिरन्तरः शरद्गुणैर्निरन्तरप्रवृत्तः
कामः मद्वियोगसौकुमार्यातिशयाभ्यां हेतुभ्यां सुदूरं अतिशयेन पीडये-
देव ॥ १२ ॥

सारङ्गाख्यचातकविहङ्गस्तृषितो यथा त्रिदशेश्वराज्जलं काङ्क्षमाणो
विलपतिस्म एवं सीताप्राप्तिं काङ्क्षमाणो विललाप ॥ १३ ॥

ततस्तत्र काले रम्येषु गिरिसानुषु चञ्चूर्य भ्रातुर्दुःखेन गर्हितं
चरित्वा यद्गुगन्तादार्घोऽसमासे ल्यप् । पर्युपावृत्तो लक्ष्मणोऽग्रजं
रामं ददर्श ॥ १४ ॥

विषादाद्विषाददर्शनात् ॥ १५ ॥

किमार्थ्य ! कामस्य वशङ्गतेन
 किमात्मपौरुष्यपराभवेन ।
 अयं ह्रिया संह्रियते समाधिः
 किमत्र योगेन निवर्त्तते न ॥ १६ ॥
 क्रियाभियोगं मनसः प्रसादं
 समाधियोगानुगतञ्च कालम् ।
 सहायसामर्थ्यमदीनसत्त्वः
 स्वकर्महेतुञ्च कुरुष्व तात ! ॥ १७ ॥

अथ लक्ष्मणः कर्मयोगज्ञानयोगावेव पौरुषवृद्धये दुःखशान्तये
 चानुतिष्ठेति स्मारयति । किमार्थ्येत्यादि । हे आर्थ्य ! कामस्य
 वशङ्गतेन त्वया किं कर्म कृतं स्यात् । अपिचैवं कामवशत्वेनात्मपौ-
 रुषस्य स्वपौरुषस्याभिभवेन किं प्रयोजनं साधितं स्यात्तस्मात् काम-
 वशत्वं त्यक्त्वा कर्मयोगं कुरु । किञ्च स्नानादिकर्मयोगोत्तरकालमवसर-
 प्राप्नोऽयं समाधिर्ब्रह्मानुसन्धानं क्रिया हरतीति क्रीः शोकस्तेन किमर्थं
 संह्रियते । अत्रास्यामवस्थायां योगेन समाधिना सर्वं दुःखमिति शेषः ।
 किं न निवर्त्तते अपितु निवर्त्तत एवेत्यर्थः । एवमेव पाङ्कः पाठ इति
 कतककृत् । पाठान्तरं त्वस्य योजनशक्त्या कल्पितमिति च सः ॥ १६ ॥

उक्तमेव विवृणोति । क्रियाभियोगमिति । क्रियाणां शैच-
 स्नानादीनामभितः कात्स्न्येन योगमनुष्ठानं मनसः प्रसादं चास्थाय
 कालं सर्वकालं समाधियोगानुगतं तेन सम्बद्धमेव कुरुष्व । तथाऽदीनसत्त्वः
 अक्षीणसत्त्वः सन् स्वकर्महेतुं पौरुषवृद्धेः कारणं सहायसामर्थ्यं तद्वटन-

न जानकी मानववंशनाथ !
 त्वया सनाथा सुलभा परेण ।
 न चाग्निचूडां ज्वलितामुपेत्य
 न दह्यते वीरवरार्ह ! कश्चित् ॥ १८ ॥
 सलक्षणं लक्षणमप्रधृष्यं
 स्वभावजं वाक्यमुवाच रामः ।
 हितञ्च पथ्यञ्च नयप्रसक्तं
 ससामधर्मार्थसमाहितञ्च ॥ १९ ॥
 निःसंशयं कार्यमवेक्षितव्यं
 क्रियाविशेषोऽप्यनुवर्त्तितव्यः ।

रूपं स्वकर्म देवार्चनादिरूपकर्मयोगश्च कुरुष्व । अनेन यावत् फलं
 निदिध्यासनजातकर्मसमुच्चय उक्तः ॥ १७ ॥

त्वया सनाथा नाथवती जानकी परेण न सुलभा न सुग्रहा
 ज्वलितामग्निचूडामग्निशिखामुपेत्य स्पृष्ट्वा कश्चिदपि न दह्यते इति
 नापितु वक्ष्यतिरिक्तः सर्वोऽपि दह्यत एव अतोऽया नीता सा तत्प्र-
 कृतिरेव सा तु त्वदुपासितामाविति व्यङ्ग्यम् ॥ १८ ॥

रामः अप्रधृष्यं न्यायोपेतत्वादविचाल्यं स्वभावजं तत्त्वार्थकं वाक्य-
 मुक्तवन्तं लक्षणसहितं लक्षणमुवाच । किमुवाच । यत्त्वया प्रयुक्तं
 वाक्यं तद्धितं तत्कालसुखं पथ्यं कालान्तरेऽपि सुखम् । नयप्रसक्तं राज-
 नोत्प्रेतम् । सामाहितधर्मार्थाभ्यां समाहितं सङ्गतम् ॥ १९ ॥

न तु प्रवृद्धस्य दुरासदस्य

कुमार ! वीर्यस्य फलञ्च चिन्तयन् ॥ २० ॥

अथ पद्मपलाशाक्षो मैथिलीमनुचिन्तयन् ।

उवाच लक्ष्मणं रामो मुखेन परिगुह्यता ॥ २१ ॥

तर्पयित्वा सहस्राक्षः सलिलेन वसुन्धराम् ।

निर्वर्त्तयित्वा सस्यानि कृतकर्मा व्यवस्थितः ॥ २२ ॥

दीर्घगम्भीरनिर्घोषाः शैलद्रुमपुरोगमाः ।

विमृज्य सलिलं मेघाः परिशान्ता नृपात्मज ! ॥ २३ ॥

नीलोत्पलदलश्यामाः श्यामीकृत्वा दिशो दश ।

तस्मात्त्वदुक्तं निःसंशयं कार्यं त्वदाकार्योऽनुष्ठेय एव । अनुष्ठेय-
माह,—अवेक्षितव्यम् । समाधियोगेन भगवत्तत्त्वं द्रष्टव्यं क्रियाविशेषः
कर्मयोगः सोऽपि अनुवर्त्तितव्योऽनुष्ठेयः । हे कुमार ! नतु कर्मज्ञान-
योगो हित्वा प्रकर्षेण वृद्धिं प्राप्तस्यातएव दुरासदस्य वीर्यस्य वीर्यवतः
कर्मणः फलञ्च फलमेव चिन्त्यमपेक्षणीयम् । अनेन यावत् फलं
निदिध्यासनकर्मसमुच्चय उक्तः ॥ २० ॥

लक्ष्मणवचसा तत्कालं स्वस्थस्यापि पुनर्मैथिलीं स्मृत्वा खिद्यमानस्य
शरदनुभववर्णनम् अथेत्यादि ॥ २१ ॥

निर्वर्त्तयित्वा सम्पाद्य । अहं त्वकृतकर्मेति व्यङ्ग्यम् ॥ २२ ॥

गच्छन्तीति गमाः पचाद्यच् । शैलद्रुम पुर इति द्वितीया बज्र-
वचनान्तं तान् गच्छति तथा भूत्वा सलिलं विमृज्य परिशान्ताः ॥ २३ ॥

विमदा इव मानङ्गाः शान्तवेगाः पयोधराः ॥ २४ ॥

जलगर्भा महामेघाः कुटजार्जुनगन्धिनः ।

चरित्वा विरताः सौम्य ! वृष्टिवाताः समुद्यताः ॥ २५ ॥

घनानां वारणानाञ्च मयूराणाञ्च लक्ष्मण ! ।

नादः प्रस्रवणानाञ्च प्रशान्तः सहसानघ ! ॥ २६ ॥

अभिवृष्टा महामेघैर्निर्मलाश्चित्रसानवः ।

अनुलिप्ता इवाभान्ति गिरयश्चन्द्ररश्मिभिः ॥ २७ ॥

शाखासु सप्तच्छदपादपानां

प्रभासु तारार्कनिशाकराणाम् ।

लीलासु चोत्तमवारणानां

श्रियं विभज्याद्य शरत्प्रवृत्ता ॥ २८ ॥

सम्प्रत्यनेकाश्च चित्रशोभा

लक्ष्मो शरत्कालगुणोपपन्ना ।

नीलोत्पलदलश्यामा इति पयोधरविशेषणम् । अहन्त्वशान्तकाम-
वेग इति व्यङ्ग्यम् । एवमग्रेषूह्यम् ॥ २४ ॥

वृष्टिसहितवाताः समुद्यता अपि विरताः ॥ २५ ॥ २६ ॥

महामेघरभिवृष्टा अतएव निर्मलाः ॥ २७ ॥

श्रियं विभज्येति । शाखाप्रभालीलासु त्रिधा विभागं कृत्वे-
त्यर्थः ॥ २८ ॥

सूर्याग्रहस्तप्रतिबोधितेषु
 पद्माकरेष्वभ्यधिकं विभाति ॥ २८ ॥
 सप्तच्छदानां कुसुमोपगन्धी
 षट्पादवृन्दैरनुगीयमानः ।
 मत्तद्विपानां पवनानुसारी
 दर्पं विनेष्यन्नधिकं विभाति ॥ ३० ॥
 अभ्यागतश्चारुविशालपक्षैः
 स्मरप्रियैः पद्मरजो वर्कणैः ।
 महानदीनां पुलिनोपयातः
 क्रीडन्ति हंसाः सह चक्रवाकैः ॥ ३१ ॥
 मदप्रगल्भेषु च वारणेषु
 गवां समूहेषु च दर्पितेषु ।
 प्रसन्नतोयासु च निरगासु
 विभाति लक्ष्मीर्वज्रधा विभक्ता ॥ ३२ ॥

अनेकपदार्थाश्रयाः चित्राः शोभा यस्याः सा । अग्रहस्ताः
 प्रथमविस्तृताकरणाः ॥ २८ ॥

पवनमनुसरति तच्छीलः विनेष्यन् जलं शोषयन् । शरत्काल
 इति शेषः । मत्तद्विपानां दर्पमधिकं कुर्वन् विभाति ॥ ३० ॥

मानससरस्तः स्नेन सहाभ्यागतैश्चक्रवाकैः सह क्रीडन्ति ॥ ३१ ॥ ३२ ॥

नभः समीच्याम्बुधरैर्विमुक्तं
 विमुक्तबर्हाभरणा वनेषु ।
 प्रियास्वरक्ता विनिवृत्तशोभा
 गतोत्सवा ध्यानपरा मयूराः ॥ ३३ ॥
 मनोज्ञगन्धैः प्रियकैरनल्पैः
 पुष्पाग्रभारावनताग्रशाखैः ।
 सुवर्णगौरैर्नयनाभिरामै-
 रुद्योतितानीव वनान्तराणि ॥ ३४ ॥
 प्रियान्वितानां नलिनीप्रियाणां
 वनप्रियाणां कुसुमोद्गतानाम् ।
 मदोत्कटानां मदलालसानां
 गजोत्तमानां गतयोऽद्यमन्दाः ॥ ३५ ॥
 व्यक्तं नभः शस्त्रविधौतवर्णं
 कृशप्रवाहानि नदीजलानि ।

विमुक्तं त्यक्तं बर्हरूपमाभरणं यैः । अरक्ताः रागरहिताः ॥ ३३ ॥

प्रियकैरसनवृक्षैः ॥ ३४ ॥

कुसुमोद्गतानां सप्तच्छदकुसुमाग्राण्यप्रवृत्तानाम् । उद्गतानामित्येव
 पाङ्क्तः पाठः । उद्गतानामिति कल्पित इति कतककृतः । मदोत्कटा
 अधिकमदा अतएव मदलालसाः । मदशब्देन तज्जन्यः कामभोग-
 क्षत्रेच्छावन्तः ॥ ३५ ॥

कल्हारशीताः पवनाः प्रवान्ति
 तमोविमुक्ताश्च दिशः प्रकाशाः ॥ ३६ ॥
 सूर्यातपक्रामणनष्टपङ्का
 भूमिश्चिरोद्घाटितसान्द्ररणुः ।
 अन्योऽन्यवैरेण समायुतानां
 उद्योगकालोऽद्य नराधिपानाम् ॥ ३७ ॥
 शरद्गुणाप्यायितरूपशोभाः
 प्रहृषिताः पांसुसमुत्थिताङ्गाः ।
 मदोत्कटाः सम्प्रति युद्धलुब्धा
 वृषा गवां मध्यगता नदन्ति ॥ ३८ ॥
 समन्मथा तीव्रतरानुरागा
 कुलान्विता मन्दगतिः करेणूः ।
 मदान्वितं मंपरिवार्य यान्तं
 वनेषु भर्तारमनुप्रयाति ॥ ३९ ॥

शस्त्रवदुत्तेजितासिवद्विधौतो विमलो वर्णो नेर्मल्यं यस्य तत् ।
 कल्हारशीताः कल्हाराश्च शीताश्चेत्यर्थः ॥ ३६ ॥

सूर्यातपस्य क्रामणं सम्बन्धः । चिरेणोद्घाटितः प्रकाशितः सान्द्रो
 रेणुर्यथा । अनेन शरदुत्तरार्द्धकालोऽयमिति ज्ञायते ॥ ३७ ॥

आप्यायिते वर्द्धिते रूपशोभे येषां पांसुसमुत्थिताङ्गाः पांसु-
 युक्ताङ्गाः ॥ ३८ ॥

त्यक्त्वा वराण्यात्मविभूषितानि
 बर्हाणि तीरोपगता नदीनाम् ।
 निर्भर्त्स्यमाना इव सारसौधैः
 प्रयान्ति दीना विमना मयूराः ॥ ४० ॥
 वित्रास्य कारण्डवचक्रवाकान्
 महारवैर्भिन्नकटा गजेन्द्राः ।
 सरस्सु बुद्धाम्बुजभूषणेषु
 विचोभ्य विचोभ्य जलं पिबन्ति ॥ ४१ ॥
 व्यपेतपङ्कासु सवालुकासु
 प्रसन्नतोयासु सगोकुलासु ।
 ससारसारावविनादितासु
 नदीषु हंसा निपतन्ति दृष्टाः ॥ ४२ ॥
 नदीघनप्रस्रवणोदकाना-
 मतिप्रवृद्धानिलबर्हिणानाम् ।

समन्मथत्वादिविशेषणचतुष्टयं करेणाः । करेणूरिति दीर्घत्व-
 मार्घम् ॥ ३८ ॥

विभूषितं विभूषणं विमनाः मयूराः मनःपर्यायो मनशब्दः
 अकारान्तोऽपि द्विरूपकोशात् ॥ ४० ॥

बुद्धाम्बुजानि विकसितकमलानि ॥ ४१ ॥

ससारसाश्च तास्तदारावविनादिताश्च तासु ॥ ४२ ॥

स्रवङ्गमानाञ्च गतोत्सवानां

ध्रुवं रवाः संप्रति संप्रनष्टाः ॥ ४३ ॥

अनेकवर्णाः सुविनष्टकाया

नवोदितेष्वम्बुधरेषु नष्टाः ।

क्षुधादिता घोरविषा विलभ्यः

चिरोषिता विप्रसरन्ति सर्पाः ॥ ४४ ॥

चञ्चच्चन्द्रकरस्पर्शहर्षोन्मीलिततारका ।

अहो रागवती सन्ध्या जहातु स्वयमम्बरम् ॥ ४५ ॥

रात्रिः शशाङ्कोदितसौम्यवक्त्रा

तारागणोन्मीलितचारुनेत्रा ।

अतिप्रवृद्धानिलो महावायुः । बर्हिणा मयूराः स्रवङ्गमा
भेकाः ॥ ४३ ॥

अनेके वर्णा एषां ते नवोदितेष्वम्बुधरेषु सुविनष्टकायाः सुतरां
नष्टदेहयात्राः । अतएव नष्टा मृतप्रायाः ॥ ४४ ॥

चञ्चतां शोभमानानां चन्द्रकिरणानां स्पर्शेन यो हर्षस्तेनोन्मी-
लिता र्द्धषट्प्रकाशितास्तारका नक्षत्राणि नेत्रकनीनिका च यथा सा ।
रागवती रक्तवर्णा अनुरक्ता च अम्बरमाकाशं वस्त्रञ्च । समासोक्ति-
रलङ्कारः । कान्तकरस्पर्शसुखादर्द्धोन्मीलितनयनायास्तदनुरागवशात्
स्वतो विगलितवसनायाः कामुक्या वृत्तान्तस्य सन्ध्यायामारोपादिति
बोध्यम् ॥ ४५ ॥

ज्योत्स्नांशुकप्रावरणा विभाति
 नारीव शुक्यांशुकसंवृताङ्गी ॥ ४६ ॥
 विपक्वशालिप्रसवानि भुक्त्वा
 प्रहृषिता सारसचारुपंक्तिः ।
 नभः समाक्रामति शीघ्रवेगा
 वातावधूता ग्रथितेव माला ॥ ४७ ॥
 सुप्तैकहंसं कुमुदैरुपेतं
 महाहृदस्थं सलिलं विभाति ।
 घनैर्विमुक्तं निशि पूर्णचन्द्रं
 तारागणकीर्णमिवान्तरिक्षम् ॥ ४८ ॥
 प्रकीर्णहंसाकुलमेखलानां
 प्रबुद्धपद्मोत्पलमालिनीनाम् ।
 वायुत्तमानामधिकाद्य लक्ष्मी-
 र्वराङ्गनानामिव भूषितानाम् ॥ ४९ ॥

शशाङ्कोदितेति । उदितशशाङ्केत्यर्थः । तारागणा एवोन्मीलि-
 तानि चारुणि नेत्राणि यस्याः सा ॥ ४६ ॥

शालिप्रसवा ब्रीहयः मालेव नभः समाक्रामति ॥ ४७ ॥

सुप्तैक हंसमिति । चन्द्रप्रतिबिम्बवत् ॥ ४८ ॥

प्रकीर्णा हंसा एवाकुला मेखला यासां वायुत्तमानाम् उत्तम-
 वापीनाम् ॥ ४९ ॥

वेणुस्वरव्यञ्जिततृर्थमिश्रः
 प्रत्यूषकालेऽनिलसंप्रवृत्तः ।
 संमूर्च्छितो गङ्गरगोवृषाणा-
 मन्योऽन्यमापूरयतीव शब्दः ॥ ५० ॥
 नवैर्नदीनां कुसुमप्रहासै-
 र्याधूयमानैर्मृदुमारुतेन ।
 धौतामलक्षौमपटप्रकाशैः
 कूलानि काशैरुपशोभितानि ॥ ५१ ॥
 वनप्रचण्डा मधुपानशौण्डाः
 प्रियान्विताः षट्चरणाः प्रहृष्टाः ।
 वनेषु मत्ताः पवनानुयात्रां
 कुर्वन्ति पद्मासनरेणुगौराः ॥ ५२ ॥

वेणुस्वररूपेण व्यञ्जितेन व्यक्तेन तूर्येण वाद्यघोषेण मिश्रः प्रत्यूषकाले
 प्रातःकाले अनिलेन संप्रवृत्तः तत्सम्बन्धेन जातः संमूर्च्छितो व्याप्तः ।
 गङ्गराणां गिरिगङ्गराणां वृषाणाञ्च वनवर्तिनां शब्दोऽन्योऽन्यमापूरय-
 तीव वर्द्धयतीव गङ्गरगोवृषशब्दात्साजात्यात्परस्परवर्द्धका इत्यर्थः ।
 गङ्गरगोवृषाणामिति पाठः ॥ ५० ॥

नदीनां कूलानि मृदुमारुतेन व्याधूयमानैः कम्पितैः कुसुमप्रहासैः
 कुसुमविकाशैर्युतैः काशैरुपशोभितानि ॥ ५१ ॥

जलं प्रसन्नं कुसुमप्रहासं
 क्रौञ्चस्वनं शालिवनं विपक्षम् ।
 मृदुश्च वायुर्विमलश्च चन्द्रः
 शंसन्ति वर्षव्यपनीतकालम् ॥ ५३ ॥
 मीनोपसन्दर्शितमेखलानां
 नदीवधूनां गतयोऽद्य मन्दाः ।
 कान्तोपभुक्तालसगामिनीनां
 प्रभातकालेष्विव कामिनीनाम् ॥ ५४ ॥
 सचक्रवाकानि सशैवलानि
 काशैर्दुकूलैरिव संवृतानि ।
 सपत्ररेखाणि सरोचनानि
 वधूमुखानीव नदीमुखानि ॥ ५५ ॥
 प्रफुल्लबाणासनचित्रितेषु
 प्रहृष्टषट्पादनिकूजितेषु ।

प्रचण्डाः प्रगल्भाः शैण्डाः मत्ताः पद्मानामसनपुष्पाणाञ्च रेणुभि-
 र्गौराः पीताः पवनानुयात्रां कुर्वन्ति गन्धलोभादिति भावः ॥ ५२ ॥

कुसुमरूपः प्रहासो यस्य तम् । शालिवनं शालिसमूहः वर्षस्य
 व्यपनीतं व्यपनयो यस्मिन् तं कालम् ॥ ५३ ॥

मीना एवोपसन्दर्शिता मेखला यासाम् ॥ ५४ ॥

चक्रवाकशैवलकाशाः रोचना पत्ररेखा दुकूलस्थानीयाः ॥ ५५ ॥

गृहीतचापोद्यतदण्डचण्डः
 प्रचण्डचापोऽद्य वनेषु कामः ॥ ५६ ॥
 लोकं सुवृष्ट्या परितोषयित्वा
 नदीस्तटाकानि च पूरयित्वा ।
 निष्पन्नसस्यां वसुधाञ्च कृत्वा
 त्यक्त्वा नभस्तोयधराः प्रनष्टाः ॥ ५७ ॥
 दर्शयन्ति शरन्नद्यः पुलिनानि शनैः शनैः ।
 नवसङ्गमसव्रीडा जघनानीव योषितः ॥ ५८ ॥
 प्रसन्नसलिलाः सौम्य ! कुरराभिविनादिताः ।
 चक्रवाकगणाकीर्णा विभान्ति सलिलाश्रयाः ॥ ५९ ॥
 अन्योन्यबद्धवैराणां जिगीषूणां नृपात्मज ! ।
 उद्योगसमयः सौम्य ! पार्थिवानामुपस्थितः ॥ ६० ॥
 इयं सा प्रथमा यात्रा पार्थिवानां नृपात्मज ! ।
 न च पश्यामि सुग्रीवमुद्योगञ्च तथाविधम् ॥ ६१ ॥

सप्तम्यन्तवनविशेषणे वनेष्विति शेषः । गृहीतेन चापेनोद्यते
 चारब्धे विरहिविषयके दण्डे चण्डः प्रचण्डः । प्रचण्डश्चापो यस्य स
 इदं हेतुगर्भम् ॥ ५६ ॥ ५७ ॥

दर्शयन्तीति पद्ये समासोक्तिः स्पष्टैव वङ्ग्या ॥ ५८ ॥ ५९ ॥ ६० ॥
 यात्रा यात्राकाल इत्यर्थः । तथाविधं यात्रोपयोगिनमुद्योगञ्च
 तस्य न पश्यामीत्यनुकर्षः ॥ ६१ ॥

असनाः सप्तपर्णाश्च कोविदाराश्च पुष्पिताः ।

दृश्यन्ते बन्धुजीवाश्च श्यामाश्च गिरिसानुषु ॥ ६२ ॥

हंससारसचक्राकैः कुररैश्च समन्ततः ।

पुलिनान्यवकीर्णानि नदीनां पश्य लक्ष्मण ! ॥ ६३ ॥

चत्वारो वार्षिका मासा गता वर्षशतोपमाः ।

मम शोकाभितप्तस्य तथा सीतामपश्यतः ॥ ६४ ॥

चक्रवाकीव भर्त्तारं पृष्ठतोऽनुगता वनम् ।

विषमं दण्डकारण्यमुद्यानमिव चाङ्गना ॥ ६५ ॥

प्रियाविहीने दुःखार्त्ते हृतराज्ये विवासिते ।

कृपां न कुरुते राजा सुग्रीवो मयि लक्ष्मण ! ॥ ६६ ॥

अनाथो हृतराज्योऽयं रावणेन च धर्षितः ।

दीनोदूरग्रहः कामी माञ्छैव शरणं गतः ॥ ६७ ॥

इत्येतेः कारणैः सौम्य ! सुग्रीवस्य दुरात्मनः ।

श्यामास्तमालाः ॥ ६२ ॥ ६३ ॥

चत्वार इति । यद्यपि चतुर्थी मासो विद्यत एव तथापि तत्रो-
द्योगाभावेन तस्यापि गतप्रायत्वादूता इत्युक्तिः ॥ ६४ ॥

का सा सीता तत्राह,—या विषमं दण्डकारण्यं वनमुद्यानमिव
ज्ञात्वा । चक्रवाकी भर्त्तारमिव मां पृष्ठतोऽनुगता ॥ ६५ ॥ ६६ ॥

कृपाया अकरणे हेतुमुन्नयति । अनाथ इति । दूरग्रह इति पाठे
दूरवर्त्तिस्त्रोविषयो ग्रहे रावणोऽभिनिवेशो वा यस्येत्यर्थः ॥ ६७ ॥

अहं वानरराजस्य परिभूतः परन्तप ! ॥ ६८ ॥

स कालं परिसंख्याय सीतायाः परिमार्गणे ।

कृतार्थः समयं कृत्वा दुर्मतिर्नावबुध्यते ॥ ६९ ॥

स किष्किन्धां प्रविश्य त्वं ब्रूहि वानरपुङ्गवम् ।

मूर्खं ग्राम्यसुखे सक्तं सुग्रीवं वचनान् मम ॥ ७० ॥

अर्थिनामुपपन्नानां पूर्वं चाप्युपकारिणाम् ।

आशां संश्रुत्य यो हन्ति स लोके पुरुषाधमः ॥ ७१ ॥

शुभं वा यदि वा पापं यो हि वाक्यमुदीरितम् ।

सत्येन परिगृह्णाति स वीरः पुरुषोत्तमः ॥ ७२ ॥

कृतार्था ह्यकृतार्थानां मित्राणां न भवन्ति ये ।

तान् मृतानपि क्रव्यादाः कृतघ्नानोपभुञ्जते ॥ ७३ ॥

नूनं काञ्चनपृष्ठस्य विकटस्य मया रणे ।

द्रष्टुमिच्छसि चापस्य रूपं विद्युद्गुणोपमम् ॥ ७४ ॥

वानरराजस्य वानरराजेन । शेषे षष्ठी ॥ ६८ ॥

परिसंख्याय गणयित्वा न बुध्यते समयमिति शेषः ॥ ६९ ॥ ७० ॥

उपपन्नानां बलवीर्यादियुक्तानाम् । आशाम् अभिमतार्थविषयां
संश्रुत्य प्रतिज्ञाय ॥ ७१ ॥

सत्येनामोघतया ॥ ७२ ॥

न भवन्ति कार्यायेति शेषः । क्रव्यादा आदयः ॥ ७३ ॥ ७४ ॥

घोरं ज्यातलनिर्घोषं क्रुद्धस्य मम संयुग ।

निर्घोषमिव वज्रस्य पुनः संश्रोतुमिच्छसि ॥ ७५ ॥

काममेवं गतेऽप्यस्य परिज्ञाते पराक्रमे ।

त्वत्सहायस्य मे वीर ! न चिन्ता स्यान् वृषात्मज ! ॥ ७६ ॥

यदर्थमयमारम्भः कृतः परपुरञ्जय ! ।

समयं नाभिजानाति कृतार्थः शत्रुगेश्वरः ॥ ७७ ॥

वर्षाः समयकालन्तु प्रतिज्ञाय हरीश्वरः ।

व्यतीतांश्चतुरो मासान् विहरान् नावबुध्यते ॥ ७८ ॥

सामात्यपरिषत्क्रीडन् पानमेवोपसेवते ।

शोकदीनेषु नास्मासु सुग्रीवः कुरुते दयाम् ॥ ७९ ॥

उच्यतां गच्छ सुग्रीवस्त्वया वीर ! महाबल ! ।

संश्रोतुमिच्छसीत्युत्तरम् इति सुग्रीवं ब्रूहीति सम्बन्धः ॥ ७५ ॥

एवं गते इत्यस्य विवरणं पराक्रमे परिज्ञाते इति । त्वत्सहायस्य मे पराक्रमे ज्ञातेऽपि अस्य सुग्रीवस्य चिन्ता बालिवन्मामपि मारयिष्यतीति चिन्ता कामं न स्यादित्याश्चर्यमिति भावः ॥ ७६ ॥

यदर्थं सीतान्वेषणार्थम् अयमारम्भः एतत्सख्यरूपः कृतः तद्विषयं समयं कृतार्थो निश्चिन्नस्वप्रयोजनो नाभिजानाति न स्मरति ॥ ७७ ॥

वर्षाः वर्षात्तरकालं समयकालं सङ्केतविषयं कालं प्रतिज्ञाय व्यतीतान् व्यतीतप्रायान् ॥ ७८ ॥

पानं मद्यपानम् ॥ ७९ ॥

मम रोषस्य यद्रूपं ब्रूयाच्चैनमिदं वचः ॥ ८० ॥

न स सङ्कुचितः पन्था येन वाली हतो गतः ।

समये तिष्ठ सुग्रीव ! मा वालिपथमन्वगाः ॥ ८१ ॥

एकएव रणे वाली शरेण निहतो मया ।

त्वान्तु सत्यादतिक्रान्तं हनिष्यामि सबान्धवम् ॥ ८२ ॥

यदेवं विहिते कार्ये यद्धितं पुरुषर्षभ ! ।

तत्तत् ब्रूहि नरश्रेष्ठ ! त्वर कालव्यतिक्रमः ॥ ८३ ॥

कुरुष्व सत्यं मम वानरेश्वर !

प्रतिश्रुतं धर्ममवेक्ष्य शाश्वतम् ।

मा वालिनं प्रेतगतो यमक्षये

त्वमद्य पश्येमम चोदितः शरैः ॥ ८४ ॥

उच्यतामित्युक्तं किं वक्तव्यमित्यत आह,—यद्रूपमिति मम रोषस्य
यद्रूपमुचितमिति शेषः । तत् ब्रूया इदं वचश्च ब्रूयाः ॥ ८० ॥

तद्वच आह,—नेति । समये तिष्ठ समयं माहासीरि-
त्यर्थः ॥ ८१ ॥ ८२ ॥

एवं तेन विहिते कार्ये यद्यद्धितमस्माकं तस्य च तत्तत् ब्रूहि त्वरा
हेतुः कालव्यतिक्रमः जायते इति शेषः ॥ ८३ ॥

उपदेशसंक्षेपः कुरुष्वेति । प्रेतगतः प्रेतत्वं प्राप्तः यमक्षये यमगृहे
मा वालिनं पश्येः । मम शरैश्चोदितः प्रेरितः प्रेतत्वायेति शेषः
इति ब्रूहीत्यन्वयः ॥ ८४ ॥

स पूर्वजं तीव्रविवृद्धकोपं
 लालयमानं प्रसमीक्ष्य दीनम् ।
 चकार तीव्रां मतिमुग्रतेजा
 हरीश्वरे मानववंशवर्द्धनः ॥ ८५ ॥

इत्याष रामायणे वाल्मीकीये किष्किन्धाकाण्डे
 त्रिंशः सर्गः ॥ ३० ॥

मानववंशवर्द्धनो लक्ष्मणः ॥ ८५ ॥

इति श्रीरामाभिरामे श्रीरामीये रामायणतिलके
 किष्किन्धाकाण्डे त्रिंशः सर्गः ॥ ३० ॥

एकत्रिंशः सर्गः ।

स कामिनं दीनमदीनसत्त्वं
शोकाभिपन्नं समुदीर्णकामम् ।
नरेन्द्रसूनुर्नरेदेवपुत्रं
रामानुजः पूर्वजमित्युवाच ॥ १ ॥
न वानरः स्थास्यति साधुवृत्ते
न मन्यते कर्मफलानुषङ्गान् ।
न भोक्ष्यते वानरराज्यलक्ष्मीं
तथाहि नातिक्रमतेऽस्य बुद्धिः ॥ २ ॥

स लक्ष्मणः ॥ १ ॥

साधुवृत्ते साधूनां वृत्ते । स्थिरस्नेहतालक्षणे । कर्मणा जनितान्
फलानुषङ्गान् अकण्टकराज्यभोगसम्बन्धाद् मन्यते । सख्यमूलानिति
शेषः । अतएव वानरराज्यलक्ष्मीं न भोक्ष्यते हि यस्मात्तस्मात्तथा
तत्प्रकारस्य बुद्धिः प्रेमप्रतिपालने अति अत्यन्तं न क्रमते । तथाहि
नातिक्रमत इति पाठः पाङ्कः ॥ २ ॥

मतिक्षयात् ग्राम्यसुखेषु सक्तः
 तव प्रसादात् प्रतिकारबुद्धिः ।
 हतोऽयं पश्यतु वीर ! वालिनं
 न राज्यमेवं विगुणस्य देयम् ॥ ३ ॥
 न धारये कोपमुदीर्णवेगं
 निहन्मि सुग्रीवमसत्यमद्य ।
 हरिप्रवीरैः सह वालिपुत्रो
 नरन्द्रपुत्र्या विचयं करोतु ॥ ४ ॥
 तमात्तबाणासनमुत्पतन्तं
 निवेदितार्थं रणचण्डकोपम् ।
 उवाच रामः परवीरहन्ता
 स्ववीक्षितं सानुनयञ्च वाक्यम् ॥ ५ ॥

तत्र हेतुमाह,—मतिक्षयादिति । मतिक्षये हेतुस्तव प्रसादः
 अतस्तस्य प्रतिकारबुद्धिः प्रत्युपकारबुद्धिर्न वर्तत इति शेषः । न देयं
 दत्तं नानुपालनीयमित्यर्थः ॥ ३ ॥

न धारये धारयितुं न शक्नोमि । वालिपुत्रोऽङ्गदः । विचय-
 मन्वेषणं सुग्रीवं हत्वा तस्मै राज्यसमर्पणादिति भावः ॥ ४ ॥

निवेदितार्थं विज्ञापितसुग्रीवबधप्रवृत्तिम् । स्ववीक्षितं सुयु-
 क्षवीक्षितं समयोचितम् ॥ ५ ॥

न हि वै त्वद्विधो लोके पापमेवं समाचरेत् ।
 कोपमार्येण यो हन्ति स वीरः पुरुषोत्तमः ॥ ६ ॥
 नदमत्र त्वया ग्राह्यं साधुवृत्तेन लक्ष्मण ! ।
 तां प्रीतिमनुवर्त्तस्व पूर्ववृत्तञ्च सङ्गतम् ॥ ७ ॥
 सामोपहितया वाचा रूक्षाणि परिवर्जयन् ।
 वक्तुमर्हसि सुग्रीवं व्यतीतं कालपर्य्यये ॥ ८ ॥
 सोऽग्रजेनानुशिष्टार्था यथावत् पुरुषर्षभः ।
 प्रविवेश पुरीं वीरो लक्ष्मणः परवीरहा ॥ ९ ॥
 ततः शुभमतिः प्राज्ञो भ्रातुः प्रियहिते रतः ।
 लक्ष्मणः प्रतिसंरब्धो जगाम भवनं कपेः ॥ १० ॥
 शक्रबाणासनप्रख्यं धनुः कालान्तकोपमम् ।

त्वद्विधः धर्मज्ञः पापं मित्रबधाध्यवसायरूपम् आर्येण सम्यक्
 विवेकेन ॥ ६ ॥

इदं मित्रघातरूपं वस्तु न ग्राह्यं न निश्चेयम् । साधुवृत्तं साधुत्वं
 तेन तां पूर्वकृतां प्रीतिम् अनुवर्त्तस्व सुग्रीवे इति शेषः । पूर्ववृत्तं
 सङ्गतञ्च सख्यञ्च स्मरेति शेषः ॥ ७ ॥

कालपर्य्यये कालातिक्रमे व्यतीतम् अतिक्रममेव कालोऽतिक्रान्त
 इत्येव वक्तुमर्हसि नापरं किञ्चिदित्यर्थः ॥ ८ ॥

अग्रजेन रामेण ॥ ९ ॥

भवनं प्रति जगाम संरब्धः नाटितकाणातिक्रमजकोपः ॥ १० ॥

प्रगृह्य गिरिशृङ्गाभं मन्दरः सानुमानिव ॥ ११ ॥

यथोक्तकारी वचनमुत्तरञ्च व सौत्तरम् ।

वृहस्पतिममो बुद्ध्या मत्वा रामानुजस्तदा ॥ १२ ॥

कामक्रोधसमुत्थेन भ्रातुः क्रोधाग्निना वृतः ।

प्रभञ्जन इवाप्रीतः प्रययौ लक्ष्मणस्ततः ॥ १३ ॥

सान्तालाश्वकर्णैश्च तरसा पातयन् बलात् ।

पर्यस्यन् गिरिकूटानि द्रुमानन्यांश्च वेगितः ॥ १४ ॥

शिलाश्च शकलीकुर्वन् पद्भ्यां गज इवागुगः ।

दूरमेकं पदं त्यक्त्वा ययौ कार्यवशात् द्रुतम् ॥ १५ ॥

कालान्तकोपमं कालादिवद्भयङ्करं सानुमान् मन्दर इव जगामे-
त्यन्वयः ॥ ११ ॥

यथोक्तकारी रामस्येति शेषः । वचनं सुग्रीवं प्रति स्वेन वक्तव्यम्
उत्तरं तदुपरि सुग्रीवेण वक्तव्यं सौत्तरं तदुपरि स्ववक्तव्योत्तरसहितं
मत्वा आलोच्य ॥ १२ ॥

भ्रातृ रामस्य यः कामो मनोरथस्तज्जन्यो यः क्रोधस्तद्विघातजन्यः
क्रोधस्तत् समुत्थेन तज्जन्येन क्रोधाग्निना वृतः अतएवाप्रीतः प्रभञ्जने
वायुरिव वेगेन प्रययौ ॥ १३ ॥

तरसा उरुवेगेन पर्यस्यन् क्षिपन् वेगितः सञ्जातवेगः ॥ १४ ॥

एकपदं एकैकपदं दूरं यथा भवति तथा त्यक्त्वा कार्यवशात्
द्रुतं ययौ ॥ १५ ॥

तामपश्यत् बलाकीर्णां हरिराजमहापुरीम् ।
 दुर्गामिच्छाकुशादूर्लः किष्किन्धां गिरिसङ्कटे ॥ १६ ॥
 रोषात् प्रस्फुरमाणोष्ठः सुग्रीवं प्रति लक्ष्मणः ।
 ददर्श वानरान् भीमान् किष्किन्धायां बहिस्वरान् ॥ १७ ॥
 तं दृष्ट्वा वानराः सर्वे लक्ष्मणं पुरुषर्षभम् ।
 शैलशृङ्गाणि शतशः प्रवृद्धांश्च महीरुहान् ।
 जगृह्यः कुञ्जरप्रख्या वानराः पर्वतान्तरे ॥ १८ ॥
 तान् गृहीतप्रहरणान् सर्वान् दृष्ट्वा तु लक्ष्मणः ।
 बभूव द्विगुणं क्रुद्धो बकिन्धन इवानलः ॥ १९ ॥
 तं ते भयपरीताङ्गाः क्षुब्धं दृष्ट्वा श्रवङ्गमाः ।
 कालमृत्युयुगान्ताभं शतशो विद्रुता दिशः ॥ २० ॥
 ततः सुग्रीवभवनं प्रविश्य हरिपुङ्गवाः ।
 क्रोधमागमनञ्च लक्ष्मणस्य न्यवेदयन् ॥ २१ ॥
 तारया सहितः कामी सक्तः कपिवृषस्तदा ।
 न तेषां कपिसिंहानां शुश्राव वचनं तदा ॥ २२ ॥

बलाकीर्णां वानरसेनाव्याप्तां गिरिसङ्कटे भूधरमध्ये वर्त्तमानाम्
 ॥ १६ ॥ १७ ॥

क्रुद्धलक्ष्मणदर्शनेन भीत्या शैलशृङ्गादिग्रहे वानराणाम् ॥ १८ ॥
 द्विगुणं क्रुद्धः मां दृष्ट्वेमे प्रणामं त्यक्त्वा प्रहरणं गृह्णन्तीति कोप-
 द्वैगुण्यम् ॥ १९ ॥ २० ॥ २१ ॥ २२ ॥

ततः सचिवसन्दिष्टा हरयो रोमहर्षणाः ।

गिरिकुञ्जरमेघाभा मगरान् निर्य्युस्तदा ॥ २३ ॥

नखदंष्ट्रायुधाः सर्वे वीरा विवृतदर्शनाः ।

सर्वे शार्दूलदंष्ट्राश्च सर्वे विवृतदर्शनाः ॥ २४ ॥

दशनागबलाः केचित् केचित् दशगुणोत्तराः ।

केचिन्नागसहस्रस्य बभूवुस्तुल्यवर्चसः ॥ २५ ॥

ततस्तैः कपिभिर्यातां द्रुमहस्तैर्महाबलैः ।

अपश्यत् लक्ष्मणः क्रुद्धः किष्किन्धां तां दुरासदाम् ॥ २६ ॥

ततस्ते हरयः सर्वे प्राकारपरिखान्तरात् ।

निष्क्रम्योदयसत्त्वास्तु तस्थुराविष्कृतं तदा ॥ २७ ॥

सुग्रीवस्य प्रमादञ्च पर्व्वजस्यार्थमात्मवान् ।

ततः सचिवसन्दिष्टाः सुग्रीवं बोधयित्वा तदनुमत्या सक्षणेऽ-
स्माभिर्यावत्प्रवेश्यते तावद्धटाल्लक्ष्मणप्रवेशं निरन्धानास्तिष्ठन्त इत्येवं
सचिवैर्हनूमदादिभिः सन्दिष्टाः हरयो नगरान्निर्य्युः ॥ २३ ॥

विवृतदर्शना भीमदर्शनाः विवृतदर्शनाः प्रकटदर्शनाः ॥ २४ ॥

दशगुणोत्तराः शतनागबला इत्यर्थः । नागसहस्रस्य तुल्यवर्चसः •

नागसहस्रतेजस्तुल्यतेजसः ॥ २५ ॥

दुरासदामपश्यदित्यन्वयः ॥ २६ ॥

प्राकारात् बहिर्वर्तिनी परिखा तदन्तरात्तदवधेरपि बहिर्निष्क्रम्य
आविष्कृतं प्रकटितं यथा तथा तस्थुः ॥ २७ ॥

दृष्ट्वा क्रोधवशं वीरः पुनरव जगाम सः ॥ २८ ॥
 स दीर्घोष्णमहोच्छ्वासः कोपसंरक्तलोचनः ।
 बभूव नरशार्दूलः सधूम इव पावकः ॥ २९ ॥
 बाणशल्यस्फुरज्जिह्वः सायकासनभोगवान् ।
 स्वतेजोविषसम्भूतः पञ्चास्य इव पन्नगः ॥ ३० ॥
 तं दीप्तमिव कालाग्निं नागेन्द्रमिव कोपितम् ।
 समासाद्याङ्गदः त्रासात् विषादमगमत् परम् ॥ ३१ ॥
 सोऽङ्गदं रोषताम्राक्षः सन्दिदेश महायशाः ।
 सुग्रीवः कथ्यतां वत्स ! ममागमनमित्युत ॥ ३२ ॥
 एष रामानुजः प्राप्तः त्वत्सकाशमरिन्दम ! ।
 भ्रातुर्व्यसनसन्तप्तो द्वारि तिष्ठति लक्ष्मणः ॥ ३३ ॥

प्रमादश्च चादानरप्रतिरोधश्च । पूर्वजस्य रामस्यार्थश्च दृष्ट्वा
 विचार्य ॥ २८ ॥

दीर्घ उष्णो महानुच्छ्वासो यस्य ॥ २९ ॥
 बाणस्य शल्यमेव स्फुरन्ती जिह्वा यस्य सः । सायकासनं धनुरेव
 भोगो यस्य स्वतेजोरूपविषेण सम्भूतो व्याप्तः ॥ ३० ॥
 विषादमगमत् एतावत्पर्यन्तं रामकार्यं न चिन्तितमिति
 विषादः ॥ ३१ ॥

इत्युत एवमकारेणेत्यर्थः ॥ ३२ ॥
 तं प्रकारं दर्शयति एष इति ॥ ३३ ॥

तस्य वाक्यं यदि रुचिः क्रियतां साधु वानरः ।

इत्यक्ता शीघ्रमागच्छ वत्स ! वाक्यमरिन्दम ! ॥ ३४ ॥

लक्ष्मणस्य वचः श्रुत्वा शोकाविष्टोऽङ्गदोऽब्रवीत् ।

पितुः समीपमागम्य सौमित्रिरयमागतः ॥ ३५ ॥

अथाङ्गदस्तस्य सुतीव्रवाचा

सम्भ्रान्तभावः परदीनवक्त्रः ।

निर्गत्य पूर्वं नृपतेस्तस्मिन्

ततोरुमायाश्चरणौ ववन्दे ॥ ३६ ॥

संगृह्य पादौ पितुरुग्रतेजा

जग्राह मातुः पुनरेव पादौ ।

पादोरुमायाश्च निपीडयित्वा

निवेदयामास ततस्तदर्थम् ॥ ३७ ॥

इदमुक्तं मम वाक्यं तस्मै इति उक्तप्रकारेण उक्ता स वानर सुग्रीवः
साधु साधुकारी यथा भवति तथा क्रियताम् । अनन्तरं तस्यास्मासु
यदि रुचिर्भवति तदा तस्य वाक्यं श्रुत्वा शीघ्रमागच्छ ॥ ३४ ॥ ३५ ॥

लक्ष्मणस्येति श्लोकेन सन्निध्याक्तस्यार्थस्य विस्तरोऽथेति । सम्भ्रान्त-
भावः सम्भ्रान्तचित्तः । परदीनवक्त्रः परमतिशयेन दीनं वक्त्रं यस्य
सः । परिदीनेति पाठान्तरम् । निर्गत्य लक्ष्मणसन्निहितदेशात् परा-
वृत्त्येत्यर्थः । पूर्वं नृपतेस्ततोरुमाया इदमुपलक्षणं तारायाश्चरणावित्य-
न्वयः ॥ ३६ ॥

स निद्राक्लान्तसंवीतो वानरो न विबुद्धवान् ।
 बभूव मदमत्तश्च मदनेन च मोहितः ॥ ३८ ॥
 ततः किलकिलाञ्चक्रुर्लक्ष्मणं प्रेक्ष्य वानराः ।
 प्रसादयन्तस्तं क्रुद्धं भयमोहितचेतसः ॥ ३९ ॥
 ते महौघनिभं दृष्ट्वा वज्राशनिसमस्वनम् ।
 सिंहनादं समं चक्रुर्लक्ष्मणस्य समीपतः ॥ ४० ॥
 तेन शब्देन महता प्रत्यबुद्धयत वानरः ।
 मदविक्ललताम्राक्षो व्याकुलः खग्विभूषणः ॥ ४१ ॥
 अथाङ्गदवचः श्रुत्वा तेनैव च समागतौ ।
 मन्त्रिणौ वानरेन्द्रस्य सम्मतोदारदर्शनौ ॥ ४२ ॥

तदेव विस्तारयति । संगृह्येति । मातुस्तारायाः ॥ ३७ ॥
 निद्रया क्लान्तः संवीतो व्याप्तश्चेत्यर्थः । न विबुद्धवान् । तन्नतिं
 तद्वचनश्चेत्यर्थः । यतो मदनेन मोहितो मदमत्तश्च बभूवासीत् ॥ ३८ ॥
 ततः अङ्गदस्य सुग्रीवसमोपगमनानन्तरम् । वानराणां भय-
 क्रीधादिजः शब्दसमूहः किलकिला । तं लक्ष्मणम् ॥ ३९ ॥
 ते लक्ष्मणं दृष्ट्वा महौघनिभं तच्छब्दसदृशशब्दं वज्रादिसदृशशब्दश्च
 समं सह सिंहनादश्चक्रुः । सुग्रीवोद्बोधनायेति शेषः ॥ ४० ॥ ४१ ॥
 अथेति । वानरशब्देन प्रबुद्धस्य वानरेन्द्रस्य सुग्रीवस्य समीप-
 मङ्गदवचः श्रुत्वा तेनाङ्गदेनैव सह मन्त्रिणौ वानरेन्द्रस्य समीपमागतौ
 सम्मतौ च तावुदारदर्शनौ च सम्मतोदारदर्शनौ च ॥ ४२ ॥

यत्तच्चैव प्रभावश्च मन्त्रिणावर्थधर्मयोः ।

वक्तुमुच्चावचं प्राप्तं लक्ष्मणं तौ शृण्वंसतुः ॥ ४३ ॥

प्रसादयित्वा सुग्रीवं वचनैः सार्थनिश्चितैः ।

आसीनं पर्युपासीनौ यथा शक्रं मरुत्यतिम् ॥ ४४ ॥

सत्यसन्धौ महाभागौ भ्रातरौ रामलक्ष्मणौ ।

मनुष्यभावं संप्राप्तौ राज्यार्हौ राज्यदायिनौ ॥ ४५ ॥

तयोरेको धनुष्पाणिद्वारि तिष्ठति लक्ष्मणः ।

यस्य भीताः प्रवेपन्तो नादान् सुञ्चन्ति वानराः ॥ ४६ ॥

स एष राघवभ्राता लक्ष्मणो वाक्यसारथिः ।

व्यवसायरथः प्राप्तस्तस्य रामस्य शासनात् ॥ ४७ ॥

अथञ्च तनयो राजन् ! ताराया दयितोऽङ्गदः ।

लक्ष्मणेन सकाशं ते प्रेषितस्त्वरयानघ ! ॥ ४८ ॥

सोऽयं रोषपरीताक्षो द्वारि तिष्ठति वीर्यवान् ।

कौ तौ तत्राह,—यत्त इत्यादि । अर्थधर्मयोर्विषये उच्चावचं स्वराक्षे वक्तुं प्राप्तं लक्ष्मणं शृण्वंसतुः ॥ ४३ ॥

सार्थनिश्चितैः अर्थनिश्चयसहितैर्वचनैः प्रसादयित्वा शृण्वंसतु-
रित्यन्वयः ॥ ४४ ॥

राज्यार्हौ त्रिलोकीराज्यार्हौ राज्यदायिनौ तवेति शेषः ।
मनुष्यभावं प्राप्तावित्यनेन वस्तुतो न मनुष्याविति सूचितम् ॥ ४५ ॥

यस्य भीताः यस्माद्भीताः ॥ ४६ ॥

वानरान् वानरपते ! चक्षुषा निर्दहन्निव ॥ ४८ ॥

तस्य मूर्ध्ना प्रणामं त्वं सपुत्रः सहबान्धवः ।

गच्छ शीघ्रं महाराज ! रोषो ह्यदोपशाम्यताम् ॥ ५० ॥

यथा हि रामो धर्मात्मा तत् कुरुष्व समाहितः ।

राजन् ! तिष्ठस्व समये भव सत्यप्रतिश्रवः ॥ ५१ ॥

इत्यार्षे रामायणे वाल्मीकीये किष्किन्धाकाण्डे

एकत्रिंशः सर्गः ॥ ३१ ॥

वाक्यं रामवाक्यं सारथिर्यस्य व्यवसायः कर्तव्यार्थनिश्चयः स
रथो यस्य ॥ ४७ ॥ ४८ ॥ ४९ ॥ ५० ॥

धर्मात्मा वदतीति शेषः । सत्यप्रतिश्रवः सत्यप्रतिज्ञः ॥ ५१ ॥

इति श्रीरामाभिरामे श्रीरामीये रामायणतिलके

किष्किन्धाकाण्डे एकत्रिंशः सर्गः ॥ ३१ ॥ •

द्वात्रिंशः सर्गः ।



अङ्गदस्य वचः श्रुत्वा सुग्रीवः सचिवैः सह ।

लक्ष्मणं कुपितं श्रुत्वा मुमोचासनमात्मवान् ॥ १ ॥

स च तानब्रवीद्वाक्यं निश्चित्य गुरुलाघवम् ।

मन्त्रज्ञान् मन्त्रकुशलो मन्त्रेषु परिनिष्ठितः ॥ २ ॥

न मे दुर्व्याहृतं किञ्चिन्नापि मे दुरनुष्ठितम् ।

लक्ष्मणो राघवभ्राता क्रुद्धः किमिति चिन्तये ॥ ३ ॥

असुहृद्भिर्ममामित्रैर्नित्यमन्तरदर्शिभिः ।

मम दोषानसम्भूतांक्रावितो राघवानुजः ॥ ४ ॥

अङ्गदस्येति ॥ १ ॥

गुरुलाघवं गुरुत्वलघुत्वेत्यर्थः ॥ २ ॥

दुर्व्याहृतम् अनुचितवचनमुक्तं दुरनुष्ठितम् अनुचितं कृत्यं कृत-
मिति शेषः ॥ ३ ॥

कोपकारणमुन्नयति । असुहृद्भिरिति । असुहृदः शत्रवः अमित्राः
अपकारिणः अन्तरं किद्रम् असम्भूतान् अनुत्पन्नान् आवितो नून-
मिति शेषः ॥ ४ ॥

अत्र तावद्यथाबुद्धिः सर्वैरेव यथाविधि ।
 भावस्य निश्चयस्तावद्विज्ञेयो निपुणं शनैः ॥ ५ ॥
 न खल्वस्ति मम त्रासो लक्ष्मणाम्नापि राघवात् ।
 मित्रं त्वस्थानकुपितं जनयेत्येव सम्भ्रमम् ॥ ६ ॥
 सर्वथा सुकरं मित्रं दुष्करं प्रतिपालनम् ।
 अनित्यत्वात्तु चित्तानां प्रीतिरल्पेऽपि भिद्यते ॥ ७ ॥
 अतोनिमित्तं त्रस्तोऽहं रामेण तु महात्मना ।
 यन्ममोपकृतं शक्यं प्रतिकर्तुं न तन्मया ॥ ८ ॥
 सुग्रीवेणैवमुक्तं तु हनूमान् हरिपुङ्गवः ।
 उवाच स्वेन तर्केण मध्य वानरमन्त्रिणाम् ॥ ९ ॥

अत्र लक्ष्मणकोपविषये तावत् प्रथमतः यथा तत्त्वात्मिका बुद्धिर्ज्ञानं
 यस्मिन्निश्चये स भावस्य कोपस्य निश्चयः तात्त्विककोपनिमित्तस्य निश्चयो
 विज्ञेयः कर्तव्यः ॥ ५ ॥

त्रासो मदपराधमूल इति शेषः । कुतस्तर्हि त्रासोऽत आह,—
 मित्रमिति । अस्थानेऽकाण्डे वास्तवापराधाभावेऽपि रिपुकृतमिथ्योप-
 जापेन कुपितं सञ्जातकोपं मित्रं सम्भ्रमं भयं जनयेत्येव ॥ ६ ॥

रिपुजोषजापपरिहारेण सख्यपालनं दुष्करमित्याह,—सर्वथेति ।
 अल्पेऽपि उपजापे इति शेषः ॥ ७ ॥

अतोनिमित्तम् अस्मान्निमित्तात् । अथ स्वदोषशङ्कानिवृत्तये कृत-
 ज्ञतां मन्त्रिभ्यो दर्शयति । रामेणत्विति ॥ ८ ॥

सर्वथा नैतदाश्चर्यं यत्त्वं हरिगणेश्वर ! ।

न विस्मरस्यविस्मभनुपकारं कृतं शुभम् ॥ १० ॥

राघवेण तु वीरेण भयमुत्सृज्य दूरतः ।

त्वत्प्रियार्थं हतो वाली शक्रतुल्यपराक्रमः ॥ ११ ॥

सर्वथा प्रणयात् क्रुद्धो राघवो नात्र संशयः ।

भ्रातरं संप्रहितवान् लक्ष्माणं लक्ष्मिवर्द्धनम् ॥ १२ ॥

त्वं प्रमत्तो न जानीषि कालं कालविदांवर ! ।

फुल्लसप्तच्छदश्यामा प्रवृत्ता तु शरच्छुभा ॥ १३ ॥

निर्मलग्नहनक्षत्रा द्यौः प्रनष्टबलाहका ।

प्रसन्नाश्च दिशः सर्वाः सरितश्च सरांसि च ॥ १४ ॥

अथ मुख्यमन्त्री हनूमान् कोपनिमित्तं निश्चित्याह,—सुग्रीवेणेति ।
तर्को युक्तिः ॥ ८ ॥

अथ निश्चयं विवक्षुः स्वस्य गुणग्राहित्वरूपं मन्त्रिणद्वयं प्रक-
टयति । सर्वथेति ॥ १० ॥

उपकारमेवाह,—राघवेणेति । भयं वाणिपराक्रमजं वाणिनः हृजेन
बधकृतं लोकापवादजं वा ॥ ११ ॥

प्रणयात् क्रुद्धः न तु त्वद्भिपुण्यजायत इत्यर्थः ॥ १२ ॥

प्रणयकोपस्यापि निमित्ताभासं दर्शयति त्वमिति । काणं
प्रतिष्ठातं सीताग्वेषणकाणं प्रवृत्ता प्रकर्षेण वृत्ता गतप्रायेति
यावत् ॥ १३ ॥ १४ ॥

प्राप्तमुद्योगकालन्तु नावैषि हरिपुङ्गव ! ।

त्वं प्रमत्त इति व्यक्तं लक्ष्मणोऽयमिहागतः ॥ १५ ॥

आर्त्तस्य हतदारस्य परुषं पुरुषान्तरात् ।

वचनं मर्षणीयन्ते राघवस्य महात्मनः ॥ १६ ॥

कृतापराधस्य हि ते नान्यत् पश्याम्यहं क्षमम् ।

अन्तरेणाञ्जलिं बध्वा लक्ष्मणस्य प्रसादनात् ॥ १७ ॥

नियुक्तैर्मन्त्रिभिर्वाच्यो ह्यवश्यं पार्थिवो हितम् ।

अतएव भयं त्यक्त्वा ब्रवीम्यवधृतं वचः ॥ १८ ॥

अभिक्रुद्धः समर्थो हि चापमुद्यम्य राघवः ।

सदेवासुरगन्धर्वं वशे स्थापयितुं जगत् ॥ १९ ॥

न स क्षमः कोपयितुं यः प्रसाद्यः पुनर्भवेत् ।

पूर्वोपकारं स्मरता कृतज्ञेन विशेषतः ॥ २० ॥

तस्य मूर्ध्ना प्रणम्य त्वं सपुत्रः ससुहृज्जनः ।

व्यक्तं ज्ञात्वेति शेषः ॥ १५ ॥

पुरुषान्तरात् लक्ष्मणात् श्रुतं परुषं वचनं ते त्वया मर्षणीयं
तत्सम्भावनमालक्ष्यायमुपदेशः ॥ १६ ॥ १७ ॥

नियुक्तैर्हितोपदेशे इति शेषः । भयं त्यक्त्वा ब्रवीमि राजान-
मपि कार्यवशात् परस्मै अञ्जलिं कुर्विति वचो अवहृतं निश्चितं
ब्रूयामि ॥ १८ ॥ १९ ॥

राजंस्तिष्ठस्व समग्रं भर्तुर्भार्य्यैव तद्वशे ॥ २१ ॥

न रामरामानुजशासनं त्वया
कपीन्द्र । युक्तं मनसाप्यपोहितुम् ।
मनो हि ते ज्ञास्यति मानुषं बलं
सराधवस्यास्य सुरेन्द्रवर्चसः ॥ २२ ॥

इत्यार्षे रामायणे वाल्मीकीये किष्किन्धाकाण्डे
द्वात्रिंशः सर्गः ॥ ३२ ॥

यः पुनः प्रसाद्यो भवेत् स कोपयितुं न क्षमो न युक्तः ॥ २० ॥ २१ ॥
अपोहितुम् उपेक्षितुं स राधवस्य लक्ष्मणस्यास्य रामस्य मानुषं
मनुष्यमतिक्रान्तं बलं ते मनो ज्ञास्यति जानात्येव वालिबधादिनेति
भावः ॥ २२ ॥

इति श्रीरामाभिरामे श्रीरामीये रामायणतिलके
किष्किन्धाकाण्डे द्वात्रिंशः सर्गः ॥ ३२ ॥

त्रयस्त्रिंशः सर्गः ।

अथ प्रतिसमादिष्टो लक्ष्मणः परवीरहा ।
प्रविवेश गुहां रम्यां किष्किन्धां रामशासनात् ॥ १ ॥
द्वारस्था हरयस्तत्र महाकाया महाबलाः ।
बभूवुर्लक्ष्मणं दृष्ट्वा सर्वे प्राञ्जलयः स्थिताः ॥ २ ॥
निश्चसन्तनु तं दृष्ट्वा क्रुद्धं दशरथात्मजम् ।
बभूवुर्हरयस्तस्मा न चैनं पर्यवारयन् ॥ ३ ॥
स तां रत्नमयीं दिव्यां श्रीमान् पुष्पितकाननाम् ।
रम्यां रत्नसमाकीर्णां ददर्श महतीं गुह्याम् ॥ ४ ॥
हर्म्यप्रासादसम्बाधां नानारत्नोपशोभिताम् ।
सर्वकामफलैर्वृक्षैः पुष्पितैरुपशोभिताम् ॥ ५ ॥

अथ एवं हनुमद्वचनानन्तरं प्रतिसमादिष्टः अङ्गदात् प्रतिसन्देशं
प्राप्तः ॥ १ ॥

स्थिता हरयः प्राञ्जलयो बभूवुरित्यन्वयः ॥ २ ॥
पर्यवारयन् भयेन लक्ष्मणं परिवार्य गन्तुं नाशक्रुवन्नित्यर्थः ॥ ३ ॥
पुष्पितानि काननानि यस्यां सा तां रत्नसमाकीर्णाम् अनेकोत्तम-
वस्त्राक्रान्ताम् ॥ ४ ॥

दैवगन्धर्व्यपुत्रैश्च वानरैः कामरूपिभिः ।
 दिव्यमाल्याम्बरधरैः शोभितां प्रियदर्शनैः ॥ ६ ॥
 चन्दनागुरूपद्मानां गन्धैः सुरभिगन्धिताम् ।
 मैरेयाणां मधूनाञ्च सम्मोदितमहापथाम् ॥ ७ ॥
 विन्ध्रमेरुगिरिप्रस्थैः प्रासादैर्नैकभूमिभिः ।
 ददर्श गिरिनद्यश्च विमलास्तत्र राघवः ॥ ८ ॥
 अङ्गदस्य गृहं रम्यं मैन्दस्य द्विविदस्य च ।
 गवयस्य गवाक्षस्य गजस्य शरभस्य च ॥ ९ ॥
 विद्युन्मालेश्च सम्पातेः सूर्याक्षस्य हनूमतः ।
 वीरबाहोः सुबाहोश्च नलस्य च महात्मनः ॥ १० ॥
 कुमुदस्य सुषेणस्य तारजाम्भवतोस्तथा ।
 दधिवक्त्रस्य नीलस्य सुपाटलसुनेत्रयोः ॥ ११ ॥
 एतेषां कपिसुख्यानां राजमार्गे महात्मनाम् ।
 ददर्श गृहमुख्यानि महासाराणि लक्ष्मणः ॥ १२ ॥
 पाण्डुराभ्रप्रकाशानि गन्धमाल्ययुतानि च ।
 प्रभूतधनधान्यानि स्त्रीरत्नैः शोभितानि च ॥ १३ ॥

तस्यैव प्रपञ्चः हर्म्यति । सर्वकामफलैः सर्वदापेक्षितफल-
 युक्तैः ॥ ५ ॥ ६ ॥

पद्मं पद्मकाख्यं गन्धद्रव्यम् । सुरभिगन्धितां सुगन्धितां मधूनाञ्च
 गन्धैरिति शेषः ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥

पाण्डुरेण तु शैलेन परिचिप्तं दुरासदम् ।
 वानरेन्द्रगृहं रम्यं महेन्द्रसदनोपमम् ॥ १४ ॥
 शृङ्गैः प्रासादशिखरैः कैलासशिखरोपमैः ।
 सर्वकामफलैर्वृक्षैः पुष्पितैरुपशोभितम् ॥ १५ ॥
 महेन्द्रदत्तैः श्रीमद्भिर्नीलजीमूतसन्निभैः ।
 दिव्यपुष्पफलैर्वृक्षैः शीतच्छायैर्मनोरमैः ॥ १६ ॥
 हरिभिः संवृतद्वारं बलिभिः शस्त्रपाणिभिः ।
 दिव्यमाल्यावृतं शुभ्रं तप्तकाञ्चनतीरणम् ॥ १७ ॥
 सुग्रीवस्य गृहं रम्यं प्रविवेश महाबलः ।
 अवार्यमाणः सौमित्रिर्महाभ्रमिव भास्करः ॥ १८ ॥
 स सप्तकक्ष्या धर्मात्मा यानासनसमावृताः ।
 ददर्श सुमहत् गुप्तं ददर्शान्तःपुरं महत् ॥ १९ ॥
 हेमराजतपर्यङ्कैर्बज्रभिश्च वरासनैः ।
 महार्हास्तरणोपेतैस्तत्र तत्र समावृतम् ॥ २० ॥
 प्रविशन्नेव सततं शुश्राव मधुरस्वनम् ।

पाण्डुरेण शैलेन परिचिप्तं स्फटिकशिखामयवप्रेण वेष्टितम्

॥ १४ ॥ १५ ॥

महेन्द्रदत्तै वृक्षैः कल्पवृक्षैः ॥ १६ ॥ १७ ॥ १८ ॥

सप्तकक्ष्या इत्यस्यातिशम्भेति शेषः ॥ १९ ॥ २० ॥

तन्त्रीगीतसमाकीर्णं समतालपदाचरम् ॥ २१ ॥

बक्तीश्च विविधाकारा रूपयौवनगर्विताः ।

स्त्रियः सुग्रीवभवने ददर्श स महाबलः ॥ २२ ॥

दृष्ट्वाभिजनसम्पन्नास्तत्र माल्यकृतस्रजः ।

वरमाल्यकृतव्यग्रा भूषणोत्तमभूषिताः ॥ २३ ॥

नादप्रान्नाति च व्यग्रान्नुदान्तपरिच्छदान् ।

सुग्रीवानुचरांश्चापि लक्षयामास लक्षणः ॥ २४ ॥

कूजितं नूपुराणाञ्च काञ्चीनां निखनं तथा ।

स निश्चस्य ततः श्रीमान् सौमित्रिर्लज्जितोऽभवत् ॥ २५ ॥

रोषवेगप्रकुपितः श्रुत्वा चाभरणस्वनम् ।

चकार ज्यास्वनं वीरो दिशः शब्देन पूरयन् ॥ २६ ॥

तन्त्रीगीतेन वीणावाद्यघोषेण सहितं मधुरस्वनं मुरजादेः
शुश्राव ॥ २१ ॥ २२ ॥

अभिजनसम्पन्ना आभिजात्ययुक्ताः वरमाल्यकृतव्यग्राः उत्तम-
माल्याम्बरस्रजां कृतं करणं तत्र व्यग्राः ॥ २३ ॥

अव्यग्रान् परिचर्यात्वरारहितान् अनुदान्तपरिच्छदान् प्रशस्ता-
लङ्काररहितान् ॥ २४ ॥

लज्जितोऽभवत् अयोध्यातोऽप्यधिकसौभाग्यदर्शनाल्लज्जा परस्त्री-
दर्शनकृता लज्जेत्यन्ये ॥ २५ ॥

रोषवेगेन प्रकुपितः नेदानीमपि कामभोगं त्यजतीति कोपवृद्धिः ।

चारित्र्येण महाबाहुरपकृष्टः स लक्ष्मणः ।
 तस्यावेकान्तमाश्रित्य रामकोपसमन्वितः ॥ २७ ॥
 तेन चापस्वनेनाथ सुग्रीवः श्वगाधिपः ।
 विज्ञायागमनं त्रस्तः स चचाल वरासनात् ॥ २८ ॥
 अङ्गदेन यथा मह्यं पुरस्तात् प्रतिवेदितम् ।
 सुव्यक्तमेष सम्प्राप्तः सौमित्रिभ्रातृवत्सलः ॥ २९ ॥
 अङ्गदेन समाख्यातो ज्यास्वनेन च वानरः ।
 बुबुधे लक्ष्मणं प्राप्तं मुखञ्चास्योपशुष्यत ॥ ३० ॥
 ततस्तारां हरिश्रेष्ठः सुग्रीवः प्रियदर्शनाम् ।
 उवाच हितमव्यग्रस्त्वाससम्भ्रान्तमानसः ॥ ३१ ॥
 किन्तु रुट्कारणं सुभ्रु ! प्रकृत्या मृदुमानसः ।
 सरोष इव सम्प्राप्तो येनायं राघवानुजः ॥ ३२ ॥

रोषवेगप्रचलित इति पाठान्तरम् । अर्थस्तुल्यः आभरणस्वनं श्रुत्वा
 स्त्रीणां ततो निवृत्तये ज्यास्वनं चकार ॥ २६ ॥

तदेवाह,—चारित्र्येणेति । चारित्र्येण स्त्रीगोष्ठ्यां प्रवेष्टुं नोचित-
 मिति आचारपर्यालोचनया अपकृष्टः निवर्त्तितान्तःपुरप्रवेशः सन्
 एकान्तमाश्रित्य रामकोपसमन्वितः रामकार्याप्रवृत्तिदर्शनजकोपेन
 समन्वितस्तस्थौ ॥ २७ ॥ २८ ॥ २९ ॥

समाख्यातः बोधितलक्षणागमनः उपशुष्यत उपाशुष्यत ॥ ३० ॥ ३१ ॥

सरोष इव सरोष एव ॥ ३२ ॥

किं पश्यसि कुमारस्य रोषस्थानमनिन्दित ! ।

न खल्वकारणे कोपमाहरेन्नरपुङ्गवः ॥ ३३ ॥

यद्यस्य कृतमस्माभिर्बुध्यसे किञ्चिदप्रियम् ।

तत् बुद्ध्या सम्प्रधार्याशु क्षिप्रमेवाभिधीयताम् ॥ ३४ ॥

अथवा स्वयमेवैनं द्रष्टुमर्हसि भामिनि ! ।

वचनैः सान्त्वयुक्तैश्च प्रसादयितुमर्हसि ॥ ३५ ॥

त्वद्दर्शने विशुद्धात्मा न स्म कोपं करिष्यति ।

न हि स्त्रीषु महात्मानः क्वचित् कुर्वन्ति दारुणम् ॥ ३६ ॥

त्वया सान्त्वैरुपक्रान्तं प्रसन्नन्द्रियमानसम् ।

ततः कमलपत्राक्षं द्रक्ष्याम्यहमरिन्दमम् ॥ ३७ ॥

सा प्रस्रवन्ती मदविक्रलाक्षी

प्रलम्बकाञ्चीगुणहेमसूत्रा ।

रोषस्थानं रोषकारणं ममापराधमित्यर्थः ॥ ३३ ॥

अस्माभिः कृतं यत्किञ्चिदित्यन्वयः ॥ ३४ ॥

निर्निमित्तकोपासम्भवान्निमित्तञ्चानिर्णीय स्वस्य समीपगमनमनु-
चितमिति पक्षान्तरं गृह्णाति । अथवेति । स्वयमेव मां विहाये-
त्यर्थः ॥ ३५ ॥

विशुद्धात्मा गतक्रोधचित्तः ॥ ३६ ॥

उपक्रान्तम् उपक्रान्तक्षमापनम् ॥ ३७ ॥

प्रस्रवन्ती मदालसतया पदे पदे स्रवन्ती । मदविक्रलाक्षी

सलक्षणा लक्ष्मणसन्निधानं
 जगाम तारा नमिताङ्गयष्टिः ॥ ३८ ॥
 स तां समीक्ष्यैव हरीशपत्नीं
 तस्यावुदासीनतया महात्मा ।
 अवाङ्मुखोऽभून्मनुजन्द्रपुत्रः !
 स्त्रीसन्निकर्षादिनिवृत्तकोपः ॥ ३९ ॥
 सा पानयोगाच्च निवृत्तलज्जा
 दृष्टिप्रसादाच्च नरेन्द्रसूनोः ।
 उवाच तारा प्रणयप्रगल्भं
 वाक्यं महार्थं परिसान्त्वरूपम् ॥ ४० ॥
 किं कोपमूलं मनुजेन्द्रपुत्र !
 कस्तेन सन्तिष्ठति वाङ्निदेशे ।
 कः शुष्कवृक्षं वनमापतन्तं
 दवाग्निमासीदतिनिर्व्विशङ्कः ॥ ४१ ॥

भोगार्थं कृतमधुपानमदेनालसचकितनेत्रा । प्रलम्बे काञ्चीगुणहेम-
 सूत्रे यस्याः काञ्चीगुणो रसना । नमिताङ्गयष्टिः स्तनभारेणेति
 शेषः ॥ ३८ ॥

हरीशपत्नीं सुग्रीवपत्नीं ताराम् ॥ ३९ ॥
 प्रणयप्रगल्भं मैत्रीसमर्थनसमर्थं परिसान्त्वरूपं परितः सान्त्व-
 रूपम् । पतिसान्त्वेति पाठः सुगमः ॥ ४० ॥

स तस्या वचनं श्रुत्वा सान्त्वपूर्वमशङ्कितः ।
 भूयः प्रणयदृष्टार्थं लक्षणो वाक्यमब्रवीत् ॥ ४२ ॥
 किमयं कामवृत्तस्ते लुप्तधर्मार्थसंग्रहः ।
 भर्ता भर्तृहिते युक्ते न चवमवबुध्यसे ॥ ४३ ॥
 न चिन्तयति राज्यार्थं सोऽस्मान् शोकपरायणान् ।
 सामान्यपरिषत्तारे काममवोपसेवते ॥ ४४ ॥
 स मासांश्चतुरः कृत्वा प्रमाणं स्रवणेश्वरः ।
 व्यतीतांस्तान् मदोदग्रो विहरन्नावबुध्यते ॥ ४५ ॥
 न हि धर्मार्थसिद्ध्यर्थं पानमेव प्रशस्यते ।
 पानादर्थश्च कामश्च धर्मश्च परिहीयते ॥ ४६ ॥
 धर्मलोपो महांस्तावत् कृते ह्यप्रतिकुर्वन्तः ।
 अर्थलोपश्च मित्रस्य नाग्ने गुणवतो महान् ॥ ४७ ॥

वाङ्निदेशे अनुशिष्टकार्यानुष्ठाने । आपतन्तं दग्ध्वा तिष्ठ-
 न्तम् ॥ ४१ ॥

भूयोऽधिकं प्रणयप्रकाशपूर्वं दृष्टोऽर्थो यस्मिन् तत् ॥ ४२ ॥
 अयं ते भर्ता लुप्तधर्मार्थसंग्रहो वर्तते । अर्थोऽत्र मित्ररूपः
 एनं किं न बुध्यसे ॥ ४३ ॥
 लुप्तधर्मार्थादित्वमेवाह,—नेति । राज्यार्थं राज्यस्थैर्यार्थं सामान्या
 परिषदस्य तादृशो भूत्वेति शेषः ॥ ४४ ॥
 विहरन् त्वया क्रीडन् ॥ ४५ ॥ ४६ ॥

मित्रं ह्यर्थगुणश्रेष्ठं सत्यधर्मपरायणम् ।

तत् दयन्तु परित्यक्तं न तु धर्मे व्यवस्थितम् ॥ ४८ ॥

तदेवं प्रस्तुते कार्ये कार्यमस्माभिरुत्तरम् ।

तत्कार्यं कार्यतत्त्वज्ञे तमुदाहर्तुमर्हसि ॥ ४९ ॥

सा तस्य धर्मार्थसमाधियुक्तं

निश्चयं वाक्यं मधुरस्वभावम् ।

तारागतार्थं मनुजैर्द्रकार्यं

विश्वासयुक्तं तमुवाच भूयः ॥ ५० ॥

न कोपकालः क्षितिपालपुत्र !

न चापि कोपः स्वजन विधेयः ।

पानादर्थानाशमुपपादयति । धर्मेति । महान् धर्मलोपः प्रतिज्ञा-
हानिरूपः । कृते उपकारेऽप्रतिकुर्वतः प्रत्युपकारमकुर्वतः तावत्प्रथमं
ततो गुणवतो मित्रस्य मैत्रीनाशे महानर्थलोपो भवति ॥ ४७ ॥

अर्थगुणश्रेष्ठं मित्रार्थसाधनलक्षणश्रेष्ठगुणवत् सत्यधर्मपरायणम् ।
एतत् गुणद्वयवन्मित्रं हि प्रसिद्धं तत् दयं गुणद्वयमपि तव भर्त्रा परि-
त्यक्तं न तु धर्मे मैत्रीपालनरूपे धर्मे व्यवस्थितम् ॥ ४८ ॥

तत्तस्मादेव सति प्रस्तुते कार्ये प्रस्तुतकार्यसिद्धिनिमित्तम् इत
उत्तरं यदस्माभिः कार्यं तत्कार्यं उदाहर्तुमर्हसि ॥ ४९ ॥

धर्मार्थसमाधियुक्तं तत्सम्बन्धयुक्तम् अगतार्थं अष्टप्रयोजने मनु-
जेन्द्रकार्ये तद्विषये विश्वासयुक्तं यथा तथा भूयः पुनरुवाच ॥ ५० ॥

त्वदर्थकामस्य जनस्य तस्य
 प्रमादमप्यर्हसि वीर ! सोढुम् ॥ ५१ ॥
 कोपं कथं नाम गुणप्रकृष्टः
 कुमार ! कुर्यादपकृष्टसत्वे ।
 कस्त्वद्विधः कोपवशं हि गच्छेत्
 सत्वावरुद्धस्तपसः प्रसूतिः ॥ ५२ ॥
 जानामि कोपं हरिवीरबन्धो-
 र्जानामि कार्यस्य च कालसङ्गम् ।
 जानामि कार्यं त्वयि यत् कृतं न
 स्तच्चापि जानामि यदत्र कार्यम् ॥ ५३ ॥

न कोपकाष्ठः अर्थस्यानीतत्वादिति भावः । प्रमादं अज्ञातभूत-
 मपराधं तस्य सोढव्यतां समर्थयति ॥ ५१ ॥

कोपं कथं नामेति । अपकृष्टसत्वे हीने सत्वावरुद्धः सहजसत्व-
 गुणावरुद्धविपरीतव्यापारः । सत्वाविरुद्ध इति पाठे सहजगुणाविरुद्ध-
 व्यापारः । अतएव तपसः प्रसूतिः ॥ ५२ ॥

जानामि कोपमिति हरिवीरबन्धो रामस्य कोपं कोपनिमित्तं
 कार्यस्य कालसङ्गं विलम्बञ्च जानामि । त्वयि यदायत्तं नः कार्यं
 राज्यदानलक्षणं त्वया कृतं तदपि जानामि । यदत्र विषये कार्यं
 प्रतिकर्तव्यरूपं तदपि जानामि ॥ ५३ ॥

तच्चापि जानामि तथाऽविषह्यं
 बलं नरश्रेष्ठ ! शरीरजस्य ।
 जानामि यस्मिंश्च जनेऽवबद्धं
 कामेन सुग्रीवमसक्तमद्य ॥ ५४ ॥
 न कामतन्त्रे तव बुद्धिरस्ति
 त्वं वै यथा मन्युवशं प्रपन्नः ।
 न देशकालौ हि यथार्थधर्मौ
 श्वेच्छ्यते कामरतिर्मनुष्यः ॥ ५५ ॥
 तं कामवृत्तं मम सन्निकृष्टं
 कामाभियोगाच्च विमुक्तलज्जम् ।

तव कोपस्यायुक्तत्वे हेतुमपि जानामीत्याह,—तच्चापीति ।
 शरीरजस्य कामस्य तथाऽविषह्यं बलं तच्चापि जानामि । एवं सुग्रीवं
 यस्मिन् जने स्त्रीजने कामेनावबद्धं सम्भावयसि तच्च जानामि । तथा-
 द्यान्यत्र कृत्येऽसक्तम् अव्यापारश्च जानामि ॥ ५४ ॥

नन्वेवं सति मम कोपस्यायुक्तता कथमत आह,—नेति । यथा
 त्वं वै निश्चयेन मन्युवशं प्रपन्नो दृश्यते तथा जानामि । कामतन्त्रे
 कामस्वभावपरिज्ञाने तव बुद्धिर्नास्ति चिरकालं स्त्रीसङ्गाभावादिति
 भावः । तमेव कामस्वभावमाह,—नेति । हि प्रसिद्धं यथा देशकालौ
 भोगायोग्यौ न जानाति तथार्थधर्मावपि नावेक्ष्यते । मनुष्य इति ।
 मनुष्योऽपि न जानाति किमुत तिर्यग्जन्तुरिति भावः ॥ ५५ ॥

क्षमस्व तावत् परवीरहन्तः
 त्वद्भ्रातरं वानरवंशनाथम् ॥ ५६ ॥
 महर्षयो धर्मतपोऽभिरामाः
 कामानुकामाः प्रतिबद्धमोहाः ।
 अयं प्रकृत्या चपलः कपिस्तु
 कथं न सज्जेत सुखेषु राजा ॥ ५७ ॥
 इत्येवमुक्त्वा वचनं महार्थं
 सा वानरी लक्षणमप्रमेयम् ।
 पुनः सखेदं मदविक्रलाक्षी
 भर्तुर्हितं वाक्यमिदं बभाषे ॥ ५८ ॥
 उद्योगस्तु चिराज्ज्ञप्तः सुग्रीवेण नरोत्तम ! ।
 कामस्यापि विधेयेन तवार्थप्रतिसाधने ॥ ५९ ॥

मम सन्निकृतं स्वभार्याया मम समीपे कामवशाद्वर्तमानम् ।
 कामाभियोगः कामावेशः क्षमस्वेति । परवशप्रवृत्तापराधत्वात् स्व-
 भ्रातृत्वाच्च क्षमैवात्र युग्या नतु कोप इत्याशयः ॥ ५६ ॥

कामवशत्वं नास्यैवेत्याह,—महर्षय इति । कामे कामभोगे अनु-
 कामोऽभिलाषो येषां ते अतएव स्त्रीषु प्रतिबद्धमोहाः । कपि-
 क्षत्रापि राजा ॥ ५७ ॥

भर्तुर्हितमुद्दिश्येति शेषः ॥ ५८ ॥

चिराज्ज्ञप्तः त्वदागमनात् पूर्वमेवेति शेषः ॥ ५९ ॥

आगता हि महावीर्या हरयः कामरूपिणः ।
 कोटीः शतसहस्राणि नानामगनिवासिनः ॥ ६० ॥
 तदागच्छ महाबाहो ! चारित्रं रक्षितं त्वया ।
 अच्छलं मित्रभावेन सतां दारावलोकनम् ॥ ६१ ॥
 तारया चाप्यनुज्ञातः त्वरया वापि चोदितः ।
 प्रविवेश महाबाहुरभ्यन्तरमरिन्दमः ॥ ६२ ॥
 ततः सुग्रीवमासीनं काञ्चने परमासने ।
 महार्हास्तरणोपेते ददर्शादित्यसन्निभम् ॥ ६३ ॥
 दिव्याभरणचित्राङ्गं दिव्यरूपं यशस्विनम् ।
 दिव्यमाल्याम्बरधरं महेन्द्रमिव दुर्जयम् ॥ ६४ ॥
 दिव्याभरणमालाभिः प्रमदाभिः समन्ततः ।
 संरब्धतररक्ताक्षो बभूवान्तकसन्निभः ॥ ६५ ॥

कामविधेयस्योद्योगाज्ञापि न विश्वसनीयेत्यत आह,—आगता
 इति । कोटीः शतैत्यस्य बहुत्वे तात्पर्यम् ॥ ६० ॥

चारित्रं रक्षितं ह्यटित्यन्तःपुरागमनेन । अच्छलं क्लमधर्मः
 स नैत्यर्थः । मित्रभावेन न तु विकारेण ॥ ६१ ॥

त्वरया रामाज्ञाकरणत्वरया ॥ ६२ ॥ ६३ ॥ ६४ ॥

प्रमदाभिः समं ददर्शैत्यन्वयः । ततः संरब्धतररक्ताक्षो बभूवे-
 त्यन्वयः ॥ ६५ ॥

रुमान्तु वीरः परिरभ्य गाढं
 वरासनस्थो वरहेमवर्णः ।
 ददर्श सौमित्रिमदीनसत्त्वं
 विशालनेत्रः स विशालनेत्रम् ॥ ६६ ॥

इत्यार्षे रामायणे बाल्मीकीये किष्किन्धाकाण्डे
 त्रयस्त्रिंशः सर्गः ॥ ३३ ॥

परिरभ्यावस्थित एव सन् ददर्शेत्यन्वयः ॥ ६६ ॥

इति श्रीरामाभिरामे श्रीरामीये रामायणतिलके
 किष्किन्धाकाण्डे त्रयस्त्रिंशः सर्गः ॥ ३३ ॥

चतुस्त्रिंशः सर्गः ।



तमप्रतिहतं क्रुद्धं प्रविष्टं पुरुषर्षभम् ।
सुग्रीवो लक्ष्मणं दृष्ट्वा बभूव व्यथितन्द्रियः ॥ १ ॥
क्रुद्धं निश्चसमानन्तं प्रदीप्तमिव तेजसा ।
भ्रातुर्व्यसनसन्तप्तं दृष्ट्वा दशरथात्मजम् ॥ २ ॥
उत्पपात हरिश्चष्टो हित्वा सौवर्णमासनम् ।
महान्महन्द्रस्य यथा खलङ्कृत इव ध्वजः ॥ ३ ॥
उत्पतन्तमनूत्यतूरुमाप्रभृतयः स्त्रियः ।
सुग्रीवं गगने पूर्णं चन्द्रतारागणा इव ॥ ४ ॥
संरक्तनयनः श्रीमान् सञ्चचार कृताञ्जलिः ।
बभूवावस्थितस्तत्र कल्पवृक्षो महानिव ॥ ५ ॥
रुमाद्वितीयं सुग्रीवं नारीमध्यगतं स्थितम् ।
अब्रवील्लक्ष्मणः क्रुद्धः सतारं शशिनं यथा ॥ ६ ॥

तमिति । अप्रतिहतं केनाप्यप्रतिबद्धम् ॥ १ ॥ २ ॥

महान् महेन्द्रध्वजो यथालङ्कृतः ॥ ३ ॥

अनूत्येतुः पश्चादुत्थितवत्यः ॥ ४ ॥

सञ्चचार सम्मुखमाजगाम । अवस्थितो बभूवेत्यस्य लक्ष्मण इति
शेषः । कल्पवृक्षोपमया सर्वहितत्वं व्यज्यम् ॥ ५ ॥

सत्वाभिजनसम्पन्नः सानुक्रोशो जितेन्द्रियः ।

कृतज्ञः सत्यवादी च राजा लोके महीयते ॥ ७ ॥

यस्तु राजा स्थितो धर्मे मित्राणामुपकारिणाम् ।

मिथ्याप्रतिज्ञां कुरुते को नृशंसतरस्ततः ॥ ८ ॥

शतमद्यावृते हन्ति सहस्रन्तु गवावृते ।

आत्मानं स्वजनं हन्ति पुरुषः पुरुषावृते ॥ ९ ॥

पूर्वं कृतार्थो मित्राणां न तत्प्रतिकरोति यः ।

कृतघ्नः सर्वभूतानां स वध्यः स्रवगेश्वर ! ॥ १० ॥

गीतोऽयं ब्रह्मणा श्लोकः सर्वलोकनमस्कृतः ।

दृष्ट्वा कृतघ्नं क्रुद्धेन तन्निबोध स्रवङ्गम ! ॥ ११ ॥

सतारं शशिनमिव स्थितम् ॥ ६ ॥

सत्वाभिजनाभ्यां सम्पन्नः । तल्लक्षणानि सानुक्रोशत्वादीनि ॥ ७ ॥

अधर्मे स्थित इत्यन्वयः अधर्ममार्गस्थः । नृशंसतरः क्रूरतरः ॥ ८ ॥

प्रकृतोपयुक्तमसत्यदोषमाह,—शतमिति । एकाश्वनिमित्तकेऽवृते दानादिप्रतिज्ञाविघाते सति सोऽवृतवाक् शतं हन्ति शताश्वहननदोषभाक् । गोविषयावृते गोसहस्रहननभाक् । एवं पुरुषावृते पुरुषविषयकिञ्चित्प्रतिज्ञाहानौ स पुरुषः प्रथममात्मानं हन्ति । आत्मघातदोषभाक् निजं पुण्यलोकं नाशयति वा । तथा स्वजनस्य मित्रादेः पुण्यलोकञ्च नाशयति ॥ ९ ॥

अथ कृतघ्नदोषमाह,—पूर्वमिति । कृतार्थो मित्रैरिति शेषः । सर्वभूतानां सर्वलोकानां वध्यः सर्वलोकबहिष्कार्य इत्यर्थः ॥ १० ॥

गोप्ने चैव सुरापे च चौरे भग्नव्रते तथा ।

निष्कृतिविहिता सद्भिः कृतघ्ने नास्ति निष्कृतिः ॥ १२ ॥

अनार्यस्त्वं कृतघ्नश्च मिथ्यावादी च वानर ! ।

पूर्वं कृतार्थो रामस्य न तत्प्रतिकरोषि यत् ॥ १३ ॥

ननु नाम कृतार्थेन त्वया रामस्य वानर ! ।

सीताया मार्गणे यत्नः कर्त्तव्यः कृतमिच्छता ॥ १४ ॥

स त्वं ग्राम्येषु भोगेषु सक्तो मिथ्याप्रतिश्रवः ।

न त्वां रामो विजानीते सर्पं मण्डूकराविणम् ॥ १५ ॥

नायमर्थः स्वकल्पनामात्रकल्पित इत्याह,—गीत इति । ब्रह्मणा हिरण्यगर्भेण अयं श्लोकः पूर्वाक्तः सर्वलोकनमस्कृतः ब्रह्मवदेव सर्व-
स्मर्तृसम्मत इत्यर्थः । अथ रामवचनमाह,—त्वां शूचुघ्नं दृष्ट्वा क्रुद्धेन
रामेण यदुक्तं तच्छृणु ॥ ११ ॥

किं तत्तत्राह,—गोप्नेति ॥ १२ ॥

कुतोऽहं कृतघ्नस्तत्राह,—पूर्वमिति ॥ १३ ॥

मिथ्यावादित्वं दर्शयति । यत्नः प्राक्प्रतिज्ञातः । कृतमिच्छता
कृतस्य प्रतिघ्नतं कर्तुमिच्छता ॥ १४ ॥

मण्डूकराविणं स्वगृहीतमुखस्थमण्डूकशब्देन शब्दवन्तं सर्पं यथा
जनेऽनवलोकनान् मण्डूकमेव जानीते न तु सर्पं तथा तव स्वरूपं रामो
नाज्ञासीदिति भावः । कश्चित्तु मण्डूकग्रहणार्थं सर्पं मण्डूकवद्वैति तेन
स्वरेण स्वगण इति विख्यः स्वसमीपमागतो मण्डूकस्तेन गृह्यते एवं वक्ष्यं
त्वां नाज्ञासीदित्यर्थ इत्याह,—तत्तु तथा लोका प्रसिद्धोपेक्ष्यम् ॥ १५ ॥

महाभागन रामेण पापः करुणवेदिना ।

हरीणां प्रापितो राज्यं त्वं दुरात्मा महात्मना ॥ १६ ॥

कृतञ्चन्नाभिजानीषे राघवस्य महात्मनः ।

सद्यस्त्वं निश्चितैर्वाणैर्हतो द्रक्ष्यसि वालिनम् ॥ १७ ॥

न स सङ्कुचितः पन्था येन वाली हतो गतः ।

समये तिष्ठ सुग्रीव ! मा वालिपथमन्वगाः ॥ १८ ॥

न नूनमिक्षाकुवरस्य कार्मुकाः

शरांश्च तान् पश्यसि वज्रसन्निभान् ।

ततः सुखं नाम निषेवसे सुखी

न रामकार्यं मनसाप्यवेक्षस ॥ १९ ॥

इत्याषे रामायणे वाल्मीकीये किष्किन्धाकाण्डे

चतुस्त्रिंशः सर्गः ॥ ३४ ॥

पापस्त्वमित्यन्वयः ॥ १६ ॥ १७ ॥ १८ ॥

शरान्नूनं न पश्यसि । यतो ग्राम्यसुखं निषेवसे तेन च सुखी सन्
रामकार्यं मनसापि नावेक्षसे ॥ १९ ॥ •

इति श्रीरामाभिरामे श्रीरामीये रामायणतिलके

किष्किन्धाकाण्डे चतुस्त्रिंशः सर्गः ॥ ४४ ॥

पञ्चत्रिंशः सर्गः ।



तथा ब्रुवाणं सौमित्रिं प्रदीप्तमिव तेजसा ।

अब्रवील्लक्ष्मणं तारा ताराधिपनिभानना ॥ १ ॥

नैवं लक्ष्मण ! वक्तव्यो नायं परुषमर्हति ।

हरीणामीश्वरः श्रोतुं तव वक्त्राद्विशेषतः ॥ २ ॥

नैवाकृतघ्नः सुग्रीवो न शठो नापि दारुणः ।

नवाऽनृतकथो वीर ! न जिह्मश्च कपीश्वरः ॥ ३ ॥

उपकारं कृतं वीरो नाप्ययं विस्मृतः कपिः ।

रामेण वीर ! सुग्रीवो यदन्यैर्दुष्करं रणे ॥ ४ ॥

रामप्रसादात् कीर्त्तिञ्च कपिराज्यञ्च शश्वतम् ।

प्राप्तवानिह सुग्रीवो रुमां माञ्च परन्तप ! ॥ ५ ॥

सुदुःखशयितः पूर्वं प्राप्येदं सुखमुत्तमम् ।

प्राप्तकालं न जानीते विश्वामित्रो यथा मुनिः ॥ ६ ॥

तवेति । तव सुहृदो वक्त्रान् मुखादित्यर्थः ॥ १ ॥ २ ॥

नार्हतीत्यत्र हेतुर्नैवेत्यादि । अनृतकथोऽनृतवाक् ॥ ३ ॥ ४ ॥ ५ ॥

यदि न कृतघ्नः कथं तर्हि काजात्ययानभिज्ञस्तत्राह,—सुदुःखेति ।

सुतरामनुभूतदुःखः प्राप्तकालम् अवश्यं कर्त्तव्यम् ॥ ६ ॥

घृताच्यां किल संसक्तो दशवर्षाणि लक्ष्मण ! ।
 अहो मन्यत धर्मात्मा विश्वामित्रो महामुनिः ॥ ७ ॥
 स हि प्राप्तं न जानीते कालं कालविदां वरः ।
 विश्वामित्रो महातेजाः किं पुनर्यः पृथक् जनः ॥ ८ ॥
 देहधर्मगतस्यास्य परिश्रान्तस्य लक्ष्मण ! ।
 अविद्वत्स्य कामेषु रामः क्षन्तुमिहार्हति ॥ ९ ॥
 न च रोषवशं तात ! गन्तुमर्हसि लक्ष्मण ! ।
 निश्चयार्थमविज्ञाय सहसा प्राकृतो यथा ॥ १० ॥
 सत्त्वयुक्ता हि पुरुषास्त्वद्विधाः पुरुषर्षभ ! ।
 अविमृश्य न रोषस्य सहसा यान्ति वश्यताम् ॥ ११ ॥
 प्रसादये त्वां धर्मज्ञ ! सुग्रीवार्थं समाहिता ।
 महान् रोषसमुत्पन्नः संरम्भस्त्यज्यतामयम् ॥ १२ ॥
 रुमां माञ्चाङ्गदं राज्यं धनधान्यपशूनि च ।
 रामप्रियार्थं सुग्रीवः त्यजेदिति मतिर्मम ॥ १३ ॥
 समानेच्छति सुग्रीवः सीतया सह राघवम् ।

घृताच्यामिति । अहः दिनम् । यद्यपि पूर्वं बालकाण्डे मेनकासम्बन्ध-
 उक्तस्तथाप्येतदचनात् घृताचीसम्बन्धोऽपि तस्य क्षेयइत्याहुः ॥ ७ ॥ ८ ॥

देहधर्मः आहारनिद्रामैथुनानि । पशुधर्मेति पाठेपि अय-
 मेवार्थः ॥ ९ ॥

निश्चयार्थं कर्तव्यार्थमिच्छयम् ॥ १० ॥ ११ ॥

शशाङ्गमिव रोहिण्या हत्वा तं राक्षसाधमम् ॥ १४ ॥

शतकोटिसहस्राणि लङ्कायां किल रक्षसाम् ।

अयुतानि च षट्त्रिंशत् सहस्राणि शतानि च ॥ १५ ॥

अहत्वा तांश्च दुर्धर्षान् राक्षसान् कामरूपिणः ।

अशक्यं रावणं हन्तुं यन मा मैथिली हता ॥ १६ ॥

ते न शक्या रणे हन्तुमसहायेन लक्ष्मण ! ।

रावणः क्रूरकर्मा च सुग्रीवेण विशेषतः ॥ १७ ॥

एवमाख्यातवान् वाली स ह्यभिजो हरीश्वरः ।

रोधेण समुत्पन्नः संरम्भः क्षोभः ॥ १० ॥ १३ ॥ १४ ॥

कथमयं रावणं हनिष्यतीत्यत्र तत्सहायकमाध्यत्वात्तदधस्येत्यह,—
शतेति । एषा संख्या विवक्षितैव । दशकोटिः समुद्रः शतकोटि-
र्मध्यं मध्यानां सहस्रं तथा षष्टिसहस्राधिकत्रिलक्षाणि तदुपरि षट्-
त्रिंशत्सहस्राणि तदुपरि तावन्ति शतानीत्यर्थः ॥ १५ ॥ १६ ॥

तावताम्बधं परमशूरस्यापि सहायापेक्षास्तीत्याह,— ते इति ।
यस्मात् असहायेन रामेण ते हन्तुमशक्या यस्माद्रावणश्च क्रूरकर्मा
क्रूरपराक्रमः तस्माद्विशेषतः सुग्रीवेण सहायेन प्रयोजनमस्ति । तत्सम-
प्रतिमेनाघटनस्य सुग्रीवाधीनत्वात्सर्वेषां मनुष्यावध्यत्वाच्चेति भावः ।
यत्तु तीर्थः । सुग्रीवेण सहायेन ते राक्षसा हन्तुमशक्या रावणश्च
हन्तुमशक्य इत्यन्वयं कृत्वा वाली किलोक्तवान् रावणवधाय सुग्रीवं
वृथा प्रार्थयते रामस्तस्यासावशक्य इति कथाञ्च कल्पयति तदपार्थक्यम् ।
रामस्य सहायापेक्षासमर्थनस्यैव प्रस्तुतत्वात् ॥ १७ ॥

आगमस्तु न मे व्यक्तः श्रवात्तस्य ब्रवीम्यहम् ॥ १८ ॥

त्वत्सहायनिमित्तं हि प्रेषिता हरिपुङ्गवाः ।

आनेतुं वानरान् युद्धे सुबहून् हरिपुङ्गवान् ॥ १९ ॥

तांश्च प्रतीक्षमाणोऽयं विक्रान्तान् सुमहाबलान् ।

राघवस्यार्थसिद्धयर्थं न निर्याति हरीश्वरः ॥ २० ॥

कृता सुसंस्था सौमित्रे ! सुग्रीवेण पुरा यथा ।

अद्य तैर्वानरैः सर्वैरागन्तव्यं महाबलः ॥ २१ ॥

ऋक्षकोटिसहस्राणि गोलाङ्गूलशतानि च ।

अद्य त्वामुपयास्यन्ति जहि कोपमरिन्दम ! ।

कोव्योऽनेकास्तु काकुत्स्थ ! कपीनां दीप्ततेजसाम् ॥ २२ ॥

नन्वेषा रक्षः संख्या त्वया कथं ज्ञाता तत्राह,—एवमिति ।
आगमस्तु न मे व्यक्तः श्रवणस्यैवं बलप्राप्तिप्रकारस्तु न मया ज्ञातः ।
संख्यामात्रं प्रसङ्गात् पूर्वं श्रुतम् । तस्य श्रवात्तन्मुखतो वाक्य-
श्रवणात् ॥ १८ ॥

ननु सहायसम्पत्तिं प्रवृत्तेरस्मिन्दर्शनात् कोपो नस्तत्राह,—
त्वदिति ॥ १९ ॥

राघवार्थं तान् प्रतीक्षमाणस्तियति अतएवेदानीं न निर्याति ॥ २० ॥

ते तर्हि कदा आगमिष्यन्ति तत्राह, कृतेति सुसंस्था शोभना
आगमनकालमयोदा पुरा पूर्वं दूतप्रेषणसमये यथा कृता तथा तैः
सर्वैरागन्तव्यम् ॥ २१ ॥

रक्ष सेनापेक्षया स्वसेनाधिक्यमाह,—ऋक्षेति । शतकोटिर्मध्यं

तव हि मुखमिदं निरीक्ष्य कोपात्
 क्षतजसम नयने निरीक्षमाणाः ।
 हरिवरवनिता न यान्ति शान्तिं
 प्रथमभयस्य हि शङ्किता स्म सर्वाः ॥ २३ ॥

इत्यार्षे रामायणे वाल्मीकीये किष्किन्धाकाण्डे
 पञ्चत्रिंशः सर्गः ॥ ३५ ॥

तद्दशगुणात्मिका सहस्रकोटिः तत्संख्याः ऋक्षाः गोलाङ्गूलानां शतानि
 च शतकोटिः अन्ये कपयोऽनेकाः कोटयः असंख्या इत्यर्थः ॥ २२ ॥

प्रथमभयस्य तत्सदृशभयस्य वालिबधवत् सुग्रीवबधभयस्य
 वधार्थी ॥ २३ ॥

इति श्रीरामाभिरामे श्रीरामीये रामायणतिलके
 किष्किन्धाकाण्डे पञ्चत्रिंशः सर्गः ॥ ३५ ॥

षट्त्रिंशः सर्गः ।



इत्युक्तस्तारया वाक्यं प्रश्रितं धर्मसंहितम् ।

नृदुस्वभावः सौमित्रिः प्रतिजग्राह तद्वचः ॥ १ ॥

तस्मिन् प्रतिगृहीते तु वाक्ये हरिगणेश्वरः ।

लक्ष्मणात् मुमहत्तासं वस्त्रं क्लिन्नमिवात्यजत् ॥ २ ॥

ततः कण्ठगतं माल्यं चित्रं बज्रगुणं महत् ।

चिच्छेद विमदश्चासीत् सुग्रीवो वानरेश्वरः ॥ ३ ॥

स लक्ष्मणं भीमबलं सर्ववानरसत्तमः ।

अब्रवीत् प्रश्रितं वाक्यं सुग्रीवः सम्प्रहर्षयन् ॥ ४ ॥

प्रनष्टा श्रीश्च कीर्त्तिश्च कपिराज्यञ्च शश्वतम् ।

रामप्रसादात् सौमित्रे ! पुनश्चाप्तमिदं मया ॥ ५ ॥

कः शक्तस्तस्य देवस्य ख्यातस्य स्वेन कर्मणा ।

इतीति ॥ १ ॥

तस्मिन् तारानुनयवाक्ये ॥ २ ॥

माल्यं मालां बज्रगुणं बज्रविधकाममदकरम् अतएव तच्छेदफलं
विमदश्चासीदिति ॥ ३ ॥

लक्ष्मणं सम्प्रहर्षयन्नित्यन्वयः ॥ ४ ॥ ५ ॥

तादृशं प्रतिकुर्वीत अंशेनापि नृपात्मज ! ॥ ६ ॥

सीतां प्राप्स्यति धर्मात्मा बधिष्यति च रावणम् ।

सहायमात्रेण मया राघवः स्वेन तेजसा ॥ ७ ॥

सहायकृत्यं किं तस्य येन सप्त महाद्रुमाः ।

गिरिश्च वसुधा चैव बाणेनैकेन दारिताः ॥ ८ ॥

धनुर्विस्फारयाणस्य यस्य शब्देन लक्ष्मण ! ।

सगैला कम्पिता भूमिः सहायेः किन्नु तस्य वै ॥ ९ ॥

अनुयात्रां नरेन्द्रस्य करिष्येऽहं नरर्षभ ! ।

गच्छतो रावणं हन्तुं वैरिणं सपुरःसरम् ॥ १० ॥

यदि किञ्चिदतिक्रान्तं विश्वासात् प्रणयेन वा ।

प्रेष्यस्य क्षमितव्यं मे न कश्चिन्नापराध्यति ॥ ११ ॥

शक्तः समर्थः तस्य देवावतारस्य । स्वेन कर्मणा धनुर्भङ्गवालि-
बधादिना ख्यातस्य । तादृशं तज्जनितोपकारसदृशम् ॥ ६ ॥

सहायमात्रेण उपलक्षितं स्वयमेवार्थनिर्वाहकोऽहन्तु परिकरमात्र-
मित्यर्थः ॥ ७ ॥

सहायकृत्यं सहायसार्थं कृत्यञ्चेन पातालानि तत्स्थदैत्याश्च
॥ ८ ॥ ९ ॥

अनुयात्रां पश्चाद्गमनम् । सपुरःसरं युद्वागे पुरःसरैः सहितं
रावणम् ॥ १० ॥

विश्वासादयं न क्रूरो मित्र इति विश्वासात् प्रणयेन वा यदि
किञ्चिदतिक्रान्तम् अपराधं तदुक्तहेतुभ्यां प्रेष्यस्य दासस्य क्षमितव्यं

इति तस्य ब्रुवाणस्य सुग्रीवस्य महात्मनः ।
 अभवत्क्षणात् प्रीतः प्रेम्णा चेदमुवाच ह ॥ १२ ॥
 सर्वथा हि मम भ्राता सनाथो वानरेश्वर ! ।
 त्वया नाथेन सुग्रीव ! प्रश्रितेन विशेषतः ॥ १३ ॥
 यस्ते प्रभावः सुग्रीव ! यच्च ते शौचमीदृशम् ।
 अर्हस्त्वं कपिराज्यस्य श्रियं भोक्तुमनुत्तमाम् ॥ १४ ॥
 सहायेन तु सुग्रीव ! त्वया रामः प्रतापवान् ।
 बधिष्यति रणे शत्रून्चिरान्नात्र संशयः ॥ १५ ॥
 धर्मज्ञस्य कृतज्ञस्य संग्रामेष्वनिवर्त्तिनः ।
 उपपन्नञ्च युक्तञ्च सुग्रीव ! तव भाषितम् ॥ १६ ॥
 दोषज्ञः प्रतिसामर्थ्यं कोऽन्यो भाषितुमर्हति ।
 वर्जयित्वा मम ज्येष्ठं त्वाञ्च वानरसत्तम ! ॥ १७ ॥
 सदृशश्चासि रामेण विक्रमेण बलेन च ।
 सहायो दैवतैर्दत्तश्चिराय हरिपुङ्गव ! ॥ १८ ॥

क्षन्तव्यं यस्माद्यो दासो नापराध्यति तादृशदासासम्भवः स्वामि-
 चित्तानुवर्त्तनस्य सर्वथाऽसम्भवात् ॥ ११ ॥ १२ ॥ १३ ॥
 शौचमिन्द्रियनिग्रहः ॥ १४ ॥ १५ ॥
 उपपन्नं योग्यम् । युक्तं युक्तियुक्तम् ॥ १६ ॥
 दोषज्ञो विद्वान् को रामसुग्रीवाभ्यामन्यो भवद्वाक्यसदृशं वाक्यं
 वक्तुमर्हति ॥ १७ ॥ १८ ॥

किन्तु शीघ्रमितो वीर ! निष्क्रम त्वं मया सह ।

सान्त्वयस्व वयस्यञ्च भार्याहरणदुःखितम् ॥ १९ ॥

यच्च शोकाभिभूतस्य दृष्ट्वा रामस्य भाषितम् ।

मया त्वं परुषाण्युक्तस्तत् क्षमस्व सखे ! मम ॥ २० ॥

इत्याषे रामायणे वाल्मीकीये किष्किन्धाकाण्डे

षट्त्रिंशः सर्गः ॥ ३६ ॥

वयस्यं रामम् ॥ १९ ॥

स्वाकृतावाक्यानां रामोक्तत्वशङ्काव्यावृत्तये स्वाकृतत्वमेव बोधयन्
त्रापराधं क्षमापयति । यच्चेति । रामभाषितं सीतावियोगज-
विलापरूपम् ॥ २० ॥

इति श्रीरामाभिरामे श्रीरामीये रामायणतिलके

किष्किन्धाकाण्डे षट्त्रिंशः सर्गः ॥ ३६ ॥

सप्तत्रिंशः सर्गः ।



एवमुक्तस्तु सुग्रीवो लक्ष्मणन महात्मना ।

हनुमन्तं स्थितं पार्श्वे वचनञ्चेदमब्रवीत् ॥ १ ॥

महेन्द्रहिमवद्विन्ध्यकैलासशिखरेषु च ।

मन्दरे पाण्डुशिखरे पञ्चशैलेषु ये स्थिताः ॥ २ ॥

तरुणादित्यवर्णेषु भ्राजमानेषु नित्यशः ।

पर्वतेषु समुद्रान्ते पश्चिमस्यान्तु ये दिशि ॥ ३ ॥

आदित्यभवने चैव गिरौ सन्ध्याभ्रसन्निभे ।

पद्माचलवनं भीमाः संश्रिता हरिपुङ्गवाः ॥ ४ ॥

अञ्जनाम्बुदसङ्काशाः कुञ्जरेन्द्रमहोजसः ।

अञ्जने पर्वते चैव ये वसन्ति श्रवङ्गमाः ॥ ५ ॥

अथ सुग्रीवेणापरिमितदृतप्रेषणमनेककोटिनिजसेनासम्मेलनम् एव-
मिति ॥ ६ ॥ २ ॥

पर्वतेषु उक्तातिरिक्तेषु तथा पश्चिमस्यान्तु ये दिशि पश्चिमस्या-
मित्यर्घम् ॥ ७ ॥

आदित्यभवने गिरौ ये स्थिताः उदयाचलास्ताचलयोरित्यर्थः ।
पद्माचलो गिरिविशेषः ॥ ४ ॥ ५ ॥

महाशैलगुहावामा वानराः कनकप्रभाः ।
 मेरुपार्श्वगताश्चैव ये च धूमगिरिं श्रिताः ॥ ६ ॥
 तरुणादित्यवर्णाश्च पर्वते ये महारुणे ।
 पिवन्तो मधुमैरेयं भीमवेगाः सुवङ्गमाः ॥ ७ ॥
 वनषु च सुरम्येषु सुगन्धिषु महत्सु च ।
 तापसाश्रमरम्येषु वनान्तेषु समन्ततः ॥ ८ ॥
 तांस्तांस्त्वमानय क्षिप्रं पृथिव्यां सर्व्ववानरान् ।
 सामदानादिभिः कन्यैर्वानरैर्वैगवत्तरैः ॥ ९ ॥
 प्रेषिता प्रथमं ये च मया ज्ञाता महाजवाः ।
 त्वरणार्थन्तु भूयस्त्वं सम्प्रेषय हरीश्वरान् ॥ १० ॥
 ये प्रसक्ताश्च कामेषु दीर्घसृचाश्च वानराः ।

महाशैलस्तदाख्यपर्वतः ॥ ६ ॥ ७ ॥

तापसाश्रमरम्येषु रम्यतापसाश्रमेषु यद्वा तै रम्यं स्थिति वनविषा
 धणम् ॥ ८ ॥

क्षिप्रमानयेत्युक्ते मयेव गन्तव्यमित्याशङ्क्याह,—सामदानादिभिः
 कन्यैर्वानरैर्वैगवत्तरैरित्यादिना दुष्टे दण्डः । कन्येरुपः यः आनयेत्यस्य
 चानाययेत्यर्थ इति कतकः ॥ ९ ॥

ननु प्रेषिता एव पूर्वे दूता इत्यत्राह,—प्रेषिता इति । प्रथमं
 पूर्वं ये महाजवा दूताः प्रेषितास्ते मया ज्ञाता एव तथापि तेषां त्वर-
 णार्थम् अपरान् हरीश्वरान् प्रेषय ॥ १० ॥

दहानयस्व तान् शीघ्रं सर्वानिव कपीश्वरान् ॥ ११ ॥

अहोभिर्दशभिरे च नागच्छन्ति ममाज्ञया ।

हन्तव्यास्ते दुरात्मानो राजशासनदूषकाः ॥ १२ ॥

शतान्यथ सहस्राणि कोव्यश्च मम शासनात् ।

प्रयान्तु कपिसिंहानां निदेशे मम ये स्थिताः ॥ १३ ॥

मेघपर्वतसङ्काशाश्चादयन्त इवाम्बरम् ।

घोररूपाः कपिश्रेष्ठा यान्तु मच्छासनादितः ॥ १४ ॥

ते गतिज्ञा गतिं गत्वा पृथिव्यां सर्ववानराः ।

आनयन्तु हरीन् सर्वांस्त्वरिताः शासनान् मम ॥ १५ ॥

तस्य वानरराजस्य श्रुत्वा वायुसुतो वचः ।

दिक्षु सर्वासु विक्रान्तान् प्रेषयामास वानरान् ॥ १६ ॥

ते पदं विष्णुविक्रान्तं पतत्रिज्योतिरध्वगाः ।

प्रयाताः प्रहिता राज्ञा हरयस्तु क्षणेन वै ॥ १७ ॥

ते समुद्रेषु गिरिषु वनेषु च सरःसु च ।

क्रामेषु तद्भोगेषु प्रसक्ता ये च दीर्घसूत्रा विलम्बितव्यापाराः ।

आनयस्व आनायय ॥ ११ ॥

ये दृताः ॥ १२ ॥

प्रेषणीयदूतसंख्यामाह,—शतानीति । एतेन दूतानन्त्यमुक्तम् ॥ १३ ॥

तदेव स्पष्टयति कादयन्त इवाम्बरमिति ॥ १४ ॥

गतिं गत्वा वेगवत्तरां गतिं गत्वा ॥ १५ । १६ ॥

वानरा वानरान् सर्वान् रामहेतोरचोदयन् ॥ १८ ॥

मृत्युकालोपमस्याज्ञां राजराजस्य वानराः ।

सुग्रीवस्याययुः श्रुत्वा सुग्रीवभयशङ्किताः ॥ १९ ॥

ततस्तेऽन्नसंकाशा गिरेस्तस्मान् महाबलाः ।

तिस्रः कोट्यः स्रवङ्गानां निर्ययुर्यत्र राघवः ॥ २० ॥

अस्तं गच्छति यत्रार्कस्तस्मिन् गिरिवरे रताः ।

सन्तप्तहेमवर्णाभास्तस्मात् कोट्यो दश च्युताः ॥ २१ ॥

कैलासशिखरेभ्यश्च सिंहकेसरवर्चसाम् ।

ततः कोटिसहस्राणि वानराणां समागमन् ॥ २२ ॥

फलमूलेन जीवन्तो हिमवन्तमुपाश्रिताः ।

तेषां कोटिसहस्राणां सहस्रं समवर्त्तत ॥ २३ ॥

अङ्गारकसमानानां भीमानां भीमकर्मणाम् ।

विन्ध्याद्धानरकोटीनां सहस्राण्यपतन् द्रुतम् ॥ २४ ॥

क्षीरोद्वेलानिलयास्तमालवनवासिनः ।

नारिकेलाशनाश्चैव तेषां संख्या न विद्यते ॥ २५ ॥

वनेभ्यो गङ्गरेभ्यश्च सरिद्धयश्च महाबलाः ।

विष्णुकान्तं पदमाकाशम् । पतन्नि ज्योतिरध्वगाः पक्षिणां नक्षत्रा-
णाञ्च मार्गगाः ॥ २७ ॥ २८ ॥

मृत्युकालोपमस्य निग्रहविषये इति शेषः ॥ १९ ॥

तस्माद्गिरे रञ्जनगिरेः ॥ २० ॥ २१ ॥ २२ ॥ २३ ॥ २४ ॥

आगच्छद्धानरी सेना पिवन्तीव दिवाकरम् ॥ २६ ॥

ये तु त्वरयितुं याता वानराः सर्व्ववानरान् ।

ते वीरा हिमवच्छैले ददृशुस्तं महाद्रुमम् ॥ २७ ॥

तस्मिन् गिरिवरे पुण्ये यज्ञो माहेश्वरः पुरा ।

मर्नदेवमनखोषो बभूव सुमनोरमः ॥ २८ ॥

अन्ननिष्यन्दजातानि मूलानि च फलानि च ।

अमृतन्वादुकल्पानि ददृशुस्तत्र वानराः ॥ २९ ॥

तदन्नममृतं दिव्यं फलमूलं मनोहरम् ।

यः कश्चिन्नष्टदश्राति मासमभवति तर्पितः ॥ ३० ॥

तानि मूलानि दिव्यानि फलानि च फलाशनाः ।

औषधानि च दिव्यानि जगृर्जर्जरिपुङ्गवाः ॥ ३१ ॥

तस्माच्च यज्ञायतनात् पुष्याणि सुरभीणि च ।

प्रानिन्युर्वानरा गवा सुग्रीवप्रियकारणात् ॥ ३२ ॥

असंख्यबलमित्याह,--- तेषां संख्या न विद्यत इति ॥ २५ ॥ २६ ॥

ये च त्वरयितुं याताः हनुमतप्रेषिताः महाद्रुमम् अतिप्रसिद्ध-
भगवद्धामभूतं माहेश्वरयज्ञवाटस्थं ददृशुः । पूर्वं नीलप्रेषितान् दूतांश्च
ददृशुरिति शेषः अतस्तेषां ततएव परावृत्तिः ॥ २७ ॥

माहेश्वरो यज्ञः माहेश्वरदेवत्यो दिव्योऽश्वमेध इति कतकः ।
सर्वदवानां मनस्तापो यत्र सः ॥ २८ ॥

अन्ननिष्यन्दाद्वोमद्रथाज्यादिखवगाज्जातानि ॥ २९ ॥ ३० ॥

ते तु सर्वे हरिवराः पृथिव्यां सर्ववानरान् ।

सञ्चोदयित्वा त्वरितं यूथानां जग्मुरग्रतः ॥ ३३ ॥

ते तु तेन मुहूर्त्तेन कपयः शीघ्रचारिणः ।

किष्किन्धां त्वरया प्राप्ताः सुग्रीवो यत्र वानरः ॥ ३४ ॥

ते गृहीत्वौषधीः सर्वाः फलमूलञ्च वानराः ।

तं प्रतिग्राहयामासुर्वचनञ्चदमब्रुवन् ॥ ३५ ॥

सर्वे परिसृताः शैलाः सरितश्च वनानि च ।

पृथिव्यां वानराः सर्व्वे शासनादुपयान्ति ते ॥ ३६ ॥

एवं श्रुत्वा ततो हृष्टः सुग्रीवः स्रवगाधिपः ।

प्रतिजग्राह च प्रीतस्तेषां सर्व्वमुपायनम् ॥ ३७ ॥

इत्यार्षे रामायणे बाल्मीकीये किष्किन्धाकाण्डे

सप्तत्रिंशः सर्गः ॥ ३७ ॥

औषधानि सञ्जीवन्यादीनि ॥ ३१ ॥ ३२ ॥

ते तु सर्वे दूतरूपाः यूथानामग्रतः स्वप्रेरितबलानामागमनात्पूर्व-
मित्यर्थः ॥ ३३ ॥ ३४ ॥

ते हनुमत्प्रेषसहिताः नीलप्रेष्यिताः दृताः ॥ ३५ ॥ ३६ ॥ ३७ ॥

इति श्रीरामाभिरामे श्रीरामीये रामायणतिलके

किष्किन्धाकाण्डे सप्तत्रिंशः सर्गः ॥ ३७ ॥

अष्टत्रिंशः सर्गः



प्रतिगृह्य च तत्सर्वमुपायनमुपाहृतम् ।
वानरान् सान्त्वयित्वा च सर्वानिव विसर्जयत् ॥ १ ॥
विसर्जयित्वा स हरीन् सहस्रान् कृतकर्मणः ।
मने कृतार्थमात्मानं राघवञ्च महाबलम् ॥ २ ॥
स लक्ष्मणो भीमबलं सर्ववानरसत्तमम् ।
अब्रवीत् प्रश्रितं वाक्यं सुग्रीवं सम्प्रहर्षयन् ॥ ३ ॥
किष्किन्धाया विनिष्क्राम यदि ते सौम्य ! रोचते ।
तस्य तदचनं श्रुत्वा लक्ष्मणस्य सुभाषितम् ॥ ४ ॥
सुग्रीवः परमप्रीतो वाक्यमेतदुवाच ह ।
एवं भवतु गच्छाम स्थेयं त्वच्छासने मया ॥ ५ ॥
तमेवमुक्त्वा सुग्रीवो लक्ष्मणं शुभलक्षणम् ।
विसर्जयामास तदा ताराद्याश्चैव योषितः ॥ ६ ॥

प्रतिगृह्येति ॥ १ ॥

राघवञ्च कृतार्थमित्यनुषङ्गः ॥ २ ॥ ३ ॥

विनिष्क्राम इति प्रार्थने लोट् ॥ ४ ॥

स्थेयं तन्न हातव्यमित्यर्थः ॥ ५ ॥ ६ ॥

एहीत्युच्चैर्हरिवरान् सुग्रीवः समुदाहरत् ।

तस्य तद्वचनं श्रुत्वा हरयः शीघ्रमाययुः ॥ ७ ॥

बद्धाञ्जलिपुटाः सर्वे ये स्युः स्त्रीदर्शनक्षमाः ।

तानुवाच ततः प्राप्तान् राजाकंसदृशप्रभः ॥ ८ ॥

उपस्थापयत क्षिप्रं शिविकां मम वानराः ।

श्रुत्वा तु वचनं तस्य हरयः शीघ्रविक्रमाः ॥ ९ ॥

समुपस्थापयामासुः शिविकां प्रियदर्शनाम् ।

तामुपस्थापितां दृष्ट्वा शिविकां वानराधिपः ॥ १० ॥

लक्ष्मणारुह्यतां शीघ्रमिति सौमित्रिमब्रवीत् ।

इत्युक्त्वा काञ्चनं यान सुग्रीवः सूर्यसन्निभम् ॥ ११ ॥

बर्जभिर्हरिभियुक्तमारुरोह सलक्ष्मणः ।

पाण्डुरेणातपत्रेण ध्रियमाणेन मूर्धनि ॥ १२ ॥

शुक्लेश्च वालव्यजनेर्धूयमानैः समन्ततः ।

शङ्खभेरीनिनादैश्च बन्दिभिश्चाभिनन्दितः ॥ १३ ॥

निर्ययौ प्राप्य सुग्रीवो राज्यश्रियमनुत्तमाम् ।

स वानरशतैस्त्रीदर्शनैर्बर्जभिः शस्त्रपाणिभिः ॥ १४ ॥

परिकीर्णा ययौ तत्र यत्र रामो व्यवस्थितः ।

एहि एतेत्यर्थः ॥ ७ ॥

स्त्रीदर्शनक्षमाः स्त्रीसमूहेऽपि राजदर्शनक्षमा अत्याप्ता इति

यावत् ॥ ८ ॥ ९ ॥ १० ॥ ११ ॥

स तं देशमनुप्राप्य श्रेष्ठं रामनिषवितम् ॥ १५ ॥

अवातरन् महातेजाः शिविकायाः सलङ्गणः ।

आमाद्य च ततो रामं कृताञ्जलिपुटोऽभवत् ॥ १६ ॥

कृताञ्जनौ स्थिते तस्मिन् वानराश्चाभवंस्तथा ।

तटाकमिव तं दृष्ट्वा रामः कुङ्कुमपङ्कजम् ॥ १७ ॥

वानराणां महत्सैन्यं सुग्रीवे प्रीतिमानभूत् ।

पादयोः पतितं मूर्ध्ना तमुत्थाप्य हरीश्वरम् ॥ १८ ॥

प्रेम्णा च बद्धमानाच्च राघवः परिषस्वजे ।

परिष्वज्य च धर्मात्मा निषीदति ततोऽब्रवीत् ॥ १९ ॥

निषण्णं तं ततो दृष्ट्वा क्षितौ रामोऽब्रवीत्ततः ।

धर्ममर्थञ्च कामञ्च काले यस्तु निषेवते ॥ २० ॥

विभज्य सततं वीर ! स राजा हरिसत्तम ! ।

हित्वा धर्मं तथार्थञ्च कामं यस्तु निषेवते ॥ २१ ॥

स वृक्षाग्रे यथा सुप्तः पतितः प्रतिबुध्यते ।

अमित्राणां बधे युक्तो मित्राणां संग्रहे रतः ॥ २२ ॥

हरिभिर्वाहकैः स लङ्काया इत्यनेनैकवाहनारोहणात् सख्यातिशयः
सूचितः ॥ १२ ॥ १३ ॥ १४ ॥ १५ ॥ १६ ॥

वानराश्च तथा अभवन् कृताञ्जलिपुटा अभवन्नित्यर्थः । आह्ला-
दकत्वात्तटाकोपमा तदुपमेयं वानराणां महत् सैन्यम् ॥ १७ ॥ १८ ॥
॥ १९ ॥ २० ॥ २१ ॥

त्रिवर्गफलभोक्ता च राजा धर्मेण युज्यत ।

उद्योगसमयस्त्वेष प्राप्तः शत्रुनिषूदन ! ॥ २३ ॥

सञ्चिन्त्यतां हि पिङ्गेश ! हरिभिः सह मन्त्रिभिः ।

एवमुक्तस्तु सुग्रीवो रामं वचनमब्रवीत् ॥ २४ ॥

प्रनष्टा श्रीश्च कीर्त्तिश्च कपिराज्यञ्च शाश्वतम् ।

त्वत्प्रसादान् महाबाहो पुनः प्राप्तमिदं मया ॥ २५ ॥

तव देव ! प्रसादाच्च भ्रातुश्च जयतां वर ! ।

कृतं न प्रतिकुर्याद्यः पुरुषाणां हि दूषकः ॥ २६ ॥

एते वानरमुख्याश्च शतशः शत्रुसूदन ! ।

प्राप्ताश्चादाय बलिनः पृथिव्यां सर्व्ववानरान् ॥ २७ ॥

ऋक्षाश्च वानराः शूरा गोलङ्गलाश्च राघव ! ।

कान्तारवनदुर्गाणामभिज्ञा घोरदर्शनाः ॥ २८ ॥

वृक्षाग्रे सुप्तः पतितः सन्यथा प्रतिबुध्यते तथा कामपरो राज्यभ्रष्टः
सन् प्रतिबुध्यत इत्यर्थः ॥ २२ ॥

त्रिवर्गा धर्मार्थकामलक्षणस्तस्य तत् फलस्य च यथाकालं
भोक्ता ॥ २३ ॥

सञ्चिन्त्यतां सीतान्वेषणादिप्रतिज्ञापरिपूर्त्युपायसञ्चिन्त्यतामित्यर्थः
॥ २४ ॥ २५ ॥

हे देव ! तव प्रसादात्तव भ्रातुः प्रसादाच्चेत्यर्थः । पुरुषाणां मध्ये
स एव दूषको धर्मनाशक इत्यर्थः ॥ २६ ॥

देवगन्धर्वपुत्राश्च वानराः कामरूपिणः ।

स्त्रैः स्त्रैः परिवृताः सैन्यैर्वर्त्तन्ते पथि राघव ! ॥ २९ ॥

शतैः शतसहस्रैश्च वर्त्तन्ते कोटिभिरूथा ।

अयुतैश्चावृता वीर ! शङ्खुभिश्च परन्तप ! ॥ ३० ॥

अर्बुदैरर्बुदशतैर्मध्यैश्चान्त्यैश्च वानराः ।

समुद्राश्चापरार्धाश्च हरयो हरियूथपाः ॥ ३१ ॥

आगमिष्यन्ति ते राजन् ! महेन्द्रसमविक्रमाः ।

मेघपर्वतसङ्काशा मेरुविन्ध्यकृतालयाः ॥ ३२ ॥

ते त्वामभिगमिष्यन्ति राक्षसं योद्धुमाहवे ।

निहत्य रावणं युद्धे ह्यानयिष्यन्ति मैथिलीम् ॥ ३३ ॥

ततः समुद्योगमवेक्ष्य वीर्यवान्

हरिप्रवीरस्य निदेशवर्त्तिनः ।

आदाय आह्वय ॥ २७ ॥ २८ ॥ २९ ॥

शतैरित्यादौ केचिदित्यध्याहारः परिवृता इत्यर्थकमावृता इति च सर्वत्र योज्यम् । शतसहस्रं लक्षं लक्षशतं कोटिः दशसहस्रमयुतं कोटिलक्षं शङ्खुः ॥ ३० ॥

शङ्खुसहस्रमर्बुदम् अर्बुदादशगुणं मध्यं तस्मादशगुणान्त्यः ततो विंशतिगुणः समुद्रः ततस्त्रिंशद्गुणः परार्धस्तेनासंख्यत्वमुक्तम् ॥ ३१ ॥ ३२ ॥

ये ह्यानयिष्यन्ति ते त्वामभिगमिष्यन्तीत्यन्वयः ॥ ३३ ॥

बभूव हर्षाद्वसुधाधिपात्मजः

प्रबुद्धनीलोत्पलतुल्यदर्शनः ॥ ४४ ॥

इत्यार्षे रामायणे वाल्मीकीये किष्किन्धाकाण्डे

अष्टत्रिंशः सर्गः ॥ ३८ ॥

प्रबुद्धनीलोत्पलतुल्यदर्शनः विकसितनीलोत्पलसदृशनेत्रः ॥ ३४ ॥

इति श्रीरामाभिरामे श्रीरामौये रामायणतिलके

किष्किन्धाकाण्डे अष्टत्रिंशः सर्गः ॥ ३८ ॥

एकोनचत्वारिंशः सर्गः ।

इति ब्रुवाणं सुग्रीवं रामो धर्मभृतां वरः ।
बाहुभ्यां सम्परिष्वज्य प्रत्युवाच कृताञ्जलिम् ॥ १ ॥
यदिन्द्रो वर्षते वर्षं न तच्चित्रं भविष्यति ।
आदित्योऽसौ सहस्रांशुः कुर्याद्वितिमिरं नभः ॥ २ ॥
चन्द्रमा रजनीं कुर्यात्प्रभया सौम्य ! निर्मलाम् ।
त्वद्विधो वापि मित्राणां प्रीतिं कुर्यात् परन्तप ! ॥ ३ ॥
एवं त्वयि न तच्चित्रं भवेद्यत् सौम्य ! शोभनम् ।
जानाम्यहं त्वां सुग्रीव ! सततं प्रियवादिनम् ॥ ४ ॥
त्वत् सनाथः सखे ! संख्ये जेतास्मि सकलानरीन् ।

इतीति ॥ १ ॥

उपकर्तृत्वं तव सहजधर्म एवेति भगवान् सुग्रीवं स्तौति यदीति ।
वर्षत इति यत्तन्न चित्रं स्वाभाविकत्वादिति शेषः ॥ २ ॥

निर्मलां रविकिरणजतापरहिताम् । त्वद्विधः सात्विको मित्राणां
प्रत्युपकारेण प्रीतिं कुर्यात् इति यत्तदपि न चित्रम् ॥ ३ ॥

एवं त्वयि मित्रप्रत्युपकारार्थं सेनामेलनं यत् तन्न चित्रं हे सौम्य !
शोभनं भद्रं जातम् ॥ ४ ॥

त्वमेव म सुहृन्मित्रं साहाय्यं कर्तुमर्हसि ॥ ५ ॥

जहारात्मविनाशाय मैथिलीं राक्षसाधमः ।

वञ्चयित्वा तु पौलोमीमनुह्लादो यथा शचीम् ॥ ६ ॥

न चिरान्तं बधिष्यामि रावणं निश्चितैः शरैः ।

पौलोम्याः पितरं दृष्टं शतक्रतुरिवारिहा ॥ ७ ॥

एतस्मिन्नन्तरे चैव रजः समभिवर्त्तत ।

उष्णतीव्रां सहस्रांशोष्कादयद्गगने प्रभाम् ॥ ८ ॥

दिशः पर्याकुलाश्वासन् तमसा तन दूषिताः ।

चचाल च मही सर्वा सशैलवनकानना ॥ ९ ॥

ततो नरेन्द्रसङ्काशैस्तीक्ष्णदंष्ट्रैर्महाबलैः ।

कृत्स्ना संकादिता भूमिरसंख्येयैः ज्वल्लभैः ॥ १० ॥

निमेषान्तरमात्रेण ततस्तैर्हरियूथपैः ।

संख्ये युद्धे ॥ ५ ॥

यथा पौलोमी पितरं वञ्चयित्वा कृतानुमतिकं कृत्वा शचीं योऽनु-
ह्लादो जहारात्मविनाशाय इन्द्रस्तत्पितरम् अनुमन्तारं हर्तारश्चानुह्लादं
कृत्वा शचीं प्रत्यानीतवानिति पुराणगाथा । एवं य आत्मविनाशाय
मैथिलीं जहार मारीचेन मां वञ्चयित्वा तं न चिराच्छीघ्रम् अरिहा
इन्द्र इव बधिष्यामि । पौलोम्याः पितरमिवेत्यनेन रावणकृतो जान-
क्यतिक्रमाभावः सूचितः ॥ ६ ॥ ७ ॥

अभिवर्त्तत अभ्यवर्त्तत ॥ ८ ॥ ९ ॥ १० ॥

कोटीशतपरीवारैर्वानरैर्हरियूथपैः ॥ ११ ॥
 नादेयैः पार्वतेयैश्च सामुद्रैश्च महाबलैः ।
 हरिभिर्मैघनिर्द्धारैरन्यश्च वनवासिभिः ॥ १२ ॥
 तरुणादित्यवर्णैश्च शशिगौरैश्च वानरैः ।
 पद्मकेसरवर्णैश्च श्वेतैर्हमकृतालयैः ॥ १३ ॥
 कोटीसहस्रैश्च शशिभिः श्रीमान् परिवृतस्तदा ।
 वीरः शतबलिर्नाम वानरः प्रत्यदृश्यत ॥ १४ ॥
 ततः काञ्चनशैलाभस्ताराया वीर्यवान् पिता ।
 अनेकैर्बज्रसाहस्रैः कोटिभिः प्रत्यदृश्यत ॥ १५ ॥
 तथापरेण कोटीनां सहस्रेण समन्वितः ।
 पितारुमायाः सम्प्राप्तः सुग्रीवश्चगुरो विभुः ॥ १६ ॥
 पद्मकेसरसङ्काशस्तरुणार्कनिभाननः ।
 बुद्धिमान् वानरश्रेष्ठः सर्व्ववानरसत्तमः ॥ १७ ॥
 अनेकैर्बज्रसाहस्रैर्वानराणां समन्वितः ।
 पिता हनुमतः श्रीमान् केसररी प्रत्यदृश्यत ॥ १८ ॥

उक्तमेव प्रपञ्चयति । निमेषेति ॥ ११ ॥
 वनवासिभिः उक्ततालादिवनवासिभिः ॥ १२ ॥
 हेमो हेमाचलः ॥ १३ ॥ १४ ॥
 तारापिता सुषेणः ॥ १५ ॥
 रुमापिता तारः ॥ १६ ॥ १७ ॥ १८ ॥

गोलाङ्गूलमहाराजो गवाक्षो भीमविक्रमः ।

वृतः कोटिसहस्रेण वानराणामदृश्यत ॥ १८ ॥

ऋक्षाणां भीमवेगानां धूम्रः शत्रुनिबर्हणः ।

वृतः कोटिसहस्राभ्यां द्वाभ्यां समभिवर्त्तत ॥ २० ॥

महाबलनिभैर्घोरैः पनसो नाम यूथपः ।

आजगाम महावीर्यस्त्रिभुविः कोटिभिर्वृतः ॥ २१ ॥

नीलाञ्जनचयाकारो नीलो नामैष यूथपः ।

अदृश्यत महाकायः कोटिभिर्दशभिर्वृतः ॥ २२ ॥

ततः काञ्चनशैलाभो गवयो नाम यूथपः ।

आजगाम महावीर्यः कोटिभिः पञ्चभिर्वृतः ॥ २३ ॥

दरीमुखश्च बलवान् यूथपोऽभ्याद्यथौ तदा ।

वृतः कोटिसहस्रेण सुग्रीवं समवस्थितः ॥ २४ ॥

मन्दश्च दिविदशोभावाशिषुचौ महाबलौ ।

कोटिकोटिसहस्रेण वानराणामदृश्यताम् ॥ २५ ॥

गजश्च बलवान् वीरस्त्रिभुविः कोटिभिर्वृतः ।

ऋक्षराजो महातेजा जाम्बवान्नाम नामतः ॥ २६ ॥

कोटिभिर्दशभिर्युतः सुग्रीवस्य वशे स्थितः ।

रुमणो नाम तेजस्वी विक्रान्तैर्वानरैर्वृतः ॥ २७ ॥

आगतो बलवांस्तूर्णं कोटीशतसमावृतः ।

ततः कोटिसहस्राणां सहस्रेण शतेन च ॥ २८ ॥

पृष्ठतोऽनुगतः प्राप्तो हरिभिर्गन्धमादनः ।

ततः पद्मसहस्रेण वृतः शङ्खशतेन च ॥ २९ ॥

युवराजोऽङ्गदः प्राप्तः पितुस्तुल्यपराक्रमः ।

ततस्ताराद्युतिस्तारो हरिभिर्भीमविक्रमैः ॥ ३० ॥

पद्मभिर्हरिकोटीभिर्दूरतः प्रत्यदृश्यत ।

इन्द्रजानुः कपिवीरो यूथपः प्रत्यदृश्यत ॥ ३१ ॥

एकादशानां कोटीनामश्वरस्तैश्च संवृतः ।

ततो रम्भस्त्वनुप्राप्तक्षरुणादित्यसन्निभः ॥ ३२ ॥

अयुतेन वृतश्चैव महस्रेण शतेन च ।

ततो यूथपतिर्वीरो दुर्मुखो नाम वानरः ॥ ३३ ॥

प्रत्यदृश्यत कोटीभ्यां द्वाभ्यां परिवृतो बली ।

कैलासशिखराकारैर्वानरैर्भीमविक्रमैः ॥ ३४ ॥

वृतः कोटिसहस्रेण हनुमान् प्रत्यदृश्यत ।

नलश्चापि महावीर्यः संवृतो द्रुमवासिभिः ॥ ३५ ॥

कोटीशतेन सम्प्राप्तः सहस्रेण शतेन च ।

ततो दरीमुखः श्रीमान् कोटिभिर्दशभिर्वृतः ॥ ३६ ॥

सम्प्राप्तोऽभिनदंस्तस्य मुग्धो वस्य महात्मनः ।

शरभः कुमुदो वज्रिर्वानरो रम्भ एव च ॥ ३७ ॥

गोलाङ्गुली वानराऽवान्तरजातिः ॥ १९ ॥ २० ॥ २१ ॥ २२ ॥ २३

॥ २४ ॥ २५ ॥ २६ ॥ २७ ॥ २८ ॥ २९ ॥

एते चान्ये च बहवो वानराः कामरूपिणः ।
 आवृत्य पृथिवीं सर्वां पर्वतांश्च वनानि च ॥ ३८ ॥
 यूथपाः समनुप्राप्ता येषां संख्या न विद्यते ।
 आगताश्च निविष्टाश्च पृथिव्यां सर्ववानराः ॥ ३९ ॥
 आप्लवन्तः प्लवन्तश्च गर्जन्तश्च प्लवङ्गमाः ।
 अभ्यवर्त्तन्त सुग्रीवं सूर्य्यमभ्रगणा इव ॥ ४० ॥
 कुर्व्वाणा बज्रशब्दांश्च प्रकृष्टा बाहुशालिनः ।
 शिरोभिर्वानरेन्द्राय सुग्रीवाय न्यवेदयन् ॥ ४१ ॥
 अपरे वानरश्रेष्ठाः सङ्गम्य च यथोचितम् ।
 सुग्रीवेण समागम्य स्थिताः प्राञ्जलयस्तदा ॥ ४२ ॥
 सुग्रीवस्त्वरितो रामे सर्वांस्तान्स्वरितांस्तदा ।
 निवेदयित्वा धर्मज्ञः स्थितः प्राञ्जलिरब्रवीत् ॥ ४३ ॥

ताराद्युतिर्नक्षत्रप्रभः । अयं रुमापितुरन्यस्तारः ॥ ३० ॥ ३१ ॥ ३२ ॥
 ॥ ३३ ॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥ ४० ॥

शिरोभिर्न्यवेदयन् बज्रसम्मर्दात् । दूरे स्थित्वा नमस्कारेणैवा-
 त्मानं न्यवेदयन्नित्यर्थः ॥ ४१ ॥

अपरे सङ्गम्य समीपदेशं प्राप्य यथोचितं निवेद्य जग्मुः । अपरे
 हनूमदङ्गदादयः समागम्य निकटमागत्य स्थिताः ॥ ४२ ॥

धर्मज्ञो राजधर्मज्ञः रामाभिमुखं प्राञ्जलिः स्थितो भूत्वा सर्वान्
 यूथपतीन् निवेदयित्वा यूथपानब्रवीत् ॥ ४३ ॥

यथासुखं पर्वतनिर्भरेषु
 वेनषु सर्वेषु च वानरेन्द्राः ।
 निवेशयित्वा विधिवद् बलानि
 बलं बलज्ञः प्रतिपत्तुमीष्टे ॥ ४४ ॥

इत्यार्षे रामायणे वाल्मीकीये किष्किन्धाकाण्डे
 एकोनचत्वारिंशः सर्गः ॥ ३८ ॥

भो वानरेन्द्राः पर्वतादिषु यथासुखं खानि बलानि निवेशयित्वा ।
 तेषु यो बलज्ञः बलतत्त्वज्ञः प्रतिपत्तुं क आगतः को नागत इति ज्ञातुमीष्टे
 ईष्टो भवेत् । लिङ्गर्थे लट् ॥ ४४ ॥

इति श्रीरामाभिरामे श्रीरामौघे रामायणतिलके किष्किन्धा-
 काण्डे एकोनचत्वारिंशः सर्गः ॥ ३८ ॥

चत्वारिंशः सर्गः ।



अथ राजा समृद्धार्थः सुग्रीवः प्रवगेश्वरः ।
उवाच नरशार्दूलं रामं परबलार्ह्वनम् ॥ १ ॥
आगता विनिविष्टाश्च बलिनः कामचारिणः ।
वानरेन्द्रा महेन्द्राभा ये मद्विषयवासिनः ॥ २ ॥
त इमे बह्विक्रान्तैर्बलिभिर्भीमविक्रमैः ।
आगता वानरा घोरा दैत्यदानवसन्निभाः ॥ ३ ॥
ख्यातकर्मापदानाश्च बलवन्तो जितक्लमाः ।
पराक्रमेषु विख्याता व्यवसायषु चोत्तमाः ॥ ४ ॥
पृथिव्यम्बुचरा राम ! नानानगनिवासिनः ।
कोट्योघाश्च इमे प्राप्ता वानरास्तव किंकराः ॥ ५ ॥

अथेति ॥ १ ॥

विनिविष्टाश्चेति स्व स्व सेनानिवेश इति शेषः । निवेशिता इत्यर्थः ।
मद्विषयवासिनः मम विषये वानरराज्ये वासिनः ॥ २ ॥
बह्विक्रान्तैर्बह्वेषु स्थलेषु कृतपराक्रमैः अतएव भीमविक्रमैः
स्वयूथैः सहेति शेषः ॥ ३ ॥
ख्यातं कर्मणि युद्धे अपदानं शौर्यं येषाम् ॥ ४ ॥

निदेशवर्त्तिनः सर्वे सर्वे गुरुहिते स्थिताः ।

अभिप्रेतमनुष्ठातुं तव शक्यन्त्यरिन्दम ! ॥ ६ ॥

त इमे बह्वसाहस्रैः रणेकैर्बह्विक्रमैः ।

आगता वानरा घोरा दैत्यदानवसन्निभाः ॥ ७ ॥

यन्मन्यसे नरव्याघ्र ! प्राप्तकालं तदुच्यताम् ।

त्वत्सैन्यं त्वदृशे युक्तमाज्ञापयितुमर्हसि ॥ ८ ॥

काममेवमिदं कार्यं विदितं मम तत्त्वतः ।

तथापि तु यथायुक्तमाज्ञापयितुमर्हसि ॥ ९ ॥

तथा ब्रुवाणं सुग्रीवं रामो दशरथात्मजः ।

बाहुभ्यां सम्परिष्वज्य इदं वचनमब्रवीत् ॥ १० ॥

ज्ञायतां सौम्य ! वैदेही यदि जीवति वा न वा ।

स च देशो महाप्राज्ञ ! यस्मिन् वसति रावणः ॥ ११ ॥

अम्बुचराः समुद्रमध्यद्वीपचराः कोट्योघा इति असंख्यत्वापल-
क्षणम् ॥ ५ ॥

गुरुहिते स्वामिहिते तत्राभिप्रेतमनुष्ठातुं शक्यन्ति समर्था
इत्यर्थः ॥ ६ ॥

अनेकैः सहेति शेषः ॥ ७ ॥

प्राप्तकालं कालोचितं तदुच्यतां मन्त्रियोगः कार्यं इत्यर्थः । नन्विदं
त्वत्सैन्यं न मन्त्रियोज्यतामर्हति तत्राह,—त्वत्सैन्यमिति ॥ ८ ॥

इदं कार्यं सीतान्वेषणरूपम् ॥ ९ ॥ १० ॥ ११ ॥

अभिगम्य तु वैदेहीं निलयं रावणस्य च ।

प्राप्तकालं विधास्यामि तस्मिन् कालं सह त्वया ॥ १२ ॥

नाहमस्मिन् प्रभुः कार्यं वानरेन्द्र ! न लक्षणः ।

त्वमस्य हेतुः कार्यस्य प्रभुश्च स्रवगेश्वर ! ॥ १३ ॥

त्वमेवाज्ञापय विभो ! मम कार्यविनिश्चयम् ।

त्वं हि जानासि मे कार्यं मम वीर ! न संशयः ॥ १४ ॥

सुहृद्वितीयो विक्रान्तः प्राज्ञः कालविशेषवित् ।

भवानस्मद्विते युक्तः सुहृदाप्तोऽर्थवित्तमः ॥ १५ ॥

एवमुक्तस्तु सुग्रीवो विनतं नाम यूथपम् ।

अब्रवीद्रामसान्निध्ये लक्षणस्य च धीमतः ॥ १६ ॥

शैलाभं मेघनिर्घोषमूर्जितं स्रवगेश्वरम् ।

सोमसूर्यनिभैः सार्द्धं वानरैर्वानरोत्तम ! ॥ १७ ॥

देशकालनयैयुक्तो विज्ञः कार्यविनिश्चयः ।

तस्मिन् काले वृत्तान्तावगत्यनन्तरकाले ॥ १२ ॥

अस्मिन् कार्ये वानरप्रेषणरूपे अस्य कार्यस्येति सिद्धेरिति
शेषः ॥ १३ ॥

मम कार्यविनिश्चयं ज्ञात्वेति शेषः । हे वीर ! त्वं मम सुहृ-
दित्यव्ययः ॥ १४ ॥

द्वितीयः सुहृद्विद्वत्प्रेक्षया ॥ १५ ॥ १६ ॥

सोमसूर्यनिभैस्तत्सदृशकान्तिभिः ॥ १७ ॥

वृतः शतसहस्रेण वानराणां तरस्विनाम् ॥ १८ ॥

अधिगच्छ दिशं पूर्वां सशैलवनकाननाम् ।

तत्र सीताञ्च वैदेहीं निलयं रावणस्य च ॥ १९ ॥

मार्गद्वं गिरिदुर्गेषु वनेषु च नदीषु च ।

नदोऽं भागीरथीं रम्यां सरयूं कौशिकीं तथा ॥ २० ॥

कालिन्दीं यमुनां रम्यां यामुनञ्च महागिरिम् ।

सरस्वतीञ्च सिन्धुञ्च शोणं मणिनिभोदकम् ॥ २१ ॥

महीं कालमहीञ्चापि शलकाननशोभिताम् ।

ब्रह्ममालान् विदेहांश्च मालवान् काशिकोसलान् ॥ २२ ॥

मागधांश्च महाग्रामान् पुण्ड्रांस्त्वङ्गांस्तथैव च ।

नयो नीतिः विज्ञः तज्ज्ञस्त्वमिति शेषः ॥ १८ ॥

निलयं रावणस्य निलयस्थानम् । यदा चतुर्दिक्षु रावणवासस्थान-
मनेन सूचितम् ॥ १९ ॥

मार्गध्वमिति सामान्यतो नियोगः । विशेषेणाह,—नदीमित्यादि
द्वितीयान्तानां प्राप्येति शेषः ॥ २० ॥

कालिन्दीं यमुनां यामुनेगिरिः यमुनेत्पत्तिस्थानभूतः कलिन्द-
गिरिः ॥ २१ ॥

महीकालमह्यौ नद्यौ । अथ प्राच्यदेशानाह,—ब्रह्ममालानिति ।
हिमवद्विन्ध्यमध्यवर्त्ति चार्यावर्त्तापेक्षया प्राच्यादिविभागोऽत्र विवक्षित
इत्याहुः ॥ २२ ॥

भूमिञ्च कोशकाराणां भूमिञ्च रजताकराम् ॥ २३ ॥

सर्वञ्च तद्विचेतव्यं मृगयद्भिस्ततस्ततः ।

रामस्य दयितां भार्यां सीतां दशरथस्तुषाम् ॥ २४ ॥

समुद्रमवगाढांश्च पर्वतान् पत्तनानि च ।

मन्दरस्य च ये कोटिं संश्रिताः केचिदालयाः ॥ २५ ॥

कर्णप्रावरणांश्चैव तथा चाप्योष्ठकर्णकाः ।

घोरलोलमुखाश्चैव जवनाश्चैकपादकाः ॥ २६ ॥

अक्षया बलवन्तश्च तथैव पुरुषादकाः ।

किरातास्तीक्ष्णचूडाश्च हेमाभाः प्रियदर्शनाः ॥ २७ ॥

कोशकाराणां भूमिम् । कौशेयकतन्तूत्पादकजन्तूत्पत्तिस्थानभूतां
भूमिम् । रजताकरां रजतखनिम् ॥ २३ ॥

एतानि प्राप्य एतत्पूर्वोक्तं सर्व्वं सर्व्वावयवं विचेतव्यम् । तत्र किं
विचेतव्यं तत्राह,—रामस्य दयितामिति ॥ २४ ॥

समुद्रमवगाढान् समुद्रान्तर्गताम् । पत्तनानि समुद्रद्वीपवर्तीनि ।
आलया ग्रामाः ॥ २५ ॥

कर्णप्रावरणाः प्रावरणं वस्त्रं तद्वद्विशालश्रवणपुटाः । ओष्ठ-
कर्णकाः ओष्ठपर्यन्तकर्णाः । लोहमुखाः लोहवत्कठिनकृष्णमुखाः एक-
पादकाः एकपादकाः सन्तो जवनाः वेगगतयः ॥ २६ ॥

अक्षयाः अक्षयसन्तानाः एते उक्ता पुरुषाः तथैव पुरुषा-
दका रक्षभेदाः । तीक्ष्णसूक्ष्मसदृशतैक्ष्णावती चूडा केशपाशो
येषाम् ॥ २७ ॥

आममीनाशनाश्चापि किराता दीपवासिनः ।

अन्तर्जलचरा घोरा नरव्याघ्रा इति स्मृताः ॥ २८ ॥

एतेषामाश्रयाः सर्वे विचेयाः काननौकसः ।

गिरिभिर्ये च गम्यन्ते स्रवणेन स्रवेन च ॥ २९ ॥

यत्नवन्तो यवदीपं सप्तराज्योपशोभितम् ।

सुवर्णरूप्यकदीपं सुवर्णकरमण्डितम् ॥ ३० ॥

यवदीपमतिक्रम्य शिशिरो नाम पर्वतः ।

दिवं स्पृशति शृङ्गेण देवदानवसेवितः ॥ ३१ ॥

एतेषां गिरिदुर्गेषु प्रपातेषु वनेषु च ।

मार्गद्वं सहिताः सर्वे रामपत्नीं यशस्विनीम् ॥ ३२ ॥

ततो रक्तजलं प्राप्य शोणाख्यं शीघ्रवाहिनम् ।

आममीनासनाः अपक्रमत्यभुजः नरव्याघ्राः अधःप्रदेशे नरा-
कारा एव सन्त उपरिभागे व्याघ्राकारा अतएव घोराः ॥ २८ ॥

काननौकस इति सम्बोधनम् । गिरिभिर्ये च गम्यन्ते गिरीनाक्रम्य
ये देशा दीपाश्च गम्यन्ते ये च स्रवणेन कूर्दनेन गम्यन्ते ये च स्रवेनोडु-
पेन गम्यन्ते ते च विचेया इत्यन्वयः ॥ २९ ॥

ततःपरं यत्नवन्तो भूत्वा सप्तराज्योपशोभितं यवदीपं तथा सुवर्ण-
दीपं रूप्यकदीपं विचेतव्यमिति शेषः । सुवर्णकरमण्डितमिति सुवर्णं
कुर्वन्ति ये तैः शोभितम् ॥ ३० ॥

ततःपरं यवाख्यदीपमतिक्रम्य शिशिरनामा पर्वतोऽस्ति ॥ ३१ ॥

एतेषां उक्तदीपानाम् ॥ ३२ ॥

गत्वा पारं समुद्रस्य सिद्धचारणसेवितम् ॥ ३३ ॥

तस्य तीर्थेषु रम्येषु विचित्रेषु वनेषु च ।

रावणः सह वैदेह्या मार्गितव्यस्ततस्ततः ॥ ३४ ॥

पर्वतप्रभवा नद्यः सुभीमवज्रनिष्कुटाः ।

मार्गितव्या दरीमन्तः पर्वताश्च वनानि च ॥ ३५ ॥

ततः समुद्रद्वीपांश्च सुभीमान् द्रष्टुमर्हथ ।

ऊर्मिमन्तं महारौद्रं क्रोशन्तमनिलोद्धतम् ॥ ३६ ॥

तत्रासुरा महाकायाश्चायां गृह्णन्ति नित्यशः ।

ब्रह्मणा समनुज्ञाता दीर्घकालं बुभुक्षिताः ॥ ३७ ॥

तं कालमेघप्रतिमं महोरगनिषेवितम् ।

अभिगम्य महानादं तीर्थमेव महोदधिम् ॥ ३८ ॥

ततः समुद्रस्य पारं गत्वा रक्तवर्णजलम् अतएव शोणाख्यं नदं
प्राप्य ॥ ३३ ॥

तस्य तीर्थेष्ववतारभेदेषु ॥ ३४ ॥

वज्रनिष्कुटाः बह्वपवनप्रदेशाः दरीमन्तः दरीयुक्ताः ॥ ३५ ॥

समुद्रद्वीपानुक्तदेशात् परिवर्त्तीक्षुः समुद्रद्वीपान् ऊर्मिमन्तमतएव
क्रोशन्तं महाधोषम् ॥ ३६ ॥

तत्र इक्षुसमुद्रे । समनुज्ञाताः समनुज्ञातकायादारकग्रहणसामर्थ्या-
दिमन्तः कायागृहीतप्राणिभक्ष्याणामुमनिकाश्च ॥ ३७ ॥

इक्षुरसस्यापि श्यामत्वात्तदुदधेः कालमेघप्रतिमत्वम् । तीर्थेन
उपायेनाभिगम्य प्राप्य ॥ ३८ ॥

ततो रक्तजलं भीमं लोहितं नाम सागरम् ।

गत्वा प्रेक्ष्यथ ताञ्चैव वृहतीं कूटशाल्मलीम् ॥ ३८ ॥

गृहञ्च वैनतेयस्य नानारत्नविभूषितम् ।

तत्र कैलाससङ्काशं विहितं विश्वकर्म्मणा ॥ ४० ॥

तत्र शैलनिभा भीमा मन्देहा नाम राक्षसाः ।

शैलशृङ्गेषु लम्बन्ते नानारूपा भयावहाः ॥ ४१ ॥

ते पतन्ति जले नित्यं सूर्यस्योदयनं प्रति ।

अभितप्ता स्म सूर्येण लम्बन्ते स्म पुनः पुनः ॥ ४२ ॥

निहता ब्रह्मतेजोभिरहन्यहनि राक्षसाः ।

ततः पाण्डुरमेघाभं क्षीरोदं नाम सागरम् ॥ ४३ ॥

तत इक्षुसागरात् परतः रक्तजलं रक्तवर्णजलम् । अतएव
लोहिताख्यं कूटशाल्मलीं शाल्मलीद्वीपत्वप्रयोजकवृत्तं जम्बूद्वीपे जम्बु-
वत् ॥ ३८ ॥

तत्र कूटशाल्मलीसमीपे ॥ ४० ॥

शैलशृङ्गेषु सुरासमुद्रान्तर्वर्त्तिशैलशृङ्गेषु लम्बन्ते अधोमुखा इति
शेषः ॥ ४१ ॥

सूर्यस्योदयनम्प्रति । सूर्योदयं प्राप्यार्द्धमुखाः सूर्येण युध्यमानाः
सूर्येणाभितप्ताः तन्मण्डलब्रह्मतेजोभितप्ताः ब्रह्मतेजोभिरहन्यहनि चैव-
र्णिकप्रवर्त्तितैः ब्रह्मविद्यातेजोभिर्निहताः सन्तः क्षीरोदजले पतन्ति ।
ततः पुनरुज्जीविताः लम्बन्ते स्म शैलशृङ्गेष्विति शेषः । अत्र कतककृतः
शैलशृङ्गेषु लम्बन्त इत्यादिश्लोकद्वयं प्रक्षिप्तम् । तानि रक्षांसि मन्दे

गत्वा द्रक्ष्यथ दुर्धर्षा ! मुक्ताहारमिवोन्मिभिः ।
 तस्य मध्ये महान् श्वेतो ऋषभो नाम पर्वतः ॥ ४४ ॥
 दिव्यगन्धैः कुसुमितैरार्चितैश्च नगैर्वृतः ।
 सरश्च राजतैः पद्मैर्ज्वलितैर्हमकेसरैः ॥ ४५ ॥
 नाम्ना सुदर्शनं नाम राजहंसैः समाकुलम् ।
 विबुधाश्चारुणा यक्षाः किन्नराश्चाप्सरोगणाः ॥ ४६ ॥
 दृष्ट्वा समधिगच्छन्ति नलिनीं तां रिरंसवः ।
 क्षीरोदं समतिक्रम्य तदा द्रक्ष्यथ वानराः ॥ ४७ ॥
 जलोदं सागरं शीघ्रं सर्वभूतभयावहम् ।
 तत्र तत्कोपजं तेजः कृतं हयमुखं महत् ॥ ४८ ॥

हारुणे द्वीपे प्रक्षिपन्तीति श्रुतौ चरुणद्वीपे तत्प्रक्षेपोक्तेरत्रारुणद्वीप-
 प्रसङ्गाभावात्प्राचीनपुस्तकेष्वदर्शनाच्चेत्याहुः । ततः पाण्डुरेति । अत्र
 सुराक्षीरोदयोर्मध्ये सर्पिर्दधिसमुद्रयोर्विवेचनानुक्तिस्तत्र विचेतव्य-
 दुर्गस्थलाभावादिति कतकः । अनुक्तमपि तदुभयविवेचनमर्थतोऽव-
 गन्तव्यमिति तीर्थः ॥ ४२ ॥ ४३ ॥

मुक्ताहारमिव ऊर्मिभिस्तदन्तमिवेत्यर्थः ॥ ४४ ॥
 सरश्च नाम्ना सुदर्शनमित्यन्वयः ॥ ४५ ॥
 नामशब्दः प्रसिद्धयः ॥ ४६ ॥
 नलिनीयुक्तं सुदर्शनं सर इत्यर्थः ॥ ४७ ॥
 जलोदं शुद्धजलरूपोदकम् । तत्र जलसमुद्रे तत्कोपजम् और्व-
 ब्रह्मर्षिकोपजम् । हयमुखं वडवामुखं तेजाब्रह्मणा कृतमस्ति ॥ ४८ ॥

अस्याद्भुतं महावेगमोदनं सचराचरम् ।
 तत्र विक्रोशतां नादो भूतानां सागरौकसाम् ।
 श्रूयते चासमर्थानां दृष्ट्वा भूदङ्गवामुखम् ॥ ४९ ॥
 स्वादृदस्योत्तरे तीरे योजनानि त्रयोदश ।
 जातरूपशिलो नाम सुमहान् कनकप्रभः ॥ ५० ॥
 तत्र चन्द्रप्रतीकाशं पन्नगं धरणीधरम् ।
 पद्मपत्रविशालाक्षं ततो द्रक्ष्यथ वानराः ॥ ५१ ॥
 आसीनं पर्वतस्याग्रे सर्वदेवनस्कृतम् ।
 भद्रशिरसं देवमनन्तं नीलवाससम् ॥ ५२ ॥
 त्रिशिराः काञ्चनः केतुस्तानुस्तस्य महात्मनः ।
 स्थापितः पर्वतस्याग्रे विराजति सवेदिकः ॥ ५३ ॥
 पूर्वस्थां दिशि निर्माणं कृतं तत्त्रिदशेश्वरैः ।

अस्याद्भुतं महावेगं सचराचरं सर्वं जगद्युगान्ते ओदनं वदन्ति ।
 अनेन तस्य ब्रह्मरूपता सूचिता । तदङ्गवामुखं दृष्ट्वा तत्र पतनभीत्या
 विक्रोशताम् असमर्थानां चात्समर्थानामपि सागरौकसां भूतानां यो
 नादोभूत् स श्रूयते । स्वादृदस्य शुद्धोदकस्य समुद्रस्य उत्तरे तीरे इति
 पाङ्कः पाठः ॥ ४९ ॥ ५० ॥

चन्द्रप्रतीकाशं श्वेतवर्णम् ॥ ५१ ॥ ५२ ॥

त्रिशिराः शिरःप्रदेशवर्त्तित्रिस्कन्धवान् । सवेदिकः आधारवेदि-
 बन्धसहितः ॥ ५३ ॥

ततःपरं हेममयः श्रीमानुदयपर्वतः ॥ ५४ ॥

तस्य कोटिर्दिवं स्पृष्टा शतयोजनमायता ।

जातरूपमयी दिव्या विराजति सवेदिका ॥ ५५ ॥

मालैस्तानैस्तमालैश्च कर्णिकारैश्च पुष्पितैः ।

जातरूपमयैर्दिव्यैः शोभते सूर्यसन्निभैः ॥ ५६ ॥

तत्र योजनविस्तारमुच्छ्रितं दशयोजनम् ।

षट्ङ्गं सौमनसं नाम जातरूपमयं ध्रुवम् ॥ ५७ ॥

तत्र पूर्वं पदं कृत्वा पुरा विष्णुस्त्रिविक्रमे ।

द्वितीयं शिखरे मेरोश्चकार पुरुषोत्तमः ॥ ५८ ॥

उत्तरेण परिक्रम्य जम्बूद्वीपं दिवाकरः ।

दृश्यो भवति भूयिष्ठं शिखरं तन्महोच्छ्रयम् ॥ ५९ ॥

तत्र वैखानसा नाम वालखिल्या महर्षयः ।

अयमेव तालः पूर्वस्थां दिशि पूर्वदिग्ब्यवस्थाया निर्माणां कृतम्
अभिज्ञाशङ्कुवत् प्रमाणनिर्माणं कृतमित्यर्थः ॥ ५४ ॥

कोटिः शिखरं सवेदिका साधारपर्वता ॥ ५५ ॥ ५६ ॥

तत्र शतयोजनदीर्घे उदयगिरिशिखरे ॥ ५७ ॥

तत्र सौमनसे षट्ङ्गे त्रिविक्रमे त्रिभिः पदैस्त्रिलोक्या आक्रमण-
प्रस्तावे प्रथमं पदं तत्र कृत्वा द्वितीयं पदं मेरोः शिखरे चकार ॥ ५८ ॥

अस्तानन्तरमुत्तरेण जम्बूद्वीपं परिक्रम्य तन्महोच्छ्रयं शिखरं
सौमनसाख्यं प्राप्य स्थितो दिवाकरः जम्बूद्वीपवर्तिनां भूयिष्ठं दृश्यो

प्रकाशमाना दृश्यन्ते सूर्यवर्णास्तपस्विनः ॥ ६० ॥

अयं सुदर्शनो दीपः पुरो यस्य प्रकाशते ।

तस्मिंस्तेजश्च चक्षुश्च सर्वप्राणभृतामपि ॥ ६१ ॥

शैलस्य तस्य पृष्ठेषु कन्दरेषु वनेषु च ।

रावणः सह वैदक्ष्या मार्गितव्यस्ततस्ततः ॥ ६२ ॥

काञ्चनस्य च शैलस्य सूर्यस्य च महात्मनः ।

आविष्टा तेजसा सन्ध्या पूर्वा रक्ता प्रकाशते ॥ ६३ ॥

पूर्वमेतत् कृतं द्वारं पृथिव्या भुवनस्य च ।

सूर्यस्योदयनञ्चैव पूर्वा ह्येषा दिगुच्यते ॥ ६४ ॥

भवति । सौमनसे शिखरे इत्यर्थः । इदं सत्ययुगाभिप्रायम् । त्रेतायां क्षीरसागरमध्यगस्य द्वापरे सुरोदमध्यगस्य कलो लङ्कामध्यगस्य जम्बू-
दीपस्थमनुष्यदृश्यताया अन्यत्रोक्तत्वात् ॥ ५६ ॥ ६० ॥

यस्य पुरः पुरस्तात् समीपे एव । अयं प्रागुक्तसुदर्शनसरस्मिन् दीपः प्रकाशते तस्मिन् सौमनसशिखरे भगवत्युदिते सर्वप्राणभृतां प्राणिनां तेजःसम्बन्धो भवति चक्षुश्च प्रकाशते ॥ ६१ ॥ ६२ ॥

काञ्चनशैलस्य सूर्यस्य तेजसाविष्टा समाक्रान्ता पूर्वा सन्ध्या उदया-
वच्छिन्ना पूर्वादिक् रक्ता सती प्रकाशते ॥ ६३ ॥

तदेवाह,—पूर्वमिति । चाहेतौ यतो भुवनस्य प्रकाशनहेतोः
सूर्यस्योदयनमवेक्ष्य पूर्वं प्रथमं पृथिव्या तद्द्वारम् ऊर्ध्वस्थानां पृथिवी-
प्रवेशस्य द्वारं पृथ्वीस्थानां भुवनस्य ब्रह्मभुवनस्य प्रवेशद्वारमेतदुदय-

तस्य शैलस्य पृष्ठेषु निर्हरेषु गुहासु च ।

रावणः सह वैदेह्या मार्गितव्यस्ततस्ततः ॥ ६५ ॥

ततः परमगम्या स्याद्विक् पूर्वा त्रिदशावृता ।

रहिता चन्द्रसूर्याभ्यामदृश्यां तमसावृता ॥ ६६ ॥

शैलषु तेषु सर्वेषु कन्दरेषु नदीषु च ।

य च नोक्ता मयोद्देशा विचेया तेषु जानकी ॥ ६७ ॥

एतावद्दानरैः शक्यं गन्तुं वानरपुङ्गवाः ।

अभास्करममर्यादं न जानीमस्ततः परम् ॥ ६८ ॥

अभिगम्य तु वैदेहीं निलयं रावणस्य च ।

मासे पूर्णे निवर्त्तद्धम् उदयं प्राप्य पर्वतम् ॥ ६९ ॥

ऊर्द्धं मासान्न वस्तव्यं वसन् बध्यो भवेन्मम ।

सिद्धार्थाः सन्निवर्त्तद्धमधिगम्य च मैथिलीम् ॥ ७० ॥

महेन्द्रकान्तां वनखण्डमण्डितां

दिशं चरित्वा निपुणेन वानराः ।

गिरिरूपं कृतमत एषा पूर्वा दिगुच्यते । अन्ये तु एतद्द्वारमेतद्दिग्वर्त्ति

महत् भूविवरं दृष्टं ब्रह्मणा तस्मादेषा पूर्वा दिगुच्यते ॥ ६४ ॥

तस्य शैलस्य उदयशैलस्य ॥ ६५ ॥

ततः परं उदयाद्रेः पुरस्तात् त्रिदशावृता तद्विगधिष्ठात्रिन्दादि-
त्रिदशाधिष्ठिता । उदयाचलात् परमगम्यत्वे हेतुमाह,—रहितेति ॥ ६६ ॥

उक्तार्थोपसंहारः शैलेष्वित्यादि ॥ ६७ ॥ ६८ ॥ ६९ ॥


अवाप्य सीतां रघुवंशजप्रियां
ततो निवृत्ताः सुखिनो भविष्यथ ॥ ७१ ॥

इत्यार्षे रामायणे वाल्मीकीये किष्किन्धाकाण्डे
• चत्वारिंशः सर्गः ॥ ४० ॥

सिद्धार्थाः कृतान्वेषणकृत्याः ॥ ७० ॥ ७१ ॥

इति श्रीरामाभिरामे श्रीरामीये रामायणतिलके
किष्किन्धाकाण्डे चत्वारिंशः सर्गः ॥ ४० ॥

एकचत्वारिंशः सर्गः ।



ततः प्रस्थाप्य सुग्रीवस्तन्महद्दानरं बलम् ।
दक्षिणां प्रेषयामास वानरानभिलक्षितान् ॥ १ ॥
नीलमग्निसुतञ्चैव हनूमन्तञ्च वानरम् ।
पितामहसुतञ्चैव जाम्बवन्तं महौजसम् ॥ २ ॥
सुहोत्रञ्च शरारिञ्च शरगुल्मं तथैव च ।
गजं गवाक्षं गवयं सुषेणं वृषभं तथा ॥ ३ ॥
मैदञ्च द्विविदञ्चैव सुषेणं गन्धमादनम् ।
उल्कामुखमनङ्गञ्च ऊताशनसुतावुभौ ॥ ४ ॥
अङ्गदप्रमुखान् वीरान् वीरः कपिगणेश्वरः ।
वेगविक्रमसम्पन्नान् सन्दिदेश विशेषवित् ॥ ५ ॥
तेषामग्रेसरञ्चैव वृहद्बलमथाङ्गदम् ।
विधाय हरिवीराणामादिशदक्षिणां दिशम् ॥ ६ ॥

तत इति । अभिलक्षितान् कार्यसमर्थत्वेन निर्णीतान् ॥ १ ॥ २ ॥ ३ ॥
अयं सुषेणस्तारापितुरन्यः । ऊताशनसुतानिति । अग्नित्वव्याप्यं
ऊताशनत्वमित्यभिऊताशनयोर्भेदः ॥ ४ ॥
विशेषवित् अन्येष्ट्यदेशविशेषवित् ॥ ५ ॥

ये केचन समुद्देशा तस्यां दिशि सुदुर्गमाः ।

कपोशः कपिमुख्यानां स तेषां समुदाहरत् ॥ ७ ॥

सहस्रशिरसं विन्ध्यं नानाद्रुमलतायुतम् ।

नर्मदाञ्च नदीं रम्यां महोरगनिषेविताम् ॥ ८ ॥

ततो गोदावरीं रम्यां कृष्णवेणो महानदीम् ।

मेखलानुत्कलाञ्चैव दशाणनराण्यपि ॥ ९ ॥

आब्रवन्तीमवन्तीञ्च सर्वमेवानुपश्यत ।

विदर्भावृष्टिकाञ्चैव रम्यान् माहिषकानपि ॥ १० ॥

तथा मत्स्यकलिङ्गाञ्च कौशिकाञ्च समन्ततः ।

अन्वीक्ष्य दण्डकारण्यं सपर्वतनदीगुहम् ॥ ११ ॥

नदीं गोदावरीञ्चैव सर्वमेवानुपश्यत ।

तथैवान्ध्राञ्च पुण्ड्राञ्च चोलान् पाण्ड्याञ्च केरलान् ॥ १२ ॥

अयेसरं मुख्यम् । असंग्रहमिति पाठेऽसङ्कोचप्रभुमित्यर्थः ।

दक्षिणां दिशमादिशत् अन्येष्टव्यत्वेनेति शेषः ॥ ६ ॥

तस्यां दिशि ये सुदुर्गमास्तान् समुदाहरन्नुवाच ॥ ७ ॥

अत्राप्यार्यावर्त्तापेक्षया दक्षिणत्वं तदाह,—सहस्रशिरसं सहस्र-
शिखरम् ॥ ८ ॥

गोदावरीं विन्ध्यपूर्वप्रदेशवर्त्तिगोदावरीं नदीम् । मेखलादयो
देशभेदाः ॥ ९ ॥

वृष्टिकानिति पाठः ॥ १० ॥

मत्स्याञ्च कलिङ्गाञ्च तान् ॥ ११ ॥

अयोमुखश्च गन्तव्यः पर्वतो धातुमण्डितः ।

विचित्रशिखरः श्रीमांश्चित्रपुष्पितकाननः ॥ १३ ॥

सुचन्दनवनोद्देशो मार्गितव्यो महागिरिः ।

ततस्तामापगां दिव्यां प्रसन्नसलिलाश्रयाम् ॥ १४ ॥

तत्र द्रक्ष्यथ कावेरीं विहृतामप्सरोगणैः ।

तस्यासीनं नगस्याग्रे मलयस्य महौजसः ॥ १५ ॥

द्रक्ष्यथादित्यसङ्काशमगस्त्यमृषिसत्तमम् ।

ततस्तेनाभ्यनुज्ञाताः प्रसन्नेन महात्मना ॥ १६ ॥

ताम्रपर्णीं ग्राहजुष्टां तरिष्यथ महानदीम् ।

सा चन्दनवनैश्चित्रैः प्रच्छन्नदीपवारिणी ॥ १७ ॥

कान्तेव युवती कान्तं समुद्रमवगाहते ।

ततो हेममयं दिव्यं मुक्तामणिविभूषितम् ॥ १८ ॥

नदीं गोदावरीं दण्डकारण्यवर्त्तिगोदावरीप्रदेशम् ॥ १२ ॥

अयोमुख इति मलयस्य नामान्तरं सुचन्दनवनत्वलिङ्गात् ॥ १३ ॥ १४ ॥

तस्यायोमुखपर्यायस्य ॥ १५ ॥

अगस्त्यमिति । यद्यपि पञ्चवटीतउदग्भागेऽगस्त्याश्रमः पूर्वमुक्त-
स्तथाप्यत्रापि बोध्यः वाल्मीकेरनेकदेशेऽगस्त्याश्रमवत् । समाननामान्य
एवायमित्यन्ये ॥ १६ ॥

ग्राहजुष्टामित्यादि ताम्रपर्णीविशेषणम् । चन्दनैः प्रच्छन्नानि
दीपानि वारिच यस्याः सा प्रच्छन्नदीपवारिणी प्रच्छन्नशरीरेति
यावत् ॥ १७ ॥

युक्तं कवाटं पाण्डुरानां गता द्रक्ष्यथ वानराः ।
 ततः समुद्रमासाद्य सम्प्रधार्यार्थनिश्चयम् ॥ १९ ॥
 अगस्त्येनान्तरे तत्र सागरे विनिवेशितः ।
 चित्रसानुनगः श्रीमान् महेन्द्रः पर्वतोत्तमः ॥ २० ॥
 जातरूपमयः श्रीमानवगाढो महार्णवम् ।
 नानाविधैर्नगैः फुल्लैर्लताभिश्चोपशोभितम् ॥ २१ ॥
 देवर्षियक्षप्रवरैरप्सरसोभिश्च शोभितम् ।
 सिद्धचारणमङ्गैश्च प्रकीर्णं सुमनोरमम् ॥ २२ ॥
 तमुपैति सहस्राक्षः सदा पर्वसु पर्वसु ।
 द्वीपस्तस्यापरे पारे शतयोजनविस्तृतः ॥ २३ ॥

अतएव युवती कान्तेव ॥ १८ ॥

युक्तं पुरप्राकारघटितम् । अर्थे समुद्रतरणरूपे निश्चयं शक्ताशक्त-
 निश्चयं सम्प्रधार्य कृत्वा तत्र श्वनसाधनभूतः पर्वत उपदिश्यते । अगस्ते
 नेति सागरेऽन्तरे सागरखातसम्बन्धिन्यन्तरे अवकाशे अगस्त्येन
 विनिवेशितः प्रतिष्ठापितो महेन्द्रः पर्वतोत्तमोऽस्ति श्रीमान्
 सुन्दरः ॥ १९ ॥ २० ॥

अवगाढः प्रविष्टैकपार्श्वः ॥ २१ ॥ २२ ॥

तम् उक्तविशेषणं विशिष्टम् । सहस्राक्ष उपैतीत्यनेन महेन्द्रा-
 धिष्ठितत्वात् अन्वर्थनामकत्वं महेन्द्रस्य सूचितम् । अपरे पारे अपारे
 परतीरे । अपरशब्दो विशेषवाची परतीरविशेषे । प्रतिष्ठित इति

अगम्यो मानुषैर्दीप्तस्तं मार्गं समन्ततः ।

तत्र सर्वात्मना सीता मार्गितव्या विशेषतः ॥ २४ ॥

सहि देशस्तु वध्यस्य रावणस्य दुरात्मनः ।

राक्षसाधिपतेर्वासः सहस्राक्षसमद्यतेः ॥ २५ ॥

दक्षिणस्य समुद्रस्य मध्ये तस्य तु राक्षसी ।

अङ्गारकेति विख्याता क्वायामाक्षिप्य भोजनी ॥ २६ ॥

एनं निःसंशयान् कृत्वा संशयान्नष्टसंशयाः ।

मृगयद्धं नरेन्द्रस्य पत्नीममिततेजसः ॥ २७ ॥

तमतिक्रम्य लक्ष्मीवान् समुद्रे शतयोजने ।

गिरिः पुष्पितको नाम सिद्धचारणसेवितः ॥ २८ ॥

चन्द्रसूर्यांशुसङ्काशः सागरास्तुसमाश्रयः ।

शेषः । द्वीप इति । उत्तरभागे दक्षिणे लवणसमुद्र इति तस्य द्वीप-
त्वम् । सागरखातोऽप्येकदेशेनेदग्भागे च समुद्रसम्बद्धः ॥ २३ ॥

दीप्तः स्वर्णभूयिष्ठत्वात् । तत्र द्वीपे । सर्वात्मना सर्वप्रकारेण ।
विशेषतः एकदेशमप्यनुपेक्ष्यः ॥ २४ ॥ २५ ॥

समुद्रसम्बद्धत्वात् सागरोऽपि समुद्रत्वेन समुद्रश्च सागरत्वेन व्यव-
क्रियत इत्यविरोधः । तस्य तु रावणस्य तु । भोजनी भोक्तुं
शीला ॥ २६ ॥

संशयान् संशयविषयान् देशान्निःसंशयान् सम्यगन्वेषणेन कृत्वा
ततो नष्टसंशयाः आप्तसत्वासत्वनिश्चयास्तत्रासत्वे सति तं लङ्काद्वीपमा-
क्रम्य मृगयध्वम् ॥ २७ ॥

भ्राजते विपुलैः शृङ्गैरम्बरं विलिखन्निव ॥ २८ ॥

तस्यैकं काञ्चनं शृङ्गं सेवते यं दिवाकरः ।

न तत् कृतघ्नाः पश्यन्ति न गृशंसा न नास्तिकाः ॥ ३० ॥

प्रणम्य शिरसा शैलं तं विमार्गय वानराः ।

तमतिक्रम्य दुर्द्धर्षं सूर्यवान्नाम पर्वतः ॥ ३१ ॥

अध्वना दुर्विगाहेन योजनानि चतुर्दश ।

ततः तमप्यतिक्रम्य वैद्युतो नाम पर्वतः ॥ ३२ ॥

सर्वकामफलैर्दृष्टैः सर्वकालमनोहरैः ।

तत्र भुक्त्वा वरार्हाणि मूलानि च फलानि च ॥ ३३ ॥

मधूनि पीत्वा जुष्टानि परं गच्छत वानराः ।

तत्र नेत्रमनः कान्तः कुञ्जरो नाम पर्वतः ॥ ३४ ॥

अगस्त्यभवनं यत्र निर्मितं विश्वकर्मणा ।

तत्र योजनविस्तारमुच्छ्रितं दशयोजनम् ॥ ३५ ॥

क मार्गशीया तत्राह,—सखीवानिति ॥ २८ ॥ २९ ॥

तस्य काञ्चनं शृङ्गमस्ति यं भगवान् सूर्यः सेवते नित्यं समिहितो भवति । शृङ्गशब्दोर्द्धर्चादिः । अतश्चन्द्रसूर्याधिष्ठितत्वात्तं कृतघ्ना न पश्यन्ति ॥ ३० ॥ ३१ ॥

चतुर्दशेति । तैरुपलक्षित इत्यर्थः ॥ ३२ ॥ ३३ ॥ ३४ ॥

तत्र कुञ्जरपर्वते । अगस्त्यभुवनवर्णनं योजनेत्यादि । इदं तृतीय-
मगस्त्यस्थानम् ॥ ३५ ॥

शरणं काञ्चनं दिव्यं नानारत्नविभूषितम् ।

तत्र भोगवती नाम सर्पाणामालयः पुरी ॥ ३६ ॥

विशालरथ्या दुर्द्धर्षा सर्वतः परिरक्षिता ।

रक्षिता पद्मगैर्घोरैस्तीक्ष्णदंष्ट्रैर्महाविषैः ॥ ३७ ॥

मर्षराजो महाघोरो यस्यां वसति वासुकिः ।

निर्णय मार्गितव्या च सा च भोगवती पुरी ॥ ३८ ॥

तत्र चानन्तरोद्देशा ये केचन समावृताः ।

तच्च देशमतिक्रम्य महानृषभसंस्थितिः ॥ ३९ ॥

सर्वरत्नमयः श्रीमानृषभो नाम पर्वतः ।

गोशीर्षकं पद्मकञ्च हरिश्चामञ्च चन्दनम् ॥ ४० ॥

दिव्यमुत्पद्यते यत्र तच्चैवाग्निसमप्रभम् ।

शरणं गृहमगस्त्यस्येति शेषः । तत्र कुञ्जरपर्वत एव । आलय-
शब्दो निश्चयं पुल्लिङ्गः । यद्यपि भोगवती रसातले प्रसिद्धा तथापि
रावणस्य जनस्थानवत् सर्पाणामपि भोगवत्याख्यपुरं भूमावप्यस्तीति
वासुकेर्भुव उपर्यपि योगवैभवात् स्थितिरिति चेत् एवावगन्तव्यं यथा-
अस्यस्य कुञ्जरपर्वतावच्छिन्ने विश्वकर्मनिर्मितभवने नक्षत्रपदे मलये
पञ्चवटोदक्षिणभागे च वासस्तथेति ध्येयम् । निर्याय विशेषतो
गत्वा ॥ ३६ ॥ ३७ ॥ ३८ ॥

समावृताः गुप्तास्ते च मार्गितव्याः ऋषभसंस्थितिः ऋषभाकार-
संस्थानवान् ॥ ३९ ॥

न तु तच्चन्दनं दृष्ट्वा प्रष्टव्यन्तु कदाचन ॥ ४१ ॥
 रोहिता नाम गन्धर्वा घोरं रक्षन्ति तदनम् ।
 तत्र गन्धर्वपतयः पञ्चसूर्यसमप्रभाः ॥ ४२ ॥
 शैलूषो ग्रामणीः शिखः शुको बभ्रुस्तथैव च ।
 रविसोमाग्निवपुषां निवासः पुण्यकर्मणाम् ॥ ४३ ॥
 अन्ते पृथिव्या दुर्धर्षास्ततः स्वर्गजितः स्थिताः ।
 ततः परं न वः सेव्यः पितृलोकः सुदारुणः ॥ ४४ ॥
 राजधानी यमस्यैषा कष्टेन तमसावृता ।
 एतावदेव युष्माभिर्वीरवानरपुङ्गवाः ।
 शक्यं विचेतुं गन्तुं वा नातो गतिमतां गतिः ॥ ४५ ॥
 सर्वमेतत् समालोक्य यच्चान्यदपि दृश्यते ।
 गतिं विदित्वा वैदेह्याः सन्निवर्त्तितुमर्हथ ॥ ४६ ॥
 यच्च मासान्निवृत्तोऽग्रे दृष्टा सीतेति वक्ष्यति ।
 मत्तुल्यविभवो भोगैः सुखं स विहरिष्यति ॥ ४७ ॥
 ततः प्रियतरो नास्ति मम प्राणाद्विशेषतः ।

गोश्रीर्षणादयश्चन्दनभेदाः ॥ ४० ॥ ४१ ॥

तच्चन्दनास्पृष्टत्वे हेतुः रोहिता इति ॥ ४२ ॥

तत ऋषभात्परतः पृथिव्या अन्ते पुण्यकर्मणां निवासः । तत्र
 स्वर्गजित एव स्थिता भवन्ति । अतोद्दोतोस्ततः परं पितृलोको न
 सेव्यः अगम्यः ॥ ४३ ॥ ४४ ॥ ४५ ॥ ४६ ॥ ४७ ॥

कृतापराधो बज्जशो मम बन्धुर्भविष्यति ॥ ४८ ॥

अमितबलपराक्रमा भवन्तो

विपुलगुणेषु कुलेषु च प्रसूताः ।

मनुजपतिसुतां यथा लभद्धं

तदधिगुणं पुरुषार्थमारभद्धम् ॥ ४९ ॥

इत्यार्षे रामायणे वाल्मीकीये किष्किन्धाकाण्डे

एकचत्वारिंशः सर्गः ॥ ४१ ॥

बज्जशः कृतापराधोऽपीत्यर्थः ॥ ४८ ॥

लभद्धं लप्स्यद्धम् । तथा तत्कार्यमुद्दिश्याधिगुणमधिकगुणोपेतं
पुरुषार्थं पुरुषयत्नमारभद्धम् ॥ ४९ ॥

इति श्रीरामाभिरामे श्रीरामीये रामायणतिलके

किष्किन्धाकाण्डे एकचत्वारिंशः सर्गः ॥ ४१ ॥

द्विचत्वारिंशः सर्गः ।

अथ प्रम्याप्य स हरीन् सुग्रीवो दक्षिणं दिशम् ।
अब्रवीन् मेघसङ्काशं सुषेणं नाम वानरम् ॥ १ ॥
तारायाः पितरं राजा श्वशुरं भीमविक्रमम् ।
अब्रवीत् प्राञ्जलिर्वाक्यमभिगम्य प्रणम्य च ॥ २ ॥
महर्षिपुत्रं मारीचमर्चिष्मन्तं महाकपिम् ।
वृतं कपिवरैः शूरैर्महेन्द्रसदृशद्युतिम् ॥ ३ ॥
बुद्धिविक्रमसम्पन्नं वैनतेयसमद्युतिम् ।
मरीचिपुत्रान् मारीचानर्चिर्माल्यान् महाबलान् ॥ ४ ॥
ऋषिपुत्रांश्च तान् सर्वान् प्रतीचीमादिशद्दिशम् ।
द्वाभ्यां शतसहस्राभ्यां कपीनां कपिसत्तमाः ॥ ५ ॥

अथेति ॥ १ ॥

श्वशुरत्वात् प्राञ्जलिः प्रणम्याब्रवीत् । एतद्विशेषकथनायेव पुन-
रब्रवीदित्युक्तिः ॥ २ ॥

महर्षिपुत्रं मारीचं महर्षैर्मरीचेः पुत्रं अर्चिष्मन्तम् अर्चिष्मदा-
ख्यम् । अयं तेषु प्रधानः अर्चिर्माल्याख्या अन्येऽपि मरीचिपुत्राः ॥ ३ ॥

मारीचशब्दस्य उत्पत्त्यन्तरसम्भवान् मरीचिपुत्रानित्युक्तम् ॥ ४ ॥ ५ ॥

सुषेणप्रमुखा यूयं वैदेहीं परिमार्गथ ।

सौराष्ट्रान् सह बाह्लीकान् चन्द्रचित्रांस्तथैव च ॥ ६ ॥

स्फीतान् जनपदान् रम्यान् विपुलानि पुराणि च ।

पुन्नागगहनं कुचिं बकुलोद्दालकाकुलम् ॥ ७ ॥

तथा केतकखण्डांश्च मार्गर्द्धं हरिपुङ्गवाः ।

प्रत्यक्स्रोतोवहाश्चैव नद्यः शीतजलाः शिवाः ॥ ८ ॥

तापसानामरण्यानि कान्तारगिरयश्च ये ।

तत्र स्थलीर्मरुप्राया अत्युच्चशिशिराः शिलाः ॥ ९ ॥

गिरिजालावृतां दुर्गां मार्गित्वा पश्चिमां दिशम् ।

ततः पश्चिममागम्य समुद्रं द्रष्टुमर्हथ ॥ १० ॥

तिमिनक्राकुलजलं गत्वा द्रक्ष्यथ वानराः ।

ततः केतकखण्डेषु तमालगहनेषु च ॥ ११ ॥

परिमार्गथ मार्गर्द्धम् । चन्द्रचित्रानिति । शूरान् भीमानिति
पाठान्तरम् । देशविशेषा इमे ॥ ६ ॥

विपुलानि विशालानि । कुचिर्देशविशेषः ॥ ७ ॥

प्रत्यक्स्रोतोवहाः पश्चिमाभिमुखप्रवाहाः ॥ ८ ॥

कान्तारगिरयः कान्तारयुक्ता गिरयः । स्थली अकृत्रिमा भूः
शिशिराः शीतलाः ॥ ९ ॥

तत्रादर्शने ततः किञ्चित्पश्चिमं गत्वा समुद्रं द्रष्टुमर्हथ तत्र समुद्रं
द्रक्ष्यथेति निश्चय एव ॥ १० ॥

कपयो विहरिष्यन्ति नारिकेलवनेषु च ।

तत्र सीताञ्च मार्गञ्च निलयं रावणस्य च ॥ १२ ॥

वेलातलनिविष्टेषु पर्वतेषु वनेषु च ।

मुरचीपत्तनञ्चैव रम्यञ्चैव जटापुरम् ॥ १३ ॥

अवन्तीमङ्गलपाञ्च तथा चालक्षितं वनम् ।

राष्ट्राणि च विशालानि पत्तनानि ततस्ततः ॥ १४ ॥

सिन्धुसागरयोश्चैव सङ्गमे तत्र पर्वतः ।

महान् सोमगिरिर्नाम शतशृङ्गो महाद्रुमः ॥ १५ ॥

तत्र प्रस्थेषु रम्येषु सिंहाः पक्षगमाः स्थिताः ।

तिमिमत्स्यगजाञ्चैव नीडान्यारोपयन्ति ते ॥ १६ ॥

तानि नीडानि सिंहानां गिरिशृङ्गगताश्च ये ।

दृष्ट्वास्तृप्ताश्च मातङ्गास्तोयदस्वननिस्वनाः ॥ १७ ॥

विचरन्ति विशालेऽस्मिन् तोयपूर्णं समन्ततः ।

तस्य शृङ्गं दिवस्पर्शं काञ्चनं चित्रपादपम् ॥ १८ ॥

कपयो भवत्सेनिकाः ॥ ११ ॥ १२ ॥ १३ ॥

अवन्त्यङ्गलेपे पुथ्यैः । चालक्षिताख्यं वनम् ॥ १४ ॥

महाद्रुमः महान्तो द्रुमा यस्मिन् सः ॥ १५ ॥

सिंहास्तदाख्याः पक्षगमाः पक्षिणः स्थिताः ते पक्षिणः तिमिमत्स्य-

गजान् नीडानि स्ववासस्थानान्यारोपयन्ति प्रापयन्ति ॥ १६ ॥ १७ ॥

तोयपूर्णं प्रस्थे ॥ १८ ॥

सर्वमाशु विचेतव्यं कपिभिः कामरूपिभिः ।

कोटिं तत्र समुद्रस्य काञ्चनीं शतयोजनाम् ॥ १९ ॥

दुर्दर्शां पारियात्रस्य गत्वा द्रक्ष्यथ वानराः ।

कोव्यस्तत्र चतुर्विंशत् गन्धर्वीणां तपस्विनाम् ॥ २० ॥

वसन्त्यग्निनाशानां घोराणां पापकर्मणाम् ।

पावकार्चिःप्रतीकाशाः समवेताः समन्ततः ॥ २१ ॥

नात्यासादयितव्यास्ते वानरैर्भीमविक्रमैः ।

नादेयञ्च फलं तस्मात् देशात् किञ्चित् स्रवङ्गमैः ॥ २२ ॥

दुरासदा हि ते वीराः सत्ववन्तो महाबलाः ।

फलमूलानि ते तत्र रचन्ते भीमविक्रमाः ॥ २३ ॥

तत्र यत्नञ्च कर्त्तव्यो मार्गितव्या च जानकी ।

न हि तेभ्यो भयं किञ्चित् कपित्वमनुवर्त्तताम् ॥ २४ ॥

कोटिं षट्कं समुद्रस्य मध्ये इति शेषः ॥ १९ ॥ २० ॥

घोराणामतएव पापकर्मणां संहृदृणाम् । पावकार्चिःप्रतीकाशाः
कोव्यः समवेता इत्यन्वयः ॥ २१ ॥

नात्यासादयितव्याः न द्रष्टव्या नापराद्धव्या वा नादेयं न
प्राप्त्यम् ॥ २२ ॥ २३ ॥

यत्नः कर्त्तव्यो मार्गित इति शेषः । ननु पापकारित्वात्तदनासादने
कथं तत्र मार्गणसम्भवोऽत आह,—नहि तेभ्य इति । तद्देशो मृग-
पक्ष्यादिवत् प्राकृतमृगसभावे तिष्ठतामित्यर्थः । अतएव नापराद्धव्या
इति पूर्वं व्याख्यानम् ॥ २४ ॥

तत्र वैदूर्यवर्णाभो वज्रसंस्थानसंस्थितः ।

नानाद्रुमलताकीर्णा वज्रो नाम महागिरिः ॥ २५ ॥

श्रीमान् समुदितस्तत्र योजनानां शतं समम् ।

गुहास्तत्र विचेतव्याः प्रयत्नेन श्रवद्भूमाः ! ॥ २६ ॥

चतुर्भागे समुद्रस्य चक्रवान् नाम पर्वतः ।

तत्र चक्रं सहस्रारं निर्मितं विश्वकर्माणा ॥ २७ ॥

तत्र पञ्चजनं हत्वा हयग्रीवश्च दानवम् ।

आजहार ततश्चक्रं शङ्खश्च पुरुषोत्तमः ॥ २८ ॥

तत्र सानुषु रम्येषु विशालासु गुहासु च ।

रावणः सह वैदेह्या मार्गितव्यस्ततस्ततः ॥ २९ ॥

योजनानि चतुःषष्टिर्विराहो नाम पर्वतः ।

सुवर्णशृङ्गः सुमहानगाधे वरुणालये ॥ ३० ॥

तत्र प्राग्ज्योतिषं नाम जातरूपमयं पुरम् ।

वैदूर्यवर्णं आभा च यस्य सः । वज्रवत् कठिनसंस्थानेन
संस्थितः ॥ २५ ॥

समुदितः प्रतिष्ठितः । समम् आयामतो विस्तारतश्च शतयोजन
इत्यर्थः ॥ २६ ॥

चतुर्भागे चतुर्थभागे गत इति शेषः ॥ २७ ॥

तच्च चक्रवत्पर्वते पञ्चजनं तदाख्यम् । हयस्यैव ग्रीवा यस्य
तच्च ॥ २८ ॥ २९ ॥ ३० ॥

तस्मिन् वसति दुष्टात्मा नरको नाम दानवः ॥ ३१ ॥

तत्र सानुषु रम्येषु विशालासु गुहासु च ।

रावणः सह वैदेह्या मार्गितव्यस्ततस्ततः ॥ ३२ ॥

तमतिक्रम्य शैलेन्द्रं काञ्चनान्तरदर्शनम् ।

पर्वतः सर्वसौवर्णा धाराप्रस्रवणायुतः ॥ ३३ ॥

तं गजाश्च वराहाश्च सिंहा व्याघ्राश्च सर्वतः ।

अभिगर्जन्ति सततं तेन शब्देन दर्पिताः ॥ ३४ ॥

यस्मिन् हरिहयः श्रीमान् महेन्द्रः पाकशासनः ।

अभिषिक्तः सुरैः राजा मेघो नाम स पर्वतः ॥ ३५ ॥

तमतिक्रम्य शैलेन्द्रं महेन्द्रपरिपालितम् ।

षष्टिं गिरिसहस्राणि काञ्चनानि गमिष्यथ ॥ ३६ ॥

तरुणादित्यवर्णानि भ्राजमानानि सर्वशः ।

जातरूपमयैर्वृक्षैः शोभितानि सुपुष्पितैः ॥ ३७ ॥

तेषां मध्ये स्थितो राजा मेरुरुत्तमपर्वतः ।

तत्र वराहपर्वते । जातरूपं स्वर्णम् ॥ ३१ ३२ ॥

काञ्चनान्तरदर्शनं काञ्चनगर्भः अन्तरा निर्दरा यस्मिन् तस्य दर्शनं भविष्यतीति शेषः ॥ ३३ ॥

तं प्राप्य स्थिता गजादयस्तेन शब्देन स्वध्वनिजप्रतिध्वनितशब्देन दर्पिताः सर्वतोऽभिगर्जन्ति ॥ ३४ ॥

सः सौवर्ण इति उक्तः ॥ ३५ ॥ ३६ ॥ ३७ ॥

आदित्येन प्रसन्नेन शैलो दत्तवरः पुरा ॥ ३८ ॥

तेनैवमुक्तः शैलेन्द्रः सर्व्व एव त्वदाश्रयाः ।

मत्प्रसादाद्भव्यन्ति दिवारात्रौ च काञ्चनाः ॥ ३९ ॥

त्वयि ये चापि वस्यन्ति देवगन्धर्व्वदानवाः ।

ते भविष्यन्ति भक्ताश्च प्रभया काञ्चनप्रभाः ॥ ४० ॥

विश्वेदेवाश्च वसवो मरुतश्च दिवौकसः ।

आगत्य पश्चिमां सन्ध्यां मेरुमुत्तमपर्व्वतम् ॥ ४१ ॥

आदित्यमुपतिष्ठन्ति तैश्च सूर्य्याऽभिपूजितः ।

अदृश्यः सर्व्वभूतानामस्तं गच्छति पर्व्वतम् ॥ ४२ ॥

योजनानां सहस्राणि दश तानि दिवाकरः ।

मुहूर्त्तार्द्धेन तं शीघ्रम् अभियाति शिलोच्चयम् ॥ ४३ ॥

तेषां षष्टिसहस्रपर्व्वतानां मध्ये राजेव मेरुवत् काञ्चनः पर्व्वतोऽस्ति
एनं सावर्णिमेरुरिति वदन्ति ॥ ३८ ॥

कीदृशो वरस्तत्राह,—तेनैवमिति । आदित्येन एवमुक्त इत्येवं
शब्दार्थः । सर्व्व एवेति ॥ ३९ ॥

ते भक्ता मयीति शेषः काञ्चनप्रभाश्च भविष्यन्ति ॥ ४० ॥

विश्वेदेवादयस्तमुत्तमपर्व्वतं मेरुं सावर्णिमेरुमागत्य तत्र स्थित्वा
पश्चिमां सन्ध्यां प्राप्य आदित्यमुपतिष्ठन्ति इत्यग्निमेषान्वयः ॥ ४१ ॥

इतः पूर्व्वभागस्था अनुक्ता अपि द्वीपा विचेतव्या इत्यर्थतः
सिद्धम् ॥ ४२ ॥

प्रदृङ्गे तस्य महद्दिव्यं भवनं सूर्य्यसन्निभम् ।

प्रासादगणसम्बाधं विहितं विश्वकर्मणा ॥ ४४ ॥

शोभितं तरुभिश्चित्रैर्नानापक्षिसमाकुलैः ।

निकेतं पाशहस्तस्य वरुणस्य महात्मनः ॥ ४५ ॥

अन्तरा मेरुमस्तश्च तालो दशशिरा महान् ।

जातरूपमयः श्रीमान् भ्राजते चित्रवेदिकः ॥ ४६ ॥

तेषु सर्वेषु दुर्गेषु सरःसु च सरित्सु च ।

रावणः सह वैदेह्या मार्गितव्यस्ततस्ततः ॥ ४७ ॥

यत्र तिष्ठति धर्मज्ञस्तपसा स्वेन भावितः ।

मेरुसावर्णिरित्येष ख्यातो वै ब्रह्मणा समः ॥ ४८ ॥

प्रवृष्यो मेरुसावर्णिर्महर्षिः सूर्य्यसन्निभः ।

प्रणम्य शिरसा भूमौ प्रवृत्तिं मैथिलीं प्रति ॥ ४९ ॥

एतावज्जीवलोकस्य भास्करो रजनीक्षये ।

ततःपरं दशयोजनसहस्रेऽस्ताचल इत्याह,—योजनामिति । तान्युक्तसंख्यायोजनानि अतीत्येति शेषः । मुहूर्त्तार्द्धमेकाघटीतया तं शिलोच्चयमस्तमभियाति ॥ ४३ ॥

अथ वरुणपुरवर्णनम् । प्रदृङ्गेति ॥ ४४ ॥ ४५ ॥

दशशिराः दशस्कन्धः ॥ ४६ ॥ ४७ ॥

यत्र मेरौ ब्रह्मणासमः महामेरुवर्त्तिप्रजापतिसमः ॥ ४८ ॥

मैथिलीं प्रति प्रवृत्तिं मैथिलीसम्बन्धि प्रवृत्तिं प्रवृष्य इत्यन्वयः ॥ ४९ ॥

कृत्वा वितिमिरं सर्वमस्तं गच्छति पर्वतम् ॥ ५० ॥

एतावद्दानरः शक्यं गन्तुं वानरपुङ्गवाः ।

अभास्करममर्थ्यादं न जानीमस्ततः परम् ॥ ५१ ॥

अवगम्य तु वैदेहीं निलयं रावणस्य च ।

अस्तं पर्वतमासाद्य पूर्णं मासे निवर्त्तत ॥ ५२ ॥

ऊर्द्धं मासान्न वस्तव्यं वसन् बध्यो भवेन्मम ।

सहैव शूरो युष्माभिः श्वशुरो मे गमिष्यति ॥ ५३ ॥

श्रोतव्यं सर्वमेतस्य भवद्भिर्दिष्टकारिभिः ।

गुरुरेष महाबाहुः श्वशुरो मे महाबलः ॥ ५४ ॥

भवन्तश्चापि विक्रान्ताः प्रमाणं सर्व एव हि ।

प्रमाणमेनं संस्थाप्य पश्यद्द्वं पश्चिमां दिशम् ॥ ५५ ॥

कृतकृत्या भविष्यामः कृतस्य प्रतिकर्मणा ।

अतोऽन्यदपि यत्कार्यं कार्यस्यास्य प्रियं भवेत् ।

सम्प्रधार्य भवद्भिश्च देशकालार्थसंहितम् ॥ ५६ ॥

एतावत् उदयाचलमारभ्य मेरुसावर्णिपर्यन्तम् ॥ ५० ॥ ५१ ॥

निवर्त्तत निवर्त्तद्धम् ॥ ५२ ॥ ५३ ॥

दिष्टं सन्दिष्टम् ॥ ५४ ॥

प्रमाणं कर्त्तव्याकर्त्तव्यनिश्चायकाः । अथापि एनं सुखेणं विशिष्य-

प्रमाणं संस्थाप्य ॥ ५५ ॥


ततः सुषेणप्रमुखाः स्रवङ्गमाः
 सुग्रीववाक्यं निपुणं निशम्य ।
 आमन्त्र्य सर्वे स्रवङ्गाधिपास्ते
 जग्मुर्दिशं तां वरुणाभिगुप्ताम् ॥ ५७ ॥

इत्यार्षे रामायणे वाल्मीकीये किष्किन्धाकाण्डे
 द्विचत्वारिंशः सर्गः ॥ ४२ ॥

कृतस्य प्रतिकर्मणा उपकारप्रत्युपकारेण । अस्य कार्यस्येति
 रावणबधान्तरामकार्यस्येत्यर्थः ॥ ५६ ॥ ५७ ॥

इति श्रीरामाभिरामे श्रीरामीये रामायणतिलके किष्किन्धा-
 काण्डे द्विचत्वारिंशः सर्गः ॥ ४२ ॥

त्रिचत्वारिंशः सर्गः ।



ततः सन्दिश्य सुग्रीवः शृगुरं पश्चिमां दिशम् ।
वीरं शतबलं नाम वानरं वानरेश्वरः ॥ १ ॥
उवाच राजा सर्वज्ञः सर्व्ववानरसत्तमः ।
वाक्यमात्महितञ्चैव रामस्य च हितं तदा ॥ २ ॥
वृतः शतसहस्रेण त्वद्विधानां वनौकसाम् ।
वेवस्वतसुतैः सार्द्धं प्रविष्टः सर्व्वमन्त्रिभिः ॥ ३ ॥
दिशं ह्युदीचीं विक्रान्त ! हिमशैलावतंसिकाम् ।
सर्व्वतः परिमार्गर्द्धं रामपत्नीं यशस्विनीम् ॥ ४ ॥
अस्मिन् कार्य्ये विनिर्वृत्ते कृते दाशरथेः प्रिये ।
ऋणान् मुक्ता भविष्यामः कृतार्थाथेविदां वर ! ॥ ५ ॥

तत इति ॥ १ ॥

सर्वज्ञः देशवृत्ताभिज्ञः ॥ २ ॥

वेवस्वतसुतैर्यमसुतैः ॥ ३ ॥

विक्रान्तेति शतबलस्य सम्बुद्धिः । सर्वत इति सामान्यतो
नियोगः ॥ ४ ॥

विनिर्वृत्ते विशेषेणानुष्ठिते । कृतार्थाः कृतकृत्याः । अर्थविदां
सख्याभीष्टानां सन्धिरार्थः ॥ ५ ॥

कृतं हि प्रियमस्माकं राघवेण महात्मना ।
 तस्य चेत् प्रतिकारोऽस्ति सफलं जीवितं भवेत् ॥ ६ ॥
 अर्थिनः कार्यनिर्वृत्तिमकर्तुरपि यश्चरेत् ।
 तस्य स्यात् सफलं जन्म किं पुनः पूर्वकारिणः ॥ ७ ॥
 एतां बुद्धिं समास्थाय दृश्यते जानकी यथा ।
 तथा भवद्भिः कर्तव्यमस्मत् प्रियहितैषिभिः ॥ ८ ॥
 अयं हि सर्वभूतानां मान्यस्तु नरसत्तमः ।
 अस्मासु च गतः प्रीतिं रामः परपुरञ्जयः ॥ ९ ॥
 इमानि बहुदुर्गाणि नद्यः शैलान्तराणि च ।
 भवन्तः परिमार्गन्तु बुद्धिविक्रमसम्पदा ॥ १० ॥
 तत्र म्लेच्छान् पुलिन्दांश्च शूरसेनांस्तथैव च ।
 प्रस्थलान् भरतांश्चैव कुरूंश्च सह मद्रकैः ॥ ११ ॥
 काश्वोजयवनांश्चैव शकानां पत्तनानि च ।
 अन्वीक्ष्य वरदांश्चैव हिमवन्तं विचिन्वथ ॥ १२ ॥
 लोभ्रपद्मकखण्डेषु देवदारुवनेषु च ।

अस्ति क्रियेत ॥ ६ ॥

अर्थिनः स्वस्मात्प्रयोजनार्थिनः कार्यनिर्वृत्तिं तत्प्रयोजनानुष्ठानम् ।
 अकर्तुः पूर्वमुपकाराकर्तुरपि यश्चरेत् कुर्यात् ॥ ७ ॥ ८ ॥ ९ ॥

इमानि वक्ष्यमाणानि ॥ १० ॥

प्रस्थला भरताश्च देशविशेषाः । कुरून् दक्षिणकुरून् ॥ ११ ॥ १२ ॥

रावणः सह वैदेह्या मार्गितव्यस्ततस्ततः ॥ १३ ॥
 ततः सोमाश्रमं गत्वा देवगन्धर्वसेवितम् ।
 कालं नाम महासानुं पर्वतान्तं गमिष्यथ ॥ १४ ॥
 महत्सु तस्य शैलेषु पर्वतेषु गुहासु च ।
 विचिन्वत महाभागां रामपत्नीमनिन्दिताम् ॥ १५ ॥
 तमतिक्रम्य शैलेन्द्रं हेमगर्भं महागिरिम् ।
 ततः सुदर्शनं नाम पर्वतं गन्तुमर्हथ ॥ १६ ॥
 ततो देवसखा नाम पर्वतः पतगालयः ।
 नानापक्षिसमाकीर्णो विविधद्रुमभूषितः ॥ १७ ॥
 तस्य काञ्चनखण्डेषु निर्दरेषु गुहासु च ।
 रावणः सह वैदेह्या मार्गितव्यस्ततस्ततः ॥ १८ ॥
 तमतिक्रम्य चाकाशं सर्वतः शतयोजनम् ।
 अपर्वतनदीवृक्षं सर्वसत्त्वाविवर्जितम् ॥ १९ ॥

क्षोभ्रपद्मखण्डेषु हैमवतेष्विति शेषः ॥ १३ ॥
 तं कालाख्यं पर्वतम् ॥ १४ ॥
 तस्य शैलेषु गण्डपर्वतेषु पर्वतेषु ततो महत्सु तेषु ॥ १५ ॥
 तं कालपर्वतम् ॥ १६ ॥
 ततः सुदर्शनात् परतः पतगाः पक्षिणः ॥ १७ ॥ १८ ॥
 तं देवसखपर्वतमतिक्रम्य चाकाशं शून्यदेशम् । शून्यतोपपादक-
 मपर्वतेत्यादि ॥ १९ ॥

तत्तु शीघ्रमतिक्रम्य कान्तारं रोमहर्षणम् ।
 कैलासं पाण्डुरं प्राप्य दृष्ट्वा यूथं भविष्यथ ॥ २० ॥
 तत्र पाण्डुरमेघाभं जम्बूनदपरिष्कृतम् ।
 कुवेरभुवनं रम्यं निर्मितं विश्वकर्माणा ॥ २१ ॥
 विशाला नलिनी यत्र प्रभूतकमलोत्पला ।
 हंसकारण्डवाकीर्णा अप्सरोगणसेविता ॥ २२ ॥
 तत्र वैश्रवणो राजा सर्वलोकनमस्कृतः ।
 धनदो रमते श्रीमान् गुह्यकैः सह यक्षराट् ॥ २३ ॥
 तस्य चन्द्रनिकाशेषु पर्वतेषु गुहासु च ।
 रावणः सह वैदेह्या मार्गितव्यस्ततस्ततः ॥ २४ ॥
 क्रौञ्चन्तु गिरिमासाद्य विलं तस्य सुदुर्गमम् ।
 अप्रमत्तैः प्रवेष्टव्यं दुष्प्रवेशं हि तत् स्मृतम् ॥ २५ ॥
 वसन्ति हि महात्मानस्तत्र सूर्य्यसमप्रभाः ।
 देवैरभ्यर्थिताः संस्यग्देवरूपा महर्षयः ॥ २६ ॥
 क्रौञ्चस्य तु गुहा चान्याः सानूनि शिखराणि च ।

कान्तारम् अपर्वतवनत्वादिना रोमहर्षणं भयङ्करत्वात् ॥ २० ॥ २१ ॥

नलिनी सरसी ॥ २२ ॥ २३ ॥

तस्य कैलासस्य पर्वतेषु गण्डपर्वतेषु ॥ २४ ॥

तस्य क्रौञ्चस्य विलं स्कन्दशक्तिवृत्तं विवरम् ॥ २५ ॥

दर्दराश्च नितम्बाश्च विचेतव्यास्ततस्ततः ॥ २७ ॥
 अवृत्तं कामशैलञ्च मानसं विहगालयम् ।
 न गतिलञ्च भूतानां देवानां न च रक्षसाम् ॥ २८ ॥
 स च सर्वैर्विचेतव्यः स सानुप्रस्थभूधरः ।
 क्रौञ्चं गिरिमतिक्रम्य मैनाको नाम पर्वतः ॥ २९ ॥
 मथस्य भवनं तत्र दानवस्य स्वयं कृतम् ।
 मैनाकस्तु विचेतव्यः स सानुप्रस्थकन्दरः ॥ ३० ॥
 स्त्रीणामश्वमुखीनान्तु निकेतस्तत्र तत्र तु ।
 तं देशं समतिक्रम्य आश्रमं सिद्धसेवितम् ॥ ३१ ॥
 सिद्धा वैखानसा यत्र वाल्खिल्याश्च तापसाः ।
 वन्दितव्यास्ततः सिद्धास्तपसा वीतकल्मषाः ॥ ३२ ॥
 प्रष्टव्या चापि सीतायाः प्रवृत्तिर्विनयान्वितैः ।
 हिमपुष्करसंक्लृप्तं तत्र वैखानसं सरः ॥ ३३ ॥

तत्र क्रौञ्चगुहायाम् ॥ २६ ॥ २७ ॥
 कामशैलं कामतपस्थानशैलं तदिशेषणमवृत्तं मानसं तदाख्यं तत्र
 मानसपर्वते ॥ २८ ॥

स चेति क्रौञ्चपर्वत इत्यर्थः । सानूनि प्रस्थाश्च भूधराः पर्यन्त-
 पर्वतास्तैः सहितः । मैनाक इति । मैनाकोऽयं समुद्रमन्ना-
 दन्यः ॥ २९ ॥ ३० ॥ ३१ ॥ ३२ ॥
 वैखानसं वैखानसानामिदम् ॥ ३३ ॥



तरुणादित्यसङ्काशैर्हसैर्विचरितं शुभैः ।

औपवाह्यः कुबेरस्य सार्वभौम इति स्मृतः ॥ ३४ ॥

गजः पर्यति तं देशं सदा सह करेणुभिः ।

तत्सरः समतिक्रम्य नष्टचन्द्रदिवाकरम् ।

अनक्षत्रगणं व्योम निष्पद्योदमनादितम् ॥ ३५ ॥

गभस्तिभिरिवार्कस्य स तु देशः प्रकाश्यते ।

विश्राम्यद्भिस्तपःसिद्धैर्देवकल्पैः स्वयंप्रभैः ॥ ३६ ॥

तन्तु देशमतिक्रम्य शैलोदा नाम निम्नगा ।

उभयोत्तीरयो तस्याः कीचका नाम वेणवः ॥ ३७ ॥

ते नयन्ति परं तीरं सिद्धान् प्रत्यानयन्ति च ।

विचरितं सेवितम् औपवाह्यः वाहनम् ॥ ३४ ॥

तत्सरोऽतिक्रम्य वर्त्तमानं व्योम कियानवकाशः चन्द्रादिसर्वज्योति-
र्गणप्रकाशरहितः ॥ ३५ ॥

नापि सान्धकार इत्याह,—गभस्तिभिरिवेति । चन्द्रादिज्योतींष्य-
भिभूय अर्कागभस्तिस्तदृशैः सूर्यगभस्तिभिः प्रकाश्यते । के ते ये-
स्वगभस्तिभिः प्रकाश्यते तत्राह,—विश्राम्यद्भिरिति । सुखोपविष्टैः
स्वतपःसिद्धैरतएव देवकल्पैः सूर्यादिदेवतुल्यैः स्वयंप्रभैश्च सूर्या-
दिवत्सदेशः प्रकाश्यते । यत्तु तत्र चन्द्रादीनां सञ्चाराभाव एवेति
तत्र । अग्रे सुप्रसिद्धचन्द्रादिसञ्चारवदुत्तरकुल्यां तदूर्ध्वमुपदेशानु-
पपत्तेः ॥ ३६ ॥

निम्नगा अस्तीति शेषः । अन्तःसुषिरो वेणुः कीचकः ॥ ३७ ॥

उत्तराः कुरवस्तत्र कृतपुण्यप्रतिश्रयाः ॥ ३८ ॥

ततः काञ्चनपद्माभिः पद्मिनीभिः कृतोदकाः ॥ ३९ ॥

नीलवैदूर्यपत्राढ्या नद्यस्तत्र सहस्रशः ।

रक्तोत्पलवनैश्चात्र मण्डिताश्च हिरण्मयैः ॥ ४० ॥

तरुणादित्यसङ्काशा भान्ति तत्र जलाशयाः ।

महार्हमणिरत्नैश्च काञ्चनप्रभकेसरैः ॥ ४१ ॥

नीलोत्पलवनैश्चित्रैः स देशः सर्वतो वृतः ।

निस्तुलाभिश्च मुक्ताभिर्मणिभिश्च महाधनैः ॥ ४२ ॥

उद्धूतपुलिनास्तत्र जातरूपैश्च निम्बगाः ।

सर्वरत्नमयैश्चित्रैरवगाढा नगोत्तमैः ॥ ४३ ॥

जातरूपमयैश्चापि ऊताशनसमप्रभैः ।

नित्यपुष्पफलास्तत्र नगाः पत्ररथाकुलाः ॥ ४४ ॥

परं तीरं श्लोदाया इति शेषः । कृतपुण्यानां प्रतिश्रयाः
निवासभृताः ॥ ३८ ॥

पद्मिनीभिः सरसीभिः कृतोदकाः कृतोदककार्याः ॥ ३९ ॥

इत आरभ्योत्तरकुरुदेशस्य भोगभूमित्वकथनम् । दिव्यनद्योऽपि तत्र
सन्तीत्याह,—नीलेत्यादि ॥ ४० ॥

जलाशयास्तृष्ठाकादयः ॥ ४१ ॥

निस्तुलाभिर्वर्तुलाभिः । निस्तुलं वृत्तमित्यमरः ॥ ४२ ॥

जातरूपैः स्वर्णैरुद्धूतपुलिनाद्युक्तपुलिनाः । नगोत्तमैः पर्वतैः अव-
गाढा व्याप्ताः ॥ ४३ ॥

दिव्यगन्धरसस्पर्शाः सर्वकामान् स्रवन्ति च ।

नानाकाराणि वासांसि फलन्त्यन्ये नगोत्तमाः ॥ ४५ ॥

मुक्तावैदूर्यचित्राणि भूषणानि तथैव च ।

स्त्रियाणां चान्यनुरूपाणि पुरुषाणां तथैव च ॥ ४६ ॥

सर्वर्तुसुखसेव्यानि फलन्त्यन्ये नगोत्तमाः ।

महार्हसिचित्राणि फलन्त्यन्ये नगोत्तमाः ॥ ४७ ॥

शयनानि प्रसूयन्ते चित्रास्तरणवन्ति च ।

मनःकान्तानि माल्यानि फलन्त्यत्रापरे द्रुमाः ॥ ४८ ॥

पानानि च महार्हाणि भक्ष्याणि विविधानि च ।

श्लिथश्च गुणसम्पन्ना रूपयौवनलक्षिताः ॥ ४९ ॥

गन्धर्वाः किन्नराः सिद्धा नागा विद्याधरास्तथा ।

रमन्ते सततं तत्र नारीभिर्भास्वरप्रभाः ॥ ५० ॥

सर्वे सुकृतकर्माणः सर्वे रतिपरायणाः ।

सर्वे कामार्थसहिता वसन्ति सहयोषितः ॥ ५१ ॥

गीतवादित्रनिर्घाषः सौत्कृष्टहसितस्वरैः ।

श्रूयते सततं तत्र सर्वभूतमनोरमः ॥ ५२ ॥

नगाः वृक्षाः पत्ररथैः पक्षिभिराकुला व्याप्ताः ॥ ४४ ॥ ४५ ॥

इत उत्तरं केचित् श्लोका रमन्ते सततं तत्र नारीभिर्भास्वरप्रभा

इत्यन्ताः प्रक्षिप्ताः प्राचीनपुस्तकेष्वनुपलम्भादिति कतकः ॥ ४६ ॥ ४७ ॥

॥ ४८ ॥ ४९ ॥ ५० ॥ ५१ ॥ ५२ ॥

तत्र नामुदितः कश्चिन्नात्र कश्चिदसत्प्रियः ।

अहन्यहनि वर्द्धन्ते गुणास्तत्र मनोरमाः ॥ ५३ ॥

तमतिक्रम्य शैलेन्द्रमुत्तरः पयसां निधिः ।

तत्र सोमगिरिर्नाम मध्ये हेममयो महान् ॥ ५४ ॥

स तु देशो विसूर्योऽपि तस्य भासा प्रकाशते ।

सूर्यलक्ष्म्याभिविज्ञेयरूपतेव विवस्वता ॥ ५५ ॥

भगवांस्तत्र विश्वात्मा शम्भुरेकादशात्मकः ।

ब्रह्मा वसति देवेशो ब्रह्मर्षिपरिवारितः ॥ ५६ ॥

न कथञ्चन गन्तव्यं कुरूणामुत्तरेण वः ।

असद्विद्यमानं प्रियं यस्य तादृशः ॥ ५३ ॥

अत्र सुमेर्वन्वेषणं नेक्तम् । तत्र रक्षसां वासासम्भवादित्याजः ।
मध्ये उत्तरसमुद्रमध्ये ॥ ५४ ॥

स तु देशः विसूर्योऽपि सूर्यसञ्चाररहितोऽपि । तस्य भासा
सोमगिरिप्रभया । तपता विवस्वता युक्त देश इव सूर्यलक्ष्म्या सूर्यो-
पेतदेशश्रिया युक्तः प्रकाशते ॥ ५५ ॥

विश्वमतति व्याप्नोतीति विश्वात्मा व्यापकः तेन विष्णुरूपः विष्णु-
व्याप्तावित्यनुसारात् । स एव शम्भुः शम्भवत्यस्मात्स एवैकादशात्मकः
एकादशानुवाकार्थैकादशरुद्रात्मकः स एव ब्रह्मा वृंह्यत्वाज्जगत् स्रष्टृ-
त्वात् । एवं रूपत्रयात्मा भगवान् तत्र सोमगिरौ कार्य्यब्रह्मलोक-
त्वादसतीत्यर्थः ॥ ५६ ॥

अन्येषामपि भूतानां नानुक्रामति वै गतिः ॥ ५७ ॥

स हि सोमगिरिर्नाम देवानामपि दुर्गमः ।

तुमालोक्य ततः क्षिप्रमुपावर्त्तितुमर्हथ ॥ ५८ ॥

एतावदानरैः शक्यं गन्तुं वानरपुङ्गवाः ! ।

अभास्करममर्यादं न जानीमः ततः परम् ॥ ५९ ॥

सर्वमेतद्विचेतव्यं यन्मया परिकीर्त्तितम् ।

यदन्यदपि नोक्तञ्च तत्रापि क्रियतां मतिः ॥ ६० ॥

ततः कृतं दाशरथेर्महत्प्रियं

महत्प्रियञ्चापि ततो मम प्रियम् ।

कृतं भविष्यत्यनिलानलोपमा !

विदेहजादर्शनजेन कर्मणा ॥ ६१ ॥

ततः कृतार्थाः सहिताः सबान्धवा

मयाचिताः सर्वगुणैर्मनोरमैः ।

नानुक्रामति वै गतिः तस्य कार्यब्रह्मलोकत्वेन ब्रह्मर्षिव्यति-
रिक्तस्य तत्रागतेर्ब्रह्मर्षिपदेन दह्रादिमार्गेण ब्रह्मोपासका ऋषय
उच्यन्ते ॥ ५७ ॥

तदाह,— देवानामपि दुर्गम इति ॥ ५८ ॥ ५९ ॥

तत्रापि मतिः क्रियतामिति अन्वेषणायेति भावः ॥ ६० ॥

प्रियमित्यस्य स्वस्येत्यादिः । विदेहजादर्शनजेन कर्मणा विदेहजा-
दर्शनमुद्दिश्य जातेन कर्मणा अन्वेषणकर्मणेति यावत् ॥ ६१ ॥

चरिष्यथोर्वी' प्रतिशान्तशात्रवाः

सह प्रिया भूतधराः स्रवङ्गमाः ॥ ६२ ॥

इत्यार्षे रामायणे वाल्मीकीये किष्किन्धाकाण्डे

त्रिचत्वारिंशः सर्गः ॥ ४३ ॥

भूतधराः भूतैः प्राणिभिर्ध्रियन्ते ते भूतधराः प्राणिभिरुपजीव्या
इत्यर्थः ॥ ६२ ॥

इति श्रीरामाभिरामे श्रीरामीये रामायणतिलके
किष्किन्धाकाण्डे त्रिचत्वारिंशः सर्गः ॥ ४३ ॥

चतुश्चत्वारिंशः सर्गः ।

—००५००—

विशेषेण तु सुग्रीवो हनूमत्यर्थमुक्तवान् ।
स हि तस्मिन् हरिश्रेष्ठे निश्चितार्थोऽर्थसाधने ॥ १ ॥
अब्रवीच्च हनूमन्तं विक्रान्तमनिलात्मजम् ।
सुग्रीवः परमप्रीतः प्रभुः सर्ववनौकसाम् ॥ २ ॥
न भूमौ नान्तरिक्षे वा नाम्बरे नामरालये ।
नाप्सु वा गतिसङ्गं ते पश्यामि हरिपुङ्गव ! ॥ ३ ॥
सासुराः सहगन्धर्वाः सनागनरदेवताः ।
विदिताः सर्वलोकास्ते ससागरधराधराः ॥ ४ ॥
गतिर्वेगश्च तेजश्च लाघवञ्च महाकपे ! ।

हनूमत्यर्थस्य सविशेषमुक्तौ हेतुः सद्योति । अर्थसाधने तद्विषये
निश्चितार्थः तादृशार्थतद्विषयकनिश्चयवान् ॥ १ ॥

उक्तिप्रकारं दर्शयति । अब्रवीच्चेति । सर्ववनौकसां मध्ये
इति शेषः ॥ २ ॥

अन्तरिक्षं पृथिव्यासन्नपक्षिमार्गः । अम्बरं मेघमार्गः । अमरा-
लयः स्वर्गः । गतिसङ्गं गतिप्रतिबन्धम् ॥ ३ ॥

सर्वलोकविशेषणं सासुरा इत्यादि ॥ ४ ॥

पि उस्ते सदृशं वीर ! मारुतस्य महौजसः ॥ ५ ॥

तेजसा वापि ते भूतं न समं भुवि विद्यते ।

तद्यथा लभ्यते सीता तत्त्वमेवानुचिन्तय ॥ ६ ॥

त्वय्येव हनुमन्नास्ति बलं बुद्धिः पराक्रमः ।

देशकालानुवृत्तिश्च नयश्च नयपण्डित ! ॥ ७ ॥

ततः कार्यसमासङ्गमवगम्य हनूमति ।

विदित्वा हनुमन्तश्च चिन्तयामास राघवः ॥ ८ ॥

सर्वथा निश्चितार्थोऽयं हनूमति हरीश्वरः ।

निश्चितार्थतरश्चापि हनूमान् कार्यसाधने ॥ ९ ॥

तदेव प्रस्थितस्यास्य परिज्ञातस्य कर्मभिः ।

लाघवं क्षिप्रकारित्वम् ॥ ५ ॥

भूतं प्राणी तत्तस्माद्यथा सीता लभ्यते तत् अर्थजातं त्वमेवानु-
चिन्तय ॥ ६ ॥

बलं शारीरं पराक्रम उत्साहः देशकालानुवृत्तिस्तदुचितकर्मानु-
ष्ठानम् । नये नीतिशास्त्रे । पण्डितेति सम्बुद्धिः ॥ ७ ॥

तत एवं सुग्रीववचनात् कार्यसमासङ्गं कार्यसिद्धिसम्बन्धम् अव-
गम्य स्वयञ्च तत्सामर्थ्याद्यनुभवेन तस्मिन् कार्यसाधकत्वं विदित्वा चात्त-
द्रूपदेश एव सीतां विदित्वा चिन्तयामास । अस्मिन् स्वकर्तव्यसमपेक्षं
युक्तमिति विचारयामास ॥ ८ ॥

चिन्ताप्रकारमाह,—सर्वथेति । निश्चितार्थः एतदर्थविषयकनिश्चय-
वान् । स्वतोप्ययमतिशयेन कार्यसाधने निश्चितार्थः ॥ ९ ॥

भर्त्रा परिगृहीतस्य ध्रुवः कार्यफलोदयः ॥ १० ॥

तं समीक्ष्य महातेजा व्यवसायोत्तरं हरिम् ।

कृतार्थ इव संहृष्टः प्रहृष्टेन्द्रियमानसः ॥ ११ ॥

ददौ तस्य ततः प्रीतः स्वनामाङ्कोपशोभितम् ।

अङ्गुलीयमभिज्ञानं राजपुत्र्याः परन्तपः ॥ १२ ॥

अनेन त्वां हरिश्रेष्ठ ! चिक्तेन जनकात्मजा ।

मत्सकाशादनुप्राप्तमनुदिग्माऽनुपश्यति ॥ १३ ॥

व्यवसायश्च ते वीर ! सत्वयुक्तश्च विक्रमः ।

सुग्रीवस्य च सन्देशः सिद्धं कथयतीव मे ॥ १४ ॥

स तद्गृह्य हरिश्रेष्ठः कृत्वा मूर्ध्नि कृताञ्जलिः ।

वन्दित्वा चरणौ चैव प्रस्थितः प्रवर्षभ ॥ १५ ॥

प्रस्थितस्य भर्त्रा प्रस्थापितस्य परिज्ञातस्य परीक्षितस्य परिगृहीतस्य श्रेष्ठतयेति शेषः । कार्यस्य फलोदयः सीतादर्दनप्राप्तिरूपः स ध्रुवो निश्चितार्थः ॥ १० ॥

व्यवसायोत्तरं कार्यसाधने श्रेष्ठं तं हरिं हनूमन्तं समीक्ष्य प्रहृष्टेन्द्रियमानसो बभूव ॥ ११ ॥

ततो निश्चितकार्यसाधकत्वादेव हेतो राजपुत्र्याः अभिज्ञानं प्रत्यभिज्ञासाधनं ददौ ॥ १२ ॥ १३ ॥

तावत्पर्यन्तं मदमननिश्चयः कथमत आह,—व्यवसायश्चेति ॥ १४ ॥

तदभिज्ञानपदार्थम् ॥ १५ ॥

स तत्प्रकर्षन् हरिणां महद्वलं
 बभूव वीरः पवनात्मजः कपिः ।
 गताम्बुदे व्योम्नि विशुद्धमण्डलः
 शशीव नक्षत्रगणोपशोभितः ॥ १६ ॥
 अतिबल ! बलमाश्रितस्तवाहं
 हरिवरविक्रम ! विक्रमैरनल्पैः ।
 पवनसुत ! यथाऽधिगम्यते सा
 जनकसुता हनुमस्तथा कुरुष्व ॥ १७ ॥

इत्यार्षे रामायणे वाल्मीकीये किष्किन्धाकाण्डे
 चतुश्चत्वारिंशः सर्गः ॥ ४४ ॥

स तत् हरिणां दीर्घाभाव आर्षः । महद्वलं प्रकर्षन् ॥ १६ ॥
 हरिवरविक्रम श्रेष्ठसिंहविक्रम अतिबल पवनसुत हनूमन् । तवैव
 बलमाश्रितोऽहमस्मि अतोऽनल्पैर्विक्रमैर्जनकसुता यथाऽधिगम्यते तथा
 कुरुष्व इत्यब्रवीदिति शेषः । रामसुग्रीवयोः साधारणमिदं वचः ॥ १७ ॥
 [कतकेन तु चतुस्त्रिंशत्संख्यश्लोकः सर्गोऽयमुक्तः ।]

इति श्रीरामाभिरामे श्रीरामीये रामायणतिलके
 किष्किन्धाकाण्डे चतुश्चत्वारिंशः सर्गः ॥ ४४ ॥

पञ्चचत्वारिंशः सर्गः ।



सर्वांश्चाहूय सुग्रीवः स्रवगान् स्रवगर्षभः ।
समस्तांश्चाब्रवीद्राजा रामकार्यार्थसिद्धये ॥ १ ॥
एवमेतद्विचेतव्यं भवद्भिर्वानरोत्तमैः ।
तदुग्रशासनं भर्तुर्विज्ञाय हरिपुङ्गवाः ॥ २ ॥
शलभा इव संछाद्य मेदिनीं संप्रतस्थिरे ।
रामः प्रस्रवणे तस्मिन् न्यवसत्सहलक्ष्मणः ॥ ३ ॥
प्रतीक्षमाणस्तं मामं सीताधिगमने कृतः ।
उत्तरां तु दिशं रम्यां गिरिराजसमावृताम् ॥ ४ ॥
प्रतस्थ सहसा वीरो हरिः शतबलिस्तदा ।
पूर्वां दिशं प्रति ययौ विनतो हरियूथपः ॥ ५ ॥
ताराङ्गदादिसहितः स्रवगः पवनात्मजः ।
अगस्त्याचरितामाशां दक्षिणं हरियूथपः ॥ ६ ॥
पश्चिमाञ्च दिशं घोरं सुषेणः स्रवगेश्वरः ।

सर्वानिति ॥ १ ॥

उक्तिप्रकार एवमिति ॥ २ ॥

प्राप्तनियोगानामुद्योगः । शलभा इवेति ॥ ३ ॥

प्रतस्थे हरिश्चार्दूलो दिशं वरुणपालिताम् ॥ ७ ॥

ततः सर्वा दिशो राजा चोदयित्वा यथातथम् ।

कपिसेनापतिर्वीरो मुमोद सुखितः सुखम् ॥ ८ ॥

एवं सञ्चोदिताः सर्वे राज्ञा वानरयूथपाः ।

स्वां स्वां दिशमभिप्रेत्य त्वरिताः संप्रतस्थिरे ॥ ९ ॥

नदन्तश्चोन्नदन्तश्च गर्जन्तश्च श्रवङ्गमाः ।

च्छेदन्तो धावमानाश्च विनदन्तो महाबलाः ॥ १० ॥

एवं सञ्चोदिताः सर्वे राज्ञा वानरयूथपाः ।

आनयिष्यामहे सीतां हनिष्यामश्च रावणम् ॥ ११ ॥

अहमेको बधिष्यामि प्राप्तं रावणमाहवे ।

ततश्चोन्मथ्य सहसा हरिष्ये जनकात्मजाम् ॥ १२ ॥

वेपमानां अमेणाद्य भवद्भिः स्वीयतामिति ।

एकएवाहरिष्यामि पातालादपि जानकीम् ॥ १३ ॥

विधमिष्याम्यहं वृक्षान् दारयिष्याम्यहं गिरीन् ।

धरणौ दारयिष्यामि क्षोभयिष्यामि सागरान् ॥ १४ ॥

यः सीताभ्यधिगमे तद्वृत्तान्तज्ञानेऽवधिभूतः कृतस्त्वं मासमित्य-
न्वयः । गिरिराजो हिमालयः ॥ ४ ॥ ५ ॥ ६ ॥ ७ ॥

यथातथं यथायोग्यमित्यर्थः । मुमोद चिक्रीड ॥ ८ ॥

अभिप्रेत्य उद्दिश्य । नादादयः शब्दावान्तरभेदाः ॥ ९ ॥ १० ॥

आनयिष्यामहे इत्यादेरुचुरित्यनेनान्वयः ॥ ११ ॥ १२ ॥

अहं योजनसंख्यायाः श्रवेयं नात्र संशयः ।

शतयोजनसंख्यायाः शतं समधिकं ह्यहम् ॥ १५ ॥

भूतले सागरे वापि शैलेषु च वनेषु च ।

पातालस्यापि वा मध्ये न ममाच्छ्रिते गतिः ॥ १६ ॥

इत्येकैकस्तदा तत्र वानरा बलदर्पिताः ।

ऊचुश्च वचनं तस्य हरिराजस्य सन्निधौ ॥ १७ ॥

इत्यार्षे रामायणे वाल्मीकीये किष्किन्धाकाण्डे

पञ्चचत्वारिंशः सर्गः ॥ ४५ ॥

अमेण वेपमानामिति । जनकजाविशेषणम् ॥ १३ ॥ १४ ॥

अहं योजनेत्येकस्य वाक्यम् । शतयोजनेत्यन्यस्य ॥ १५ ॥ १६ ॥

एकैकः एकश्च इत्यर्थः ॥ १७ ॥

इति श्रीरामाभिरामे श्रीरामीये रामायणतिलके किष्किन्धा-

काण्डे पञ्चचत्वारिंशः सर्गः ॥ ४५ ॥

षट्चत्वारिंशः सर्गः ।

गतेषु वानरेन्द्रेषु रामः सुग्रीवमब्रवीत् ।
कथं भवान् विजानीते सर्व्वं वै मण्डलं भुवः ॥ १ ॥
सुग्रीवश्च ततो रामम् उवाच प्रणतात्मवान् ।
श्रूयतां सर्व्वमाख्यास्ये विस्तरेण वचो मम ॥ २ ॥
यदा तु दुन्दुभिर्नाम दानवं महिषाकृतिम् ।
प्रतिकालयते वाली मलयं प्रति पर्व्वतम् ॥ ३ ॥
तदा विवेश महिषो मलयस्य गुहां प्रति ।
विवेश वाली तत्रापि मलयं तज्जिघांसया ॥ ४ ॥
ततोऽहं तत्र निचिप्तो गुहाद्वारि विनीतवत् ।
न च निष्क्रमते वाली तदा संवत्सरे गते ॥ ५ ॥

गतेष्विति ॥ १ ॥

प्रणत आत्मा देहे यस्यास्तीति ॥ २ ॥

दुन्दुभिर्नामेति । अत्र दुन्दुभिश्शब्देन महिषश्शब्देन च तत्पुत्रो
मायावि नामा दानव उच्यते तदृत्तान्तस्यैवाग्रे वक्ष्यमाणत्वात् । मायावी
नाम तेजस्वी दुन्दुभेः पूर्वजः सुत इति प्रागुक्तेस्तस्य तत्पुत्रत्वं पितु-
र्महिषाकारत्वात्तत्पुत्रस्य च तदाकारत्वमिति च बोध्यम् ॥ ३ ॥

मलयं मलयगुहाम् ॥ ४ ॥ ५ ॥

ततः क्षतजवेगेन आपुपूरे तदा बिलम् ।
 तदहं विस्मितो दृष्ट्वा भ्रातुः शोकविषादितः ॥ ६ ॥
 अथाहं गतबुद्धिस्तु सुव्यक्तं निहतो गुरुः ।
 शिला पर्वतसङ्काशा बिलद्वारि मया कृता ॥ ७ ॥
 अशक्तुवनिष्क्रमितुं महिषो विनशिष्यति ।
 ततोऽहमागं किष्किन्धां निराशस्तस्य जीविते ॥ ८ ॥
 राज्यञ्च सुमहत्प्राप्य ताराञ्च रुमया सह ।
 मित्रैश्च सहितस्तस्य वसामि त्रिगतज्वरः ॥ ९ ॥
 आजगाम ततो वाली हत्वा तं वानरर्षभः ।
 ततोऽहमददां राज्यं गौरवाद्भययन्त्रितः ॥ १० ॥
 स मां जिघांसुर्दुष्टात्मा वाली प्रव्यथितेन्द्रियः ।
 परिकालयते वाली धावन्तं सचिवैः सह ॥ ११ ॥
 ततोऽहं वालिना तेन सोऽनुबद्धः प्रधावितः ।
 नदीञ्च विविधाः पश्यन् वनानि नगराणि च ॥ १२ ॥

आपुपूरे पूर्णम् ॥ ६ ॥

निहत इति । गतबुद्धिः प्राप्तबुद्धिः जात इति शेषः । ततो मये-
 त्यादि ॥ ७ ॥

विनशिष्यतीत्यस्येति बुद्धेति शेषः । तस्य वालिनः ॥ ८ ॥

ताराञ्च प्राप्येति सम्बन्धः । वसामि अवसम् ॥ ९ ॥ १० ॥

परिकालयते सचिवैः सह धावन्तमनुधावति स्म ॥ ११ ॥

आदर्शतलसङ्काशा ततो वै पृथिवी मया ।

अलातचक्रप्रतिमा दृष्टा गोष्पदवत् कृता ॥ १३ ॥

पूर्वां दिशं ततो गत्वा पश्यामि विविधान् द्रुमान् ।

पर्वतान् सदरीन् रम्यान् सरांसि विविधानि च ॥ १४ ॥

उदयं तत्र पश्यामि पर्वतं धातुमण्डितम् ।

क्षीरोदं सागरञ्चैव नित्यमप्सरसालयम् ॥ १५ ॥

परिकाल्यमानस्तु तदा वालिनाभिद्रुतो ह्यहम् ।

पुनरावृत्य सहसा प्रस्थितोऽहं तदा विभो ! ॥ १६ ॥

दिशस्तस्यास्ततो भूयः प्रस्थितो दक्षिणां दिशम् ।

विन्ध्यपादपसङ्कीर्णां चन्दनद्रुमशोभिताम् ॥ १७ ॥

द्रुमशैलान्तरे पश्यन् भूयो दक्षिणतोऽपराम् ।

ततस्तेन वालिना सोहमनुबद्धेनानुद्रुतः प्रधावितः ॥ १२ ॥

ततो वै तदनुधावनहेतोर्मया गोष्पदवत्परिभ्राम्यमाणेयं पृथिवी
अलातचक्रप्रतिमा आदर्शतलसङ्काशा च दृष्टा । गोष्पदवदित्यनेन
लङ्घनेऽप्रयास उक्तः । अलातचक्रेत्यनेन स्वीयो भ्रमणवेगः । आदर्श-
तलेत्यनेन भूचक्रवर्त्तिपदार्थस्य स्पष्टमनुभव उक्तः ॥ १३ ॥

उक्तमेव विवृणोति । पूर्वां दिशमिति ॥ १४ ॥

अप्सरसशब्दोऽकारान्तोऽप्यार्धः ॥ १५ ॥

परिकाल्यमानः परिकालयमानः पलायमान इत्यर्थः । अकारलोप
आर्धः । पुनरावृत्य उदयगिरिभुवः ॥ १६ ॥

अपराञ्च दिशं प्राप्तो वालिना समभिद्रुतः ॥ १८ ॥

स पश्यन् विविधान् देशानस्तच्च गिरिसत्तमम् ।

प्राप्य चास्तं गिरिश्रेष्ठम् उत्तरं सम्प्रधावितः ॥ १९ ॥

हिमवन्तश्च मेरुश्च समुद्रश्च तथोत्तरम् ।

यदा न विन्दे शरणं वालिना समभिद्रुतः ॥ २० ॥

ततो मां बुद्धिसम्पन्नो हनुमान् वाक्यमब्रवीत् ।

इदानीं मे स्मृतं राजन्यथा वाली हरीश्वरः ॥ २१ ॥

मतङ्गेन तदा शप्तो ह्यस्मिन्नाश्रममण्डले ।

प्रविशेद्यदि वा वाली मूर्द्धास्य शतधा भवेत् ॥ २२ ॥

तत्र वासः सुखोऽस्माकं निरुद्धिग्नो भविष्यति ।

तत्र पर्वतमासाद्य च्छय्यमूकं नृपात्मज ! ॥ २३ ॥

तस्या दिशः तां दिशं त्यक्त्वा द्रुमान्तरे शैलान्तरे च तद्व्यवहितं
वालिनां पश्यन् । अपरां पश्चिमां दिशं समभिद्रुत इति शेषः ॥ १७ ॥ १८ ॥

गिरिसत्तमम् अभिधावित इति शेषः ॥ १९ ॥

मेढं महामेढं न विन्दे न लभे ॥ २० ॥

किमब्रवीत्तदाह,—इदानीमिति । मे मया स्मृतम् । किं स्मृतं
तदाह,—यथेति ॥ २१ ॥

तदा पूर्वकाले अस्मिन्नाश्रममण्डले वाली यदा प्रविशेत्तदास्य मूर्द्धा
शतधा भवेदिति हरीश्वरो मतङ्गेन शप्तः ॥ २२ ॥

तत्र मतङ्गाश्रमे निरुद्धिग्नः निर्भयः आसाद्य स्थितस्य मम समीप-
मिति शेषः । न विवेशेत्यन्वयः ॥ २३ ॥

न विवेश तदा वाली मतङ्गस्य भयात्तदा ।
 एवं मया तदा राजन् ! प्रत्यक्षमुपलक्षितम् ।
 पृथिवीमण्डलं सर्व्वं गुहामस्म्यगगतस्ततः ॥ २४ ॥

इत्यार्षे रामायणे वाल्मीकीये किष्किन्धाकाण्डे
 षट्चत्वारिंशः सर्गः ॥ ४६ ॥

तदा जातशायकतादिति शेषः । गुहां ऋष्यमूकस्येति शेषः ॥ २४ ॥

इति श्रीरामाभिरामे श्रीरामोये रामायणतिलके किष्किन्धा-
 काण्डे षट्चत्वारिंशः सर्गः ॥ ४६ ॥

सप्तचत्वारिंशः सर्गः ।

दर्शनार्थन्तु वैदेह्याः सर्वतः कपिकुञ्जराः ।
व्यादिष्टाः कपिराजेन यथोक्तं जग्मुरञ्जसा ॥ १ ॥
ते सरांसि सरित्क्लानाकाशं नगराणि च ।
नदीदुर्गांस्तथा देशान् विचिन्वन्ति समन्ततः ॥ २ ॥
सुग्रीवेण समाख्याताः सर्वे वानरयूथपाः ।
तत्र देशान् विचिन्वन्ति सशैलवनकाननान् ॥ ३ ॥
विचित्य दिवसं सर्वे सीताधिगमने धृताः ।
समायान्ति स्म मेदिन्यां निशाकालेषु वानराः ॥ ४ ॥
सर्वतुङ्कांश्च देशेषु वानराः सफलद्रुमान् ।
आसाद्य रजनो शय्याञ्चक्रुः सर्वे व्यहःसु ते ॥ ५ ॥

यथोक्तं स्वस्वान्वेषणीयतयोक्तं देशमनतिक्रम्येत्यर्थः ॥ १ ॥
आकाशं वनगिर्यनावृतप्रदेशमित्यर्थः । नदीदुर्गानिति नदीप्रवाहै-
र्गन्तुमशक्या देशा नदीदुर्गास्तान् ॥ २ ॥ ३ ॥
दिवसमित्यत्यन्तसंयोगे द्वितीया । धृताः उद्युक्ताः मेदिन्यां सर्वा-
धारभृतायां निद्रासौकर्यार्थमिति भावः ॥ ४ ॥
तेषु देशेषु सर्वतुङ्कान्नित्यसन्निहितसर्वतुङ्गुक्तानतएव सदा सफल-

तदहः प्रथमं कृत्वा मासे प्रस्रवणं गताः ।
 कपिराजेन सङ्गम्य निराशाः कपिकुञ्जराः ॥ ६ ॥
 विचिन्त्य तु दिशं पूर्वां यथोक्तां सचिवैः सह ।
 अट्टङ्गा विनतः सीतामाजगाम महाबलः ॥ ७ ॥
 दिशमप्युत्तरां सर्वां विविच्य स महाकपिः ।
 आगतः सह सैन्येन भीतः शतबलिस्तदा ॥ ८ ॥
 सुषेणः पश्चिमामाशां विविच्य सह बानरैः ।
 समेत्य मासे पूर्णे तु सुग्रीवमुपचक्रमे ॥ ९ ॥
 तं प्रस्रवणपृष्ठस्थं समासाद्याभिवाद्य च ।
 आसीनं सह रामेण सुग्रीवमिदमब्रुवन् ॥ १० ॥
 विचिताः पर्वताः सर्वे वनानि गहनानि च ।
 निम्नगाः सागरान्ताश्च सर्वे जनपदाश्च ये ॥ ११ ॥
 गुहाश्च विचिताः सर्वा याश्च ते परिकीर्त्तिताः ।

द्रुमान् सर्वेष्वहस्तु विचयनसमये समासाद्य कामं प्राप्य रजनीं रजन्यां
 शय्यां चक्रुः । तादृशवृक्षवत्त्वञ्च देशस्य रामप्रसादात् ॥ ५ ॥

तदहः प्रस्थानदिवसं प्रथमं कृत्वा । गताः पुनर्मासे गते निराशाः
 सीतालाम्बे प्रस्रवणं गताः । आगताः कपिराजेन सङ्गम्य स्थिता
 इत्यन्वयः ॥ ६ ॥ ७ ॥ ८ ॥

उपचक्रमे प्राप्तः ॥ ९ ॥ १० ॥

सागरान्ताः सागरमध्यवर्त्तिद्वीपाः ॥ ११ ॥

विचिताश्च महागुल्मा लताविततसन्तताः ॥ १२ ॥

गहनेषु च देशेषु दुर्गेषु विषमेषु च ।

सत्त्वान्यतिप्रमाणानि विचितानि हतानि च ।

ये चैव गहना देशा विचितास्ते पुनः पुनः ॥ १३ ॥

उदारसत्त्वाभिजनो हनूमान्

स मेथिलीं ज्ञास्यति वानरेन्द्र ! ।

दिशन्तु यामेव गता तु सीता

तामास्थितो वायुसुतो हनूमान् ॥ १४ ॥

इत्यार्षे रामायणे वाल्मीकीये किष्किन्धाकाण्डे

सप्तचत्वारिंशः सर्गः ॥ ४७ ॥

लताविततैर्लताप्रतानैः सन्तताः समन्ताद्व्याप्तास्तादृशा महा
गुल्मा लतागृहविशेषाः ॥ १२ ॥ १३ ॥

दिक्त्रयासत्त्वसिद्धनिश्चयमर्थमनुवदति । उदार इति ॥ १४ ॥

इति श्रीरामाभिरामे श्रीरामीये रामायणतिलके किष्किन्धा-

काण्डे सप्तचत्वारिंशः सर्गः ॥ ४७ ॥

अष्टचत्वारिंशः सर्गः ।

सह ताराङ्गदाभ्यान्तु सहसा हनुमान् कपिः ।
सुग्रीवेण यथोद्दिष्टं गन्तुं देशं प्रचक्रमे ॥ १ ॥
स तु दूरमुपागम्य सर्वैस्तैः कपिसत्तमैः ।
ततो विचित्य विन्ध्यस्य गुहाश्च गहनानि च ॥ २ ॥
पर्वताग्रनदीदुर्गान् सरांसि विपुलद्रुमान् ।
वृक्षखण्डांश्च विविधान् पर्वतान् वनपादपान् ॥ ३ ॥
अन्वेषमाणास्ते सर्वे वानराः सर्वतो दिशम् ।
न सीतां ददृशुर्वीरा मैथिलीं जनकात्मजाम् ॥ ४ ॥
ते भक्षयन्तो मूलानि फलानि विविधान्यपि ।
निर्जलं निर्जनं शून्यं गहनं घोरदर्शनम् ॥ ५ ॥
तादृशान्यपरिणानि विचित्य भ्रष्टपीडिताः ।
स देशश्च दुरन्वेष्टो गुहागहनवान् महान् ॥ ६ ॥

प्रचक्रमे अन्वेष्टुमिति शेषः ॥ १ ॥ २ ॥ ३ ॥
अन्वेषमाणास्ते विविधानि फलान्यपि भक्षयन्तः सीतां न
ददृशुः ॥ ४ ॥ ५ ॥

यत्र निर्जलत्वादिवद्गहनं तादृशान्यपि दुरन्वेष्ट्याणि विचित्येत्य-
न्वयः । भ्रष्टपीडिताः निर्जलारण्यान्वेषणेन क्षुत्पिपासाभ्यां पीडिताः

त्यक्त्वा तु तं ततो देशं सर्वे वै हरियूथपाः ।

देशमन्यं दुरार्धषं विविशुश्चाकुतोभयाः ॥ ७ ॥

यत्र वन्ध्यफला वृक्षा त्रिपुष्पाः पर्णवर्जिताः ।

नितोयाः सरितो यत्र मूलं यत्र सुदुर्लभम् ॥ ८ ॥

न सन्ति महिषा यत्र न मृगा न च हस्तिनः ।

शादूलाः पक्षिणो नापि ये चान्ये वनगोचराः ॥ ९ ॥

न चात्र वृक्षा नौषध्यो न वल्यो नापि वीरुधः ।

स्निग्धपत्राः स्थले यत्र पद्मिन्यः फुल्लपङ्कजाः ॥ १० ॥

प्रेक्षणीयाः सुगन्धाश्च भ्रमरैश्च विवर्जिताः ।

कण्डुर्नाम मह्यभागः सत्यवादी तपोधनः ॥ ११ ॥

महर्षिः परमामर्षी निधमैर्दुष्प्रधर्षणः ।

तस्य तस्मिन् वने पुत्रो बालको दशवार्षिकः ॥ १२ ॥

स देशो निर्जलादिदेशो यद्यपि दुरन्वेष्टोऽपि तं विचित्य ततस्तं
देशं त्यक्त्वाऽन्यदेशं विविशुरित्यग्रिमेशान्वयः ॥ ६ ॥ ७ ॥

वन्ध्यफलाः अनुत्पन्नफलाः ॥ ८ ॥ ९ ॥

वल्यो वृक्षाद्याश्रिताः वीरुधा भूम्याधाराः । स्थले यत्र स्थले नेत्य-
नुकर्षः ॥ १० ॥

भ्रमरैर्विवर्जिताः विगतं वर्जितं यासु ताः संयुक्ता इत्यर्थः ।
तादृशाः फुल्लपङ्कजाश्च यत्र न सन्ति यत्र वने कण्डुर्नाम महर्षि-
रासीत् ॥ ११ ॥

वने पूर्वमिति शेषः । इदानीमुक्तलक्षणः ॥ १२ ॥

प्रनष्टो जीवितान्ताय क्रुद्धस्तेन महामुनिः ।

तेन धर्मात्मना शप्तं कृतस्त्रं तत्र महद्वनम् ॥ १३ ॥

अशरण्यं दुराधर्षं मृगपक्षिविवर्जितम् ।

तस्य ते काननान्तांस्तु गिरीणां कन्दराणि च ॥ १४ ॥

प्रभवानि नदीनाञ्च विचिन्वन्ति समाहिताः ।

तत्र चापि महात्मानो नापश्यन् जनकात्मजाम् ॥ १५ ॥

हत्तारं रावणं वापि सुग्रीवप्रियकारिणः ।

ते प्रविश्य तु तं भोमं लतागुल्मसमावृतम् ॥ १६ ॥

ददृशुर्भोमकर्माणमसुरं सुरनिर्भयम् ।

तं दृष्ट्वा वानरा घोरं स्थितं शैलमिवासुरम् ॥ १७ ॥

गाढं परिहिताः सर्वे दृष्ट्वा तं पर्वतोपमम् ।

सोऽपि तान् वानरान् सर्वान्निष्ठास्येत्यब्रवीद्वली ॥ १८ ॥

जीवितान्ताय जीवितान्तं गत्वा प्रनष्टस्तेन बालदुर्मरणेन क्रुद्धो मुनिरभूत् । ततस्तेन धर्मात्मना शपानुग्रहसमर्थप्रवसधर्मवता तत्र काले शप्तमभूत् ॥ १३ ॥

शपस्वरूपमाह,—अशरण्यम् अनावासम् । ते वानरास्तस्य काननान्तान् विचिन्वन्तीत्यन्वयः ॥ १४ ॥

नदीनां प्रभवानि उत्पत्तिस्थानानि ॥ १५ ॥

ते प्रविश्य वनान्तरमिति शेषः । तमसुरं ददृशुरित्यन्वयः ॥ १६ ॥

सुरेभ्यो निर्भयः सुरनिर्भयः तथा वरदानादिति भावः ॥ १७ ॥

अभ्यधावत संक्रुद्धो मुष्टिसुद्यम्य सङ्गतम् ।
 तमापतन्तं सहसा वालिपुत्रोऽङ्गदस्तदा ॥ १९ ॥
 रावणोऽयमिति ज्ञात्वा तत्तेनाभिजघान ह ।
 स वालिपुत्राभिहतो वक्त्राच्छोणितमुद्रमन् ॥ २० ॥
 असुरोऽन्यपतद्भूमौ पर्यस्त इव पर्वतः ।
 ते तु तस्मिन् निरुच्छामे वानरा जितकाशिनः ॥ २१ ॥
 विचिन्वन् प्रायशस्तत्र सर्व्वं ते गिरिगङ्गरम् ।
 विचितन्तु ततः सर्व्वं सर्व्वे ते काननौकसः ॥ २२ ॥
 अन्यदेवापरं घोरं विविशुर्गिरिगङ्गरम् ।
 ते विचित्य पुनः खिन्ना विनिष्पत्य समागताः ।
 एकान्ते वृक्षमूले तु निषेदुर्दीनमानसाः ॥ २३ ॥

इत्याष रामायणे वाल्मीकीये किष्किन्धाकाण्डे
 अष्टचत्वारिंशः सर्गः ॥ ४८ ॥

गाढं परिहिताः दृढं परिवद्धवस्त्राः सम्रज्ज इति यावत् ॥ १८ ॥
 ॥ १९ ॥ २० ॥ २१ ॥
 सर्व्वं विचितं ज्ञात्वेति शेषः ॥ २२ ॥ २३ ॥

इति श्रीरामाभिरामे श्रीरामीये रामायणतिलके किष्किन्धा-
 काण्डे अष्टचत्वारिंशः सर्गः ॥ ४८ ॥

एकोनपञ्चाशः सर्गः ।



अथाङ्गदस्तदा सर्वान् वानरानिदमब्रवीत् ।
परिश्रान्तो महाप्राज्ञः समाश्रयास्य शनैर्वचः ॥ १ ॥
वनानि गिरयो नद्यो दुर्गाणि गहनानि च ।
दरीगिरिगुहाश्चैव विचिताः सर्वमन्ततः ॥ २ ॥
तत्र तत्र सहास्राभिर्जानकी न च दृश्यते ।
तथा रक्षोपहर्ता च सीतायाश्चैव दुष्कृती ॥ ३ ॥
कालश्च नो महान् जातः सुग्रीवश्चोग्रशासनः ।
तस्माद्भवन्तः सहिता विचिन्वन्तु समन्ततः ॥ ४ ॥
विहाय तन्द्नीं शोकञ्च निद्राञ्चैव समुत्थिताम् ।
विचिनुध्वं तथा सीतां पश्यामो जनकात्मजाम् ॥ ५ ॥
अनिर्व्वेदञ्च दाक्ष्यञ्च मनसश्चापराजयम् ।

समाश्रयास्य वानरानिति शेषः ॥ १ ॥ २ ॥

रक्षः तद्रूपोपहर्तेत्याद्यर्थः ॥ ३ ॥

नो महान् जातः मासमध्ये इति शेषः । तन्मध्येऽल्योऽवशिष्ट इति
भावः । परावृत्यगमने महदनिष्टमित्याह,—सुग्रीवश्चेति ॥ ४ ॥

तथा विचिनुध्वं यथा सीतां पश्याम इत्यन्वयः ॥ ५ ॥

कार्यसिद्धिकराण्याञ्जस्तस्मादेतद्ब्रवीम्यहम् ॥ ६ ॥

अद्यापीदं वनं दुर्गं विचिन्वन्तु वनौकसः ! ।

खेदं त्यक्त्वा पुनः सर्व्वं वनमेव विचिन्वताम् ॥ ७ ॥

• अवश्यं कुर्व्वतां तस्य दृश्यते कर्मणः फलम् ।

परं निर्व्वेदमागम्य न हि नोन्मीलनं क्षमम् ॥ ८ ॥

सुग्रीवः क्रोधनो राजा तीक्ष्णदण्डश्च वानराः ! ।

भेतव्यं तस्य सततं रामस्य च महात्मनः ॥ ९ ॥

हितार्थमेतदुक्तं वः क्रियतां यदि रोचते ।

उच्यतां हि क्षमं यत्तत् सर्व्वेषामेव वानराः ! ॥ १० ॥

अङ्गदस्य वचः श्रुत्वा वचनं गन्धमादनः ।

उवाच व्यक्तया वाचा पिपासाश्रमखिन्नया ॥ ११ ॥

सदृशं खलु वो वाक्यमङ्गदो यदुवाच ह ।

अनिर्व्वेदमखेदम् । दाक्ष्यं सामर्थ्यम् । अपराजयं कार्यापराङ्मुख-
त्वम् एतत् वक्ष्यमाणम् ॥ ६ ॥

हे वनौकसः इदं दुर्गवनमद्यापि विचिन्वन्तु भवन्तः । आदरात्
पुनराह,—खेदं त्यक्त्वा पुनः विचिन्वताम् ॥ ७ ॥

निर्व्वेदं खेदम् । नोन्मीलनमनुन्मीलनम् अनुद्योग इति यावत् ।
न क्षमं न युक्तम् ॥ ८ ॥

• तत्र हेतुः । सुग्रीव इति ॥ ९ ॥

यदि मदुक्तमेतन्न रोचते तर्हि यदन्यत् क्षमं तदुच्यताम् ॥ १० ॥ ११ ॥

हितस्यैवासुकूलस्य क्रियतामस्य भाषितम् ॥ १२ ॥

पुनर्मार्गामहे शैलान् कन्दरांश्च शिलास्तथा ।

काननानि च शून्यानि गिरिप्रस्रवणानि च ॥ १३ ॥

यथोद्दिष्टानि सर्वाणि सुग्रीवेण महात्मना ।

विचिन्वन्तु वनं सर्व्वे गिरिदुर्गाणि सङ्गताः ॥ १४ ॥

ततः समुत्थाय पुनर्वानरास्ते महाबलाः ।

विन्ध्यकाममसङ्कीर्णां विचेरुर्दक्षिणां दिशम् ॥ १५ ॥

ते शारदाभ्रप्रतिमं श्रीमद्रजतपर्व्वतम् ।

शृङ्गवन्तं दरीवन्तमधिरूह्य च वानराः ॥ १६ ॥

तत्र लोभ्रवनं रम्यं सप्तपर्णवनानि च ।

विचिन्वन्तो हरिवराः सीतादर्शनकाङ्क्षिणः ॥ १७ ॥

तस्याग्रमधिरूढास्ते आन्ता विपुलविक्रमाः ।

न पश्यन्ति स्म वैदेहीं रामस्य महिषीं प्रियाम् ॥ १८ ॥

ते तु दृष्टिगतं दृष्ट्वा तं शैलं बभूवुः कन्दरम् ।

अधारोहन्त हरयो वीक्ष्यमाणाः समन्ततः ॥ १९ ॥

अवरूह्य ततो भूमिं भ्रान्ता विगतचेतसः ।

स्थिता मुहूर्त्तं तत्राय वृक्षमूलमुपाश्रिताः ॥ २० ॥

वा युष्माकं यदङ्गद उवाच तत्सदृशं तस्यैवेति शेषः ॥ १२ ॥ १३ ॥

॥ १४ ॥ १५ ॥ १६ ॥ १७ ॥

तस्य रजतपर्व्वतस्य ॥ १८ ॥

ते मुहूर्त्तं समाश्रुताः किञ्चिद्भग्नपरिश्रमाः ।

पुनरेवोद्यताः कृत्स्नां मार्गितुं दक्षिणं दिशम् ॥ २१ ॥

हंसुमत्प्रमुखास्तावत्प्रस्थिताः स्रग्वर्षभाः ।

विन्ध्यमेवादितः कृत्वा विचेरुश्च समन्ततः ॥ २२ ॥

इत्यार्षे रामायणे वाल्मीकीये किष्किन्धाकाण्डे

एकोनपञ्चाशः सर्गः ॥ ४८ ॥

दृष्टिगतं दृष्टिगोचरम् । अथारोहन्त । अवारोहन्तेत्यर्थः ॥ १८ ॥

॥ २० ॥ २१ ॥


आदितस्तावद्विन्ध्यं विचेरुश्च न्वेषणायेति शेषः । तावच्छब्दोवाक्या-
लङ्कारे ॥ २२ ॥

इति श्रीरामाभिरामे श्रीरामीये रामायणतिलके

किष्किन्धाकाण्डे एकोनपञ्चाशः सर्गः ॥ ४८ ॥

—————

पञ्चाशः सर्गः ।



सह ताराङ्गदाभ्यान्तु सङ्गम्य हनुमान् कपिः ।
विचिनोति च विन्ध्यस्य गुहाश्च गहनानि च ॥ १ ॥
सिंहशार्दूलजुष्टाश्च गुहाश्च परितस्तदा ।
विषमेषु नगेन्द्रस्य महाप्रसवणेषु च ॥ २ ॥
आसेदुस्तस्य शैलस्य कोटिं दक्षिणपश्चिमाम् ।
तेषां तत्रैव वसतां स कालो व्यत्यवर्त्तत ॥ ३ ॥
स हि देशो दुरन्वेद्यो गुहागहनवान् महान् ।
तत्र वायुसुतः सर्व्वं विचिनोति स्म पर्व्वतम् ॥ ४ ॥
परस्परेण रहिता अन्योऽन्यस्याविदूरतः ।
गजो गवाक्षो गवयः शरभो गन्धमादनः ॥ ५ ॥
मैन्दश्च द्विविदश्चैव हनूमान् जाम्बवानपि ।

सहेति ॥ १ ॥

विषमेषु क्लेशजनकेषु ॥ २ ॥

दक्षिणपश्चिमां कोटिं नैर्ऋत्यभागीयष्टङ्गम् । स कालः सुग्रीव-
कल्पितः कालः व्यत्यवर्त्तत व्यतिक्रान्तः ॥ ३ ॥

स देशः नैर्ऋत्यविन्ध्यकोटिप्रदेशः ॥ ४ ॥

अङ्गदो युवराजश्च तारश्च वनगोचरः ॥ ६ ॥
 गिरिजालावृतान् दृष्टान् मार्गित्वा दक्षिणं दिशम् ।
 विचिन्वन्तस्ततस्तत्र दृष्टुर्विवृतं बिलम् ॥ ७ ॥
 दुर्गमृच्चबिलं नाम दानवेनाभिरक्षितम् ।
 क्षुत्पिपासापरीतास्तु श्रान्तास्तु सलिलार्थिनः ॥ ८ ॥
 अवकीर्णं लतावृक्षैर्दृष्टुस्ते महाबिलम् ।
 तत्र क्रौञ्चाश्च हंसाश्च सारसाश्चापि निष्क्रमन् ॥ ९ ॥
 जलाद्राश्वक्रवाकाश्च रक्ताङ्गाः पद्मरेणुभिः ।
 ततस्तद्विलमासाद्य सुगन्धिदुरतिक्रमम् ॥ १० ॥
 विस्मयव्यग्रमनसो बभूवुर्वानरर्षभाः ।
 सञ्जातपरिशङ्कास्ते तद्विलं प्रवगोत्तमाः ॥ ११ ॥
 अभ्यपद्यन्त संहृष्टास्तेजोवन्तो महाबलाः ।
 नानासत्त्वसमाकीर्णं दैत्येन्द्रनिलयोपमम् ॥ १२ ॥

परस्परेण रहिताः प्रत्येकमन्योऽन्यस्याविदूरतो भूत्वा । हनूमान्
 गजादयश्च विचिन्वन्ति स्म ॥ ५ ॥ ६ ॥

विवृतमनावृतदारम् ॥ ७ ॥

दुर्गं दुर्गमम् दानवेन मयेन ॥ ८ ॥

तत्र ततः निष्क्रमन् निराक्रमन् ॥ ९ ॥

सुगन्धि बिलान्तर्वक्ष्यमाणदिव्यगन्धपुष्पसम्बद्धवातसङ्गात् ॥ १० ॥

सञ्जातपरिशङ्काः सञ्जातजलसम्भावनाः ॥ ११ ॥

दुर्दर्शमिव घोरञ्च दुर्विगाहञ्च सर्वशः ।

ततः पर्वतकूटाभो हनुमान मारुतात्मजः ॥ १३ ॥

अब्रवीद्दानरान् घोरान् कान्तारवनकोविदः ।

गिरिजालावृतान् देशान् मार्गित्वा दक्षिणां दिशम् ॥ १४ ॥

वयं सर्वे परिश्रान्ता न च पश्याम मैथिलीम् ।

• अस्माच्चापि विलाङ्घंसाः क्रौञ्चाश्च सह सारसैः ॥ १५ ॥

जलाद्राशिक्रवाकाश्च निष्पतन्ति स्म सर्वशः ।

नूनं सलिलवानच कूपो वा यदि वा ह्रदः ॥ १६ ॥

नथाचेमे बिलद्वारे स्निग्धास्तिष्ठन्ति पादपाः ।

इत्यक्तास्तद्विलं सर्वं विविशुस्तिमिरावृतम् ॥ १७ ॥

अचन्द्रसूर्यं हरयो ददृशूरोमहर्षणम् ।

निशाम्य तस्मात् सिंहांश्च तांस्तांश्च मृगपक्षिणः ॥ १८ ॥

प्रविष्टा हरिशार्दूला बिलं तिमिरसंवृतम् ।

न तेषां सज्यते दृष्टिर्न तेजो न पराक्रमः ॥ १९ ॥

दैत्येन्द्रनिलयः पातालम् ॥ १२ ॥ १३ ॥

कान्तारवनकोविदः तत्प्रवेशादौ समर्थः ॥ १४ ॥ १५ ॥ १६ ॥

इत्युक्ताः हनूमतेति शेषः ॥ १७ ॥

निशाम्य अवलोक्य ॥ १८ ॥

न सज्यते न प्रतिबध्यते । तेजः प्रभावः । अन्ये तु तेषां दृष्टिर्न
सज्यते तत्रत्यपदार्थेष्विति शेषः तिमिरावृतत्वात् । अतएव तेजःपरा-

वायोरिव गतिस्तेषां दृष्टिस्तमसि वर्तते ।

ते प्रविष्टास्तु वेगेन तद्विलं कपिकुञ्जराः ॥ २० ॥

प्रकाशश्चाभिरामश्च ददृशुर्दृशमुत्तमम् ।

ततस्तस्मिन् विले भीमे नानापादपसङ्कुले ॥ २१ ॥

अन्योऽन्यं सम्परिष्वज्य जग्मुर्यौजनमन्तरम् ।

ते नष्टसंज्ञास्तृषिताः सम्भ्रान्ताः सलिलार्थिनः ॥ २२ ॥

परिपेतुर्बिले तस्मिन् कञ्चित्कालमतन्द्रिताः ।

ते कृशा दीनवदनाः परिश्रान्ताः श्रवङ्गमाः ॥ २३ ॥

आलोकं ददृशुर्वीरा निराशा जीविते यदा ।

ततस्तं देशमागम्य सौम्या विर्तिमिरं वनम् ॥ २४ ॥

ददृशुः काञ्चनान् वृक्षान् दीप्तवैश्वानरप्रभान् ।

कमयोरपि कुण्ठितगमनम् । यद्यपि वायोरिव गतिस्तथापि यतो

दृष्टिस्तमसि प्रतिबद्धा वर्ततेऽतो वेगेन परस्परहस्तग्रहणपूर्वकं प्रविष्टा

इत्यर्थः । अतएव गृह्य हस्तैः परस्परमित्यग्रे हनुमदुक्तिरित्याहुः ॥ १८ ॥

॥ २० ॥ २१ ॥

अन्योऽन्यं सम्परिष्वज्य तिमिरदेशविनिर्गमजसन्तोषवशादिति

श्रेष्ठः । यद्वान्योऽन्यं हस्तावलम्बनं कृत्वा हस्तेन परस्परस्योरब्धादि-

सम्यक् धृत्वेति यावत् । पूर्वाक्तस्यैव विस्तरः । नष्टसंज्ञास्तृषावशात्त-

दाह,—तृषिता इति ॥ २२ ॥

परिपेतुरिति । अधोमार्गावलम्बनान्धकारे गताः ॥ २३ ॥

आलोकमेव ददृशुः न तु जलं जीविते निराशा यदा बभूवुस्तदे-

सालांस्तालांस्तमालांश्च पुन्नागान् वज्जुलान् धवान् ॥ २५ ॥
 चम्पकान्नागवृक्षांश्च कर्णिकारांश्च पुष्पितान् ।
 स्तवकैः काञ्चनैश्चित्रैरक्तैः किसलयैस्तथा ॥ २६ ॥
 आपीडैश्च लताभिश्च हेमाभरणभूषितान् ।
 तरुणादित्यसङ्काशान् वैदूर्यमयवेदिकान् ॥ २७ ॥
 वभ्राजमानान् वपुषा पादपांश्च हिरण्मयान् ।
 नीलवैदूर्यवर्णांश्च पद्मिनीः पतंगैर्वृताः ॥ २८ ॥
 महद्भिः काञ्चनैर्वृक्षैर्वृतं बालार्कसन्निभैः ।
 जातरूपमयैर्मत्स्यैर्महद्भिश्चाथ पङ्कजैः ॥ २९ ॥
 नलिनीस्तत्र ददृशुः प्रसन्नसलिलायुताः ।
 काञ्चनानि विमानानि राजतानि तथैव च ॥ ३० ॥
 तपनीयगवाक्षाणि मुक्ताजालावृतानि च ।
 हैमराजतभौमानि वैदूर्यमणिमन्ति च ॥ ३१ ॥
 ददृशुस्तत्र हरयो गृहमुख्यानि सर्वशः ।

च्यमानलक्ष्मणं देशमागम्य काञ्चनान् वृक्षांश्च ददृशुः । यदा जीविते
 निराशा बभूवुस्तदा भगवत्कृपया आलोकं ददृशुरुच्यमानविशेषणं देशे
 काञ्चनान् वृक्षान् ददृशुः ॥ २४ ॥ २५ ॥ २६ ॥

आपीडैस्तवकशेखरैः लताभिश्च संयुक्तान् पादपान् ददृशुः ॥ २७ ॥

पद्मिनीः पद्मलताः ॥ २८ ॥

पद्मादियुता नलिनीः सरांसि च ददृशुः ॥ २९ ॥ ३० ॥

पुष्पितान् फलिनो वृक्षान् प्रवालमणिसन्निभान् ॥ ३२ ॥

काञ्चनभ्रमराश्चैव मधूनि च समन्ततः ।

मणिकाञ्चनचित्राणि शयनान्यासनानि च ॥ ३३ ॥

विविधानि विशालानि ददृशुस्ते समन्ततः ।

हैमराजतकांस्थानां भाजनानाञ्च राशयः ॥ ३४ ॥

अगुरुणाञ्च दिव्यानां चन्द्रनानाञ्च सञ्चयान् ।

शुचीन्यभ्यवहाराणि मूलानि च फलानि च ॥ ३५ ॥

महार्हाणि च यानानि मधूनि रसवन्ति च ।

दिव्यानामम्बराणाञ्च महार्हाणाञ्च सञ्चयान् ॥ ३६ ॥

कम्बलानाञ्च चित्राणामजिनानाञ्च सञ्चयान् ।

तत्र तत्र विचिन्वन्तो बिले तत्र महाप्रभाः ॥ ३७ ॥

ददृशुर्वानराः शूराः स्त्रियं काञ्चिददूरतः ।

ताञ्च ते ददृशुस्तत्र चीरकृष्णाजिनाम्बराम् ॥ ३८ ॥

तापसीं नियताहारां ज्वलन्तीमिव तेजसा ।

विस्मिता हरयस्तत्र व्यवतिष्ठन्त सर्वशः ॥ ३९ ॥

पप्रच्छ हनुमांस्तत्र कासित्वं कस्य वा त्रिलम् ॥ ४० ॥

मुक्ताजालैर्मुक्ताखचितजालैरावृतानि हैमेत्यादिगृहमुख्यानीत्यस्य
चिशेषणम् ॥ ३१ ॥ ३२ ॥ ३३ ॥ ३४ ॥ ३५ ॥

यानानि शिबिकादीनि ॥ ३६ ॥ ३७ ॥ ३८ ॥

व्यवतिष्ठन्त तुष्णीमवस्थिता बभूवुः ॥ ३९ ॥


ततो हनूमान् गिरिसन्निकाशः
 कृताञ्जलिस्तामभिवाद्य वृष्टाम् ।
 पप्रच्छ का त्वं भवनं विलम्ब
 रत्नानि चेमानि वदस्व कस्य ॥ ४१ ॥

इत्याषे रामायणे वाल्मीकीये किष्किन्धाकाण्डे
 पञ्चाशः सर्गः ॥ ५० ॥

पप्रच्छ हनूमानित्यर्थस्यैव सविशेषप्रतिपादनं ततो हनूमा-
 निति ॥ ४० ॥ ४१ ॥

इति श्रीरामाभिरामे श्रीरामोये रामायणतिलके किष्किन्धा-
 काण्डे पञ्चाशः सर्गः ॥ ५० ॥

एकपञ्चाशः सर्गः ।



इत्युक्त्वा हनूमांस्तत्र चीरकृष्णाजिनाम्बराम् ।
अब्रवीत्तां महाभागां तापसीं धर्मचारिणीम् ॥ १ ॥
इदं प्रविष्टाः सहसा बिलं तिमिरसंवृतम् ।
क्षुत्पिपासापरिश्रान्ताः परिखिन्नाश्च सर्वशः ॥ २ ॥
महद्द्वरण्या विवरं प्रविष्टा स्म पिपासिताः ।
इमांस्त्वेवंविधान् भावान् विविधानद्भुतोपमान् ॥ ३ ॥
दृष्ट्वा वयं प्रव्यथिताः सम्भ्रान्ता नष्टचेतसः ।
कस्यैते काञ्चना वृक्षास्तरुणादित्यसन्निभाः ॥ ४ ॥
शुचीन्यभ्यवहाराणि मूलानि च फलानि च ।
काञ्चनानि विमानानि राजतानि गृहाणि च ॥ ५ ॥
तपनीयगवाक्षाणि मणिजालावृतानि च ।
पुष्पिताः फलवन्तश्च पुण्याः सुरभिगन्धयः ॥ ६ ॥

इत्युक्त्वा का त्वं भवनमित्यादि दृष्ट्वा ॥ १ ॥

किमब्रवीत्तदाह,—इदमिति । सहसा दृठात् ॥ २ ॥

उक्तमेवार्थं प्रपद्यति । महदिति । भावान् पदार्थान् ॥ ३ ॥ ४ ॥

दमे जाम्बूनदमयाः पादपाः कस्य तेजसा ।
 काञ्चनानि च पद्मानि जातानि विमले जले ॥ ७ ॥
 कथं मत्स्याश्च सौवर्णा दृश्यन्ते सह कच्छपैः ।
 आत्मनस्त्वनुभावाद्वा कस्य वैतत्तपोबलम् ॥ ८ ॥
 अजानतां नः सर्व्वेषां सर्व्वमाख्यातुमर्हसि ।
 एवमुक्ता हनुमता तापसी धर्म्मचारिणी ॥ ९ ॥
 प्रत्युवाच हनूमन्तं सर्व्वभूतहिते रता ।
 मयो नाम महातेजा मायावी वानरर्षभ ! ॥ १० ॥
 तेनेदं निर्मितं सर्व्वं मायया काञ्चनं वनम् ।
 पुरा दानवमुख्यानां विश्वकर्मा बभूव ह ॥ ११ ॥
 येनेदं काञ्चनं दिव्यं निर्मितं भवनोत्तमम् ।
 स तु वर्ष्वसहस्राणि तपस्तप्त्वा महद्बले ॥ १२ ॥
 पितामहादरं लेभे सर्व्वमौशनसन्धनम् ।

कस्य तेजसा सम्भूता इति शेषः ॥ ७ ॥
 आत्मनस्तवेत्यर्थः । कस्यवान्यस्य वेत्यर्थः ॥ ८ ॥
 अजानताम् एतत्स्वरूपमजानताम् ॥ ९ ॥ १० ॥
 मायया विचित्रनिर्माणशक्त्या । को मय इत्याशङ्क्य तत्प्रसिद्धमाह,—
 पुरेति । विश्वकर्मा शिल्पीह प्रसिद्धम् ॥ ११ ॥
 येनेदं निर्मितम् । स दानवानां विश्वकर्मेत्यन्वयः । निर्माणशक्ति
 बीजमाह,—सत्त्विति ॥ १२ ॥

विधाय सर्वं बलवान् सर्वकामेश्वरस्तदा ॥ १३ ॥
 उवास सुखितः कालं कश्चिदस्मिन् महावने ।
 तमप्सरसि हेमायां सक्तं दानवपुङ्गवम् ॥ १४ ॥
 विक्रम्यैवाशनिं गृह्य जघानेशः पुरन्दरः ।
 इदञ्च ब्रह्मणा दत्तं हेमायै वनमुत्तमम् ॥ १५ ॥
 शाश्वतः कामभोगश्च गृहश्चेदं हिरण्यमथम् ।
 दुहिता मेरुसावर्णे रहं तस्याः स्वयम्प्रभा ॥ १६ ॥

वरं विचित्रसृष्टिसामर्थ्यरूपम् । अपिच सर्वमौशनसन्धनं निर्माण-
 साधनपदार्थजातं निर्माणसाधनशिल्पं शास्त्रज्ञानञ्च लेभे । शिल्प-
 शास्त्रस्योशनःप्रणीतत्वात्तद्धनत्वव्यपदेशः । बलवान् उक्तरूपबलवान् ।
 सर्वकामेश्वरः स्वसृष्टिभोग्यविशेषाणामीश्वरो भोक्ता ॥ १३ ॥

सुखितोऽचोवास । हेमायां तदाख्याप्सरसि सक्तम् ॥ १४ ॥
 दानवपुङ्गवमशनिं गृह्य गृहीत्वा विक्रम्यैव युद्धं कृत्वैव पुरन्दरो
 जघान । यद्यप्यसुरशिल्पी मयो नित्य इति कथं हननं तस्य । तथापि
 य एवासुरशिल्पिपदस्थः सर्वोऽपि मयास्य इति प्रवाहनित्यतैव तस्ये-
 न्द्रवदिति न दोषः । तस्मिंश्च हते इदं वनं शाश्वतः कामभोग इदं
 गृहञ्च । मयभुक्तायै हेमायै न्यायप्राप्तत्वात् भगवता ब्रह्मणा दत्त-
 मित्यर्थ एतेन विचित्रनिर्माणसामर्थ्यगुणयोगादत्र ब्रह्मशब्दो मयदानव-
 पर इत्यपास्तं हतेन दानासम्भवात् ॥ १५ ॥

स्वयंप्रभेति । अन्वयं नाम तस्याः तेन सूर्यावलोकाभावेऽपि
 प्रकाशवत्त्वमुपपादितम् । तस्या हेमायाः भवनमित्यन्वयः ॥ १६ ॥

इदं रक्षामि भवनं हेमाया वानरोत्तम ! ।

मम प्रियसखी हेमा मृत्युगीतविशारदा ॥ १७ ॥

तथा दत्तवरा चास्मि रक्षामि भवनं महत् ।

किं कार्यं कस्य वा हेतोः कान्ताराणि प्रपद्यथ ॥ १८ ॥

कथञ्चेदं वनं दुर्गं युष्माभिरुपलक्षितम् ।

शुचीन्यभ्यवहाराणि मूलानि च फलानि च ।

भुक्त्वा पीत्वा च पानीयं सर्वं मे वक्तुमर्हसि ॥ १९ ॥

इत्यार्षे रामायणे वाल्मीकीये किष्किन्धाकाण्डे

एकपञ्चाशः सर्गः ॥ ५१ ॥

ननु त्वं किमर्थं रक्षसि तत्राह,—मम प्रियसखीति ॥ १७ ॥

दत्तवरा रक्षणसामर्थ्यवत्वात् सखित्वेन प्रार्थितरक्षणा च । एवं
स्वदत्तान्तमुक्त्वा हनूमदादिरुत्तान्तं पृच्छति किमिति ॥ १८ ॥

अभ्यवहाराणि अभ्यवहार्याणि ॥ १९ ॥

इति श्रीरामाभिरामे श्रीरामीये रामायणतिलके किष्किन्धा-

काण्डे एकपञ्चाशः सर्गः ॥ ५१ ॥

द्विपञ्चाशः सर्गः ।



अथ तानब्रवीत् सर्वान् विश्रान्तान् हरियूथपान् ।
इदं वचनमेकाया तापसी धर्मचारिणी ॥ १ ॥
वानरा ! यदि वः खेदः प्रनष्टः फलभक्षणात् ।
यदि चैतन्मया श्राव्यं श्रोतुमिच्छामि तां कथाम् ॥ २ ॥
तस्यास्तद्वचनं श्रुत्वा हनूमान् मारुतात्मजः ।
आर्जवेन यथातत्त्वमाख्यातुमुपचक्रमे ॥ ३ ॥
राजा सर्वस्य लोकस्य महेन्द्रवरुणोपमः ।
रामो दाशरथिः श्रीमान् प्रविष्टो दण्डकावनम् ॥ ४ ॥
लक्ष्मणेन सह भ्रात्रा वैदेह्या सह भाय्यथा ।
तस्य भाय्या जनस्थानाद्रावणेन हता बलात् ॥ ५ ॥
वीरस्तस्य सखा राज्ञः सुग्रीवो नाम वानरः ।
राजा वानरमुख्यानां येन प्रस्थापिता वयम् ॥ ६ ॥

इदं वचनं वक्ष्यमाणम् ॥ १ ॥
यदि चैतत् किं कार्यमित्यादि प्राक्पृष्टार्थतत्त्वम् ॥ २ ॥ ३ ॥
सर्वलोकराजत्वेन तस्येश्वरत्वं सूचितम् ॥ ४ ॥
बलात् बलात्कारेण ॥ ५ ॥ ६ ॥

अगस्त्यचरितामाशां दक्षिणां यमरक्षिताम् ।
 सहैभिर्वानरैर्मुखैरङ्गदप्रमुखैर्वयम् ॥ ७ ॥
 रावणं सहिताः सर्वे राक्षसं कामरूपिणम् ।
 सीतया सह वैदेह्या मार्गद्वमिति चोदिताः ॥ ८ ॥
 विचित्र्य तु वनं सर्वं समुद्रं दक्षिणाम् दिशम् ।
 वयं बुभुक्षिताः सर्वे वृक्षमूलमुपाश्रिताः ॥ ९ ॥
 विवर्णवदनाः सर्वे सर्वे ध्यानपरायणाः ।
 नाधिगच्छामहे पारं मग्नाश्चिन्तामहार्णवे ॥ १० ॥
 चारयन्तस्ततश्चक्षुर्दृष्टवन्तो महद्विलम् ।
 लतापादपसम्पन्नं तिमिरेण समावृतम् ॥ ११ ॥
 अस्माद्धंसा जलक्लिन्नाः पद्मैः सलिलरेणुभिः ।
 कुरराः सारसाश्चैव निष्पतन्ति पतत्रिणः ॥ १२ ॥

अङ्गदप्रमुखैर्वानरैः सह वयं प्रस्थापिताः ॥ ७ ॥
 सहिता मिलिताः सन्तो रावणं सीतया सह मार्गद्वमिति वयं
 चोदिताश्चक्षुः ॥ ८ ॥

तदाह,—विचित्र्यत्विति । समुद्रं विचेतुकामा इति शेषः ॥ ९ ॥
 नाधिगच्छामहे इति स्वयंप्रभासम्बोधनं नाध्यगच्छाम । पारं
 चिन्तामहार्णवस्येति शेषः ॥ १० ॥ ११ ॥

सलिलरेणुभिः सलिलपद्मरेणुयुक्तपद्मैरुपलक्षिता इत्यर्थः । निष्प-
 तन्ति निष्पतिताः ॥ १२ ॥

साध्वत्र प्रविशामेति मया तृक्ताः स्रवङ्गमाः ।

तेषामपि हि सर्वेषामनुमानमुपागतम् ॥ १३ ॥

अस्मिन्निपतिताः सर्वेऽप्यथ कार्य्यत्वरान्विताः ।

ततो गाढं निपतिता गृह्य हस्तैः परस्परम् ॥ १४ ॥

इदं प्रविष्टाः सहसा विलं तिमिरसंवृतम् ।

एतन्नः कार्य्यमेतेन कृत्येन वयमागताः ॥ १५ ॥

त्वाञ्चैवोपगताः सर्वे परिद्यूना बुभुक्षिताः ।

आतिथ्यधर्मदत्तानि मूलानि च फलानि च ॥ १६ ॥

अस्माभिरुपयुक्तानि बुभुक्षापरिपीडितैः ।

यत्त्वया रक्षिताः सर्वे प्रियमाणा बुभुक्षया ॥ १७ ॥

ब्रूहि प्रत्युपकारार्थं किं ते कुर्वन्तु वानराः ।

एवमुक्ता तु सर्वज्ञा वानरैस्तैः स्वयम्यभा ॥ १८ ॥

प्रत्युवाच ततः सर्वानिदं वानरयूथपान् ।

अनुमानं जलानुमापको हेतुरागतं मनः प्राप्तम् ॥ १३ ॥

अस्मिन् देशे ततो गच्छाम इत्युक्ता निबिड़ान्यकारत्वात् परस्परं
हस्तैर्गाढं गृहीत्वा । निपतिताः गुह्यामिति शेषः । हस्ते इति पाठेऽपि
हस्तैरिवेत्यर्थः । परिष्वज्येति । पूर्वाक्तस्वरसात् ॥ १४ ॥

एतत् सीतान्वेषणरूपम् ॥ १५ ॥

यतो बुभुक्षिताः अतः परिद्यूनाः क्षीणाः ॥ १६ ॥ १७ ॥

किन्ते कुर्वन्तु प्रियमिति शेषः ॥ १८ ॥

सर्वेषां परितुष्टास्मि वानराणां तरस्विनाम् ॥ १८ ॥

चरन्त्या मम धर्मेण न कार्यमिह केनचित् ।

एवमुक्तः शुभं वाक्यं तापस्या धर्मसंहितम् ॥ २० ॥

उवाच हनुमान् वाक्यं तामनिन्दितलोचनाम् ।

शरणत्वां प्रपन्नाःस्मः सर्वे वै धर्मचारिणीम् ॥ २१ ॥

यः कृतः ममयोऽस्मासु सुग्रीवेण महात्मना ।

स तु कालो व्यतिक्रान्तो बिले च परिवर्त्तताम् ॥ २२ ॥

सा त्वमस्माद्विलादस्मानुत्तारयितुमर्हसि ।

तस्मात् सुग्रीववचनादतिक्रान्तान् गतायुषः ॥ २३ ॥

त्रातुमर्हसि नः सर्वान् सुग्रीवभयशङ्कितान् ।

महच्च कार्यमस्माभिः कर्त्तव्यं धर्मचारिणि ! ॥ २४ ॥

तच्चापि न कृतं कार्यमस्माभिरिहवासिभिः ।

एवमुक्ता हनुमता तापसी वाक्यमब्रवीत् ॥ २५ ॥

परितुष्टा स्मि प्रत्युपचिकीर्षावचनेनैवेति भावः । धर्मेण चरन्त्याः
धर्मानुष्ठानेन वर्त्तमानायाः ॥ १८ ॥

एवमुक्त इति ॥ २० ॥ २१ ॥

समयः कालावधिर्मसं रूपः । बिले च त्रिले एव ॥ २२ ॥

तस्माद्धेतोरस्मात् विलादस्मानित्यन्वयः । गतायुषो नष्टजीवितान्
तत्र हेतुः सुग्रीववचनादतिक्रान्तानिति सुग्रीवाद्यप्रकालादतिक्रान्त-
कालानित्यर्थः ॥ २३ ॥ २४ ॥ २५ ॥

जीवता दुष्करं मन्ये प्रविष्टेन निवर्त्तितम् ।
 तपसः सुप्रभावेण नियमोपार्जितेन च ॥ २६ ॥
 सर्वानिव विलादस्मात्तारयिष्यामि वानरान् ।
 निमीलयत चक्षूषि सर्वे वानरपुङ्गवाः ! ॥ २७ ॥
 न हि निष्क्रमितुं शक्यमनिमीलितलोचनैः ।
 ततो निमीलिताः सर्वे सुकुमाराङ्गलैः करैः ॥ २८ ॥
 सहसा पिदधुर्दृष्टिं दृष्ट्वा गमनकाङ्क्षया ।
 वानरास्तु महात्मानो हस्तरुद्धमुखास्तदा ॥ २९ ॥
 निमेषान्तरमात्रेण विलादुत्तारितास्तथा ।
 उवाच सर्वांस्तुंस्तत्र तापसी धर्मचारिणी ॥ ३० ॥
 निःसृतान् विषमात्तस्मात् समास्वास्येदमब्रवीत् ।
 एष विन्ध्यगिरिः श्रीमान्नानाद्रुमलतायुतः ॥ ३१ ॥
 एष प्रस्रवणः शैलः सागरोऽयं महोदधिः ।

प्रविष्टेन इदं बिलं प्रविष्टेन प्राणिना जीवता अस्मान्निवर्त्तितुं
 दुष्करं मन्ये तर्हि वयं किं कुर्मस्तत्राह,—तपस इति ॥ २६ ॥ २७ ॥
 निमीलिताः सन्तोऽकस्मादुन्मीलनभिया सुकुमाराङ्गलैः करैः ॥ २८ ॥
 सहसा दृष्टिं पिदधुः ॥ २९ ॥ ३० ॥
 इदमब्रवीद्दिङ्मोहशान्त्यर्थमिति भावः ॥ ३१ ॥
 प्रस्रवणः किष्किन्धासमीपप्रस्रवणादन्योऽयमित्याहुः । अत्युच्चत्वा-

स्वति वोऽस्तु गमिष्यामि भवनं वानर्षभाः ! ।

इत्युक्त्वा तद्विलं श्रीमत् प्रविवेश स्वयम्भवा ॥ ३२ ॥

इत्यार्षे रामायणे वाल्मीकीये किष्किन्धाकाण्डे
द्विपञ्चाशः सर्गः ॥ ५२ ॥

ततोऽपि तस्य दर्शनमित्यन्ये । यत्रेच्छा तत्र गन्तव्यमिति तात्पर्यम् ॥ ३२ ॥

इति श्रीरामाभिरामे श्रीरामीये रामायणतिलके
किष्किन्धाकाण्डे द्विपञ्चाशः सर्गः ॥ ५२ ॥

त्रिपञ्चाशः सर्गः ।



ततस्ते ददृशुर्घोरं सागरं वरुणालयम् ।
अपारमभिगर्जन्तं घोरैरूर्मिभिराकुलम् ॥ १ ॥
मयस्य मायाविहितं गिरिदुर्गं विचिन्वताम् ।
तेषां मासो व्यतिक्रान्तो यो राज्ञा समयः कृतः ॥ २ ॥
विन्ध्यस्य तु गिरेः पादे सम्प्रपुष्पितपादपे ।
उपविश्य महात्मानश्चिन्तामापेदिरे तदा ॥ ३ ॥
ततः पुष्पातिभाराग्रान् लताशतसमावृतान् ।
द्रुमान् वासन्तिकान् दृष्ट्वा बभूवुर्भयशङ्किताः ॥ ४ ॥
ते वसन्तमनुप्राप्तं प्रतिवेद्य परस्परम् ।
नष्टसन्देशकालार्था निपेतुर्धरणीतले ॥ ५ ॥

तत इति ॥ १ ॥
गिरिदुर्गम् ऋक्षबिलाख्यं समयः कालावधिः ॥ २ ॥
तदा शिशिरारम्भसमये ॥ ३ ॥
पुष्पातिभारयुक्तान्यग्राणि येषाम् । वासन्तिकान् वसन्तकाले फल-
वतः आम्नादीन् ॥ ४ ॥
भयकृतशङ्कां विवृणोति । ते इति वसन्तमनुप्राप्तं प्रकृतशिशिर-

ततस्तान् कपिवृद्धांश्च शिष्टांश्चैव वनौकसः ।

वाचा मधुरयाभाय्य यथावदनुमान्य च ॥ ६ ॥

स तु सिंहवृषस्कन्धः पीनायतभुजः कपिः ।

युवराजो महाप्राज्ञ अङ्गदो वाक्यमब्रवीत् ॥ ७ ॥

शासनात् कपिराजस्य त्रयं सर्वे विनिर्गताः ।

मासः पूर्णो बिलस्थानां हरयः ! किं न बुध्यत ॥ ८ ॥

वयमाश्वयुजे मासि कालसंख्या व्यवस्थिताः ।

प्रस्थिताः सोऽपि चातीतः किमतः कार्यमुत्तरम् ॥ ९ ॥

कालस्यान्तरकालमासव्रतया प्राप्तप्रायम् । नष्टः सन्देशकाले राज-
सन्दिष्टमासरूपे कालेऽनुष्ठेयोऽर्थो येषां ते ॥ ५ ॥

तान् भयेन भूतले पतितान् । शिष्टान् वृद्धेभ्योऽन्यान् । अनुमान्य
सम्पूज्य ॥ ६ ॥

प्राज्ञ अङ्गद इत्यार्षम् ॥ ७ ॥

शासनव्यतिक्रमं दर्शयति । मास इति । अन्वेषणावधित्वेन दत्त
इत्यर्थः । किं न बुध्यत कालात्ययमिति शेषः ॥ ८ ॥

कालात्ययमेवाह,—वयमिति । आश्वयुजेऽतीतप्राये इति शेषः ।
कार्तिके समनुप्राप्ते त्वं रावणबधे यतेत्युक्तेः । ततः पञ्चदशरात्रकाल-
संख्यया प्रवर्तितदूतैर्व्यवस्थिताः मिलिता एव चामान्तमानेनाश्विनस्योत्तरे
दीपोत्सवामायुते पक्षे सर्वसेनागमनं किष्किन्धायाम् । रामस्य क्रोधस्तु
तत्रैव पक्षे कार्तिकसन्निधावपि तदुद्यमाभावकृतः । ततः कार्तिकेऽव-
धिरन्वेषणस्य ततो मार्गशुक्ले इदं वचनम् । प्रायस्तदर्थं पौषः क्षय-

भवन्तः प्रत्ययं प्राप्ता नीतिमार्गविशारदाः ।

हितेष्वभिरता भक्तुर्निःसृष्टाः सर्वकर्मसु ॥ १० ॥

कर्मस्वप्रतिमाः सर्वं दिक्षु विश्रुतपौरुषाः ।

मां पुरस्कृत्य निर्याताः पिङ्गाक्षप्रतिचोदिताः ॥ ११ ॥

इदानीमकृतार्थानां मर्त्तव्यं नात्र संशयः ।

मासः । कार्तिकादित्रये नान्यतः इत्युक्तेः । अतो मार्गशुक्ल एव आम्ना-
दीनां पुष्योद्गमः । उत्पाततो वा । तादृशरोत्या पुष्योद्गमं दृष्ट्वापि
वसन्तासन्नतानुमानेन भयोपपत्तिः । कतकादयस्तु । अन्वेषणेऽवधित्वेन
दत्तः पौषो मासः । आश्वयुजे इत्यस्य तत्प्रत्यासन्नकार्तिकान्ते इत्यर्थः ।
कालसंख्येति । कार्तिकोत्तरं पञ्चदशरात्रसंख्याकालेनावधिना वानरा-
नयनाय दूतप्रेषणम् । ततः पूर्णिमान्तमानेन मार्गशुक्लेन सर्ववानरा-
गमनम् । ततः पौषाद्यदिने दिक्ष्वन्वेषणाय वानरप्रस्थानम् । तत्र पौषे
माघकृष्णीय किञ्चिद्दिनसहितेऽतीते इदं वाक्यमित्याहुः । तेषां सीता-
नयनोत्तरं सीताम्रति द्वादशमासा रावणावधिरिति स्पष्टमेव । पर्यायां
चैत्रे आगमनमित्यस्योक्तत्वात्ततः पूर्वं फाल्गुने सीतापहार इति च स्पष्ट-
मेव । एवञ्च माघकृष्णे तच्छुक्लादौ वा हनूमतः सीतासमीपगमने हनू-
मन्तम्रति वर्त्तते दशमो मासो द्वौ तु शेषौ स्रवङ्गमेति सीताक्ति-
विरोधः । किञ्च हनूमतो लङ्काप्रवेशदिने प्रदोषसमये एव पूर्णकल्प-
चन्द्रोदयवर्णनञ्च विरोध इत्याहुः ॥ ६ ॥

उक्तमेव विस्तरेणाह,—भवन्त इति । प्रत्ययम् अन्वेषणार्थराज-
नियोगं प्राप्ता ज्ञातवन्तो भवन्तो मां पुरस्कृत्य निर्याता इत्य-
न्वयः ॥ १० ॥ ११ ॥

हरिराजस्य सन्देशमकृत्वा कः सुखी भवेत् ॥ १२ ॥

अस्मिन्नतीते काले तु सुग्रीवेण कृते स्वयम् ।

प्रायोपवेशनं युक्तं सर्व्वेषाञ्च वनौकसाम् ॥ १३ ॥

तौक्ष्णः प्रकृत्या सुग्रीवः स्वामिभावे व्यवस्थितः ।

न क्षमिष्यति नः सर्व्वानपराधकृतो गतान् ॥ १४ ॥

अप्रवृत्तौ च सीतायाः पापमेव करिष्यति ।

तस्मात् क्षममिहाद्यैव गन्तुं प्रायोपवेशनम् ॥ १५ ॥

त्यक्त्वा पुत्रांश्च दारांश्च धनानि च गृहाणि च ।

ध्रुवं नो हिंसते राजा सर्व्वान् प्रतिगतानितः ॥ १६ ॥

बधेनाप्रतिरूपेण श्रेयान् मृत्युरिहैव नः ।

न चाहं यौवराज्येन सुग्रीवेणाभिषेचितः ॥ १७ ॥

तस्य कालस्य च बिम्बे गतत्वात् इदानीमकृतार्थानामस्माकं मर्त्तव्यं
मरणमेवानुष्ठेयम् । कुतस्तथाह,—हरिराजस्येति ॥ १२ ॥

प्रायोपवेशनं युक्तम् । प्राणत्यागायेति शेषः ॥ १३ ॥

स्वामिभावे नियद्दानुग्रहकृद्वाजभावे व्यवस्थितः । अपराधः का-
लातिक्रमरूपः । गतान् स्वसमीपं प्राप्तान् ॥ १४ ॥

अप्रवृत्तौ प्रवृत्तिप्रतिपादनाभावे । पापं बधरूपम् ॥ १५ ॥

पुत्रादित्यक्त्वा प्रायोपवेशनं गन्तुं कर्त्तुं क्षमम् युक्तामित्यन्वयः ।
तत्र हेतुः ध्रुवमिति ॥ १६ ॥

अप्रतिरूपेण अपराधमूलत्वेनास्य बधस्याप्रतिरूपत्वम् । ननु युव-

नरेन्द्रेणाभिषिक्तोऽस्मि रामेणात्तिष्ठकर्मणा ।
 स पूर्वं बद्धवैरो मां राजा दृष्ट्वा व्यतिक्रमम् ॥ १८ ॥
 घातयिष्यति दण्डेन तीक्ष्णेन कृतनिश्चयः ।
 किं मे सुहृद्भिर्व्यसनं पश्यद्भिर्जीवितान्तरे ।
 इहैव प्रायमाश्लिष्ये पुण्ये सागररोधसि ॥ १९ ॥
 एतत् श्रुत्वा कुमारेण युवराजेन भाषितम् ।
 सर्व्वे ते वानरश्रेष्ठाः करुणं वाक्यमब्रुवन् ॥ २० ॥
 तीक्ष्णः प्रकृत्या सुग्रीवः प्रियारक्तश्च राघवः ।
 समीच्याकृतकार्य्येऽस्तु तस्मिंश्च समये गते ॥ २१ ॥
 अदृष्टायाश्च वैदेह्यां दृष्ट्वा चैव समागतान् ।
 राघवप्रियकामाय घातयिष्यत्यसंशयम् ॥ २२ ॥
 न क्षमञ्चापराद्धानां गमनं स्वामिपार्श्वतः ।

राजत्वेनाभिषिच्य कथमसौ त्वां हनिष्यतीत्यत आह,—न चाह-
 मिति ॥ १७ ॥

पूर्वं मां प्रति बद्धवैरः । स राजा सुग्रीवो व्यतिक्रममाज्ञासङ्गुनं
 दृष्ट्वा घातयिष्यत्येव ॥ १८ ॥

जीवितान्तरे राजाज्ञया जीवितनाशाबधौ काले प्राप्ते मम
 व्यसनं पश्यद्भिरपि सुहृद्भिः किं कार्य्यमिति किं साध्यमित्यर्थकं श्रेयः ।
 यदेवमत इहैवेति ॥ १९ ॥ २० ॥

प्रियायां रक्तानुरक्तः नस्मिन् समयेऽन्वेषणावधिकाले ॥ २१ ॥ २२ ॥

प्रधानभूताश्च वयं सुग्रीवस्य समागताः ॥ २३ ॥

इहैव सीतामन्वीक्ष्य प्रवृत्तिमुपलभ्य वा ।

नो चेद्गच्छामन्तं वीरं गमिष्यामो यमक्षयम् ॥ २४ ॥

श्रवणमनान्तु भयार्दितानां

श्रुत्वा वचस्तार इदं बभाषे ।

अलं विषादेन बिलं प्रविश्य

वसाम सर्व्वं यदि रोचते वः ॥ २५ ॥

इदं हि मायाविहितं सुदुर्गमं

प्रभूतपुष्पोदकभोज्यपेयम् ।

इहास्ति नो नैव भयं पुरन्दरान्

न राघवाद्दानरराजतोऽपि वा ॥ २६ ॥

श्रुत्वाङ्गदस्यापि वचोऽनुकूल-

मूचुश्च सर्व्वे हरयः प्रतीताः ।

अपराधानां कृतापराधानां स्वामिपार्श्वतः स्वामिपार्श्वे सुग्रीवस्य
प्रधानभूताः सेवका बयमिह समागताः ॥ २३ ॥

उपलभ्य वा गच्छाम । नोचेदिहैव स्थित्वा यमगृहं गमि-
ष्यामः ॥ २४ ॥

बिलं स्वयम्भभाया बिलम् ॥ २५ ॥

कथमत्र प्राणत्राणमत आह,—इदं हीति । नो इति लो-
कोक्तौ ॥ २६ ॥

यथा न हन्येम तथाविधान-
मसक्तमद्यैव विधीयतां नः ॥ २७ ॥

इत्यार्षे रामायणे वाल्मीकीये किष्किन्धाकाण्डे
त्रिपञ्चाशः सर्गः ॥ ५३ ॥

अङ्गदस्यापि अपि तारस्य असक्तमविलम्बम् ॥ २७ ॥

इति श्रीरामाभिरामे श्रीरामीये रामायणतिलके किष्किन्धा-
काण्डे त्रिपञ्चाशः सर्गः ॥ ५३ ॥

चतुःपञ्चाशः सर्गः ।

तथा ब्रुवति तारे तु ताराधिपतिवर्चसि ।
अथ मेने हतं राज्यं हनूमानङ्गदेन तत् ॥ १ ॥
बुद्ध्या अष्टाङ्गया युक्तं चतुर्वलसमन्वितम् ।
चतुर्दशगुणं मेने हनूमान् वालिमः सुतम् ॥ २ ॥
आपूर्यमाणं शश्वच्च तेजोबलपराक्रमैः ।
शशिनं शुक्लपक्षादौ वर्द्धमानमिव श्रिया ॥ ३ ॥

ताराधिपतिवर्चसि तारे तथा ब्रुवति तु शब्दादङ्गदे प्रतिषेधा-
करणात्तदनुमन्यमाने सति । अथानन्तरमङ्गदेन राज्यं सुग्रीवीयं
कपिराज्यं हतमिति मेने । तद्राज्यं स्वयम्भवा बिलराज्यमित्यर्थ
इत्यन्ये ॥ १ ॥

ननु अङ्गदे कथं राज्यापहारचिन्ताऽत आह,—बुद्धेति । अष्टा-
ङ्गया अष्टगुण्या । तेऽत्र गुणाः । शुश्रूषाश्रवणश्चैव ग्रहणं धारणं
तथा । ऊहापोहार्थविज्ञानं तत्त्वज्ञानञ्च धीगुणा इति प्रसिद्धाः ।
चतुर्वलम् । सामदानभेदनिग्रहरूपोपायचतुष्टयम् । चतुर्दशगुणम् ।
देशकालज्ञतादाढ्यं सर्वक्लेशसहिष्णुता । सर्वविज्ञानता दाक्ष्यमूर्जः
संबलसमन्वता । अविसंवादिता शैथिल्यं भक्तिश्रुत्यं कृतज्ञता । शरणागत-
वात्सल्यममर्षित्वमचापलम् । इत्युक्तचतुर्दशगुणयुक्तम् ॥ २ ॥ ३ ॥

वृहस्पतिसमं बुद्ध्या विक्रमे सदृशं पितुः ।

शुश्रूषमाणं तारस्य शुक्रस्येव पुरन्दरम् ॥ ४ ॥

भर्तुरर्थे परिश्रान्तं सर्वशास्त्रविषारदः ।

अभिसन्धातुमारिभे हनूमानङ्गदं ततः ॥ ५ ॥

स चतुर्णामुपायानां द्वितीयमुपवर्णयन् ।

भेदयामास तान् सर्वान् वानरान् वाक्यसम्पदा ॥ ६ ॥

तेषु सर्वेषु भिन्नेषु ततो भीषयदङ्गदम् ।

भीषणैर्विविधैर्वाक्यैः कोपोपायसमन्वितैः ॥ ७ ॥

तारस्य वचः शुश्रूषमाणं यतो पश्यत्ततो राज्यं हृतं मेने । शुक्र-
स्येव पुरन्दरम् । विपरीतोपदेशग्रहे उपमैषा । शुक्रशब्दोऽत्र वृहस्पति-
पर इति कश्चित् ॥ ४ ॥

भर्तुः सुग्रीवस्यार्थेऽर्थकरणे परिश्रान्तं विमुखम् । सर्वशास्त्र-
विषारद इति हनुमद्विशेषणम् । अभिसन्धातुं तारादिभ्यो भेदयि-
तुम् ॥ ५ ॥

स इति । अभिसन्धित्सु हनुमानित्यर्थः । द्वितीय उपायो भेदः
नमुपवर्णयन् हेतौ शता । तदुपायावलम्बनहेतुना । तान् सर्वानङ्गदानु-
वर्त्तिनः । वाक्यसम्पदा भेदजननक्षमन्यायोपेतेन । हीनाश्रयो न कर्त्तव्यः
कर्त्तव्यो महदाश्रय इत्यादिवाक्यसमूहेन ॥ ६ ॥

कोपोपायोदण्डस्तत्समन्वितैः । कोपायसमन्वितैरिति पाङ्कः पाठः ।
कोपापमयनसामर्थ्ययुक्तैः । अभीषयत् । न्यायप्रदर्शनपूर्वं भयमुत्पा-
दयामास ॥ ७ ॥

त्वं समर्थतरः पित्रा युद्धे तारेय ! वै ध्रुवम् ।

दृढं धारयितुं शक्तः कपिराज्यं यथा पिता ॥ ८ ॥

नित्यमस्थिरचित्ता हि कपयो हरिपुङ्गव ! ।

नाज्ञाप्यं विषहिष्यन्ति पुत्रदारं विना त्वया ॥ ९ ॥

त्वां नैते ह्यनुरञ्ज्युः प्रत्यक्षं प्रवदामि ते ।

यथायं जाम्बवान्नीलः सुहोत्रश्च महाकपिः ॥ १० ॥

न ह्यहन्ते दूमे सर्वे सामदानादिभिर्गुणैः ।

दण्डेन न त्वया शक्याः सुग्रीवादपकर्षितुम् ॥ ११ ॥

भीषणमेव स्तुतिपूर्वं करोति । त्वमिति । त्वं पित्रा सुग्रीवेण युद्धे समर्थतरः । यद्वा त्वं पित्रा सदृश इति शेषः । अतएव युद्धे समर्थतर इत्यर्थः । दृढं धारयितुं शक्तः अस्य यदि सर्वे कपयस्त्वामनुवर्त्यन्तीति शेषः । कपिराज्यं किष्किन्धायां वा ऋक्ष-
त्रिले वा ॥ ८ ॥

न च तदस्तोत्याह,—नित्यमिति स्वभावादिति भावः । अस्थैर्य कारणान्तरमप्याह,—पुत्रदारं विनेति । पुत्रदाराणां किष्किन्धावर्त्तिनां सुग्रीवायत्तत्वात् । त्वया सह बिलेवस्थाने तद्वियोगस्य स्पष्टत्वात् निगृह्य स्थापनमप्यशक्यमित्याह,—त्वयाज्ञाप्यं त्वत्कर्तृकमाज्ञापनं न सहिष्यन्ति । त्वत्तोष्यधिकबलत्वादिति भावः ॥ ९ ॥

पुत्रदारं हित्वा एते तां नानुरञ्ज्युः त्वयि नानुरक्ता भवेयुः । उक्तमर्थं स्पष्टं यथा भवति तथा प्रवदामि प्रदर्शयामि । तदेव दर्शयति । अयं जाम्बवानिति ॥ १० ॥

विगृह्यासनमप्याज्जदुर्बलेन बलीयसा ।

आत्मरक्षाकरस्तस्मान्न विगृह्णीत दुर्बलः ॥ १२ ॥

याचेमां मन्यमे धात्रीमेतद्विलमिति श्रुतम् ।

एतल्लक्षणबाणानामीषत्कार्यं विदारणम् ॥ १३ ॥

स्वल्पं हि कृतमिन्द्रेण क्षिपता ह्यशनिं पुरा ।

लक्ष्मणो निशितैर्बाणैर्भिन्द्यात्पत्रपुटं दद्या ॥ १४ ॥

लक्ष्मणस्य च नाराचा बहवः सन्ति तद्विधाः ।

वज्राशनिसमस्पर्शा गिरीणामपि दारकाः ॥ १५ ॥

अहमिति स्वनिर्देशः । ते इमे सर्वे सामरानादिभिर्गुणैरुपाये
स्त्वया सुग्रीवादपकर्षितुं शक्या न हि नापि दण्डेन ॥ ११ ॥

ननु गच्छत यूयमपि एकेनैव मया स्थेयमत आह,—विगृह्येति ।
दुर्बलेन सह विगृह्य बलीयसा आसनं स्थितिः । शक्येत्वाज्जः । न तु
दुर्बलस्य बलीयसा विगृह्यासनं शक्यम् । तस्मादात्मरक्षाकरः आत्म-
रक्षाकरणेच्छुः पुरुषः दुर्बलः सन् बलीयसा न विगृह्णीत ॥ १२ ॥

नन्वेषा गुहा न बलवतः साध्येत्याशङ्क्याह,—यामिति । यामिमां
गुहां धात्रीं रक्षिकां मन्यसे नेयं रक्षिकेति शेषः । कुतस्तत्राह,—यदे-
तद्विलम् ऋक्षविलं निर्भयमिति तारात् श्रुतम् । एतत् एतद्विषय-
विदारणं लक्षणबाणानामीषत्कार्यम् ईषत्करं खलभाव आर्घः ॥ १३ ॥

पुरा पूर्वं मायया भूतलान्तर्निर्मितैतत्पुरवर्त्तिमयवधार्थम् अशनिं
तत्प्रदेशभुवि क्षिपता इन्द्रेण स्वल्पमेव कृतं मयबधमात्रं कृतं न तु पुरं
भयम् । लक्ष्मणस्तु निशितैर्बाणैरेतत्पुरमपि पत्रपुटमिव भिन्द्यात् ॥ १४ ॥

अवस्थानं यदैव त्वमासिष्यसि परन्तप ! ।

तदैव हरयः सर्वे त्यक्ष्यन्ति कृतनिश्चयाः ॥ १६ ॥

स्मरन्तः पुत्रदाराणां नित्योद्विग्ना बुभुक्षिताः ।

खेदिता दुःखशय्याभिस्त्वां करिष्यन्ति पृष्ठतः ॥ १७ ॥

स त्वं हीनः सुहृद्भिश्च हितकामैश्च बन्धुभिः ।

हृणादपि भृशोद्विग्नः स्पन्दमानाद्भविष्यसि ॥ १८ ॥

अत्युग्रवेगा निशिता घौरा लक्ष्मणसायकाः ।

अपावृत्तं जिघांसन्तो महावेगा दुरामदाः ॥ १९ ॥

कुतस्तत्राह,—लक्ष्मणस्येति । तद्विधा इत्यस्य विवरणं वच्चाशनी-
त्यादि । वच्चाभिन्द्रकरस्थम् । अशनिर्मेघस्थः । यदा तद्विधाः वालि-
हन्तृबाणसदृशाः ॥ १५ ॥

यदैवात्र बिले त्वमवस्थानमासिष्यसि प्राप्स्यसि तदैव सर्वे हरयः
कृतनिश्चयास्त्वान्त्यक्ष्यन्ति ॥ १६ ॥

नित्योद्विग्नाः रामलक्ष्मणसुग्रीवेभ्यो बुभुक्षिताः पुत्रदारादिजसुख-
भोगेच्छवः । त्वया दुःखशय्याभिर्दुःखस्थित्यादिभिः खेदिताः सन्तस्त्वां
पृष्ठतः करिष्यन्ति सर्वथा त्यक्ष्यन्त्येवेत्यर्थः ॥ १७ ॥

स्पन्दमानात्तृणादपि लघुरिति शेषः । अतएव भृशोद्विग्नो भवि-
ष्यसि । यदा तादृशदृष्ट्यात्तं दृष्ट्वा भृशोद्विग्नो रामाद्यागमनशङ्कयेति
भावः ॥ १८ ॥

अतोऽत्युग्रवेगानिशिता घौरा लक्ष्मणसायकाः अपावृत्तं व्युत्थितं

अस्माभिस्तु गतं सार्द्धं विनीतवदुपस्थितम् ।

आनुपूर्व्यात्तु सुग्रीवो राज्ये त्वां स्थापयिष्यति ॥ २० ॥

धर्मराजः पितृव्यस्ते प्रीतिकामो दृढव्रतः ।

शुचिः सत्यप्रतिज्ञश्च स त्वां जातु न नाशयेत् ॥ २१ ॥

प्रियकामश्च ते मातुस्तदर्थञ्चास्य जीवितम् ।

तस्यापत्यञ्च नास्त्यन्यत्तस्मादङ्गद ! गम्यताम् ॥ २२ ॥

इत्यार्षे रामायणे वाल्मीकीये किष्किन्धाकाण्डे

चतुःपञ्चाशः सर्गः ॥ ५४ ॥

त्वां जिघांसन्तो भवेयुः । सर्वत्रापि लक्षणनामग्रहणं तस्य क्रूरस्वभाव-
त्वात् । ईदृशानां रामालक्ष्यत्वाच्च ॥ १६ ॥

एवं वास्तवं भयं प्रदर्श्य सुग्रीवसमाश्रयणमेव हितमित्याह,—
अस्माभिरिति । आनुपूर्व्याज्ज्येष्ठपुत्रत्वप्रयुक्तानुक्रमात् ॥ २० ॥

राज्येऽवस्थाने हेतुमाह,—धर्मराजः धर्ममार्गवर्तिराजा । तथा
प्रीतिकाम एव त्ययि नतु त्वदधकामः ॥ २१ ॥

इतश्च सर्वथैवमेवेत्याह,—प्रियकाम इति । अस्य जीवितं तदर्थं
त्वन्मातुः प्रीतिसम्पादनप्रयोजनम् । गम्यताम् अस्माभिः सार्द्धमिति
शेषः ॥ २२ ॥

इति श्रीरामाभिरामे श्रीरामीये रामायणतिलके किष्किन्धा-

काण्डे चतुःपञ्चाशः सर्गः ॥ ५४ ॥

पञ्चपञ्चाशः सर्गः ।

श्रुत्वा हनुमतो वाक्यं प्रश्रितं धर्मसंहितम् ।
स्वामिसत्कारसंयुक्तमङ्गदो वाक्यमब्रवीत् ॥ १ ॥
स्थैर्यमात्ममनःशौचमानृशंस्यमथार्जवम् ।
विक्रमश्चैव धैर्यञ्च सुग्रीवे नोपपद्यते ॥ २ ॥
भ्रातृज्येष्ठस्य यो भार्यां जीवतो महिषीं प्रियाम् ।
धर्मेण मातरं यस्तु स्वीकरोति जुगुप्सितः ॥ ३ ॥
कथं स धर्मं जानीते येन भ्रात्रा दुरात्मना ।

प्रश्रितं विनीतं स्वामिसत्कारसंयुक्तम् । सुग्रीवसन्मानयुक्तमिति
हनुमद्वाक्यविशेषणम् ॥ १ ॥

आत्ममनसोः शौचं कामादिदोषराहित्यम् ॥ २ ॥

तदनपपत्तिमेव दर्शयति । भ्रातुरिति । ज्येष्ठस्य भ्रातृभार्याम् ।
धर्मेण मातरम् । धर्ममार्गेण वर्त्तमानाम् । ज्येष्ठभ्रातृपत्नीं तां मातृ-
तुल्यां जीवतो मम समक्षम् । अनेन देवराज्यं सुतोत्पत्तिमित्यतोऽपि
धर्मत्वं वारितम् । यदा जीवतो महिषीमिति महिषयुद्धकालिकस्वी-
कारपरं यः स्वीकरोति कथं स धर्मं जानीते इत्यन्वयः । एतेन हनु-
मदुक्तं धर्मराजत्वं प्रत्याख्यातम् । एतद्वचोऽङ्गदस्य केवलरोषमूलं
त्रैवर्णिकातिरिक्तधर्मास्मरणमूलकम् ॥ ३ ॥

युद्धायाभिनियुक्तेन बिलस्य पिहितं मुखम् ॥ ४ ॥

सत्यात्पाणिगृहीतश्च कृतकर्मा महायशाः ।

विस्मृतो राघवो येन स कस्य सुकृतं स्मरेत् ॥ ५ ॥

लक्ष्मणस्य भयेनेह नाधर्मभयभीरुणा ।

आदिष्टा मार्गितुं सीता धर्मलस्मिन् कथं भवेत् ॥ ६ ॥

तस्मिन् पापे कृतघ्ने तु स्मृतिभिन्ने चलात्मनि ।

आर्यः को विश्वमेज्जातु तत्कुलीनो विशेषतः ॥ ७ ॥

राज्ये पुत्रं प्रतिष्ठाप्य सगुणो विगुणोऽपि वा ।

कथं शत्रुकुलीनं मां सुग्रीवो जीवयिष्यति ॥ ८ ॥

स उक्तजुगुप्सितकर्मकारी । धर्माज्ञाने उपपत्त्यन्तरमप्याह,—
युद्धाय युद्धार्थं गच्छता आत्राभिनियुक्तेन बिलरक्षणनियुक्तेने-
त्यर्थः ॥ ४ ॥

सत्यादग्निसाक्षिकतया पाणिगृहीतो मित्रं कृतो राघवोऽपि येन
विस्मृतः स कस्य सुकृतमुपकारं स्मरेत् । न कस्यापीत्यतः कथं कृतञ्च
इत्यर्थः ॥ ५ ॥

ननु तत्कार्यं प्रवृत्तत्वात्कथं न कृतज्ञोऽत आह,—लक्ष्मणस्येति ।
भयौपाधिक्येवा प्रवृत्तिर्न धर्ममूलेति भावः । धर्ममस्मिन्निति पाठे धर्मं
धर्मधीमूलं प्रवर्त्तनमित्यर्थः ॥ ६ ॥

स्मृतिभिन्ने । स्मृतिर्मन्वादीनां भिन्ना त्यक्ता येन । चलात्मनि चञ्च-
लान्तःकरणे तत्कुलीनः तद्विज्ञातिकोटिप्रविष्टः ॥ ७ ॥

तदेव विवृणोति । राज्ये इति । सुग्रीवः स गुणो निगुणो वास्तु

भिन्नमन्त्रोऽपराद्धश्च भिन्नशक्तिः कथं ह्यहम् ।
 किष्किन्धां प्राप्य जीवयम् अनाथ इव दुर्बलः ॥ ९ ॥
 उपांशुदण्डेन हि मां बन्धनेनोपपादयेत् ।
 शठः क्रूरो नृशंसश्च सुग्रीवो राज्यकारणात् ॥ १० ॥
 बन्धनाच्चावसादान् म श्रेयः प्रायोपवेशनम् ।
 अनुजानन्तु मां सर्वे गृहं गच्छन्तु वानराः ॥ ११ ॥
 अहं वः प्रतिजानामि न गमिष्याम्यहं पुरीम् ।
 इहैव प्रायमासिष्ये श्रेयो मरणमेव मे ॥ १२ ॥
 अभिवादनपूर्वन्तु राजा कुशलमत्र च ।
 अभिवादनपूर्वन्तु राघवौ बलशालिनौ ॥ १३ ॥

न मे तद्विचारेण किञ्चित् । अपि तु शत्रुकुलीनं मां पुत्रं राज्ये प्रति-
 ष्ठाप्य कथं सुग्रीवो जीवयिष्यति । न कथमपीत्यर्थः ॥ ८ ॥

इतोऽपि न जीविष्यतीत्याह,—भिन्नेति । भिन्नो बिलप्रवेशरूपो
 मन्त्रो यस्य सः । एवं मन्त्रस्य यस्य कस्यापि मुखात् श्रवणेऽवश्यम्भा-
 विनि स्पष्टमपराद्धश्च भवामि । हीनशक्तिः सुग्रीवापेक्षया हीनबलः ।
 हनुमदुक्तरीत्या सहायबलहीनश्च ॥ ९ ॥

उपांशुदण्डस्यैव रूपं बन्धनेनेति । पुत्र इति कृत्वा वधाभावः ।
 अपराद्ध इति च बन्धननिश्चयः ॥ १० ॥

तदेव ब्रूयन्नाह,—बन्धनादिति । अवसादो बन्धनजं दुःखम्
 ॥ ११ ॥ १२ ॥

वाच्यस्तातो यवीयान् मे सुग्रीवो वानरेश्वरः ।
 आरोग्यपूर्वं कुशलं वाच्या मातरुमा च मे ॥ १४ ॥
 मातरञ्चैव मे तारामाश्रासयितुमर्हथ ।
 प्रकृत्या प्रियपुत्रा सा सानुक्रोशा तपस्विनी ॥ १५ ॥
 विनष्टमिह मां श्रुत्वा व्यक्तं हास्यति जीवितम् ।
 एतावदुक्ता वचनं वृद्धांस्तानभिवाद्य च ॥ १६ ॥
 विवेश चाङ्गदो भूमौ रुदन् दर्भेषु दुर्मुखः ।
 तस्य संविशतस्तत्र रुदन्तो वानरर्षभाः ॥ १७ ॥
 नयनेभ्यः प्रमुमुचुरुष्णं वै वारि दुःखिताः ।
 सुग्रीवञ्चैव निन्दन्तः प्रशशंसन्त वालिनम् ॥ १८ ॥
 परिवार्याङ्गदं सर्व्वे व्यवसन् प्रायमासितुम् ।
 तद्वाक्यं वालिपुत्रस्य विज्ञाय स्रवगर्षभाः ॥ १९ ॥
 उपस्पृश्योदकं सर्व्वे प्राङ्मुखाः समुपाविशन् ।
 दक्षिणाग्रेषु दर्भेषु उदक्तीरं समाश्रिताः ॥ २० ॥

राजा सुग्रीवः कुशलमेव वाच्य इत्यनुकर्षः । नत्विदानीं दुःख-
 वशादुक्तमित्यर्थः । राघवौ कुशलं वाच्यौ ॥ १३ ॥

अथ मातुः कुशलविज्ञापनशेषतया आरोग्यपूर्वकत्वविशेषाभिधि-
 त्तया च पुनः सुग्रीवे कुशलविज्ञापनमाह,—वाच्यस्तात इति ॥ १४ ॥ १५ ॥

वृद्धान् जाम्बवदादीन् ॥ १६ ॥ १७ ॥

सुग्रीवं निन्दन्तः अङ्गदपक्ष्या इति शेषः ॥ १८ ॥

मुमूर्ष्वो हरिश्रेष्ठा एतत् क्षममिति स्म ह ।

रामस्य वनवासश्चक्षयं दशरथस्य च ॥ २१ ॥

जनस्थानवधश्चैव वधश्चैव जटायुषः ।

हरणश्चैव वैदेह्या वालिनश्च वधं तथा ।

रामकोपश्च वदतां हरीणां भयमागतम् ॥ २२ ॥

स संविशद्भिर्बहुभिर्महीधरो

महाद्रिकूटप्रतिमैः श्रवङ्गमैः ।

बभूव सन्नादितनिर्ह्यरान्तरो

भृशं नदद्भिर्जलदैरिवाम्बरम् ॥ २३ ॥

इत्यापि रामायणे वाल्मीकीये किष्किन्धाकाण्डे

पञ्चपञ्चाशः सर्गः ॥ ५५ ॥

व्यवसन् व्यवास्यन्नित्यर्थः ॥ १६ ॥ २० ॥

हरिश्रेष्ठा अपि एतत्प्रायोपवेशनमेवास्माकमद्य क्षमं युक्तमिति मन्यन्तेस्मेति शेषः । स्वामिनि म्रियमाणे तं परित्यज्यास्माकं गमनमयुक्तम् इति तत् क्षमत्वव्यवसायः । रामस्य वनवासमिथादिनाऽग्रिमसर्गार्थसंक्षेपः ॥ २१ ॥

भयमागतं सम्पातिजं वक्ष्यमाणं भयमित्यर्थः ॥ २२ ॥

भृशं नदद्भिः सम्पातिजभयादिति शेषः ॥ २३ ॥

इति श्रीरामाभिरामे श्रीरामोये रामायणतिलके किष्किन्धा-

काण्डे पञ्चपञ्चाशः सर्गः ॥ ५५ ॥

षट्पञ्चाशः सर्गः ।



उपविष्टास्तु ते सर्वे यस्मिन् प्राथं गिरिस्थले ।
हरयो गृध्रराजश्च तं देशमुपचक्रमे ॥ १ ॥
सम्पातिर्नाम नाम्ना तु चिरजीवी विहङ्गमः ।
भ्राता जटायुषः श्रीमान् विख्यातबलपौरुषः ॥ २ ॥
कन्दरादभिनिष्क्रम्य स विन्ध्यस्य महागिरेः ।
उपविष्टान् हरीन् दृष्ट्वा हृष्टात्मा गिरमब्रवीत् ॥ ३ ॥
विधिः किल नरं लोके विधानेनानुवर्त्तते ।
यथायं विहितो भक्ष्यश्चिरान् मह्यमुपागतः ॥ ४ ॥
परम्पराणां भक्षिष्ये वानराणां मृतं मृतम् ।
उवाचैतद्वचः पक्षी तानिरीक्ष्य स्रवङ्गमान् ॥ ५ ॥
तस्य तद्वचनं श्रुत्वा भक्ष्यलुब्धस्य पक्षिणः ।

गिरिस्थले गिरिप्रदेशे ॥ १ ॥ २ ॥ ३ ॥

विधिः क्रियाफलम् । नरं प्राणिनं विधानेन प्राचीनकर्मानुसारेण ।
यथा, तद्यथा तथोच्यत इत्यर्थः । अयमामिषरूपोऽस्माकं भक्ष्यः चिरात्
मह्यं स्वत एवोपागतः ॥ ४ ॥

यतः परम्पराणां पङ्क्तिरुपविष्टानां वानराणां मध्ये मृतं मृतं
क्रमात् भक्षिष्ये तस्मात् इति पूर्वेण सम्बन्धः ॥ ५ ॥

अङ्गदः परमायतो हनूमन्तमथाब्रवीत् ॥ ६ ॥
 पश्य सीतापदेशेन साक्षादैवस्वतो यमः ।
 इमं देशमनुप्राप्तो वानराणां विपत्तये ॥ ७ ॥
 रामस्य न कृतं कार्यं न कृतं राजशासनम् ।
 हरीणामियमज्ञाता विपत्तिः सहसागता ॥ ८ ॥
 वैदेह्याः प्रियकामेन कृतं कर्म जटायुषा ।
 गृध्रराजेन यत्तत्र श्रुतं वस्तुदशेषतः ॥ ९ ॥
 तथा सर्वाणि भूतानि तिर्यग्योनिगतान्यपि ।
 प्रियं कुर्वन्ति रामस्य त्यक्त्वा प्राणान यथा वयम् ॥ १० ॥
 अन्योऽन्यमुपकुर्वन्ति स्नेहकारुण्ययन्त्रिताः ।
 ततस्तस्योपकारार्थं त्यजतात्मानमात्मना ॥ ११ ॥

परमायस्तः । परमखिन्नः ॥ ६ ॥
 सीतापदेशेनेति । सीताव्याजेन प्राप्तप्रायोपवेशानामित्यर्थः । गृध्रा-
 पदेशेनेति पाठः सुगमः ॥ ७ ॥

अज्ञाता अचिन्तिता ॥ ८ ॥

तिर्यग्योनिभूतानामस्माकमिव तिर्यग्योन्यन्तरस्यापि सीतानिमित्तं
 विपत्तिर्जातेत्याह,—वैदेह्या इति । प्रत्यक्षं क्रियमाणाया इति शेषः ॥ ९ ॥

रामस्य प्रियं कुर्वन्तीत्यनेन तस्मिन् सर्वप्रेमास्पदत्वं सूचयता सर्वा-
 त्मत्वं सूचितम् ॥ १० ॥

सर्वात्म्यमेव दृढयति । अन्योऽन्यमिति । स्नेहकारुण्ययन्त्रिताः । रामे
 इति शेषः । सर्वस्य रामत्वात्तदीयस्नेहेनैव परस्परौपकारकरणमित्यर्थः ।

प्रियं कृतं हि रामस्य धर्मज्ञेन जटायुषा ।

राघवार्थे परिश्रान्ता वयं सन्त्यक्तजीविताः ॥ १२ ॥

कान्ताराणि प्रपन्नाः स्म न च पश्याम मैथिलीम् ।

स सुखी गृध्रराजस्तु रावणेन हतो रणे ।

मुक्तश्च सुग्रीवभयाद्गतश्च परमां गतिम् ॥ १३ ॥

जटायुषो विनाशेन राज्ञो दशरथस्य च ।

हरणेन च वैदेह्याः संशयं हरयो गताः ॥ १४ ॥

रामलक्ष्मणयोर्वीरसमरण्ये सह सीतया ।

राघवस्य च बाणेन वालिनश्च तथा बधम् ॥ १५ ॥

स्नेहविषयता रामातिरिक्ते नेति अनेन सूचितम् । ततः उक्तस्नेहादि-
यन्त्रणतः । तस्य रामस्य उपकारार्थमित्यस्य प्रवृत्ता इति शेषः ॥ ११ ॥

ननु प्राणत्यागेन कथं रामस्य सन्तोषोऽत आह,—प्रियमिति । हि
यतो जटायुषा प्राणान् त्यजता प्रियं कृतमिति रामस्य मतमिति शेषः ।
तथास्मन्मरणेनापि रामस्तथा मंस्यतीति भावः ॥ १२ ॥

सुखीति । सुखित्वमेव परमगतिप्राप्त्या दर्शयति रावणेनेत्यादि ।
मुक्तश्चेति । अनेन सर्वतिर्यग्योनिराजत्वं कपीन्द्रस्य सूचितम् । गतश्च
परमां गतिं रामानुग्रहादिति शेषः ॥ १३ ॥

जटायुषो विनाशेन प्रागिति शेषः । यदि पुनर्मुहूर्त्तमपि युद्धे
रावणं निरुन्ध्यात्तदा रामदृग्गोचरो रावणः सीतां न हरेदिति भावः ।
राज्ञो दशरथस्य च द्राग्विनाशेन यदि पक्षमात्रमपि राजजीवनं स्यात्
तदा रामं प्रत्यानयेदेवेति भावः । वैदेहीहरणन्तु स्पष्टमेव वानराणां
प्राणसंशयकारणम् ॥ १४ ॥ १५ ॥

रामकोपादशेषाणां रक्षसाञ्च तथा बधम् ।

कैकेय्या वरदानेन इदञ्च विहृतं कृतम् ॥ १६ ॥

तदसुखमनुकीर्तितं वचो

भुवि पतितान्च निरीक्ष्य वानरान् ।

भृशचकितमतिर्महामतिः

कृपणमुदाहृतवान् स गृध्रराजः ॥ १७ ॥

तत्तु श्रुत्वा तथा वाक्यमङ्गदस्य सुखोद्गतम् ।

अब्रवीद्वचनं गृध्रस्तीक्ष्णतुण्डो महास्वनः ॥ १८ ॥

कोऽयं गिरा घोषयति प्राणैः प्रियतरस्य मे ।

जटायुषो बधं भ्रातुः कल्पयन्निव मे मनः ॥ १९ ॥

कथमासीज्जनस्थाने युद्धं राक्षसगृध्रयोः ।

नामधेयमिदं भ्रातुश्चिरस्याद्य मया श्रुतम् ॥ २० ॥

इच्छेयं गिरिदुर्गाच्च भवद्भिरवतारितुम् ।

यवीयसो गुणज्ञस्य स्नाघनीयस्य विक्रमैः ॥ २१ ॥

विहृतम् अरण्यवासवालिबधरक्षोबधरूपं इदञ्च अस्मन्मरण-
रूपञ्च । कैकेय्या वरदानेनैव कृतमित्यर्थः ॥ १६ ॥

भृशचकितमतिः क्षुभितचित्तः कृपणं दीनम् ॥ १७ ॥

अस्यैव प्रपञ्चस्तत्त्विति ॥ १८ ॥

को घोषयति स मया प्रष्टव्य इति शेषः ॥ १९ ॥

प्रश्नमेवाह,—कथमिति ॥ २० ॥

अतिदीर्घस्य कालस्य परितुष्टोऽस्मि कीर्तनात् ।
 तदिच्छेयमहं श्रोतुं विनाशं वानरर्षभाः ! ॥ २२ ॥
 भ्रातुर्जटायुषस्तस्य जनस्थाननिवासिनः ।
 तस्यैव च मम भ्रातुः सखा दशरथः कथम् ॥ २३ ॥
 यस्य रामः प्रियः पुत्रो ज्येष्ठो गुरुजनप्रियः ।
 सूर्यांशुदग्धपक्षत्वान्न शक्नोमि विसर्पितुम् ॥ २४ ॥
 इच्छेयं पर्वतादस्मादवतर्तुमरिन्दमाः ! ॥ २५ ॥
 इत्यार्षे रामायणे वाल्मीकीये किष्किन्धाकाण्डे
 षट्पञ्चाशः सर्गः ॥ ५६ ॥

गिरिदुर्गाद्भवद्भिरवतारितुमिच्छेयम् आत्मानमिति शेषः । अव-
 तारणफलमाह,—यवीयस इति । कनिष्ठस्येत्यर्थः ॥ २१ ॥

श्रोतुमिच्छेयं युष्मत्समीपमागत्येति शेषः । अन्वयस्तु यस्य रामः
 प्रियः पुत्रः स दशरथो मम भ्रातुः तस्यैव जटायुषः सखाऽतस्तत्क्षेहात्
 प्रयतमानस्य तस्य जनस्थानवासिनस्तस्य प्रसिद्धविक्रमस्य जटायुषो
 विनाशः कथमभवदिति तस्य विनाशं श्रोतुमिच्छेयमिति । कथं सखे-
 त्वन्वयस्तु नोचितः । तदुत्तरस्याये भावात् स्वस्यावतारणसापेक्षत्वे हेतु-
 माह,—सूर्येति ॥ २२ ॥ २३ ॥ २४ ॥

अवतर्तुमवतारयितुम् ॥ २५ ॥

इति श्रीरामाभिरामे श्रीरामोये रामायणतिलके किष्किन्धा-
 काण्डे षट्पञ्चाशः सर्गः ॥ ५६ ॥

सप्तपञ्चाशः सर्गः ।

शोकाद्भ्रष्टस्वरमपि श्रुत्वा वानरयूथपाः ।

अद्धुर्नैव तद्वाक्यं कर्मणा तस्य शङ्किताः ॥ १ ॥

ते प्रायमुपविष्टास्तु दृष्ट्वा गृध्रं स्रवङ्गमाः ।

चक्रुर्बुद्धिं तदा रौद्रां सर्वान्नो भक्षयिष्यति ॥ २ ॥

सर्वथा प्रायमार्शोनान्यदि नो भक्षयिष्यति ।

कृतकृत्या भविष्यामः क्षिप्रं सिद्धिमितो गताः ॥ ३ ॥

एतां बुद्धिं ततश्चक्रुः सर्वे ते हरियूथपाः ।

अवतार्य्य गिरेः शृङ्गात् गृध्रमाहाङ्गदस्तदा ॥ ४ ॥

बभूवर्त्तरजो नाम वानरेन्द्रः प्रतापवान् ।

ममार्य्यः पार्थिवः पत्निन् ! धार्मिकौ तस्य चात्मजौ ॥ ५ ॥

अष्टस्वरमपि भक्षणावचनस्वरापेक्षया अष्टस्वरमित्यर्थः । तेन
स्वरेण यद्यपि स निश्चितशोकः परितुष्टोऽस्मोति अद्वेयवचनो भवति
तथापि न अद्धुः यतस्तस्य कर्मणा शङ्किताः भक्षणार्थं वचनमेव करोति
इति बुद्धेति भावः ॥ १ ॥

तदेवाह,—चक्रुरित्यादि । अस्यार्थस्येतीति शेषः ॥ २ ॥

सिद्धिं मरणरूपाम् ॥ ३ ॥

एतां बुद्धिं भक्षणाभीष्टत्वबुद्धिम् ॥ ४ ॥

कोऽयं घोषयतीति प्रथमप्रश्नात्तरमाह,—बभूवेति । आर्य्यः पिता-
महः पार्थिवो वानराणामिति शेषः ॥ ५ ॥

सुग्रीवश्चैव वाली च पुत्रौ घनबलावुभौ ।

लोके विश्रुतकर्माभूद्राजा वाली पिता मम ॥ ६ ॥

राजा कृतस्त्रस्य जगत दृष्ट्वाकूणां महारथः ।

रामो दाशरथिः श्रीमान् प्रविष्टो दण्डकावनम् ॥ ७ ॥

लक्ष्मणेन सह भ्रात्रा वैदेह्या सह भार्यया ।

पितुर्निर्देशनिरतो धर्मं पन्थानमाश्रितः ॥ ८ ॥

तस्य भार्या जनस्थानांद्रावणेन हता बलात् ।

रामस्य तु पितुर्मित्रं जटायुर्नाम गृध्रराट् ।

ददर्श सीतां वैदेहीं द्वियमाणां विहायसा ॥ ९ ॥

रावणं विरथं कृत्वा स्थापयित्वा च भैथिलीम् ।

परिभ्रान्तश्च वृद्धश्च रावणेन हतो रणे ॥ १० ॥

एवं गृध्रो हतस्तेन रावणेन बलीयसा ।

संस्कृतश्चापि रामेण जगाम गतिमुत्तमाम् ॥ ११ ॥

ततो मम पितृव्येन सुग्रीवेण महात्मना ।

चकार राघवः सख्यं सोऽवधीत्यितरं मम ॥ १२ ॥

मम पित्रा निरुद्धो हि सुग्रीवः सचिवैः सह ।

निहत्य वालिनं रामस्ततस्तमभिषेचयत् ॥ १३ ॥

घनबलौ बज्जबलौ । कोघवलाविति पाठान्तरम् ॥ ६ ॥ ७ ॥ ८ ॥

रावणेन विहायसीति पाठे द्वियमाणामिति शेषः ॥ ९ ॥

स्थापयित्वा भूमाविति शेषः ॥ १० ॥ ११ ॥ १२ ॥

स राज्ये स्थापितस्तेन सुग्रीवो वानरेश्वरः ।

राजा वानरमुख्यानां तेन प्रस्थापिता वयम् ॥ १४ ॥

एवं रामप्रयुक्तास्तु मार्गमाणास्ततस्ततः ।

वैदेहीं नाधिगच्छामो रात्रौ सूर्यप्रभामिव ॥ १५ ॥

ते वयं दण्डकारण्यं विचित्य सुसमाहितः ।

अज्ञानात्तु प्रविष्टाः स्म धरण्या विवृतं बिलम् ॥ १६ ॥

मयस्य माथाविहितं तद्विलम्बं विचिन्वताम् ।

व्यतीतस्तत्र नो मासो यो राज्ञा समयः कृतः ॥ १७ ॥

ते वयं कपिराजस्य सर्व्वे वचनकारिणः ।

कृतां संस्थामतिक्रान्ता भयात्प्रायमुपासिताः ॥ १८ ॥

क्रुद्धे तस्मिंस्तु काकुत्स्थे सुग्रीव च सलक्ष्मणे ।

गतानामपि सर्व्वेषां तत्र नो नास्ति जीवितम् ॥ १९ ॥

इत्यार्षे रामायणे वाल्मीकीये किष्किन्धाकाण्डे

सप्तपञ्चाशः सर्गः ॥ ५७ ॥

स्वपितृवधे कारणमाह,—ममेति । निरुद्धो निरुद्धराज्यः ॥ १३ ॥

॥ १४ ॥ १५ ॥ १६ ॥ १७ ॥ १८ ॥ १९ ॥

इति श्रीरामाभिरामे श्रीरामीये रामायणतिलके किष्किन्धा-

काण्डे सप्तपञ्चाशः सर्गः ॥ ५७ ॥

अष्टपञ्चाशः सर्गः ।

इत्युक्तः करुणं वाक्यं वानरैस्त्यक्तजीवितः ।

सबाष्पो वानरान् गृध्रः प्रत्युवाच महास्वनः ॥ १ ॥

यवीधान् स मम भ्राता जटायुर्नाम वानराः ।।

यमाख्यात हतं युद्धे रावणेन बलीयसा ॥ २ ॥

वृद्धभावादपक्षत्वात् शृण्वंस्तदपि मर्षये ।

न हि मे शक्तिरित्यद्य भ्रातुर्वैरविमोक्षणे ॥ ३ ॥

पुरा वृत्रबधे वृत्ते स चाहञ्च जयैषिणौ ।

आदित्यमुपधातौखो ज्वलन्तं रश्मिमालिनम् ॥ ४ ॥

आवृत्त्याकाशमर्गेण जवेन स्वर्गतौ रुशम् ।

मर्ध्यं प्राप्ते तु सूर्यं तु जटायुरवसीदति ॥ ५ ॥

त्यक्तजीवितैः त्यक्तजीवनाशभयैः सबाष्पोऽश्रुपूर्णनयनः । सबा-
ष्पानिति पाठान्तरम् ॥ १ ॥

आख्यात आख्यातवन्तः ॥ २ ॥

तदपि भ्रातृबधमपि ॥ ३ ॥

अथ शक्तिर्नस्त्यक्त्यनेन पृथ्वं महती शक्तिरासीदिति सूचितं
तदेवाह,—पुरेति । पुरा पृथ्वं वृत्रबधे वृत्ते सति स जटायुरहञ्च जयै-
षिणौ वृत्रबधेनेन्द्रम्यातिप्रबलत्वं निर्णीय तज्जयैषिणौ भूत्वा प्रथम-

तमहं भ्रातरं दृष्ट्वा सूर्यरश्मिभरदितम् ।

पक्षाभ्यां क्वाद्यामास स्नेहात्परमविकलम् ॥ ६ ॥

निर्दग्धपक्षः पतितो विन्ध्येऽहं वानरर्षभाः ! ।

अहमस्मिन् वसन् भ्रातुः प्रवृत्तिं नोपलक्षये ॥ ७ ॥

जटायुस्त्वेव मुक्तो भ्रात्रा सम्पातिना तदा ।

युवराजो महाप्राज्ञः प्रत्युवाचाङ्गदस्तदा ॥ ८ ॥

जटायुषो यदि भ्राता श्रुतं ते गदितं मया ।

आख्याहि यदि जानासि निलयं तस्य रक्षसः ॥ ९ ॥

माकाशमार्गेण स्वर्गं गतौ ततो गरुडवद्भृशं जवेन तं विजित्य आवृत्या
प्रत्यावृत्या आवृत्य दर्पादुपजातौ स्वः । अथ तमुपयातयोरवयोर्मध्ये
जटायुः सवितरि मध्यं प्राप्तेऽवसीदति स्मेति कतकः । अन्ये तु जयै-
षिणौ परस्परौ येनोत्पत्त्यादित्यः प्रथमं प्राप्यते स आवयोः प्रबल इति
प्रतिज्ञापूर्वमिति शेष इत्याहुः । तेषामावृत्त्यति पदस्तेन्द्रप्रसङ्गस्य
चासङ्गतिः ॥ ४ ॥ ५ ॥

क्वाद्यामास । अपरोक्षेऽपि लिङुक्तमः आर्षः ॥ ६ ॥

निर्दग्धपक्षः सूर्यकिरणैरिति शेषः । भ्रातुर्यटायुषः प्रवृत्ति-
मित्यन्वयः ॥ ७ ॥

जटायुषो भ्रात्रेत्यन्वयः ॥ ८ ॥

यदि जटायुषो रामभक्तस्य भ्राता यदि च मत्कथितं रामवृत्तान्त-
रूपं वस्तु ते त्वया श्रुतं यदि च तस्य रक्षसो निलयं जानासि तर्ह्य-
आसीति प्रार्थने णोट् ॥ ९ ॥

अदीर्घदर्शिनं तं वै रावणं राक्षसाधमम् ।

अन्तिके यदि वा दूरे यदि जानासि शंस नः ॥ १० ॥

ततोऽब्रवीन् महातेजा भ्राता ज्येष्ठो जटायुषः ।

आत्मानुरूपं वचनं वानरान् सम्प्रहर्षयन् ॥ ११ ॥

निर्दग्धपक्षो गृध्रोऽहं गतवीर्यः सुवक्त्रमाः ! ।

वाङ्मात्रेणापि रामस्य करिष्ये साहसुत्तमम् ॥ १२ ॥

जानामि वारुणान् लोकान् विष्णोस्त्रैविक्रमानपि ।

देवासुरविमर्दांश्च हृमृतस्य विमन्यन्म् ॥ १३ ॥

रामस्य यदिदं कार्यं कर्त्तव्यं प्रथमं मया ।

जरया च हृतं तेजः प्राणाश्च शिथिला मम ॥ १४ ॥

तरुणी रूपसम्पन्ना सर्वाभरणभूषिता ।

ह्रियमाणा मया दृष्टा रावणेन दुरात्मना ॥ १५ ॥

क्रोशन्ती राम रामेति लक्ष्मणेति च भामिनी ।

अदीर्घदर्शिनं भाव्यनर्थविचारासमर्थं रावणमन्तिके दूरे वा
तल्लुप्तं यदि जानासि तदा नः शंस ॥ १० ॥ ११ ॥

रामस्य साह्यं रामकार्यप्रवृत्तानां युष्माकं सहायत्वमित्यर्थः ॥ १२ ॥

वारुणान् लोकान् जलप्रधानान् लोकान् । त्रैविक्रमान् त्रिविक्र-
गावतारे आक्रान्तान् भूरादिलोकान् देवासुरविमर्दान् तद्युद्धानि ।
ह्रियार्थे । अमृतस्य मन्थनञ्च । अनेन च ब्रह्मादिरादिक्षणमारभ्यतत्-
क्षणापर्यन्तं सर्ववृत्तान्तज्ञत्वं स्वस्य निवेदितम् ॥ १३ ॥

भूषणान्यपविध्यन्ती गात्राणि च विधुन्वती ॥ १६ ॥

सूर्यप्रभेव शैलाये तस्याः कौशेयमुत्तमम् ।

असिते राक्षसे भाति यथा विद्युदिवाम्बरे ॥ १७ ॥

तान्त् सीतामहं मन्ये रामस्य परिकीर्त्तनात् ।

श्रूयतां मे कथयतो निलयं तस्य रक्षसः ॥ १८ ॥

पुत्रो विश्ववसः साक्षाद्भाता वैश्रवणस्य च ।

अध्यास्ते नगरीं लङ्कां रावणो नाम राक्षसः ॥ १९ ॥

इतो द्वीपे समुद्रस्य सम्पूणे शतयोजने ।

तस्मिन् लङ्का पुरी रम्या निर्मिता दिव्यकर्मणा ॥ २० ॥

जाम्बूनदमयैर्द्वारैश्चित्रैः काञ्चनवेदितैः ।

प्रासादैर्हर्मवर्णैश्च महद्भिः सुममाकृता ॥ २१ ॥

प्राकारेणार्कवर्णेन महता च समन्विता ।

तस्यां वसति वैदेही दीना कौशेयवासिनी ॥ २२ ॥

रामस्येदं कार्यं प्रथममवश्यं मया कर्तव्यं परन्तु जरादिमत्त्वादशक्य-
मिति भावः ॥ १४ ॥ १५ ॥ १६ ॥ १७ ॥

तान्तु रावणञ्जियमाणत्वेन दृष्टां सीतात्वेन ज्ञानहेतुः रामस्य परि-
कीर्त्तनम् ॥ १८ ॥ १९ ॥

सा च लङ्केतः शतयोजने शतयोजनात्परतः स्थिते समुद्रस्य
द्वीपे तिष्ठतीति शेषः । तस्मिन् द्वीपे सा लङ्कापुरी विश्वकर्मणा
निर्मिता ॥ २० ॥ २१ ॥ २२ ॥

रावणान्तःपुरे दृष्ट्वा राक्षसीभिः सुरक्षिता ।

जनकस्यात्मजां राज्ञ तस्यां द्रक्ष्यथ मैथिलीम् ॥ २३ ॥

लङ्कायामभिगुप्तायां सागरेण समन्ततः ।

सम्प्राप्य सागरस्यान्ते सम्पूर्णे शतयोजने ।

आसाद्य दक्षिणं कूलं ततो द्रक्ष्यथ रावणम् ।

तत्र वै त्वरिताः क्षिप्रं विक्रमद्वं प्रवङ्गमाः ! ।

ज्ञानेन खलु पश्यामि दृष्ट्वा अत्यागमिष्यथ ।

आद्यः पन्था कुलिङ्गानां ये चान्ये धान्यजीविनः ॥ २४ ॥

द्वितीयो बलिभोजानां ये च वृक्षफलाशनाः ।

भाषास्तृतीयं गच्छन्ति क्रौञ्चाश्च कुररैः सह ॥ २५ ॥

श्वेनाश्चतुर्थं गच्छन्ति गृध्रा गच्छन्ति पञ्चमम् ।

बलवीर्योपपन्नानां रूपयौवनशालिनाम् ॥ २६ ॥

तस्यां मैथिलीं द्रक्ष्यथ ॥ २३ ॥

एतदग्रे लङ्कायामित्यादिसंज्ञकद्वयं प्रक्षिप्तमिति व्यतक्रः । देवयोनि-
त्वेन दिव्यज्ञानेन यूयं तां दृष्ट्वा प्रत्यागमिष्यथेत्यपि पश्यामि । अतो
निःसंशयं गच्छतेति शेषः । अथ स्वस्य देवयोनित्वप्रदर्शनशेषतया
पक्षिमार्गानाह,—आद्य इति । पन्था आकाशमार्गः अन्ये धान्यजीविनः
पारावतादयः ॥ २४ ॥

बलिभोजाः काकाः वृक्षफलाशनाः शुकादयः । भाषाः पक्षि-
विशेषाः ॥ २५ ॥

बलवीर्येत्यादिहंसविशेषणम् ॥ २६ ॥

षष्ठस्तु पन्था हंसानां वैनतेयगतिः परा ।

वैनतेयाश्च नो जन्म सर्वेषां वानरर्षभाः । २७ ॥

गर्हितन्तु कृतं कर्म येन स्म पिशिताग्निः ।

प्रतिकार्य्यञ्च मे तस्य वैरं भ्रातृकृतं भवेत् ॥ २८ ॥

इहस्थोऽहं प्रपश्यामि रावणं जानकीं तथा ।

अस्माकमपि सौपर्णं दिव्यं चक्षुर्बलं तथा ॥ २९ ॥

तस्मादाहारवीर्य्येण निसर्गेण च वानराः ।

आयोजनशतात् सायादयं पश्याम नित्यशः ॥ ३० ॥

अस्माकं विहिता वृत्तिर्निसर्गेण च दूरतः ।

विहिता वृक्षमूले तु वृत्तिश्च रणयोधिनाम् ॥ ३१ ॥

वैनतेयादिनतापुत्रादख्यात् । तस्माज्जातोऽहमख्यात्सम्यातिस्तु ममा-
यज इति आरण्ये जटायुवाक्यात् । एवं दिव्यज्ञानेन युष्मद्वृत्त-
ज्ञानम् ॥ २७ ॥

युष्मत्सहायकरणाच्च वैरशुद्ध्या स्वप्रयोजनमपीत्याह,—येन रावणेन
परदारहरणरूपं गर्हितं कर्म कृतं तस्य पिशिताग्निः भ्रातृकृतं वैर-
मुद्दिश्य यत्प्रतिकार्य्यं तच्च मे कृतं भवेत् । युष्मत्प्रवर्त्तनेनेति शेषः ॥ २८ ॥

ननु कथं लङ्कास्था सीतेति त्वया ज्ञातं तत्राह,—इहस्थ इति ।
सौपर्णं सुवर्णलिङ्गकचक्षुष्मतीविद्यासिद्धिजम् । सा च दिव्या बल्लच
ब्राह्मणे तृतीयपक्षिकायामुक्ता ॥ २९ ॥

तस्मादुक्तविद्यासिद्धेः निसर्गेणाहारवीर्य्येण च मांसविशेषाहार-
बलेन च । आडभिभिधौ । सायात्किञ्चिदधिकाद्योजनशतात् ॥ ३० ॥

उपायो दृश्यतां कश्चिन्नाने लवणाम्भसः ।
 अभिगम्य तु वैदेहीं समृद्धार्था गमिष्यथ ॥ ३२ ॥
 समुद्रं नेतुमिच्छामि भवद्भिर्विरुणालयम् ।
 प्रदास्याम्युदकं भ्रातुः स्वर्गतस्य महात्मनः ॥ ३३ ॥
 ततो नीत्वा तु तं देशं तीरे नदनदीपतेः ।
 निदग्धपक्षं सम्पातिं वानराः सुमहौजसः ॥ ३४ ॥
 तं पुनः प्रार्थयित्वा च तं देशं पतगेश्वरम् ।
 बभूवुर्वानरा दृष्टाः प्रवृत्तिमुपलभ्य ते ॥ ३५ ॥

इत्यार्षे रामायणे वाल्मीकीये किष्किन्धाकाण्डे
 अष्टपञ्चाशः सर्गः ॥ ५८ ॥

अस्माकन्तु निसर्गेण जातिस्वभावेन दूरतः दूरवर्त्तिदर्शनबलसम्पा-
 दकेन भक्ष्यविशेषेण वृत्तिर्विहिता भवति शेषः । कुक्कुटादीनान्तु
 स्वावासवृक्षमूले एव तावद्दृष्टिमात्रसम्पादिका च वृत्तिर्विहिता ॥ ३१ ॥

गमिष्यथ किष्किन्धामिति शेषः ॥ ३२ ॥

नेतुं नाययितुम् ॥ ३३ ॥ ३४ ॥ ३५ ॥

इति श्रीरामाभिरामे श्रीरामोये रामायणतिलके किष्किन्धा-
 काण्डे अष्टपञ्चाशः सर्गः ॥ ५८ ॥

एकोनषष्टितमः सर्गः ।



ततस्तदमृतास्वादं गृध्रराजेन भाषितम् ।

निशम्य वदतो हृष्टास्ते वचः श्रवणेश्वराः ॥ १ ॥

जास्रवान् वानरश्रेष्ठः सह सर्वैः श्रवणमैः ।

भूतलात् सहसोत्थाय गृध्रराजानमब्रवीत् ॥ २ ॥

क्व सीता केन वा दृष्टा को वा हरति मैथिलीम् ।

तदाख्यातु भवान् सर्वं गतिर्भव वनौकसाम् ॥ ३ ॥

को दाशरथिबाणानां वज्रवेगनिपातिनाम् ।

स्वयं लक्ष्मणमुक्तानां न चिन्तयति विक्रमम् ॥ ४ ॥

तत इति । ते श्रवणगर्भभाः । अमृतास्वादं गृध्रराजाभिभाषितं
निशम्य हर्षादेव तद्वदतः अनुवदन्तो हृष्टा बभूवुरित्यर्थः । वदत
इत्यत्र नुमभाव आर्षः ॥ १ ॥

अब्रवीच्छृण्वयां सीतादर्शनं त्वदेकसाक्षिकमन्यसाक्षिकमपिवेति
दार्ढ्यायापृच्छदित्यर्थः । भूतलादुत्थाय प्रायोपवेशन्त्यक्त्यर्थः ॥ २ ॥

प्रश्नमेवाह,—क्वेति सीतां को हरति स्म क्रियमाणा च केन दृष्टा
त्वयान्येनापि वा । हृष्टा च क्व वा वर्तते इति सर्वं भवानाख्यातु ।
सामान्यतः श्रुत्वा प्रायोपवेशादुत्थितानां विशिष्य वदत्वित्यर्थः ॥ ३ ॥

को जानकीहर्ता स्वयं रामबाणानां विक्रमं न चिन्तयतीत्यन्वयः ॥ ४ ॥

स हरीन् प्रतिमंसुक्तान् सीताश्रुतिसमाहितान् ।
 पुनराश्वासयन् प्रीत इदं वचनमब्रवीत् ॥ ५ ॥
 श्रूयतामिह वैदेह्या यथा मे हरणं श्रुतम् ।
 येन चापि ममाख्यातं यत्र चायतलोचना ॥ ६ ॥
 अहमस्मिन् गिरौ दुर्गे बद्धयोजनमायते :
 चिरान्निपतितो वृद्धः क्षीणप्राणपराक्रमः ॥ ७ ॥
 तं मामेवं गतं पुत्रः सुपार्श्वो नाम नामतः ।
 आहारेण यथाकालं बिभर्त्ति पततां वरः ॥ ८ ॥
 तीक्ष्णकामास्तु गन्धर्वा तीक्ष्णकोया भुजङ्गमाः ।
 मृगाणान्तु भयं तीक्ष्णं ततस्तीक्ष्णक्षुधा वयम् ॥ ९ ॥

प्रतिसम्मुक्तान् त्यक्तप्रायोपवेशान् । सीताश्रुतिसमाहितान् सीता-
 विषयवृत्तान्तश्रवणे सावधानान् पुनराश्वासयन् । अन्यसाक्षिकता-
 प्रदर्शनेन भूयः स्वीकारार्थं प्रत्यापयन् ॥ ५ ॥

वैदेह्या हरणं यथा मे मया श्रुतं येन च ममाख्यातं यत्र सा
 आयतलोचना वर्तत इति श्रुतं तदपीहेदानो श्रूयताम् ॥ ६ ॥

तदेवाह,—अहमिति । दुर्गे दुर्गमे क्षीणः प्राणो बलं पराक्रमश्च
 यस्य सः ॥ ७ ॥ ८ ॥

तीक्ष्णकामाः । स्त्रीकामा वै गन्धर्वा इति श्रुतेः । यथाकामादि-
 विषये गन्धर्वादेस्तैक्ष्ण्यं स्वभावात् ततएव स्वभावादेव वयं पश्या-
 स्तीक्ष्णक्षुधा इत्यर्थः ॥ ९ ॥

स कदाचित् क्षुधार्त्तस्य ममाहाराभिकाङ्क्षिणः ।

गतः सूर्योऽहनि प्राप्तो मम पुत्रो क्षुधामिषः ॥ १० ॥

स मयाहारसंरोधात् पीडितः प्रीतिवर्द्धनः ।

अनुमान्य यथातत्त्वमिदं वचनमब्रवीत् ॥ ११ ॥

अहं तान् । यथाकालमामिषार्थी खमाप्नुतः ।

महेन्द्रस्य गिरेर्द्वारमावृत्य सुसमाश्रितः ॥ १२ ॥

तत्र सत्त्वसहस्राणां सागरान्तरचारिणाम् ।

पन्थानमेकोऽध्यवसं सन्निरोद्धुमवाङ्मुखः ॥ १३ ॥

तत्र कश्चिन्मया दृष्टः सूर्योदयसमप्रभाम् ।

स्त्रियमादाय गच्छन् वै भिन्नाञ्जनचयोपमः ॥ १४ ॥

सोऽहमभ्यवहारार्थं तौ दृष्ट्वा कृतनिश्चयः ।

तेन साम्रा विनीतेन पन्थानमनुयाचितः ॥ १५ ॥

यस्मादेवमतः क्षुधार्त्तस्यातएवाहारकाङ्क्षिणो ममाहारायं सूर्योऽहनि
अङ्गि सूर्ये सूर्योदयकाले गतो मम पुत्रः सायमनामिषः प्राप्त आगतः ॥ १० ॥

यत एवमतः स मम प्रीतिवर्द्धनः मयाहारसंरोधात् पीडितो
दुर्वचनेन खेदं प्रापितः सन् मामनुमान्य क्षमापयित्वा यथातत्त्वमिदं
वक्ष्यमाणं वचनमब्रवीत् ॥ ११ ॥

सुसमाश्रितः स्थितः ॥ १२ ॥

पन्थानं सन्निरोद्धुमवसमित्यन्वयः ॥ १३ ॥

सूर्योदयसमप्रभां उदयकालिकसूर्यसमप्रभाम् ॥ १४ ॥

तौ स्त्रीपुरुषौ कृतनिश्चयः इमावेव हत्वा पितुरभ्यवहारार्थं नेष्ट्या-

न हि सामोपपन्नानां प्रहर्त्ता विद्यते भुवि ।

नीचेष्वपि जनः कश्चित् किमङ्ग ! वन मद्धिधः ॥ १६ ॥

स यातस्तेजसा व्योम सङ्क्षिपन्निव वेगितः ।

अथाहं खंचरैर्भूतैरभिगम्य सभाजितः ॥ १७ ॥

दिष्ट्या जीवति सीतेति अब्रुवन् मां महर्षयः ।

कथञ्चित् सकलत्रोऽसौ गतस्ते स्वस्त्यसंशयम् ॥ १८ ॥

एवमुक्तस्ततोहन्तैः सिद्धैः परमशोभनैः ।

स च मे रावणो राजा रक्षसां प्रतिवेदितः ॥ १९ ॥

पश्यन् दाशरथेभार्यां रामस्य जनकात्मजाम् ।

मीति कृतनिश्चय इत्यर्थः । ततस्तेन विनीतेन सता सास्रं व पन्थानमभि-
याचितोऽस्मि । अतएवासौ त्यक्त इति शेषः ॥ १५ ॥

तत्र हेतुर्नहि सामेति ॥ १६ ॥

अथ सस्त्रीकस्य तस्य गमनानन्तरं खंचरैर्भूतैः सिद्धचारणादिभिः
सभाजितः पूजितोऽस्मि ॥ १७ ॥

दिष्ट्या जीवति सीतेति पाठः । दिष्ट्या सीता त्वत् दृष्टिपथं प्राप्ता
जीवति स्म । त्वया तद्धननस्येष्टत्वरत्वात् । एवं पूजयित्वा मां महर्षयो-
ऽब्रुवन् । असौ त्वया दृष्टः पुरुष सकलत्रः कथञ्चित् कुशली गतोऽतोऽसं-
शयं ते स्वस्त्यन्तु इति कतकः । अन्ये तु दिष्ट्या जीवति तातेति पाठः ।
हे तात त्वं दिष्ट्या रावणं प्राप्यापि जीवसीत्यब्रुवन् । यतोऽसौ सकलत्रोऽ-
तोऽसंशयं त्वा संशयमप्रापय्य गतोऽतस्ते स्वस्तिजातमित्यर्थमाहुः ॥ १८ ॥

अथ स हर्त्ता रावण इति सा रामभार्येति चाहं प्रतिवेदितः ॥ १९ ॥

भ्रष्टाभरणकौशेयां शोकवेगपराजिताम् ॥ २० ॥

रामलक्ष्मणयोर्नाम क्रोशन्तीं सुक्लमूर्ध्वजाम् ।

एष कालात्ययस्तात ! इति वाक्यविदां वरः ॥ २१ ॥

एतदर्थं समग्रं मे सुपाश्वेः प्रत्यवेदयत ।

तत् श्रुत्वापि हि मे बुद्धिर्नासीत् काचित् पराक्रमे ॥ २२ ॥

अपक्षो हि कथं पक्षी कर्म किञ्चित् समारभेत् ।

यत्तु शक्यं मया कर्तुं वाग्बुद्धिगुणवर्त्तिना ॥ २३ ॥

श्रूयतां तत्र वक्ष्यामि भवतां पौरुषाश्रयम् ।

वाङ्मतिभ्यां हि सर्वेषां करिष्यामि प्रियं हि वः ॥ २४ ॥

यद्वि दाशरथेः कार्यं मम तन्नात्र संशयः ।

अतोऽहं भ्रष्टाभरणत्वादिगुणां रामभार्यां पश्यन् स्थित इति ।
एष तावन्मे कालात्ययः कालातिपातहेतुरिति समग्रमेतदर्थं वाक्य-
विदां वरः सुपाश्वे मे प्रत्यवेदयत् तत् श्रुत्वापीति सामान्यतः
पूर्वं मया दृष्टमपि पुत्राद्धर्त्ता रावणोद्धता रामपत्नीति निश्चित्य
श्रुत्वापि ॥ २० ॥ २१ ॥ २२ ॥

वाग्बुद्धिभ्यां साध्या यो गुण उपकारलक्ष्यस्तन्मात्रवर्त्तन-
शीलेन ॥ २३ ॥

पौरुषाश्रयं पराक्रमप्रतिष्ठाभूतम् । किञ्चैव उपकारो न केवलं
भवत्प्रयोजन एवापि तु स्वप्रयोजनफलोपीत्याह,—वाङ्मतिभ्यामिति ।
दाशरथेः कार्यमुद्दिश्य वः सर्वेषां वाङ्मतिभ्यां यत्प्रियं करिष्यामि
तन्ममैव कार्यम् अत्र संशयो न ॥ २४ ॥

तद्भवन्तो मतिश्रेष्ठा बलवन्तो मनस्विनः ॥ २५ ॥

प्रहिताः कपिराजन द्वैरपि दुरासदाः ।

रामलक्ष्मणबाणाश्च विहिताः कङ्कपक्षिणः ॥ २६ ॥

त्रयाणामपि लोकानां पर्याप्तास्त्राणनियहे ।

कामं खलु दशग्रीवस्तेजोबलसमन्वितः ।

भवतान्तु समर्थानां न किञ्चिदपि दुष्करम् ॥ २७ ॥

तदलं कालसङ्गेन क्रियतां बुद्धिनिन्द्यः ।

न हि कर्मसु मज्जन्ते बुद्धिमन्तो भवद्विधाः ॥ २८ ॥

इत्यार्षे रामायणे वाल्मीकीये किष्किन्धाकाण्डे

एकोनषष्टितमः सर्गः ॥ ५८ ॥

तत्तस्मान् मया भवतां कार्यसिद्धेरसंशयं दृष्टत्वात् । भवन्तोऽवश्यं
कार्ये यतन्तामिति शेषः ॥ २५ ॥

विहिताः । विधात्रेति शेषः ॥ २६ ॥

त्राणनियहे त्राणे नियहे च पर्याप्ताः । समाहारद्वन्द्वः । यद्यपि
दशग्रीवो लोकदृष्ट्या प्रबलस्तथापि भवतां रामलक्ष्मणसहायत्वेनैव सम-
र्थानां सुकरयेवेति भावः ॥ २७ ॥

कालसङ्गः कालविलम्बः । मज्जन्ते अलसा भवन्ति ॥ २८ ॥

इति श्रीरामाभिरामे श्रीरामीये रामायणतिलके किष्किन्धा-

काण्डे एकोनषष्टितमः सर्गः ॥ ५८ ॥

षष्ठितमः सर्गः ।

— * * * * *

ततः कृतोदकं स्नातं तं गृध्रं हरियूथपाः ।
उपविष्टा गिरौ रम्ये परिवार्य्य समन्ततः ॥ १ ॥
तमङ्गदमुपासीनं तैः सर्वैर्हरिभिर्वृतम् ।
जनितप्रत्ययो हर्षात् सम्पातिः पुनरब्रवीत् ॥ २ ॥
कृत्वा निःशब्दमेकाग्रः गृह्णन्तु हरयो मम ।
तथ्यं सङ्कीर्त्तयिष्यामि यथा जानामि मैथिलीम् ॥ ३ ॥
अस्य विन्ध्यस्य शिखरे पतितोऽस्मि पुरानघ ! ।
सूर्यतापपरीताङ्गो निर्दग्धः सूर्यरश्मिभिः ॥ ४ ॥
लब्धमंशस्तु षड्राचःदिवशो विह्वलन्निव ।
वीक्ष्यमाणो दिशः सर्व्या नाभिजानामि किञ्चन ॥ ५ ॥

तत इति ॥ १ ॥

जनितप्रत्ययः एष्यन्त्यन्वेष्टका इति निशाकरमुन्युक्तरोत्या रामदूता-
गमनदर्शनान्निशाकरोक्तपक्षप्ररोहादिदर्शनाच्च निशाकरवचसि वि-
श्वस्तः । हर्षात् पक्षलाभजनितहर्षात् । आत्मानमुपासीनमङ्गदं प्रति
पुनरब्रवीत् ॥ २ ॥

तथ्यं मैथिलीं जानामीति मद्राक्यं सत्यं यथा भवद्भिः प्रतिपत्तव्यं
तथा सङ्कीर्त्तयिष्यामि ॥ ३ ॥

ततस्तु सागरान् शैलान् नदीः सर्वाः सरांसि च ।
 वनानि च प्रदेशांश्च निरीक्ष्य मतिरागता ॥ ६ ॥
 दृष्टपक्षिगणाकीर्णं कन्दरोदरकूटवान् ।
 दक्षिणस्योदधे तीरे विन्ध्योऽयमिति निश्चितः ॥ ७ ॥
 आसीच्चात्राश्रमं पुण्यं सुरैरपि सुपूजितम् ।
 ऋषिर्निशाकरो नाम यस्मिन्नुग्रतपाभवत् ॥ ८ ॥
 अष्टौ वर्षसहस्राणि तेनास्मिन् ऋषिणा गिरौ ।
 वसतो मम धर्मज्ञे स्वर्गते तु निशाकरे ॥ ९ ॥
 अवतीर्य च विन्ध्याग्रात् कृच्छ्रेण विषमाच्छनैः ।
 तीक्ष्णदर्भां वसुमतीं दुःखेन पुनरागतः ॥ १० ॥
 तमृषिं द्रष्टुकामोऽस्मि दुःखेनाभ्यागतो भृशम् ।
 जटायुषा मया चैव बह्वृशोऽधिगतो हि सः ॥ ११ ॥

सूर्यरश्मिभिर्निर्दग्धोऽतएव विवशः षड्रात्रात्परं लब्धसंश्रयः विक्कल-
 म्निव परमार्त्त एव सन् ॥ ४ ॥ ५ ॥ ६ ॥

कन्दराण्युदरे यस्य स आसौ कूटवान् शृङ्गवानित्यर्थः ॥ ७ ॥

यस्मिन्नाश्रमे उग्रतपा भवदिति सन्धिरार्थः ॥ ८ ॥

निशाकरे ऋषौ स्वर्गते तेन विनाश गिरौ वसतो ममाष्टौ वर्ष-
 सहस्राणि गतानीति शेषः ॥ ९ ॥

अथ तत् स्थितिकालिकीं तद्दर्शनप्रवृत्तिमाह,—अवतीर्येति ।
 तीक्ष्णदर्भां तीक्ष्णाग्रा दर्भा यस्याम् ॥ १० ॥

तस्याश्रमपदाभ्याग्रे ववर्वाताः सगन्धिनः ।
 वृक्षो नापुष्पितः कश्चिदफलोवा न दृश्यते ॥ १२ ॥
 उपेत्य चाश्रमं पुण्यं वृक्षमूलमुपाश्रितः ।
 द्रष्टुकामः प्रतीक्षे च भगवन्तं निशाकरम् ॥ १३ ॥
 अथ पश्यामि दूरस्थमृषिं ज्वलिततेजसम् ।
 कृताभिषेकं दुर्धर्षमुपावृत्तमुदङ्मुखम् ॥ १४ ॥
 तमृचाः सुमरा व्याघ्राः सिंहा नानासरीसृपाः ।
 परिवार्योपगच्छन्ति दातारं प्राणिनो यथा ॥ १५ ॥
 ततः प्राप्तमृषिं ज्ञात्वा तानि सत्त्वानि वै ययुः ।
 प्रविष्ट राजानि यथा सर्व्वं सामात्यकं बलम् ॥ १६ ॥
 ऋषिस्तु दृष्ट्वा मां तुष्टः प्रविष्टश्चाश्रमं पुनः ।
 मुहूर्त्तमात्रान्निर्गम्य ततः कार्य्यमपृच्छत ॥ १७ ॥
 सौम्य ! वैकल्यतां दृष्ट्वा रोम्णान्ते नावगम्यते ।

तमृषिं द्रष्टुकामोऽस्मि द्रष्टुकामोऽभूवमित्यर्थः । अतएव दुःखेन
 तदभ्याश्रमभ्यागतः । ननु तदासोऽत्रेति त्वया कथं ज्ञातमत आह,—
 जटायुषेति । अधिगतः प्राप्तः सेवित इत्यर्थः ॥ ११ ॥ १२ ॥ १३ ॥

उदङ्मुखमुपावृत्तं समुद्रे स्नात्वादङ्मुखतया प्रत्यावृत्तम् ॥ १४ ॥
 तस्य स्वसेवायोग्यत्वप्रदर्शनाय तिर्यग्योनिसेव्यत्वं तपोमहिमजं
 दर्शयति तमृच्छा इति ॥ १५ ॥

प्राप्तमाश्रममागतम् ॥ १६ ॥ १७ ॥

अग्निदग्धाविमौ पक्षौ प्राणाश्चापि शरीरके ॥ १८ ॥

गृध्रो द्वौ दृष्टपूर्वौ मे मातरिभ्यसमौ जवं ।

गृध्राणाञ्चैव राजानौ भ्रातरौ कामरूपिणौ ॥ १९ ॥

ज्येष्ठोऽवितस्त्वं सम्पाते ! जटायुरनुजस्तव ।

मानुषं रूपमास्थाय गृहीतां चरणौ मम ॥ २० ॥

किं ते व्याधिसमुत्थानं पक्षयोः पतनं कथम् ।

दण्डो वाऽयं धृतः केन सर्वमाख्याहि पृच्छतः ॥ २१ ॥

इत्यार्षे रामायणे बाल्मीकीये किष्किन्धाकाण्डे

षष्ठितमः सर्गः ॥ ६० ॥

ते रोम्णां वैकल्यं दृष्ट्वा नावगम्यते न प्रत्यभिज्ञायते भवानित्यर्थः ।
वैकल्यमेवाह,—अग्निदग्धा तावित्र अतएव शरीरके अल्पे शरीरे
प्राणाश्चादिक्रमबलेऽपि ते दग्धकल्पाः ॥ १८ ॥

अथ प्रत्यभिज्ञामूलामभिज्ञामाह,—गृध्राविति ॥ १९ ॥

अवितोऽज्ञातः गृहीतामगृहीताम् ॥ २० ॥

किं कीदृशं व्याधिसमुत्थानमिति षष्ठीतत्पुरुषः । अयं दण्डः व्रणा-
करः प्रहारः केन धृतः केन कृतः ॥ २१ ॥

इति श्रीरामाभिरामे श्रीरामीये रामायणतिलके

किष्किन्धाकाण्डे षष्ठितमः सर्गः ॥ ६० ॥

एकषष्टितमः सर्गः ।



ततस्तद्वारुणं कर्म दुष्करं सहसा कृतम् ।

आचचक्षे मुनेः सर्वं सूर्यानुगमनं तथा ॥ १ ॥

भगवन् ! व्रणयुक्तत्वाज्जया चाकुलेन्द्रियः ।

परिश्रान्तो न शक्नोमि वचनं परिभाषितम् ॥ २ ॥

अहञ्चैव जटायुश्च सङ्घर्षात् गर्वमोहितौ ।

आकाशं पतितौ दूरज्जिज्ञासन्तौ पराक्रमम् ॥ ३ ॥

कैलासे शिखरे बध्वा मुनीनामग्रतः पणम् ।

रविः स्यादनुयाक्यो यावदस्तं महागिरिम् ॥ ४ ॥

तद्वारुणं कर्म इन्द्रेण युद्धरूपम् अनेन दुष्करं सहसा दर्पात् कृतं प्रथममाचचक्षे । तथा तदनन्तरकृतं सूर्यानुगमनं सर्वं प्रकृतविन्ध्य-पतनप्रयोजनत्वेनाचचक्षे ॥ १ ॥

तदेवाह,—भगवन्निति । व्रणयुक्तत्वादिन्द्रयुद्धे वक्ष्यप्रहारजव्रणयुक्तत्वात् परिश्रान्तस्तथा पक्ष्मनाशफलकानुचितकर्मकरणाजलक्ष्मया चाकुलितेन्द्रियश्चाहं प्रतिभाषितुं सम्यगुत्तरं दातुं न शक्नोमि तथापि कथञ्चित् ब्रवीमीति शेषः ॥ २ ॥

सङ्घर्षात् पतनविषयस्पर्धातः गर्वमोहितौ इन्द्रजयगर्वमोहितौ ॥ ३ ॥ पणं बध्वा प्रतिज्ञां कृत्वा । प्रतिज्ञामेवाह,—रविरिति । रवि-

अथावां युगपत् प्राप्तौ अपश्याव महीतले ।

रथचक्रप्रमाणानि नगराणि पृथक् पृथक् ॥ ५ ॥

क्वचिद्वादित्रघोषश्च क्वचिद्भूषणनिस्वनः ।

गायन्तीः स्नाङ्गनाबक्तीः पश्यावो रक्तवाससः ॥ ६ ॥

तूर्णमुत्पत्य चाकाशमादित्यपदमास्थितौ ।

आवामालोकयावस्तदनं शाद्वलसंस्थितम् ॥ ७ ॥

उपलैरिव संकुन्ना दृश्यते भूः शिलोच्चयैः ।

आपगाभिश्च संवीता सूत्रैरिव वसुन्धरा ॥ ८ ॥

हिमवांश्चैव विन्ध्यश्च मेरुश्च सुमहागिरिः ।

भूतले सम्प्रकाशन्ते नागा इव जलाशये ॥ ९ ॥

तीव्रः खेदश्च खेदश्च भयञ्चासीत्तदावधोः ।

समाविशत मोहश्च ततो मूर्च्छा च दारुणा ॥ १० ॥

यावदस्तं महागिरिं यायात्ततः प्रागावाभ्यां रविरनुपातव्योऽनुप्राप्तश्च
इति प्रतिज्ञा ॥ ४ ॥

युगपत् प्राप्तावाकाशमिति शेषः । अपश्याव दृष्टवन्तौ ॥ ५ ॥

क्वचिदूर्ध्वदिक् प्रदेशविशेषे ॥ ६ ॥

आकाशम् आकाशपथादर्वाक्तनं भुवर्त्तिवनम् । शाद्वलसंस्थित
शाद्वलानां बालदृशवद्देशानामिव संस्थानं यस्य तत् ॥ ७ ॥

उपलैः सुक्ष्मपाषाणैः ॥ ८ ॥

नागाः गजाः ॥ ९ ॥

न च दिक् ज्ञायते याम्या न चाग्नेयी न वारुणी ।

युगान्ते नियतो लोको हतो दग्ध इवाग्निना ॥ ११ ॥

मनश्च मे हतं भूयश्चक्षुः प्राप्य तु संश्रयम् ।

यत्नेन महता ह्यस्मिन् मनः सन्धाय चक्षुषी ॥ १२ ॥

यत्नेन महता भूयो भास्करः प्रतिलोकितः ।

तुल्यः पृथ्वीप्रमाणेन भास्करः प्रतिभाति नौ ॥ १३ ॥

जटायुर्ममिनापृच्छ निपपात महो ततः ।

तं दृष्ट्वा तूर्णमाकाशादात्मानं मुक्तवानहम् ॥ १४ ॥

तदा सवितरि मध्यं प्राप्ते मोहो दिङ्मोहः ततो मोहादनन्तरं
दारुणा मूर्च्छा । सन्द्रियमन उपश्रवो मूर्च्छा ॥ १० ॥

मोहमूर्च्छे एव प्रकाशयति । न चेति । युगान्ते नियतो नियतदा-
होऽपि लोकः आवाभ्यां तत्कालेऽग्निना दग्धो हत इव दृष्टोऽभूत् ॥ ११ ॥

मनश्च मे भूयोऽप्यधिकं संश्रयं दर्शनाश्रयं चक्षुः प्राप्य तेन सह
हतं सौरतेजसा प्रतिहतदर्शनशक्तिकमभूत् । अस्मिन् सूर्ये पुनश्चक्षुषो
मनश्च सन्धाय ॥ १२ ॥

कथं सूर्योऽदृष्ट इत्यत्र तत्प्रकारमाह,—तुल्य इति । पृथग्यत्र
जम्बूद्वीपावच्छिन्ना बोद्धा ॥ १३ ॥

ततः सूर्यदर्शनानन्तरम् अनापृच्छ मोहवशादिति शेषः । वं
दृष्टेति मोहात् पतन्तं जटायुं दृष्ट्वा । आकाशादात्मानं मुक्तवानिति
सूर्यसमीपवर्त्याकाशप्रदेशादात्मानं स्वशरीरं जटायुरक्षणाद्यर्थं मुक्तवान्
पक्षौ विस्तार्य पतितवानित्यर्थः ॥ १४ ॥

पक्षाभ्याञ्च मया गुप्तो जटायुर्न प्रदह्यत ।

प्रमादान्तत्र निर्दग्धः पतन् वायुपथादहम् ॥ १५ ॥

आशङ्के तं निपतितं जनस्थाने जटायुषम् ।

अहन्तु पतितो विन्ध्ये दग्धपक्षो जङ्गीकृतः ॥ १६ ॥

राज्याच्च हीनो भ्रात्रा च पक्षाभ्यां विक्रमेण च ।

सर्वथा मर्त्तुमेवेच्छन् पतिष्ये शिखरात् गिरेः ॥ १७ ॥

इत्यार्षे रामायणे वाल्मीकीये किष्किन्धाकाण्डे

एकषष्टितमः सर्गः ॥ ६१ ॥

प्रमादाज्जटायुपरित्राणविषयचित्ताभिर्व्यङ्गात् । तत्र तस्मिन् काले
निर्दग्धपक्षः अथ वायुपथात् पतन्नहम् ॥ १५ ॥

आशङ्के अनुमितवान् न तु प्रत्यक्षतो दृष्टवानित्यर्थः ॥ १६ ॥

सर्वथा मर्त्तुमिवेच्छन् शिखरात् पतिष्ये इत्याहेति शेषः ॥ १७ ॥

इति श्रीरामाभिरामे श्रीरामीये रामायणतिलके किष्किन्धा-

काण्डे एकषष्टितमः सर्गः ॥ ६१ ॥

द्विषष्टितमः सर्गः ।



एवमुक्त्वा मुनिश्रेष्ठमरुदं भगदुःखितः ।
अथ ध्यात्वा मुहूर्त्तञ्च भगवानिदमब्रवीत् ॥ १ ॥
पक्षौ च ते प्रपक्षौ च पुनरन्यौ भविष्यतः ।
चक्षुषी चैव प्राणाश्च विक्रमश्च बलञ्च ते ॥ २ ॥
पुराणे सुमहत् कार्यं भविष्यं हि मया श्रुतम् ।
दृष्टं मे तपसा चैव श्रुत्वा च विदितं मम ॥ ३ ॥
राजा दशरथो नाम कश्चिदिच्छाकुवर्द्धनः ।
तस्य पुत्रो महातेजा रामो नाम भविष्यति ॥ ४ ॥
अरण्यञ्च सह भ्रात्रा लक्ष्मणेन गमिष्यति ।
तस्मिन्नर्थे नियुक्तः सन् पित्रा सत्यवराक्रमः ॥ ५ ॥

एवमिति ॥ १ ॥

पक्षप्रपक्षौ सूक्ष्मपक्षमहापक्षौ । प्राणाः पुष्टप्राणाः चक्षुषी
उद्धूतशक्तिके ॥ २ ॥

पुराणे नारदादिभिरुच्यमाने भविष्यरामचरितरूपे पुराणे श्रुत्वा
विदितं तपसा दृष्टञ्च ॥ ३ ॥

किन्तुसत्राह,—राजेत्यादि ॥ ४ ॥

नैर्ऋतो रावणो नाम तस्य भार्यां हरिष्यति ।
 राक्षसेन्द्रो जनस्थाने अबध्यः सुरदानवैः ॥ ६ ॥
 सा च कामैः प्रलोभन्ती भर्तृभोज्यैश्च मैथिली ।
 न भोक्ष्यति महाभागा दुःखमग्ना यशस्विनी ॥ ७ ॥
 परमान्नञ्च वैदेह्या ज्ञात्वा दास्यति वासवः ।
 यदन्नममृतप्रख्यं सुराणामपि दुर्लभम् ॥ ८ ॥
 तदन्नं मैथिली प्राप्य विज्ञायेन्द्रादिदन्विति ।
 अयमुद्धृत्य रामाय भूतले निर्वपिष्यति ॥ ९ ॥

तस्मिन्नर्थे अरण्यगमनरूपे ॥ ५ ॥ ६ ॥

प्रलोभ्यन्ती प्रलोभ्यमाना ॥ ७ ॥

परमान्नं पायसं ज्ञात्वा निराहारतामिति शेषः । वासवः दास्यति
 स्वपुरुष द्वारेति शेषः ॥ ८ ॥

इन्द्रादिन्द्रपुरुषात् नतु रावणपुरुषादिति विज्ञाय । अभूतलस्पर्शि-
 त्वादिरूपैर्देवचिक्रे. राम आगत्य एनं हत्वा त्वां नयिष्यति । संवत्सर-
 तृप्तिकरमिदमन्नं भुक्त्वा देवकार्यसिद्धये मनुष्यभावं धृतवत्या प्राणा
 धर्तव्या देवैरपि मनुष्यभावे आहारं विना जीवितुं न शक्यते इत्यादि
 वचनैश्च निश्चित्येत्यर्थः । निर्वपिष्यति दास्यति । ननु त्रेतायामस्थि-
 प्राणवासस्योक्तत्वाज्जीवितुं शक्य एवेति चेन्न । तथा सत्यपि क्षीणतायां
 देहवैरूप्ये रावणस्यानुरागभङ्गेन तत्पुण्याक्षये तस्य बधो न स्यादिति ।
 रूपलावण्याद्यहानायतद्दानेनादोषात् । रावणस्य तु तथैव रूपादि-
 दर्शनेन महताहाराद्यहणेऽपि वन्यफलादिन्याहारं करोतीति बुद्ध्या

यदि जीवति मे भर्ता लक्षणो वापि देवरः ।

एव त्वं गच्छतोऽपि तयोरङ्गमिदन्विति ॥ १० ॥

एष्यन्ति प्रेषितास्तु च रामदूताः श्रवणमाः ।

आख्येया राममहिषी त्वया तेभ्यो विहङ्गम ! ॥ ११ ॥

सर्वथा तु न गन्तव्यमीदृशः क्व गमिष्यसि ।

देशकालौ प्रतीक्षस्व पक्षौ त्वं प्रतिपत्स्यसे ॥ १२ ॥

उत्सहे यमहं कर्तुमद्यैव त्वां सपत्नकम् ।

इहस्थस्त्वं हि लोकानां हितं कार्यं करिष्यसि ॥ १३ ॥

त्वया पि खलु तत्कार्यं तयोस्त नृपपुत्रयोः ।

ब्राह्मणानां गुरुणाञ्च मुनीनां वासवस्तु च ॥ १४ ॥

तस्यां नामनुष्यत्वमिच्छयः । एतेनाहारं विनापि पूर्वस्थादिसत्वज्ञानेन तस्य तस्याममनुष्यत्वबुद्धौ तत्सम्बन्धाद्रामेऽपि तत्त्वबुद्धौ रामतो रावण-
बन्धो न स्यादित्यपास्तम् ॥ ६ ॥

दानमन्त्रः यदीति । यदि जीवति तदाप्युपतिष्ठतु कालान्तरे देवत्वं गच्छतोः प्राप्तुवतोऽपि उपतिष्ठत्विति शेषः ॥ १० ॥

तत्र सङ्गायां गन्तुम् । एष्यन्ति आगमिष्यन्ति इहेति शेषः ॥ ११ ॥

न गन्तव्यम् इमं देशं विहायेति शेषः ॥ १२ ॥

उत्सहेयं यदि त्वया देवकार्यायेहस्थातव्यं स्यादिति शेषः । पक्ष-
वत्त्वे हि चापल्यादन्तव्यमेवेतोऽन्यत्र त्वयेति भावः ॥ १३ ॥

लोकानामेवेत्येव न अपितु तयोर्नृपपुत्रयोः तत्कार्यं दूतानां सीता-
बोधनरूपं त्वयापि कार्यं तत्रापि कर्तुमहं तत्रापि देवांशत्वेन त्वद्भित-

इच्छाम्यहमपि द्रष्टुं भ्रातरौ रामलक्ष्मणौ ।
 नेच्छे चिरं धारयितुं प्राणांस्त्यज्ये कलेवरम् ।
 महर्षिस्त्वब्रवीदेवं दृष्टतत्त्वार्थदर्शनः ॥ १५ ॥

इत्यार्षे रामायणे वाल्मीकीये किष्किन्धाकाण्डे
 द्विषष्टितमः सर्गः ॥ ६२ ॥

मपि तदिनि भावः । तत्कार्यस्य लोकसम्बन्धित्वं दर्शयति ब्राह्मणा-
 नामिति । तत्कार्यमिति शेषः ॥ १४ ॥

इच्छाम्यहमिति । दृष्टतत्त्वार्थदर्शनः दृष्टं सिद्धं तत्त्वार्थदर्शनं यस्मै
 महर्षिरेवं भावार्थमब्रवीदतोहेतारहमपि भ्रातरौ रामलक्ष्मणौ
 द्रष्टुमिच्छामि । यदि महर्षिरेवं मां प्रति नावक्ष्यत् तदा प्राणान् चिरं
 धारयितुं नेच्छे नैच्छम् अपि तु कलेवरं त्यज्ये इत्येवच्छमित्यर्थः इति
 कतकः । अन्ये तु निशाकरवाक्यमेवेदम् अहं पदार्यौष्ठपि स एवे-
 त्याहुः ॥ १५ ॥

इति श्रीरामाभिरामे श्रीरामोये रामायणतिलके किष्किन्धा-
 काण्डे द्विषष्टितमः सर्गः ॥ ६२ ॥

त्रिषष्टितमः सर्गः ।



एतैरन्यैश्च बज्रभिर्वाक्यैर्वाक्यविशारदः ।

मां प्रश्नस्याभ्यनुज्ञाप्य प्रविष्टः स स्वमालयम् ॥ १ ॥

कन्दरात्तु विसर्पित्वा पर्वतस्य शनैः शनैः ।

अहं विन्ध्यं समारुह्य भवतः प्रतिपालये ॥ २ ॥

अद्य त्वेतस्य कालस्य वर्षं साग्रशतं गतम् ।

देशकान्तप्रतीक्षोऽस्मि हृदि कृत्वा मुनेर्वचः ॥ ३ ॥

महाप्रस्थानमासाद्य स्वर्गते तु निशाकरे ।

मां निर्दहति सन्तापो वितर्कैर्बज्रभिर्वृतम् ॥ ४ ॥

एतैरिति । मां प्रश्नस्य भाविदेवकार्यसाधकत्वेन स्तुत्वा । अभ्यनु-
ज्ञाप्य आमन्त्र्य ॥ १ ॥

पर्वतकन्दरादहं शनैः शनैः विसर्पित्वा निःसृत्य विन्ध्यं विन्ध्य-
शिखरम् ॥ २ ॥

स्तुत्या कालस्य मुनिसंवादानन्तरकालस्य साग्रं वर्षशतं गतम् ।
शतशब्दादन्तर्वाची । तेन किञ्चिदधिकाष्टवर्षसहस्राणीत्यर्थः । प्राक्
वथैव तेनोक्तेः ॥ ३ ॥

उदितां मरणे बुद्धिं मुनिवाक्यैर्निवर्त्तये ।
 बुद्धिर्या तेन मे दत्ता प्राणानां रक्षणे मम ॥ ५ ॥
 सा मेपनयते दुःखं दीप्तेवाग्निशिखा तमः ।
 बुद्ध्या च मया वीर्यं रावणस्य दुरात्मनः ॥ ६ ॥
 पुत्रः सन्तर्जितो वाग्भिर्न चाता मैथिली कथम् ।
 तस्या विलपितं श्रुत्वा तौ च सीतावियोजितौ ॥ ७ ॥
 न मे दशरथस्नेहात् पुत्रेणोत्पादितं प्रियम् ।
 तस्य त्वेवं ब्रुवाणस्य संहतैर्वानरैः सह ॥ ८ ॥
 उत्पेततुस्तदा पक्षौ समक्षं वनचारिणाम् ।
 स दृष्ट्वा स्वान्तनुं पक्षैरुद्गतैररुणच्छदैः ॥ ९ ॥

वितर्कैर्विचारैः सन्तापः पक्षादिहीनजीवनजः ॥ ४ ॥

निवर्त्तये स्मेति शेषः । मम प्राणानां रक्षणे तेन या मे बुद्धिर्दत्तेत्यन्वयः । रावणस्य वीर्यं बुद्ध्या मत्पुत्रवीर्यादल्पमिति जानता ॥ ५ ॥ ६ ॥

कथं न चातेति सन्तर्जितः ननु सोतेत्यज्ञानादरक्षणमत आह,— तस्या इति । हा राम हा लक्ष्मणेत्येवमात्मकं तस्या विलपितं श्रुत्वा तौ रामलक्ष्मणौ सीताविनाकृतौ इति सिद्धानां वचः श्रुत्वाऽनया विनाकृतौ रामलक्ष्मणाविति सुज्ञानम् यथा रामपत्नीति च सुज्ञानमिति भावः ॥ ७ ॥

तस्माद्दशरथस्नेहादवश्यकर्त्तव्यं प्रियं मे पुत्रेण नेत्पादितम् ॥ ८ ॥

प्रहर्षमतुलं लेभे वानरांश्चेदमब्रवीत् ।

निशाकरस्य राजर्षेः प्रसादादमितौजसः ॥ १० ॥

आदित्यरश्मिनिर्दग्धौ यक्षौ पुनरुपस्थितौ ।

यौवने वर्त्तमानस्य ममासीद्यः पराक्रमः ॥ ११ ॥

तमेवाद्यावगच्छामि बलं पौरुषमेव च ।

सर्वथा क्रियतां यत्नः सीतामधिगमिष्यथ ॥ १२ ॥

पक्षलाभो ममायं वः सिद्धिप्रत्ययकारकः ।

इत्युक्त्वा तान् हरीन् सर्वान् सम्पातिः पतगोत्तमः ॥ १३ ॥

उत्पपात गिरेः षट्ङ्गाज्जिज्ञासुः खगमो गतिम् ।

तस्य तद्वचनं श्रुत्वा प्रतिसंहृष्टमानसाः ।

बभूवुर्हरिशार्दूला विक्रमाभ्युदयोन्मुखाः ॥ १४ ॥

अथ पवनसमानविक्रमाः

प्लवगवराः प्रतिलब्धपौरुषाः ।

अरुणच्छदैररुणवर्णपत्रैः ॥ ६ ॥ १० ॥ ११ ॥ १२ ॥

सिद्धिप्रत्ययः कार्यसिद्धिविश्वासः ॥ १३ ॥

गतिं जिज्ञासुः उत्थितपक्षैः प्राग्वत् खगतिं विज्ञातुमिच्छुः
विक्रमसाध्येऽभ्युदये सीताधिगमनरूपे उन्मुखाः ॥ १४ ॥

प्रतिलब्धं प्राप्तं पौरुषं पौरुषप्रवृत्तिकालो यैस्ते अभिजिदभि-
मुखाम् अभिजिन्नक्षत्रसन्मुखां दिशं दक्षिणाम् । यदाभिजिद-

अभिजिदभिमुखां दिशं ययु-
 र्जनकसुतापरिमार्गणोन्मुखाः ॥ १५ ॥

इत्यार्षे रामायणे वाल्मीकीये किष्किन्धाकाण्डे
 त्रिषष्टितमः सर्गः ॥ ६३ ॥

बाहुलकात् कर्मणि क्विप् अभिजेतव्यो रावणः सम्मुखो यस्यां तां
 दिशम् ॥ १५ ॥

इति श्रीरामाभिरामे श्रीरामीये रामायणतिलके किष्किन्धा-
 काण्डे त्रिषष्टितमः सर्गः ॥ ६३ ॥

चतुःषष्टितमः सर्गः ।



आख्याता गृध्रराजेन समुत्सृत्य स्रवङ्गमाः ।

सङ्गताः प्रीतिसंयुक्ता त्रिनेदुः सिंहविक्रमाः ॥ १ ॥

सम्पातेर्वचनं श्रुत्वा हरयो रावणक्षयम् ।

दृष्ट्वाः सागरमाजग्मुः सीतादर्शनकाङ्क्षिणः ॥ २ ॥

अभिगम्य तु तं देशं ददृशुर्भीमविक्रमाः ।

कृत्स्नं लोकस्य महतः प्रतिबिम्बमवस्थितम् ॥ ३ ॥

दक्षिणस्य समुद्रस्य समासाद्योत्तरां दिशम् ।

सन्निवेशं ततश्चक्रुर्हरिवीरा महाबलाः ॥ ४ ॥

आख्याताः आख्यातसीतावृत्तान्ताः सङ्गताः मिलिताः ॥ १ ॥

रावणक्षयं रावणनाशं रावणगृहक्षोद्विष्योक्तं वचनं श्रुत्वा ॥ २ ॥

तं देशं सागरतीररूपं देशमभिगम्य यत्रेत्यादिः । यत्र महतो
लोकस्य सचन्द्रार्कग्रहस्य कृत्स्नं प्रतिबिम्बं स्थितं तं समुद्रं ददृशुः ।
प्रतिबिम्बमवस्थितमिति प्राचीनः पाठः । प्रतिबिम्बमिव स्थितमित्या-
धुनिकपाठो न युक्तः । कृत्स्नलोकप्रतिबिम्बभावाप्रसिद्धेः ॥ ३ ॥

तस्य च दक्षिणसमुद्रस्योत्तरां दिशमाश्रित्य सन्निवेशम् अवस्थिति-
स्थलं चक्रुः ॥ ४ ॥

प्रसुप्तमिव चान्यत्र क्रीडन्तमिव चान्यतः ।

कचित्पर्वतमात्रैश्च जलराशिभिरावृतम् ॥ ५ ॥

सङ्कुलं दानवेन्द्रैश्च पातालतलवासिभिः ।

रोमहर्षकरं दृष्ट्वा विषेदुः कपिकुञ्जराः ॥ ६ ॥

आकाशमिव दुष्पारं सागरं प्रेक्ष्य वानराः ।

विषेदुः सहिताः सर्वे कथं कार्यमिति ब्रुवन् ॥ ७ ॥

विषणां वाहिनीं दृष्ट्वा सागरस्य निरीक्षणात् ।

आश्यासयामास हरीन् भयात्तान् हरिसत्तमः ॥ ८ ॥

न विषादे मनः कार्यं विषादो दोषवत्तरः ।

विषादो हन्ति पुरुषं बालं क्रुद्ध इवोरगः ॥ ९ ॥

यो विषादं प्रसहते विक्रमे समुपस्थिते ।

तेजसा तस्य हीनस्य पुरुषार्थो न सिध्यति ॥ १० ॥

तस्यां रात्र्यां व्यतीतायामङ्गदो वानरैः सह ।

हरिवृद्धैः समागम्य पुनर्मन्त्रममन्त्रयत् ॥ ११ ॥

सा वानराणां ध्वजिनी परिवार्याङ्गदं बभौ ।

प्रसुप्तमिव चान्यत्र निस्तरङ्गप्रदेशे अन्यतः अन्यत्र पर्वतमात्रैः
तत्सदृशैर्जलराशिभिरुर्मिभिः ॥ ५ ॥ ६ ॥

ब्रुवन्नब्रुवन् ॥ ७ ॥

हरिसत्तमः अङ्गदः ॥ ८ ॥

विषादो दोषवत्तर इत्यस्य विवरणं विषादो हन्तीत्यादि ॥ ९ ॥

वासवं परिवार्यैव मरुतां वाहिनीं स्थिता ॥ १२ ॥
 को न्यस्तां वानरीं सेनां शक्तस्तम्भयितुं भवेत् ।
 अन्यत्र वालितनयादन्यत्र च हनूमतः ॥ १३ ॥
 ततस्तान् हरिवृद्धांश्च तच्च सैन्यमरिन्दमः ।
 अनुमान्याङ्गदः श्रीमान् वाक्यमर्थवदब्रवीत् ॥ १४ ॥
 क इदानीं महातेजा लङ्घयिष्यति सागरम् ।
 कः करिष्यति सुग्रीवं सत्यसन्धमरिन्दमम् ॥ १५ ॥
 को वीरो योजनशतं लङ्घयेत् स्रवङ्गमः ।
 इमांश्च यूथपान् सर्वान् मोचयेत् को महाभयात् ॥ १६ ॥
 कस्य प्रसादाद्वारांश्च पुत्रांश्चैव गृहाणि च ।
 इतो निवृत्ताः पश्येम सिद्धार्थाः सुखिनो वयम् ॥ १७ ॥
 कस्य प्रसादाद्रामश्च लक्ष्मणश्च महाबलम् ।
 अभिगच्छेम संहृष्टाः सुग्रीवश्च वनौकसम् ॥ १८ ॥
 यदि कश्चित् समर्थो वः सागरप्लवने हरिः ।
 स ददालिह नः शीघ्रं पुण्यामभयदक्षिणाम् ॥ १९ ॥
 अङ्गदस्य वचः श्रुत्वा न कश्चित् किञ्चिदब्रवीत् ।

प्रसह्य विषादे प्रवर्तते । तेजसाहीनस्य विषादवशादिति भावः
 ॥ १० ॥ ११ ॥ १२ ॥ १३ ॥

अनुमान्य अभिपूज्य ॥ १४ ॥

स्तिमितेवाभवत् सर्वा सा तत्र हरिवाहिनी ॥ २० ॥

पुनरेवाङ्गदः प्राह तान् हरीन् हरिसत्तमः ।

सर्वे बलवतां श्रेष्ठा भवन्तो दृढविक्रमाः ।

व्यपदेशकुले जाताः पूजिताश्चाप्यभीक्ष्णशः ॥ २१ ॥

न हि वो गमने सङ्गः कदाचित् कस्यचित् भवेत् ।

ब्रुवध्वं यस्य या शक्तिः स्रवने स्रवगर्षभाः ! ॥ २२ ॥

इत्यार्षे रामायणे वाल्मीकीये किष्किन्धाकाण्डे

चतुःषष्टितमः सर्गः ॥ ६४ ॥

सत्यसन्धं सत्या सन्धा सीताप्रत्यर्पणप्रतिज्ञा यस्य तादृशम् ॥ १५ ॥

॥ १६ ॥ १७ ॥ १८ ॥ १९ ॥ २० ॥

व्यपदेशकुले विगतेऽपदेशः कलङ्गे यस्मात्तादृशे कुले पूजिता राज्ञा
महाबलत्वेन सत्कृताः ॥ २१ ॥

सङ्गः प्रतिबन्धः । ब्रुवद्धं ब्रूद्धम् ॥ २२ ॥

इति श्रीरामाभिरामे श्रीरामीये रामायणतिलके

किष्किन्धाकाण्डे चतुःषष्टितमः सर्गः ॥ ६४ ॥

पञ्चषष्ठितमः सर्गः ।



अथङ्गदवचः श्रुत्वा ते सर्वे वानरर्षभाः ।

स्वं स्वं गतौ समुत्साहमूचुस्तत्र यथाक्रमम् ॥ १ ॥

गजो गवाक्षो गवयः शरभो गन्धमादनः ।

मैन्दश्च द्विविदश्चैव अङ्गदो जाम्बवांस्तथा ॥ २ ॥

आवभाषे गजस्तत्र श्रवेयं दशयोजनम् ।

गवाक्षो योजनान्याह गमिष्यामीति विंशतिम् ॥ ३ ॥

शरभो वानरस्तत्र वानरांस्तानुवाच ह ।

त्रिंशतन्तु गमिष्यामि योजनानां श्रवङ्गमाः ॥ ४ ॥

ऋषभो वानरस्तत्र वानरांस्तानुवाच ह ।

चत्वारिंशद्गमिष्यामि योजनानां न संशयः ॥ ५ ॥

वानरांस्तु महातेजा अब्रवीत् गन्धमादनः ।

योजनानां गमिष्यामि पञ्चाशत्तु न संशयः ॥ ६ ॥

मैन्दस्तु वानरस्तत्र वानरांस्तानुवाच ह ।

योजनानां परं षष्टिमहं श्रवितुमुत्सहे ॥ ७ ॥

अथेति ॥ १ ॥ २ ॥ ३ ॥

ततस्तत्र महातेजा द्विविदः प्रत्यभाषत ।

गमिष्यामि न सन्देहः सप्ततिं योजनान्यहम् ॥ ८ ॥

सुषेणस्तु महातेजाः सत्ववान् कपिसत्तमः ।

अशीतिं प्रतिजानेऽहं योजनानां पराक्रमे ॥ ९ ॥

तेषां कथयतां तत्र सर्वांस्ताननुमान्य च ।

ततो वृद्धतमस्तेषां जाम्बवान् प्रत्यभाषत ॥ १० ॥

पूर्वमस्माकमप्यासीत् कश्चित् गतिपराक्रमः ।

ते वयं वयसः पारमनुप्राप्ताः स्म साम्प्रतम् ॥ ११ ॥

किन्तु नैवंगते शक्यमिदं कार्यमुपेक्षितम् ।

यदर्थं कपिराजश्च रामश्च कृतनिश्चयौ ॥ १२ ॥

साम्प्रतं कालमस्माकं या गतिस्तां निबोधत ।

नवतिं योजनानान्तु गमिष्यामि न संशयः ॥ १३ ॥

तांश्च सर्वान् हरिश्रेष्ठान् जाम्बवानिदमब्रवीत् ।

न खल्वेतावदेवासीद्गमने मे पराक्रमः ॥ १४ ॥

त्रिंशदित्यर्थं त्रिंशतमित्यार्थम् ॥ ८ ॥ ५ ॥ ६ ॥ ७ ॥ ८ ॥

पराक्रमे गमने ॥ ९ ॥

वृद्धतमस्तेषामिति निर्धारणे षष्ठी ॥ १० ॥

स्म स्मः इत्यर्थः ॥ ११ ॥

एवंगते कृच्छ्रप्राप्तौ यदर्थं कृतनिश्चयौ अस्मात्प्रतिष्ठिततयैतद्विषये
कृतनिश्चयौ ॥ १२ ॥

मया वैरोचने धृजे प्रभविष्णुः सनातनः ।

भद्रक्षिणीकृतः पूर्वं क्रममाणस्त्रिविक्रमः ॥ १५ ॥

स इदानीमहं वृद्धः श्रवणे मन्दविक्रमः ।

यौवने च तदासीन् मे बलमप्रतिमं परम् ॥ १६ ॥

सम्प्रत्येतावदेवाद्य शक्यं मे गमने स्वतः ।

नैतावता च संसिद्धिः कार्यस्यास्य भविष्यति ॥ १७ ॥

अथोत्तरमुदारार्थमब्रवीदङ्गदस्तदा ।

अनुमान्य तदा प्राज्ञो जाम्बवन्तं महाकपिम् ॥ १८ ॥ •

अहमेतत् गमिष्यामि योजनानां शतं महत् ।

निवर्त्तने तु मे शक्तिः स्यान्नवेति न निश्चितम् ॥ १९ ॥

तमुवाच हरिश्रेष्ठं जाम्बवान् वाक्यकोविदः ।

ज्ञायते गमने शक्तिस्तव हर्य्यक्षसत्तम ! ॥ २० ॥

कामं शतसहस्रं वा न ह्येष विधिरुच्यते ।

योजनानां भवान् शक्तो गन्तुं प्रतिनिवर्त्तितुम् ॥ २१ ॥

साम्प्रतङ्कालं सम्प्रतिकाले ॥ १३ ॥ १४ ॥ १५ ॥ १६ ॥

एतावता श्रवणेन ॥ १७ ॥ १८ ॥ १९ ॥ २० ॥

काममिति । शतसहस्रमपि याजनानां गन्तुं त्वं कामं समर्थ-
स्तथापि स्वामिस्तव एष विधिः श्रवणं न युक्तमित्युच्यतेऽस्माभिरिति
शेषः । इममेवायं प्रपञ्चयति । योजनानामिति शतसहस्रमिति शेषः ।
गन्तुं प्रतिनिवर्त्तितुञ्च शक्य इत्यर्थः ॥ २१ ॥

नहि प्रेषयिता तात ! स्वामी प्रेष्ठः कथञ्चन ।

भवतायं जनः सर्वः प्रेष्ठः सुवगसत्तम ! ॥ २२ ॥

भवान् कलत्रमस्माकं स्वामिभावे व्यवस्थितः ।

स्वामी कलत्रं सैन्यस्य गतिरेषा परन्तप ! ॥ २३ ॥

अपि वै तस्य कार्यस्य भवान् मूलमरिन्दम ! ।

तस्मात् कलत्रवत्तात ! प्रतिपाल्यः सदा भवान् ॥ २४ ॥

मूलमर्थस्य संरक्ष्यमेष कार्यविदां नयः ।

मूले हि सति सिध्यन्ति गुणाः सर्वे फलोदयाः ॥ २५ ॥

तद्भवानस्य कार्यस्य साधनं सत्यविक्रम ! ।

बुद्धिविक्रमसम्पन्नो हेतुरत्र परन्तप ! ॥ २६ ॥

गुरुश्च गुरुपुत्रश्च त्वं हि नः कपिसत्तम ! ।

प्रेषयिता स्वामी न प्रेष्ठः प्रेष्ठैरिति शेषः ॥ २२ ॥

भवान् कलत्रं कलत्रवत् दृढस्वीयत्वबुद्ध्या यावत् स्वप्राणबलं परिपाल्य इत्यर्थः । स्वामिभावे स्वामित्वे एतेन लोके कलत्रस्य भर्ता संसारव्यवहारविषये आक्षाप्यस्तत्प्रभुत्वञ्च कलत्रस्येति दर्शितं तस्मात् स्वामी सैन्यस्य कलत्रवत् परिपाल्यः स्वामिना च कलत्रेण भर्तृव सैन्य-माक्षाप्यम् । एषा गतिः लोकस्येति शेषः ॥ २३ ॥

तदेव स्पष्टमाह,—तस्मात् कलत्रवदिति ॥ २४ ॥

नयो निश्चयः गुणा गुणभूताः अप्रधानभूताः इति यावत् तादृशाः फलोदयाः फलोत्पत्तयः सिध्यन्ति ॥ २५ ॥

साधनपदस्यैव व्याख्या हेतुमिति ॥ २६ ॥

भवन्तमाश्रित्य वयं समर्था ह्यर्थसाधने ॥ २७ ॥
 उक्तवाक्यं महाप्राज्ञं जास्ववन्तं महाकर्पिः ।
 प्रत्युवाचोत्तरं वाक्यं वालिसूनु रथाङ्गदः ॥ २८ ॥
 यदि नाहं गमिष्यामि नान्यो वानरपुङ्गवः ।
 पुनः खल्विदमस्माभिः कार्यं प्रायोपवेशनम् ॥ २९ ॥
 न ह्यकृत्वा हरिपतेः सन्देशं तस्य धीमतः ।
 तत्रापि गत्वा प्राणानां न पश्ये परिरक्षणम् ॥ ३० ॥
 स हि प्रसादे चात्यर्थकोपे च हरिरीश्वरः ।
 अतीत्य तस्य सन्देशं विनाशो गमने भवेत् ॥ ३१ ॥
 तत्तथा ह्यस्य कार्यस्य न भवत्यन्यथा गतिः ।
 तद्भवानेव दृष्टार्थः सञ्चिन्तयितुमर्हति ॥ ३२ ॥
 सोऽङ्गदेन तदा वीरः प्रत्युक्तः स्रवर्षभः ।

गुरुर्गुर्वराजत्वात् ॥ २७ ॥ २८ ॥

यद्यहं न गमिष्यामि अन्यश्च न गमिष्यति तदा पुनर्मरणमेव व्याय
इति भावः ॥ २९ ॥

तस्य धीमतो हरिपतेः सन्देशमकृत्वा प्राणानां परिरक्षणं न
पश्यामि । तत्रापि लङ्कायामपि गत्वा आगमनशक्त्यभावात् न पश्या-
मीत्यन्वयः ॥ ३० ॥

सुग्रीवः प्रसादेऽत्यर्थकोपे चेश्वरः निग्रहानुग्रहाधिकृत इति
भावः । गमने किञ्चिन्वागमने ॥ ३१ ॥

जाम्बवानुत्तमं वाक्यं प्रोवाचेदं ततोऽङ्गदम् ॥ ३३ ॥

तस्य ते वीर ! कार्यस्य न किञ्चित् परिहास्यते ।

एष सञ्चोदयास्येनं यः काव्य साधयिष्यति ॥ ३४ ॥

ततः प्रतीतं स्रवतां वरिष्ठ-

मेकान्तमाश्रित्य सुखोपविष्टम् ।

सञ्चोदयामास हरिप्रवीरो

हरिप्रवीरं हनुमन्तमेव ॥ ३५ ॥

इत्यार्षे रामायणे वाल्मीकीये किष्किन्धाकाण्डे

पञ्चषष्ठितमः सर्गः ॥ ६५ ॥

तत्तस्मादस्य कार्यस्य समुद्रलङ्घनस्य गतिः प्राप्तिरन्यथा यथा न भवति असिद्धा यथा न भवति हि निश्चयेन तथा भवानेव तदुद्दिश्य सञ्चिन्तयितुमर्हति यतो भवान् दृष्टार्थः । बुद्धिमत्वाच्चिरवृद्धत्वाच्चा-
परोक्षीकृतसमस्तकृत्याकृत्यतत्त्वार्थं इत्यर्थः ॥ ३२ ॥ ३३ ॥

कार्यस्य न परिहास्यते शेषे षष्ठी अनुष्ठानमिति शेषो वा ।
एषः एषोऽहमित्यर्थः । एनं तम् ॥ ३४ ॥

एकान्तमाश्रित्येति यथात् बहिः क्वचिदिति शेषः ॥ ३५ ॥

इति श्रीरामाभिरामे श्रीरामौये रामायणतिलके किष्किन्धा-

काण्डे पञ्चषष्ठितमः सर्गः ॥ ६५ ॥

षट्षष्टितमः सर्गः ।



अनेकशतसाहस्रीं विषणां हरित्राहिनीम् ।
जाम्बवान् समुदीक्ष्यैवं हनूमन्तमथाब्रवीत् ॥ १ ॥
वीर ! वानरलोकस्य सर्वशास्त्रविदां वर ! ।
तूष्णीमेकान्तमाश्रित्य हनूमन् ! किं न जल्पसि ॥ २ ॥
हनूमन् ! हरिराजस्य सुग्रीवस्य समोक्षसि ।
रामलक्ष्मणयोश्चापि तेजसा च बलेन च ॥ ३ ॥
अरिष्टनेमिनः पुत्रो वैनतेयो महाबलः ।
गरुत्मानिति विख्यात उत्तमः सर्वपक्षिणाम् ॥ ४ ॥
वज्रशो हि मया दृष्टः सागरे स महाबलः ।

अनेकेति ॥ १ ॥

एवमब्रवीदित्येवं शब्दार्थो वीरवानरेति । वानरलोकस्य वीरे-
त्यन्वयः । निर्धारणे षष्ठी । यदा हे वीर वानरलोकस्य कृत्यमुद्दिश्य
किं न जल्पसि इत्यन्वयः ॥ २ ॥

बलेन च सम इत्यनुकर्षः ॥ ३ ॥

अरिष्टनेमिनः काश्यपस्य नान्तत्यमार्घसु । सर्वपक्षिणामुत्तमो
गरुत्मानिव भवान् सर्वोत्तमो विख्यात इत्यन्वयः ॥ ४ ॥

भुजङ्गासुद्धरन् पक्षी महाबाहुर्महाबलः ॥ ५ ॥

पक्षयोर्यत् बलं तस्य भुजवीर्यबलं तव ।

विक्रमश्चापि तेजश्च न ते तेनापह्रीयते ॥ ६ ॥

बलं बुद्धिश्च तेजश्च सत्वश्च हरिपुङ्गव ! ।

विशिष्टं सर्वभूतेषु किमात्मानं न सज्जसे ॥ ७ ॥

अप्सराप्सरसां श्रेष्ठा विख्याता पुञ्जिकस्थला ।

अञ्जनेति परिख्याता पत्नी केसरिणो हरेः ॥ ८ ॥

विख्याता त्रिषु लोकेषु रूपेणाप्रतिमा भुवि ।

अभिशापादभूतात ! कपित्वे कामरूपिणी ॥ ९ ॥

महाबल इत्येकत्र बलं शारीरं परवान्तरमिति भेदः ॥ ५ ॥

भुजवीर्यबलं तवेति प्राचीनपाठे तस्य पक्षयोर्यत् बलं तव च यत् भुजवीर्यबलं उभयं तुल्यमिति शेषः । ते विक्रमश्च तेजश्च तेन गतमता नापह्रीयते न न्यूनो भवति ॥ ६ ॥

विशिष्टम् आत्मानम् अभिजनबलपराक्रमवैभवविशिष्टमात्मानं किम् सज्जसे समुद्रलङ्घनाय किम् सज्जीकरोषीत्यर्थः ॥ ७ ॥

तदेव बोधयति । अप्सराप्सरसामिति । अप्सरा इत्येकवचना-न्तोऽपि सन्धिरार्थः । अप्सरा इत्याबन्त आर्ध इत्यन्ये । पुञ्जिकस्थलेति नाम्ना या विख्याता सैव केसरिणः पत्नी अञ्जनेति नाम्ना ख्याता ॥ ८ ॥

तस्या वानरपत्नीत्वे हेतुः अभिशापादिति । अष्टाभिशापादानरी-जम्बर-कपित्वे कपिशरीरत्वेऽपीत्यर्थः । कामरूपिणी देवतासम्भवा-नुवृत्तेरिति भावः ॥ ९ ॥

दुहिता वानरेन्द्रस्य कुञ्जरस्य महात्मनः ।

मानुषं विग्रहं कृत्वा रूपयौवनशालिनी ॥ १० ॥

विचित्रमाल्याभरणा कदाचित् शौमधारिणी ।

अचरत् पर्वतस्याग्रे प्रावृद्धसुदसन्निभे ॥ ११ ॥

तस्या वस्त्रं विशालाक्ष्याः पीतं रक्तदंष्ट्रं शुभम् ।

स्थितायाः पर्वतस्याग्रे मारुतोपहरच्छनैः ॥ १२ ॥

स दर्शं ततस्तस्यावृत्तावूरु सुसंहतौ ।

स्तनौ च पीनौ सहितौ सुजातश्चारु चाननम् ॥ १३ ॥

तां वलादायतश्रोणीं तनुमध्यां यशस्विनीम् ।

दृष्ट्वैव शुभसर्वाङ्गीं पवनः काममोहितः ॥ १४ ॥

च तां भुजाभ्यां दीर्घाभ्यां पर्यव्वजत मारुतः ।

मन्मथाविष्टसर्वाङ्गीं गतात्मा तामनिन्दिताम् ॥ १५ ॥

कुत्र तज्जन्मोत्पत्त्याह, — दुहितेति ॥ १० ॥

अम्बुदसन्निभे इति पर्वतस्याग्रे विशेषणम् ॥ ११ ॥

रक्ता दंष्ट्राः शान्ततन्तवो यस्य तत् ॥ १२ ॥

सुसंहतौ सुसंक्षिप्तौ सहितौ परस्परसंसक्तौ पीनौ च स्तनौ
दर्शं ॥ १३ ॥

पवनः काममोहित आसीदिति शेषः ॥ १४ ॥

मारुतस्तां पर्यव्वजत् । मन्मथाविष्टसर्वाङ्गीः कामाक्रान्तकृतस्त्र-
यानशर्मिन्मित्रः अतएव तां गतात्मा तद्गर्भप्रविष्टात्मतेजाः बभूव देव-
त्वादिनापि धेनिसम्बन्धं निजतेजःप्रवेशनमिति बोध्यम् ॥ १५ ॥

सा तु तच्चैव सम्भ्रान्ता सुव्रता वाक्यमब्रवीत् ।

एकपत्नीव्रतमिदं को नाशयितुमिच्छति ॥ १६ ॥

अञ्जनाद्या वचः श्रुत्वा मारुतः प्रत्यभाषत ।

न तां हिंसामि सुचोणि ! माभूत्ते मनसो भयम् ॥ १७ ॥

मनसाऽस्मि मतो यत्त्वां परिष्वज्य यथास्त्रिनि ! ।

वीर्यवान् बुद्धिसम्पन्नस्तत्रपुत्रो भविष्यति ॥ १८ ॥

महासत्त्वो महातेजा महाबलधराक्रमः ।

लङ्घने श्रवणे चैव भविष्यति मया समः ॥ १९ ॥

एवमुक्ता ततस्तुष्टा जननी ते महाकपे ! ।

गुहायां त्वां महाबाहो ! प्रजज्ञे श्रवणर्षभ ! ॥ २० ॥

अभ्युत्थितं ततः सूर्यं बालो दृष्ट्वा महाव्रते ।

एकः पतिर्यस्यास्तत् व्रतं तं धर्मम् ॥ १६ ॥

त्वां न हिंसामि योनिसम्बन्धेन तावकमेकपत्नीव्रतं न नाशयामि ।
अनेन वशात् परपुरुषेणालिङ्गनादावपि न पातित्वत्यभङ्गः किन्तु योनि-
भोगेनैवेति सूचितम् ॥ १७ ॥

यद्यस्मात्त्वां परिष्वज्य मनसा मानसभोगेनैव त्वां गतोऽस्मि स्वते-
जसा त्वदूर्ध्वं प्राप्तोऽस्मि तस्मादीदृशस्ते पुत्रो भविष्यति ॥ १८ ॥

मया मारुतेन ॥ १९ ॥

ततस्तुष्टा मनसा महादेवततेजःसंक्रमकथनात् । गुहायां तत्पर्वत-
गुहायां तदानीमेवेति भावः ॥ २० ॥

फलञ्चेति जिघृक्षुस्त्वम् उत्पत्त्याभ्युत्पत्तो दिवम् ॥ २१ ॥

शतानि त्रीणि गत्वाथ योजनानां महाकपे ! ।

तेजसा तस्य निर्धूतो न विषादं गतस्ततः ॥ २२ ॥

त्वामप्युपगतं तूर्णमन्तरीक्षं महाकपे ! ।

क्षिप्रमिन्द्रेण ते वज्रं कोपाविष्टेन तेजसा ॥ २३ ॥

तदा शैलाग्रशिखरे वामो हनुरभज्यत ।

ततोऽभिनामधेयन्ते हनुमानिति कीर्तितम् ॥ २४ ॥

ततस्त्वां निहतं दृष्ट्वा वायुर्गन्धवहः स्वयम् ।

त्रैलोक्यं भृशसंकुद्धो न ववौ वै प्रभञ्जनः ॥ २५ ॥

संभ्रान्ताश्च सुराः सर्वे त्रैलोक्ये क्षुभिते सति ।

फलमिति । जिघृक्षुस्तत्पत्य उत्पत्त्य दिवमभ्युत्पत्तः । उत्पत्त्या-
भ्युत्पत्त्यतो दिवमिति पाठान्तरे उत्पत्त्य दिवमभ्युत्पत्त्यत इति योजना
उदयकालिकभास्वरस्याम्फलवद्रक्तवृत्तत्वात् फलबुद्धिविषयत्वम् । यथा
जातमात्राज्यादिबालानां प्राचीनवासनया स्तनपानादौ प्रवृत्तिस्तथैवास्य
जातमात्रस्य वानरोचितफलादानप्रवृत्तिरिति बोध्यम् ॥ २१ ॥

तस्य रवेस्तेजसा निर्धूतः क्षिप्रोऽपि ततः वायुबलवत्त्वान्न विषादं
गतः ॥ २२ ॥

तूर्णं शीघ्रमन्तरिक्षमुपगतं प्राप्तं त्वां दृष्ट्वा इन्द्रेण ते तव शरीरे
वज्रं क्षिप्रम् ॥ २३ ॥

तदा तस्मिन् काले ॥ २४ ॥

प्रसादयन्ति संक्रुष्टं मारुतं भुवनेश्वराः ॥ २६ ॥

प्रसादिते च पवने ब्रह्मा तुभ्यं वरं ददौ ।

अशस्त्रबध्यतां तात ! समरे सत्यविक्रम ! ॥ २७ ॥

वज्रस्य च निपातेन वीरुजं त्वां समीक्ष्य च ।

सहस्रनेत्रः प्रीतात्मा ददौ ते वरमुत्तमम् ॥ २८ ॥

स्वच्छन्दतश्च मरणं तव स्यादिति वै प्रभो ! ।

स त्वं केसरिणः पुत्रः क्षेत्रजो भीमविक्रमः ॥ २९ ॥

मारुतस्यौरसः पुत्रस्तेजसा चापि तत्समः ।

त्वं हि वायुसुतो वत्स ! ज्ञवने चापि तत्समः ॥ ३० ॥

वयमद्य गतप्राणा भवानस्मासुं साम्प्रतम् ।

दाक्ष्यविक्रमसम्पन्नः कपिराज इवापरः ॥ ३१ ॥

त्रिविक्रमे मया तात ! सशैलवनकानना ।

त्रिःसप्तकृत्वः पृथिवी परिक्रान्ता प्रदक्षिणम् ॥ ३२ ॥

तदा चौषधयोऽस्माभिः सञ्चिता देवशासनात् ।

त्रैलोक्यं न ववौ न गच्छति स्म ॥ २५ ॥ २६ ॥ २७ ॥

वज्रस्य निपातेन चाद्रिरौ निपातेन च वीरुजं तज्जनितपीडाभाव-
वन्तं तेनाप्यनुत्पादितव्यमिति यावत् ॥ २८ ॥ २९ ॥

मारुतस्यौरस इति तथा दर्शितं प्राक् ॥ ३० ॥

कपिराजः सुग्रीवः ॥ ३१ ॥

त्रिविक्रमे त्रिविक्रमावतारसमये ॥ ३२ ॥

निर्मथ्यममृतं चाभिस्तदानीं नो महत् बलम् ॥ ३३ ॥

स इदानीमहं वृद्धः परिहीनपराक्रमः ।

साम्प्रतं कालमस्माकं भवान् सर्वगुणान्वितः ॥ ३४ ॥

तत् विजृम्भस्व विक्रान्तः श्रवतामुत्तमो ह्यसि ।

त्वदीयं द्रष्टुकामा हि सर्वा वाक्करवाहिनी ॥ ३५ ॥

उत्तिष्ठ हरिश्चादूर्ल ! लङ्घयस्व महार्णवम् ।

परा हि सर्वभूतानां हनूमन्या गतिस्तव ॥ ३६ ॥

विषणा हरयः सर्वे हनुमन् ! किमुपेक्षसे ।

विक्रमस्व महावेग ! विष्णुस्त्रीन् विक्रमानिव ॥ ३७ ॥

ततः कपीनामृषभेण चोदितः

प्रतीतवेगः पत्रनात्मजः कपिः ।

देवशासनात् सञ्चिताः याभिः सागरे प्रक्षिप्य अमृतं निर्मथ्यं
निर्मथनेन लभ्यम् ॥ ३३ ॥

साम्प्रतं कालमिति सप्तम्यर्थे द्वितीया । अस्माकमिति निर्धारणे
षष्ठी । अस्मिन् कालेऽस्माकं मध्ये भवानेव सर्वगुणान्वित इत्यर्थः ॥ ३४ ॥

तद्विजृम्भस्व निःसीमनिजबलविजृम्भणं कुतः ॥ ३५ ॥

उत्तिष्ठ लङ्घयस्वेत्यत्र हेतुः परा हीति । हे हनूमन् ! परा श्रेष्ठ-
तरा या तव गतिर्लङ्कादीपगमनं सा सर्वभूतानामुपकाराय न नोबल-
मस्माकमेवेति शेषः ॥ ३६ ॥

विषणा अर्थस्य स्वासाध्यत्वादीनाः किमुपेक्षसे तानिति शेषः ॥ ३७ ॥

कपीनामृषभेण कपिशब्दोऽत्र कृत्रिन्यायेन ऋक्षसाधारणः । रूपं

प्रहर्षयं स्तां हरिवीरवाहिनीं
चकार रूपं पवनात्मजस्तदा ॥ ३८ ॥

इत्यार्षे रामायणे बाल्मीकीये किष्किन्धाकाण्डे
षट्षष्टितमः सर्गः ॥ ६६ ॥

समुद्रतरणोचित महाविग्रहं प्रकृतेस्तद्व्यत्वाद्वूपमहत्त्वस्वल्पत्वकरणं नानु-
पपन्नम् । एवं जाम्बवता हनुमदभिजनपराक्रमादिज्ञापनं तस्य सहज-
बलाविर्भावाय । तथा ज्ञापनं हि तस्य तदाविर्भावकारणमिति दैव-
कृतः समयः । यद्यपि इतरदिक्प्रय प्रेषितवानराणामपि सप्तसमुद्र-
परवर्त्युदयास्ताचलादिपर्यन्तगमनमुपदिष्टं तथापि तन्मार्गे समुद्रमध्ये
विंशतित्रिंशदादियोजनेषु पर्वतानां सत्त्वात्तदवलम्बेन श्रवणेन तथा
कष्टमिदं निरवलम्बं शतयोजनश्रवनमन्यासाध्यमिति भावः । अत्रत्या
मध्यपर्वतास्तु राक्षसैर्भक्ता मज्जिता दुर्गसिद्धये श्रवाश्च मज्जिताः
अतएवात्र सुग्रीवेण तेनोक्ताः अतएव चत्वारिंशे सर्गे पूर्वदिक्प्रेषित-
वानरान् प्रति समुद्रान्तरगतदेशमुपक्रम्य गिरिभिर्ये च गम्यन्ते श्रवणेन
चेत्युक्तम् ॥ ३८ ॥

इति श्रीरामाभिरामे श्रीरामीये रामायणतिलके किष्किन्धा-
काण्डे षट्षष्टितमः सर्गः ॥ ६६ ॥

सप्तषष्ठितमः सर्गः ।

तं दृष्ट्वा जृम्भमाणं ते क्रमितुं शतयोजनम् ।
वेगेनापूर्यमाणञ्च सहसा वानरोत्तमम् ॥ १ ॥
सहसा शोकमुत्सृज्य प्रहर्षेण समन्विताः ।
विनेदुस्तुष्टुवुञ्चापि हनूमन्तं महाबलम् ॥ २ ॥
प्रहृष्टा विस्मिताश्चापि ते वीक्षन्ते समन्ततः ।
त्रिविक्रमं कृतोत्साहं नारायणमिव प्रजाः ॥ ३ ॥
संस्तूयमानो हनुमान् व्यवर्द्धत महाबलः ।
समाविध्य च लाङ्गुलं हर्षात् बलमुपेयिवान् ॥ ४ ॥
तस्य संस्तूयमानस्य वृद्धैर्वानरपुङ्गवैः ।
तेजसा पूर्यमानस्य रूपमासीदनुत्तमम् ॥ ५ ॥
यथा विजम्भते सिंहो विवृते गिरिगङ्गरे ।
मारुतस्यौरसः पुत्रस्तथा सम्प्रति जृम्भते ॥ ६ ॥

अथ गृहीतमहाविग्रहस्य हनूमतो वानरबलाभ्यासनाय निजबल-
प्रस्थापनपूर्वं समुद्रलङ्घनाय महेन्द्रपर्वतारोहणमाह,—तमिति । जृम्भ-
माणं वर्द्धमानम् । ते वानराः ॥ १ ॥ २ ॥

कृतोत्साहं त्रिलोकोविक्रमणे इति शेषः ॥ ३ ॥

समाविध्यास्फाल्य ॥ ४ ॥ ५ ॥ ६ ॥

अशोभत सुखं तस्य जृम्भमाणस्य धीमतः ।
 अम्बरीषोपमं दीप्तं विधूम इव पावकः ॥ ७ ॥
 हरीणामुत्थितो मध्यात् स प्रहृष्टतनूरुहः ।
 अभिवाद्य हरीन् वृद्धान् हनूमानिदमब्रवीत् ॥ ८ ॥
 अरुजन् पर्वताग्राणि ऊताशनसखोऽनिलः ।
 बलवानप्रमेयश्च वायुराकाशगोचरः ॥ ९ ॥
 तस्याहं शीघ्रवेगस्य शीघ्रगस्य महात्मनः ।
 मारुतस्यौरसः पुत्रः ज्वनेनास्मि तत्समः ॥ १० ॥
 उत्सहेयं हि विस्तीर्णमालिखन्तमिवाम्बरम् ।
 मेरुं गिरिमसङ्गेन परिगन्तं सहस्रशः ॥ ११ ॥
 बाहुवेगप्रणुनेन सागरेणाहमुत्सहे ।
 समालावयितुं लोकं सपर्वतनदीद्वदम् ॥ १२ ॥

अम्बरीषं आद्यं तदुपमम् अतएव दीप्तं प्रज्वलत् अङ्गारवर्णप्रतप्त-
 आद्योपममिति यावत् । स्वयञ्च विधूमः पावक इवाशोभत । अम्ब-
 रीषोपमं दीप्तं विधूम इव पावक इति प्राचीनः पाठः ॥ ७ ॥ ८ ॥

अरुजन् अत्यन्तं भिन्दमानः । ऊताशनस्य सखा उच्चमानगुणो
 यो वायुर्गमनशीलोऽनिलोऽस्ति ॥ ९ ॥

तस्य मारुतस्याहमौरसः पुत्रः ज्वनेन गुणेन तत्समोऽस्मि ॥ १० ॥

मेरुं गिरिमसङ्गेन मध्ये विश्रामाय क्वचित् क्षणमपि स्थिति-
 रोद्धित्येनैव सहस्रशः परिगन्तुमुत्सहे एकेनैव वेगेन सहस्रवारं प्रद-
 क्षिप्यं कर्तुं शक्नोमीत्याशयः ॥ ११ ॥ १२ ॥

ममोरुजङ्घावेगेन भविष्यति समुत्थितः ।

समुत्थितमहाग्राहः समुद्रो वरुणालयः ॥ १३ ॥

पद्मगाशनमाकाशे पतन्तं पक्षिसेवितम् ।

वैनतेयमहं शक्तः परिगन्तुं सहस्रशः ॥ १४ ॥

उदयात् प्रस्थितं वापि ज्वलन्तं रश्मिमालिनम् ।

अनस्तमितमादित्यमहं गन्तुं समुत्सहे ॥ १५ ॥

ततो भूमिमसंसृष्ट्वा पुनरागन्तुमुत्सहे ।

प्रवेगेनैव महता भीमेन ज्वगर्षभाः ! ॥ १६ ॥

उत्सहेयमतिक्रान्तुं सर्वानाकाशगोचरान् ।

सागरान् शोषयिष्यामि दारयिष्यामि मेदिनीम् ॥ १७ ॥

यव्वैतांश्चूर्णयिष्यामि स्रवमानः स्रवङ्गमः ।

हरिष्याम्यूर्ध्ववेगेन स्रवमानो महार्णवम् ॥ १८ ॥

समुत्थितः अतिक्रान्तवेलः ॥ १३ ॥

पक्षिसेवितं पक्षिराजं वैनतेयमाकाशे पतन्तमहमपि सहस्रशः
परिगन्तुं शक्तः । तस्यैकपातं यावदहं सहस्रवारं पतितुं शक्त इति
यावत् ॥ १४ ॥

उदयगिरेः प्रस्थितम् अनस्तमितमेव गन्तुं गत्वा सृष्टुमुत्सहे ।
ततः तं सृष्ट्वा पुनः प्रत्यावृत्त्य भूपर्यन्तमागत्य भुवमसृष्ट्वैव पुनस्तदभि-
मुखं गन्तुमुत्सहे । प्रवेगेन प्रस्तुतैकयत्नेन । एवञ्च शतयोजनगमना-
गमनयोजनं कश्चित् प्रयास इति ध्वनितम् ॥ १५ ॥ १६ ॥

आकाशगोचरा ग्रहर्क्षादयः ॥ १७ ॥ १८ ॥

लतानां विविधं पुष्पं पादपानाञ्च सर्वशः ।

अनुयास्यति मामद्य ज्वमानं विहायसा ॥ १९ ॥

भविष्यति हि मे पन्थाः स्वातेः पन्था इवाम्बरे ।

चरन्तं घोरमाकाशमुत्पतिष्यन्तमेव च ॥ २० ॥

द्रक्ष्यन्ति निपतन्तञ्च सर्वभूतानि वानराः ! ।

महामेरुप्रतीकाशं मां द्रक्ष्यध्वं ज्वङ्गमाः ! ॥ २१ ॥

दिवमावृत्य गच्छन्तं ग्रसमानमिवाम्बरम् ।

विधमिष्यामि जीमूतान् कम्पयिष्यामि पर्वतान् ।

सागरं शोषयिष्यामि ज्वमानः समाहितः ॥ २२ ॥

वैनतेयस्य वा शक्तिर्मम वा मारुतस्य वा ।

सृते सुपर्णराजानं मारुतं वा महाबलम् ।

न तद्भूतं प्रपश्यामि यन्मां स्रुतमनुव्रजेत् ॥ २३ ॥

लतानां विविधं पुष्पं पादपानाञ्च पुष्पं द्रष्टव्यमीत्यन्वयः । तच्च पुष्पं वायुवेगेनाद्धतं मामनुयास्यति ॥ १९ ॥

स्वातेः पन्था इति स्वातिपथः छायापथ इत्युच्यते । स तु प्रकीर्ण-
बज्जनक्षत्रः मम पन्था अपि प्रकीर्णबज्जपुष्पकः चरन्तं मां मध्ये ।
आकाशं प्रति उत्पतिष्यन्तमेव ॥ २० ॥

निपतन्तं परे पारे इति शेषः द्रक्ष्यन्ति । अनेनोत्पतनपतनयो-
रेककाकत्वोत्थातिवेगः सूचितः । अम्बरं ग्रसमानमिव मां द्रक्ष्यध्व-
मित्यन्वयः ॥ २१ ॥ २२ ॥

वैनतेयस्य वेति । त्रयाणामेवैषा सर्वभूतातिशायिनी शक्ति-

निमेषान्तरमात्रेण निरालम्बनमस्वरम् ।

सहसा निपतिय्यामि घनाद्विद्युदिवोत्थिता ॥ २४ ॥

भविष्यति हि मे रूपं सुवमानस्य सागरम् ।

विष्णोः प्रक्रममाणस्य तदा चीन् विक्रमानिव ॥ २५ ॥

बुद्ध्या चाहं प्रपश्यामि मनस्वेष्टा च मे तथा ।

अहं द्रक्ष्यामि वैदेहीं प्रमोदध्वं सुवङ्गमाः ! ॥ २६ ॥

मारुतस्य समो वेगे गरुडस्य समो जवे ।

अयुतं योजनानान्तु गमिष्यामीति मे मतिः ॥ २७ ॥

वासवस्य सवज्रस्य ब्रह्मणो वा स्वयम्भुवः ।

विक्रम्य सहसा हस्तादमृतं तदिहानये ॥ २८ ॥

जान्यस्येति भावः । श्रुतं मां तौ ऋते यदनुव्रजेत् तत् भूतं न पश्यामि ॥ २३ ॥

विद्युदुपमया शैघ्र्येण बज्रदेश्याप्तिर्ध्वन्यते ॥ २४ ॥

तदा त्रिविक्रमावतारकाले ॥ २५ ॥

सतां हि सन्देहपदेषु वस्तुषु प्रमाणमन्तःकरणप्रवृत्तय इति न्यायेनाह,—बुद्धेति । निश्चयात्मकान्तःकरणेनेत्यर्थः । तथा मे मनस्वेष्टा मनोव्यापारोऽनुमानरूपः । किं पश्यसि किंविषया च ते मनस्वेष्टेत्यत्राह,—द्रक्ष्यामीति ॥ २६ ॥

वेगजवौ पर्यायौ अयुतमित्यनेनाप्रमेयबलत्वं प्रकाशयते न तु परिच्छेदः वस्तुतः तदभावात् । रावणोऽपि वक्ष्यति । न मारुतेरस्ति गतिप्रमाणमिति ॥ २७ ॥

लङ्कां वापि समुत्क्षिप्य गच्छेयमिति मे मतिः ।

तमेवं वानरश्रेष्ठं गर्जन्तममितप्रभम् ॥ २९ ॥

प्रहृष्टा हरयस्तत्र समुदैचन्त विस्मिताः ।

तच्चास्य वचनं श्रुत्वा ज्ञातीनां शोकनाशनम् ॥ ३० ॥

उवाच परिसंचष्टो जाम्बवान् स्रवणेश्वरः ।

वीर ! केसरिणः पुत्र ! वेगवन् ! मारुतात्मज ! ॥ ३१ ॥

ज्ञातीनां विपुलः शोकस्त्वया तात ! प्रणाशितः ।

तव कल्याणरुचयः कपिमुख्याः समागताः ॥ ३२ ॥

मङ्गलान्यर्थसिद्ध्यर्थं करिष्यन्ति समाहिताः ।

ऋषीणाञ्च प्रसादेन कपिवृद्धमतेन च ॥ ३३ ॥

गुरुणाञ्च प्रसादेन संभव त्वं महार्णवम् ।

स्थास्यामश्चैकपादेन यावदागमनं तव ॥ ३४ ॥

वासवस्येति । वासवहस्ते स्वर्गिभोग्यममृतम् । ब्रह्मणो हस्ते च
योगिभोग्यममृतं तदानयनवचोऽत्युत्तमलङ्कारपरम् ॥ २८ ॥

समुत्क्षिप्य स्वस्थानादुत्पाटनपूर्वकं गृहीत्वा यदा ततः परतोऽपि
गच्छेयमित्यर्थः ॥ २९ ॥ ३० ॥

वेगवन्निति सम्बुद्धिः ॥ ३१ ॥

त्वत्सम्बन्धिन्यां कल्याणवृद्धौ रुचिराभिलाषो येषां ते । यदा तव
कल्याणं वाञ्छितारः ॥ ३२ ॥

वृद्धमतम् आशीर्वादः ॥ ३३ ॥

त्वद्गतानि च सर्वेषां जीवनानि वनौकसाम् ।
 ततस्तु हरिश्चाहूँ लस्तासुवाच वनौकसः ॥ ३५ ॥
 कोऽपि लोके न मे वेगं स्रवने धारयिष्यति ।
 एतानीह नगस्यास्य शिलासङ्कटशालिनः ॥ ३६ ॥
 शिखराणि महेन्द्रस्य स्थिराणि च महान्ति च ।
 तेषु वेगं गमिष्यामि महेन्द्रशिखरेष्वहम् ॥ ३७ ॥
 नानाद्रुमविकीर्णेषु धातुनिष्पन्दशोभिषु ।
 एतानि मम वेगं हि शिखराणि महान्ति च ॥ ३८ ॥
 स्रवतो धारयिष्यन्ति योजनानामितः शतम् ।
 ततस्तु मारुतप्रख्यः स हरिर्मारुतात्मजः ।
 भारुरोह नगश्रेष्ठं महेन्द्रमरिमदेनः ॥ ३९ ॥
 वृत्तं नानाविधैः पुष्पैः मृगसेवितशादलम् ।
 लताकुसुमसम्बाधं नित्यपुष्पफलद्रुमम् ॥ ४० ॥

तव यावदागमनम् एकपादेन स्थास्यामः त्वरया प्रियं श्रोतुम् एक-
 पादेन स्थित्वा तपश्चरिष्याम इत्यर्थः ॥ ३४ ॥ ३५ ॥
 स्रवने सति मम वेगं न कोऽपि धारयिष्यति । शिलासङ्कटं शिला-
 समूहः । अतएव एतानि स्थिराणि शिखराणीत्यन्वयः ॥ ३६ ॥ ३७ ॥
 धातुनिष्पन्दः धातुसमूहः ॥ ३८ ॥
 मारुतप्रख्यः तत्सदृशः ॥ ३९ ॥
 मृगैः सेवितं शादलं दृग्वद्देशो यस्य ॥ ४० ॥

सिंहशार्दूलसहितं मत्तमातङ्गसेवितम् ।
 मत्तदिजगणोद्घुष्टं सलिलोत्पीडसङ्कुलम् ॥ ४१ ॥
 महद्भिरुच्छितः षट्क्षैर्महेन्द्रस्य महाबलः ।
 विचचार हरिश्रेष्ठो महेन्द्रसमविक्रमः ॥ ४२ ॥
 बाहुभ्यां पीडितस्तेन महाशैलो महात्मना ।
 ररास सिंहाभिहतो महान् मत्त इव दिपः ॥ ४३ ॥
 मुमोच सलिलोत्पीडान् विप्रकीर्णशिलोच्चयः ।
 विचस्तमृगमातङ्गः प्रकम्पितमहाद्रुमः ॥ ४४ ॥
 नानागन्धर्वमिथुनैः पानसंसर्गकर्कशैः ।
 उत्पतद्भिर्विहङ्गैश्च विद्याधरगणैरपि ॥ ४५ ॥
 त्यज्यमानमहासानुः सन्निलीनमहोरगः ।
 शैलषट्क्षशिलोत्पातस्तदाभूत् स महागिरिः ॥ ४६ ॥
 निश्वसद्भिस्तदा तैस्तु भुजगैरर्द्धनिःसृतैः ।
 सपताक इवाभाति स तदा धरणीधरः ॥ ४७ ॥
 ऋषिभिस्त्राससम्भ्रान्तैस्त्यज्यमानः शिलोच्चयः ।

सलिलोत्पीडो निर्भरः ॥ ४१ ॥

उच्छितो महाबलो हनूमान् महेन्द्रस्य महद्भिः षट्क्षैर्विचचार
 षट्क्षात् षट्क्षान्तरं जगाम ॥ ४२ ॥

ररास खवर्त्तिप्राणिशब्देनेति शेषः ॥ ४३ ॥ ४४ ॥

पाने संसर्गे च कर्कशैरत्यासक्तैः गन्धर्वाणां तथात्यच्च स्वभावः ॥ ४५ ॥

सीदन् महति कान्तारे सार्धहीन इवाध्वगः ॥ ४८ ॥

स वेगवान् वेगसमाहितात्मा

हरिप्रवीरः परवीरहन्ता ।

मनः समाधाय महानुभावो

जगाम लङ्कां मनसा मनस्वी ॥ ४९ ॥

इत्यार्षे रामायणे वाल्मीकीयं किष्किन्धाकाण्डे

सप्तषष्ठितमः सर्गः ॥ ६७ ॥

शैलशृङ्गस्य शिलानामुत्पातः पतनं यस्मिन् सः ॥ ४६ ॥ ४७ ॥ ४८ ॥

मनसा जगाम सस्मारेत्यर्थः ॥ ४९ ॥

इति श्रीरामाभिरामे श्रीरामीये रामायणतिलके किष्किन्धा-

काण्डे सप्तषष्ठितमः सर्गः ॥ ६७ ॥

इति किष्किन्धाकाण्डं समाप्तम् ।

